
फ [एकादश संस्करण के सम्बन्ध में | फ 


दशम्‌ संस्करण शीघ्र ही समाप्त हों गया। 
एकादश संस्करण आपके सम्मुख प्रस्तुत कर 
रहा हूँ। कागज का मूल्य एवं छपाई आदि में 
वृद्धि के कारण इस संस्करण का मूल्य 25 
रुपये रखने के लिए बाध्य हूँ। 


मैने दशम्‌ संस्करण में बृज के रसिकाचार्य खण्ड एक और खण्ड 
दो दोनों को एक ग्रन्थ के रूप में प्रस्तुत करने की बात कही थी। ये पुस्तक 
सभी पुस्तक विक्रेताओं के पास सितम्बर 2006 से उपलब्ध है। 


नव-भक्‍्तमाल के चार खण्ड पंचम्‌, षष्टम्‌, सप्तम्‌ एवं अष्टम्‌ जिसमें 
राजस्थान के भक्तों का विवरण है, कम्प्यूटर द्वारा कम्पोजं किया जा चुका 
है। अप्रैल 2007 में उपलब्ध हो जायेगी। 


श्री श्री बाबा गौरांग दास जी महाराज के अलौकिक चरित्र का तीसरा 
संस्करण भी कम्प्यूटर द्वारा कम्पोज किया जा चुका है। यह पुस्तक भी 
अप्रैल 2007 में ही सभी पुस्तक विक्रेताओं के यहाँ उपलब्ध हो जायेगी। 


पाठक यदि डॉ० अवध बिहारी लाल कपूर की किसी विषेश पुस्तक 
में रूचि रखते हों तो मुझसे निम्न पते पर सम्पर्क करें। मैं उस पुस्तक 
विशेष का मुद्रण पहले करवाने का प्रयास 'करूँगा। 

ब्रजके भक्‍षत 
प्रथम रवण्ड 


श्रीनन्दकिशोरदास गोस्वामी प्रभु 


३ शज्ज।रबट, दृम्दावन ) 

बंग देशके बाँकुड़ा जिलेके पुरुणिया पाटके श्रीरसिकानन्द प्रभुके +.-निष्ठ 
ज॑ श्रीनन्दकिशोरदास गोस्वामी श्रीश्रीमन्‌नित्यानन्द प्रभुकी सातवीं पीढ़ीमें 
3। वे शैशवसे ही विषयविरक्त थे। नित्यानन्द-सन्तान होनेके नाते वेष्णव 
शक्टाचारके अनुसार वैष्णव मात्रके पूज्य थे । छोटे-बड़े, गृहस्थ और त्यागी 
प्व उसी दृष्टिसे उनका आदर करते थे। पर यह उनके 'तृणादपि सुनीचेन' 
ग़वके प्रतिकूल था । इससे उन्हें हादिक कष्ट होता था। उनकी प्रबल इच्छा 
श्री भगवत्‌-कृपालब्ध किसी विशिष्ट वैष्णकके आनुगत्यमें भजन-शिक्षा ग्रहण 
हसनेकी । यह भो तित्यानन्द प्रभुके वंशज होनेके कारण उनके लिए सम्भव 
पहीं था । जो सभी वैश्णवोंके पूज्य थे और स्वयं आचार्य स्वरूप थे, उन्हें कोई 
वैष्णव अपने अनुगत मानकर भजन-शिक्षा कैसे देता ? 

इसलिए वे चुपचाप घर छोड़कर वृन्दावन चले गये । उस समय गौड़ीय- 
वैष्णव समाजके मुकुटमणि श्रीविश्वनाथ चक्रवर्तीपाद वृन्दावनमें रहते थे । 
उनसे उन्होंने बिना अपने स्वरूपका परिचय दिये भजन-शिक्षा देने और 
शास्त्राध्ययन करानेकी प्रार्थना की । विश्वनाथ चक्रवर्तीपादने उन्तकी प्रार्थना 
प्वीकार की । कुछ दिन वे उनके आनुगत्यमें भजन और शास्त्राध्ययन करते 
रहे | किसीने न जाना कि वे नित्यानन्द-सन्तान हैं। 


पर उनकी माँ उनके बिना किसीसे कहे घर छोड़कर चले जानेके 
कारण बहुत दु:खी थीं। उन्होंने उन्हें खोजनेके लिए कई वैष्णवोंको इधर- 
उधर भेज रखा था । उनमें-से एक उन्हें खोजते-खोजते बृन्दावनमें चक्रवर्ती- 
पादके पास जा पहुँचे । चक्रवर्तीपादको उन्होंने उनके स्वरूपका परिचय देते 
हुए उनकी माँकी दारुण व्यथाका व्र्णण किया और घर लौटकर उनकी 
इच्छानुसार विवाह करनेकी आज्ञा देनेका अनुरोध किया । 


चक्रवर्तीपाद परमपूज्या माँ गोस्वासिनीकी इच्छाकी अवह्ेलना कंसे 
करते ? उन्होंने नन्दकिशोर गोस्वामीसे कहा--“आपने मुझे अपने शिक्षा-गुरुके 
रूपमें अज्भीकार किया है। मैं यदि कुछ गुरु-दक्षिणा मांग तो देंगे ? 

'क्यों नहीं ? आप आज्ञा करें ।' नन्‍्दकिशोरजीने तुरन्त कहा । 

'पेरी.गुरु-दक्षिणा हूपमें आप अब माँकी आज्ञानुसार घर लौट जायें 
और विवाह करें ।' 

नन्‍्दकिशोरजी घर लौट गये, विवाह किया और एक पुत्रको जन्म 
दिया । उसके पश्चात्‌ वे फिर गृह त्याग्कर वृन्दावन चले गये । अपने साथ 
सम्बत्‌ १८।४ की वादशाही सनदके साथ श्रीक्षीनिताइ-गौरांग विग्रह लेते 
गये. जिनकी आज भी श्ज्भारवटमें विधिवत्‌ सेवा-पूजा चल रही है। उनका 
अलौकिक प्रभाव देख तत्कालीन जोधपुरके राजाने उन्हें बहुत-सी भू-सम्पत्ति 
प्रदान की, जिसका उनके वंशज निताइ-गौरांगकी सेवामें उपयोग कर रहे हैं । 

श्रीपाद नन्‍्दकिशोरजीके पास भोंदू नामका एक ब्रजवासी बालक 
रहता था, जो उनकी गैयोंकी देखभाल करता था। उसे लोग भोंदू इसलिए 
कहते थे कि उसे छल-कपट और चतुराई छूकर भी नहीं गये थे । उससे यदि 
उपहसमें कोई कुछ झूंठ भी कह देता, तो वह उसे मान लेता | शद्ला करना 
तो उसे आता ही न था । वह नित्य वालभोग-प्रसाद पाकर श्रीपादकी गायें 
चराने जमुनापार भांडीरवनमें जाया करता। उससे किसीने कहा था कि 
आंडीरवनम नन्‍्दलाल ग्वाल-बाल सहित गायें चराने जाते हैं। वह यह 
सोचकर की कि किसी दिन उनसे भेंट होगी, तव वह उनसे मित्रता 
कर लेगा और उनके साथ खेला-कूदा करेगा। 

ओले-भाले भोंदूके हृदयकी भाव-तरज्ज उमड़-घुमड़कर जा टकरायी 
भक्तवत्सल भगवान्‌क्े मन-मन्दिरसे । उनमें भी एक अपूर्व आलोड्नकी सृष्टि 
हुई और जाग पड़ी एक नयी वासना भोंदूके साथ मित्रता कर खेल-कूदका 
आनन्द लेनेकी | 

तो हो गयी एक दिन भेंट दोनोंमें । शेंटको मित्रतामें बदलते देर न 
लगी । भोंदू नित्य कुछ खाने-पीनेकी सामग्री अपने साथ ले जाता। नन्‍्दलाल 
और उनके साथी ग्वाल-बाल उसके साथ खाते-पीते, खेलते और नाचते- 
कूदते । कई दिन श्रीपादने देखा भोंदूकों सामान सिरपर ढोकर ले जाते। 
एक दिन उन्होंने पूछा--भोंदू, यह क्या ले जा रहा है ?' 

“जे दाल-बाटीके ताई है श्रीपाद ।' 

'दाल-बाटी ? किसके लिए ?” 

'नन्दलाल और बिनके साथी ग्वालन्बालनके लिए। हम सब मिलके 
रोज द्ाल-बाटी बनामें हैं।' 

“नन्दलाल ! कौनसे ननन्‍्दलाल रे ?” 

'बेई बंसीबारे, जो भाँडीरवनमें गैया धरामें हैं।' 

“बंसीबारे ! भाँडीरवनमें गैया चरामें हैं ! अच्छा, बता तो उनका 
मुखारविन्द और वेशभूषा कंसी है ?' 

'बे बड़े मलुक हैं। सिर पै मोर-मुकुट धारन करे हैं । काननमें कुण्डल, 
गजेमें बनमाला धारन करे हैं और पीरे रंगकौ ओढ़ना ओढ़े हैं। सच बे बड़ 
मलूक लगे हैं ।' 

श्रीपाद आश्चयंचकित नेत्रोंस भोंट्ूकी ओर देखते रह गये । उन्हें 
उसकी बातका विश्वास नहीं हो रहा था | पर वे विश्वास किये विना रह भी 
नहीं सक रहे थे; क्योंकि वे जानते थे भोंवू झूठ नहीं बोलता । 

उन्होंने कहा--'अच्छा भोंदू, एक दिन नन्दलाल और उनके साथियोंको 
यहाँ लें आना । उनसे कहना श्रीपादके यहाँ आपका दाल-बाटीका निमन्त्रण 
है। वे आ जायेंगे न ?' 

आमेंगे च्यों नई । मैं विनकू ले आरऊँगो' भोंदूने खुश होकर कहा । 

उस दिन भाँडोरवन जाते समय भोंदू सोच रहा था--'आज नन्दलालसे 
श्रोपादके निमन्त्रणको कहूँगा, तो वह कितना खुक होगा !” पर जब उसने 
उनसे निमन्त्रणकी वात कही, तो वे वोले--'हम काऊकौ नौतौ-औतौ नाय॑ 
खामें ।' 

भोंदूका चहरा सुस्त पड़ गया । उसने कहा--'नामूँ नन्‍्दलाल, तोको 
चलनौ परेंगौ। मैंने श्रीपादसे कह दी है, मैं तोय ले जाऊँगो।' 

ननायं, हम नाय॑ जायें। हमक्‌ श्रीपाद सों कहः करनौ ?' नन्दलालने 
गरदन हिलाकर मुँह बिचकाते हुए कहा । 

भोंदू रोप करना नहीं जानता था, पर उस समय उसे रोष आ गया। 
उसने नन्दलालसे कुछ नहीं कहा । पर वह अपनी गैयोंको अलग कर कहीं 
अन्यत्र जाने लगा, जैसे वह नन्दलालसे कह रहा हो--'तुझे श्रीपादसे कुछ 
नहीं करना, तो मुझे भी तुझसे कुछ नहीं करना। बस, हो चुकी मेरी-तेरी 
मेत्रो ।' 

बह थोड़ी दूर ही जा पाया था कि नन्दलालने पुकारा--भोंदू, ओ 
भोंदु ! नेंक सुन जा । 

भोंदू क्‍या अब सुननेवाला था ? वह और भी तेजीसे गैयोंको हाँकने 
लगा । भोंदू सुननेवाला नहीं था, तो भगवान्‌ भी उसे छोड़नेवाले कब थे ? 
वे भागे उसके पीछे-पीछे । 

वाह रे ब्रजके भगवान्‌ ! तुम्हें 'भगवान्‌' कहते भी वाणी लजाती है । 
भगवान्‌, जो अनन्तकोटि ब्रह्माण्डकी सुंध्टि, स्थिति और प्रलयकर्ता हैं, ब्रह्मा, 
विष्णु और महेश जिनके अंशके भी अंश हैं, वे क्या किसी व्यक्तिके पीछे ऐसे 
भागते हैं, जैसे उनकी उससे कोई अपनी' गरज अटको हो, जैसे उसके रूठ 
जानेसे उनका त्रिलोकीका साम्राज्य छिन जानेवाला हो ! 

पर वें जिसके पीछे भागें वह भागकर जाय कहाँ ? नन्दलाल जा खड़े 
हुए भोंदूका रास्ता रोककर उसके सामने और बोले--सुनें नायेँ?” 

उनका स्वर ऊँचा था, पर उसमें विनयका भाव था। भोंदूनें उनके 
नेत्रोंकी ओर देखा, तो वे सजल थे । उसने कहा--'कहा कहै ?' 

मैं कहूँ, मैं श्रीपादको निमन्त्रण अस्वीकार नायेँ करूँ। मैं तो कहूँ, मैं 
अज्भारट नायेँ जाऊँगो ' तू तौ भोरीौ है, जानें नायेँ श्व्‌ज्भा रवट राधारानीकौ 
और है । हुआँ दाऊ दादा कैसे जायगौ ? मेरे सखा कैसे जायेंगे ? श्रीपादक्‌ 
ह्ाँई आवनौ होयगौ अपने माये पै सामग्री लैकें । बे अपने हाथसे दाल-बाटी 
बनामेंगे, तो हम पामेंगे ।' भोंदू प्रसक्ष हों गया। उसने उसी प्रसन्न मुद्रामें 
श्रोपादसे जाकर सब कुछ निवेदन किया । 

श्रीपाद दूसरे दिन प्रचुर सामग्री अपने मस्तकपर वहनकर भाँडीरवन 
ले गये । वे राम-कृष्ण और ग्वाल-बालोके साथ उनका क्रीड़ा-विनोद देखकर 
कृतार्थ हुए । थोड़ी देरमें सब कुछ अन्तर्हित. हो गया। तब वे मूच्छित हो 
भूमिपर गिर पड़े। उस समय उन्हें आदेश हुआ--“अधीर न हो। घर जाओ 
और मेरी लीला-स्थलियोंका वर्णन करो ।' इस आदेशका पालन कर श्रीपादने 
'श्रीवृन्दावन-लीलामृत' और “श्रीश्री रसकलिका' नामके दो ग्रंथोंका प्रणयन 
किया । 


श्रीहरिदास बाबाजी 
( वृन्दावन ) 


त्रिलोकीमें जितने स्थान हैं सब त्रिलोकपत्ति श्रीभगवान्‌के हैं।वे 
अपने आंशिक परमात्मस्वरूपसे सर्वत्र विराजमान हैं। पर उन्हें ब्रजभूमि 
जितनी प्रिय है उतनी और कोई भूमि प्रिय नहीं। वे स्वयंरूपसे यहां,सदा 
विराजमान हैं; पर उनके अन्य रूपोंको भी यदि इसका लोभ हो आये तो 
कोई आश्चर्यकी बात नहीं । 

एक बार, आजसे लगभग २०० वर्ष पूवे, इसका लोभ जागा 
श्रीध्रामपुरीके श्रीजगन्नाथजीको । वे बृन्दावनमें मनोहर यमुनापुलिनपर वास 
करनेका लोभ संवरण न कर सके । पर वृन्दावन जायें कैसे ? सर्वंसमर्थ होते 
हुए भो वे अपने श्रीविग्रहरूपमें अपने भक्तोंके जेसा अधीन हैं वैला और किसी 
रूपमें नहीं । भक्त ही उन्हें जहाँ चाहें ले जायें और जंसे चाहें रखें । उनके 
प्रेम-सेवा-रसका आस्वादन करनेके लिए ही तो अर्चाविग्रह रूपमें उनका अवतार 
है । इस रूपमें वे जो भी करना चाहते हैं अपने किसी भक्तको निमित्त बनाकर 
उसके सहयोगसे ही कर सकते हैं। दृन्दावन तो वे तभी जा सकते थे जब 
उनका कोई भक्त उन्हें ले जाता और वहाँ उनकी सेवा करनेको प्रस्तुत होता । 
उन्हें ऐसे एक भक्तकी खोज थी । 

बृन्दावनमें हरिदास नामके रामानन्दी महात्मा यमुनातटपर भजन 
करते थे। बड़े अनुरागी महात्मा थे वे। दिन-रात : प्रभुके चिन्तनमें ड्बे 
रहते, उनके विरहमें अभ्रुविसर्जन किया करते। अन्तमें प्रभुने उन्हें दशन 
दिग्रे। वे उनकी रूप-माधुरी देख अपनी सुध-बुध खो बैठे । उन्हें एकटक 
निहारते-निहारते अचेतन हो गये । तंब करुणानिधिने अपना हस्तकमल 
उनके मस्तकपर फेर उन्हें चेत कराया। चेतना आते ही उन्होंने अपना 
सिर उनके चरणोंमें रख दिया। उन्होंने अपनी अमृतमयी वाणीमें 
कहा-- 

“वत्स ! मैं तुमसे प्रसन्न हूँ । तुम्हारे निकट रहकर तुम्हारी प्रेममयी 
सेवाका सुखास्वादन करनेको लालायित हूँ | तुम जगन्नाथपुरी जाओ। इस 

वर्ष आषाढ़में वहाँ जगन्नाथजीका विग्रह-परिवर्तन होंगा। पुराना ग्रह 
तुम ले आना और इसी स्थलपर उसे स्थापितकर उसकी सेवा करना ।' 

इतना कह भगवान्‌ अन्तर्धान हो गये । महात्मा उनके अद्शनसे 
छटपट करने लगे। पर उनकी आज्ञाका स्मरण कर उन्होंने घेये धारण 
किया । वे अपने शिप्योंको साथ ले कीतन करते हुए जगन्नाथपुरीकी ओर 
चल पड़े । उस समय रेलकी सुविधा तो थी नहीं । पैदल हो बीहड़ जज्भलोमें-से 
होते हुए, नदी-नालों और पर्वतोंको पार करते हुए जगन्नाथपुरी पहुंचे । - 

जगनन्‍्नाथपुरीमें महा-महोत्सव था। चार दिन वाद छत्तीस बे पीछे 
दो आबाढ़ पड़नेपर जगन्ताथजीका कलेवर बदले जानेका और उनके 
महाभिषेकका योग था। लाखों यात्री दूरूदूरसे आये थे। आनन्द और 
उल्लासका समुद्र उमड़ रहा था। 

हरिदासजीने जगन्नाथजीके पुजार्योंके पास जाकर अपना अभिप्राय 
व्यक्त किया। उन्होंने कहा--'जगननाथजोका पुराना कलेबर देनेका हमें 
अधिकार नहीं | आप राजासे मिलें ।' 

बे राजाके पास गये । राजाने उनका तेजोमय मुखमण्डल देख उन्हें 
साथांग प्रणाम किया और आनेका कारण पूछा | उन्होंने भगवान्‌की आज्ञा 
बताकर उनसे जगन्नाथजीका पुराना विग्रहू दिलवानेका आग्रह किया। 
राजाने कहा--'महाराज ! आपको भगवान्‌की आज्ञा हुई है, पर मुझे तो 
ऐसो कोई आज्ञा नहीं। उनको प्रत्यक्ष आज्ञाके बगैर मैं सदासे चली आयी 
रीतिका पालन करनेकों विवश हूँ। सदास्ले जगन्नाथजीका नया बलेबर 
होनेपर पुराना कलेवर समुद्रमें प्रवाहित किया जाता रहा है। अत: इस बार 
भी वही करना होगा । आपकी प्रार्थना स्वीकार करना सम्भव नहीं । मुझे 
क्षमा करें ।' 

ह॒रिदासजीने कहा--“यदि श्रीविग्रह सागरमें प्रवाहित होंगे, तो मेरा 
शरीर भी उनके साथ प्रवाहित होगा ।! इतना कह वे जा बेठे “समुद्र तटपर 
और अश्न-जल त्यागकर प्रशान्त मनसे भगवान्‌का ध्यान करते हुए प्रतीक्षा 
करने लगे उस घड़ीकी, जब उन्हें जगन्नाथजीके श्रीविग्नरहके साथ अपने 
शरीरको समुद्रमें प्रवाहित कर देना था। 

अर्धरात्रिमें, जव राजा शयन कर रहे थे, जगन्नाथजीने उनके समक्ष 
“प्रकट होकर मेघगम्भीर स्व॒रमें कहा--'वे महात्म। मेरी आजासे मेरा कलेब्रर 

माँगने तुम्हारे पास आये थे । तुमने उनका तिरस्कार क्िया। जाओ, उनसे 
क्षमा माँगो और उनकी आज्ञाका पालन करो। मेरा एक विग्रह अब 
बृन्दावनमें भी रहा करेगा ।' 

राजा भयभीत हो जाग पड़े। उसी समय कर्मचारियोंको भेजा 
महात्माजीकी खोज करने। जब उनका पता चल गया, राजा स्वयं गये समुद्र 
तटपर । उनके चरणोंमें गिरकर उनसे क्षमा-प्रार्थना की और उनकी आज्ञा 
पालन करनेका वचन दिया । 

अभिषेकके पश्चात्‌ राजाने एक विशाल रथयें श्रीजगननाथजी, 
श्रीवलदाऊजी और श्रीसुभद्वाजीको विराजमानकर धन-धान्य और सेनाके 
साथ उन्हें वृन्दावनके लिए विदा किया। हरिदासजी और उनके शिष्य उनके 
साथ परमानन्दपूर्वक कीत॑न करते हुए कई मासमें वृन्दावन पहुँचे । वृन्दावनमें 
यमुना तटपर उसी स्थलपर, जहाँ वे भजन करते थे, एक सुन्दर मन्दिरका 
निर्भाण कर श्रीविग्रहोंको स्थापित किया। 

आज भी वह मन्दिर और श्रीविग्रह उस स्थानकी शोभा बढ़ा रहे 
हैं। उसके सामने यमुना बह रही हैं और नीचे पक्‍का घाट बना है, जो 
“जगन्नाथ घाट' के नामसे उुकारा जाता है। भक्तगण वृन्दावनमें उस 
स्थानपर जगन्नाथजीके दर्शन कर कृतार्थ होते हैं। जगन्नाथजीकी रथयात्राके 
दिन वहाँ दशेकोंकी विशेष भीड़ होती है। 

( कास्यबन ) 


भक्तको भगवान्‌को खोजना नहीं पड़ता। भगवान्‌ स्वयं उसे खोज 
लेते हैं । भक्त जितना भगवान्‌के दर्शनकी इंच्छा करता है, उससे कहीं अधिक 
भगवान्‌ उसके दर्शनके लिए उतावले रहते हैं। भक्त जितना भगवानको 
प्राप्त कर मन और प्राणसे उनकी सेवा करनेके लिए उत्सुक रहता है, उससे 
कहीं अधिक भगवान्‌ उसकी सेवा ग्रहण करनेको लालायित रहते हैं। भक्तकी 
प्रेम-सेवामें भगवान्‌को जो सुख मिलता है, वह उन्हें वेकृष्ठमें भी नहीं 

पिलता । तमी तो वे श्रीविग्रह रूपमें इस लोकमें « आते हैं भक्तोंकी सेवा ग्रहण 
करने । 

पर इस लोकमें आकर भी उनका मिलकर” बिछुड़ जाने और 
विुड़कर मिल जानेका स्त्रभाव नहीं छूटता । लुका-छिपीका खेल उन्हें 
जिरकालसे प्रिय है। इस खेलमें भक्तोंपर जो वोतती हैं उसे उनके सित्रा 
और कौन जानता है ? वे जब मिलते हैँ तो ह॒ठात्‌ मिलते हैं, अनायास मिलते 
हैं, बिना बुलाये मिलते हैं; विदुड़ते हैं तो हठात्‌ विछुड़ते हैं, बिना नोटिस 
दिये, बिना रहम किये, विना चिसौरी-विनतीका या कुछ कहने-सुननेका 
अवसर दिये । उनके लिए तो इस लुका-छिपीमें लाभ-हानि वराबरका हौता 
है; क्योंकि वे एकसे विद्युड़ते हैं, दूसरेसे मिलते हैं; पर जिस भक्तसे वे बिछुड़ते 
ई, उसका सर्वेस्व लुट जाता हैं ] 

* आज भी ज्रे स्वतन्त्रतापूवेक दो भक्तोंसे लुका-छिपी खेल रहे हैं । एकसे 
मिलनेके लिए वंगालसे ब्रज तककी लम्बी यात्रा करके आग हैं; दूसरेकों 
ब्रजसे बंगाल वापस भेजनेको उत्सुक हैं। एककों सेवा त्याग रहे हैं, दूसरेकी 
ग्रहण करनेको उतावले हो रहे हैं । (जनसे बिलुड़ रहे हैं, वे दे. श्रोनित्यानन्द 
प्रंभुके वंशज, ढाकाके श्रीलक्ष्मींकान्त प्रभुके पुत्र, श्रीनवलकिशोर गोस्वामी; 
जिनसे मिल रहे हैँ, वे हैं काम्यवनके श्री जयक्रप्णदास बावाजी महाराज । 

हे श्रीनवलकिशोर गोस्वामी आये थे ब्रज-दर्शन करने अपने ठाकुर 
श्रोराधा-मदनमोहनको साथ लेकर । जा रहे हैं, कुछ दिन श्रीजय#रणदास 
जाब्ाकी भजन-कुटीमें रहनेके पश्चात्‌ अपने प्राणधनको छोड़कर ! गत रात्रि 
श्रीराधा-मदनमोहनने स्वप्नमें आज्ञा की थी--'मैं तुम्हारी सेवासे परितुष्ट हूँ । 
अब इन वावाजीकी सेवा ग्रहण करूँगा । इस स्थानसे नहीं जाऊंगा।' विदा 
होते समय श्रीनवलकिगोर गोस्वामी अश्रु-विसर्जन कर रहे हैं अपने हृदय- 
श्वन॒क्नों अतायास खोदेनेके कारण; श्रीजयक्रप्णदास वावा अ' श्रु-विसर्जन कर 
रहे हैं. अपने हृदय-श्रतकी अनोयास, अग्ाचित्त रूपसे प्राप्कर आनन्दमें न 
समा सकतेके कारग। श्रोराधा-मदनमसोहन इस हृश्यकों देख रहे हैं चुपचाप, 
अनोखी विवशताके कारण ! 
श्रीराधा-मदनमोहन और उनके सेवक श्रीजयक्ृण्णदास वात्रा 
कराम्यवनमें अब आननदपूर्वक रहने लगे। कुछ दिन परचात्‌ श्री 
मोहनकी इच्छा से एक अठ्पवयस्क बावाजी भी आ गये और जय$ [दास 

वाताके पास रहकर श्री राधामदनमोहनकी सेवामें उनका हाथ वटाने-लगे। 
जयक्रष्णदास वाबा उनके विनीत व्यवहार और सेवा-परिचर्यासे इतना प्रसन्न 
हुए कि उन्हें रागानुगा भजनकी शिक्षा देनेका सद्भुल्प किया । उन्होंने उनसे 
पूछा--'तुम्हारी गुरु-प्रणालिका है ?” 

नववयस्क बाबाजीने कहा--'मैं नहीं जानता गुरु-प्रणालिका किसे 
कहते हैं । मैंने गुरुदेवसे इसके सम्बन्धमें कभी नहीं पूछा ।' 

जयक्ष्णदास बाबाने समझाते हुए कहा--'रागानुगा मार्गके गुरु 
शिष्यको गुरु-प्रणालिका दिया करते हैं । गुरु-प्रणा लिकामें शिष्यकी गुरु-परंपरा 
होती है, उसके गुरु, परमगुरु, परात्पर-गुरु आदिके नाम होते हैं। 
ग्रुरु-अणालिकाके साथ गुरुदेव सिद्ध-प्रणालिका भी दिया करते हैं। सिद्ध- 
प्रणालिकामें रहता है शिष्य और गुरुवगंके सिद्ध-देहों और उनके वर्ण, वयस, 
बेशभूजा, सेवादिका वर्णन। सिंद्ध-गुरुदेवके आनुगत्यमें उनके क्रपादत्त 
सिद्धगोपीरूपा मंजरी-देहसे राधा-कृष्णकी सेवा करनेका नाम है--रागानुगा 
भजन । इस प्रकारका भजन ही राधा-ऋष्णकी प्रेम-सेवा प्राप्त करनेका 
एकमात्र उपाय है। यह भजन गुरु-प्रणालिकाके बिना सम्भव नहीं है। मैं 
तुम्हें इसकी शिक्ष। देना चाहता हूँ । तुम्हें एक वार देश जाकर गुरुदेवसे 
भुरु-प्रणालिका प्राप्त करनी होगी।' 

छोटे बाबा थोड़े ही दिनोंमें श्रीजयक्ृष्णदास बाबाके स्निग्ध व्यवहार 
और उनके मधुर संगसे इतना मुग्ध हो गये थे कि रागानुगा भजनका लोभ 
जागनेपर भी उन्हें छोड़कर देश जानेके विचारने उन्हें अधीर कर दिया। 
वे रोने लगे। श्रीजयक्ृषष्णदास वाबाने लीला-माधुय॑ं और रागानुगा-भजन- 
माथुयेका बार-बार वर्णनकर किसी प्रकार छोटे वाबाको शान्त किया और 
गरुरु-प्रणालिका लानेके लिए गौरमण्डल जानेको राजी किया। 

उस समय मथुरामें रेल नहीं थी। गौरमण्डल जानेके लिए हाथरस 
होकर जाना पड़ता था । एक दिन प्रातः जयक्रष्णदास बावाने छोटे वावाको 
बड़े कश/से विदा किया। छोटे बावा रोते-रोते जाने लगे। उन्हें हाथरस 
जाकर रात्रिमें गाड़ी पकड़नी थी । वे जानते थे कि गाड़ीपर बैठते हो उनके 
प्राण-पखेरू उड़ जाय॑ँगे। गाड़ीपर बेठें तो मृत्यु, न बैठे तो वावाकी आज्ञाका 
उल्लंघन करननेमें मृत्यु । दोनों प्रकारसे मृत्युकों निश्चित जान वे कातर 
स्व॒रसे राधारानी और बृन्दावनदेवीको पुकारकर कहने लगे--है राधारानी ! 

हे इन्दे ! तुम निश्चय ही मेरी अवस्थाको जान रही हो । फिर क्‍यों अपनी 
शरणमें आये इस दीन-हीन, असहाय सेवककों अपने चरणोंसे ठल रही हो ? 
क्रपा' करो करुणामयी कि गाड़ीपर बैठनेकी अशुभ घड़ी आनेके पहले ही मेरे 
प्राण निकल जाये । 

राधारानीने छोटे बाबाकी पुकार सुन ली । उन्हें गाड़ीपर चढ़ना नहीं 
पड़ा। गाड़ी छूट गयी और वावाने लौट जानेका सद्भुल्प किया। इधर 
रात्रिमें वृन्‍्दादेवीने जयकृष्णदास बाबाकी स्वप्नमें डाँट दतायी। उन्होंने 
कहा--तूने क्यों उसे बाहर भेज दिया जब उसकी गुरु-प्रणाली तेरे ठाकुरके 
सिहासनके नीचे ही रखी है ?” 

जयक्रष्णदास बाबाकी निद्रा भंग हुईं। वे रो-रोकर वृन्दादेवीसे क्षमा- 
प्राथना करने लगे । शीघ्र स्नानकर मन्दिरमें गये । ग्रुरु-प्रणाली सिंहासनपर 
रखी देख भाव-विद्वल हो गये । उसे उठाकर बार-बार छातीसे लगाने लगे । 
बृन्दादेवीकी कृपाका स्मरण करते हुए बाह्य संज्ञा-हीन हो गये । कुछ सुस्थ 
हो श्रीगोविन्दजीके मन्दिर गये । वहाँ वृन्दादेवीके दशेन कर उनसे वार-बार 
प्रार्थना की छोटे बाबाकों फिराकर ले आनेकी | फिर कुटियापर लौटकर 
दैनिक सेवा-कार्ये करने लगे; पर मन छोटे बाबामें लगा रहा | 'वह तो कल 
रात गाड़ीपर बैठ गया होगा। गाड़ी बहुत दूर निकल गयी होगी | वह 
कितना रो रहा था जाते-जाते | क्या जाने उसके आँसू अभी थमे होंगे या 
नहीं । मैंने कितना अपराध किया है उसे बरबस व्रजके बाहर भेजकर ।' वे 
यह सोचते जाते और आँसू पोंछते जाते । अनुतापमें सारा दिन बीत चला। 
उन्होंने अन्न-जल कुछ भी ग्रहण नहीं किया । 

संध्याके कुछ पूर्व हठात्‌ छोटे बाबाको आते देख वे आनन्दोललसित 
हो चौंक पड़े । छोटे बावा भूख-प्यास, पथश्रम और बड़े बाबाकी आज्ञा-लंघनके 
भयसे कातर हो रहे थे। वे रोते-रोते उनके चरणोंमें गिर पड़े । बाबाने उन्हें 
वक्षसे लगाकर नयन-जलसे अभिषिक्त करते हुए पूछा--'कंसे लौट आये ?” 
छोटे बावाने अपने हृदयकी सारी बात कहकर आज्ञा-लंघनके अपराधके 
लिए कातर भावसे क्षमा मांगी । बाबाने बृन्दादेवीकी कपाका सारा दृत्तान्त 
सुनाकर छोटे बावाको आश्वस्त कियां। छोटे बाबा बृल्दाद्वेवीकी कृपाका 
स्मरण कर आनन्दाश्रु विसर्जन करने लगे। 

इस घटनाके बादसे बाबा व्रजमें सिद्ध जयकृष्णदास बाबाके नामसे 
प्रसिद्ध हुए । वे ब्रजमें कब आये ? कहाँसे आये ? उनके गुरु कौन ये ? इस 

सम्वन्धमें निश्चित रूपसे कुछ भी नहीं कहा जा सकता । इतना भर निश्चित 
है कि वे श्रीक्षीगंगामाता गोस्वामिनीके परिकरके थे । काम्यवनमें बृन्दादेवीके 
आदेशसे विमलाकुष्डके तीरपर रहकर भजन किया करते थे। कुछ दिन 
बाद वहाँके गोप-बालक उन्हें परेशान करने लगे। वे कहीं अन्यत्र जाकर 
भजन करनेका विचार करने लगे। यह देख ग्राम-वासियोंने एक कुटिया 
वनवा दी । उसमें रहकर वे हर समय भजनमें लीन रहते । केवल एक बार 
मधुकरीके लिए ग्राममें जाया करते । रात-दिन हरिनाम जपते। सोते एक 
निनटकी भी नहीं ! पाठक विश्वास भले ही न करें, पर इसमें आश्चर्यकी 
कोई बात नहीं । सोना और जागना तो शरीरका धर्म है। जिन महात्माओंकी 
स्थिति अपने सिद्ध स्वरूपमें हो जाती है, उनके लिए क्‍या सोना, कया 
जागना ! बाबा रात भर प्रिया-प्रियतमकी यादमें अश्रु-विसजंन करते, 
चीखते-पुकारते, विनय और आक्षेप सहित भाव-भीनी उक्तियोंसे उनकी 
अडेना करते और कभी-कभी प्रेमावेशमें ऐसी हुंकार भरते कि दिशाएँ 
विकम्पित हो जाती । प्रसिद्ध है कि एक बार उनकी हुंकारसे कुटियाकी छत 
फट गयी, जो आज भी देखनेमें आती है । 


सिद्ध जयक्ृष्णदास बाबामें ऐसी चुम्बकीय शक्ति थी कि लोग दूर-दूरसे 
उनके पास खिचे चले आते थे । जो एक बार उनका संग कर लेता था उसके 
लिए उन्हें छोड़ना असम्भव हो जाता था । श्रीक्री राधा-मदनमोहन और छोटे 
जाजके सम्बन्धमें तो हम उनकी इस शक्तिका परिचय पा ही चुके हैं। और 
भी न जाने कितने लोगोंके साथ इस प्रकारकी घटनाएँ घटीं। एक वार 
राधाकुण्डके श्रीजगदानन्ददास पंडित बाबाके वेश-गुरु, फरीदपुर जिलेके 
रामदिया ग्रामके महन्त श्रीभगवानदास बाब।जी उनके पास आये कुछ दिन 
उनके दिव्य संगका लाभ उठानेके उद्देश्यसे | दोनोंमें परस्पर ऐसी प्रियता 
हो गयी कि जब कभी महन्तजीके जानेका प्रसद्भ आता तो दोनों मूच्छित 
हो जाते । एक मास बाद बहुत कष्टसे वे काम्यवनसे बिदा हो सके । 


काम्यवत उस समय भरतपुरके राजाके अधीन था। राजाने सिद्ध 
वावाके दशन करना चाहा । बहुत चेष्टा करनेपर भी उनका मनोरथ सफले 
न हुआ; क्योंकि बरावा विषयी पुरुषोंको अपने निकट नहीं आने देते थे | तब 
वे एक दिन भेष बदलकर दीन-हीन भावसे उनकी कुटियाके सामने जा 
बेंठे । उस समय बाबा मथुकरोके लिए गाँवमें गये हुए थे। गाँवसे लौटते 

समय आधे रास्तेतक आकर वे फिर गाँवकी तरफ लौट गये । गाँवमें चीख- 
चीखकर कहने लगें--'बन्धुओ ! मेरी कुटियामें आग लगी है ! जाकर बुझा 
आओ, तव मैं जाऊंगा ।* 

बावा गाँवमें बेठे रहे | गाँवंके लोग दौडे गये कुटियापर। देखा कि 
कुटियामें आग-वाग तो लगी नहीं है, पर वहाँ छलद्यवेश्में राजा बठे हैं। वे 
समझ गये वावाकी वात । उन्होंने विनीत भावसे राजाकों सब कुछ समझाते 
हुए कहा--महाराज ! राज-ह॒ठसे योगी-हठ वहुत वलवान होता है ।' राजा 
भीत और विषण्ण हो लौट गये । तब वावा आये और गोवर-जलसे स्थानको 
पवित्र कर भजनके लिए बैठे । राजा वेष्णव-सेवी थे, इसलिए उन्होंने बुरा 
नहीं माना । इस घटनासे उनमें देन्य और निर्वेदका उदय हुआ और उन्होंने 
परोक्षरूपमे वावाकी कृपा भी प्राप्त की । 

एक दिन मध्याह्लमें सिद्ध बाबाकी अन्तरंग सेवामें ऐसी घटना घटी 
कि वे श्रीकृष्ण-विरहमें व्याकुल होने लग । उस समय विमलाकुण्डके चारों 
ओर असंख्य गाय और गोपबालक आकर उपस्थित हुए । गोपवालक बाहरसे 
चीखकर कहने लगे--'बाबा प्यास लगी है, जल प्याय दे ।' बावा तो पहले 
ही ग्वारिया वालकोंके उत्पातसे-विरक्त थे । वे चुपचाप कुटियामें बैठे रहे । 
पर बालक कब माननेवाले। लगे तरह-तरहके उत्पात करने। कुटियाके 
दरवाजेके पास आकर वोले--'बंगाली वाबा ! हम जाने हैं तू कहा भजन करे 
है । दयाहीन बाबा कसाईके बरावर होय है। अरे, कुटियासे निकलके 
प्याय दे । हमनको बड़ी प्यास लगी है ।' वाबाजी क्रुद्ध हो लकड़ी हाथमें ले 
बाहर निकल पड़े । सामने दीखे असंख्य गो और गोपवालक ! सब एकसे 
एक सुन्दर ! एकसे एक अद्भुत ! उन्हें देखते ही उनका क्रोध ठंडा पड़ गया । 
उन्होंने पूछा-- 

“लाला ! तुम कौन गाँवसे आये हो ?' 

'नन्दगाँव तें ।” बालकोंने उत्तर दिया। 

'तेरा नाम कया है ?' एक वालकसे उन्होंन पूछा । 

“कन्हैया! । 

“लाला, तेरा नाम ?' एक और वालकसे पूछा। 

वबलदाऊ' । 

है तब वालकोंने कहा--'देख वावाजी, पहिले जल पियाय दे, पाछे बात 
करियो।” 

बाबाने स्नेह परवश हो करुवेसे जल पिला दिया। 

बालक बोलें--दिख वावा, हम नित्य कितेक दूर ते आमें हैं, प्यासे 
चले जाये हैं। तू कछु जल और बालभोग राख्यों कर । 

नहीं बावा ! रोज-रोज उपाधि नहीं करना।' कहते हुए बावा 
कुटियामें चले गये । 

कुटियामें जाकर सोचने लगे--'ऐसे अद्भुत गोपवालक और ऐसी 
गायें तो मैंने कभी देखी नहीं ! न कभी ऐसी मधुर बोली ही सुनी ! यह्‌ लोग 
इस जगतूके थे या किसी और जगतके !” यह सोचते हुए उन्हें एक वार फिर 
देखनेको वे जैसे ही कुटियास वाहर निकले, वहाँ न गाये थीं, न गोपवालक ! 
बावा दुःखित और अनुतप्त हो अपने दुर्भाग्य और गोपवालकोंके प्रात अपने 
अन्तिम वाक्‍्यकी वात सोचतें-सोचते आविष्ट हो गये । उस अवस्थामें श्रीकृष्ण 
उनके सामने उपस्थित हो उन्हें सान्त्वना देते हुए बोले--'वावा दुःख मत 
करे । कल मैं तेरे पास आऊँगो ?' तव वावाका आवेश भंग हुआ और उन्होंने 
प्रैये धारण किया। 

दूसरे दिन एक वृद्धा त्रजमाई आयी एक गोपाल-मृत्ति लेकर । बोली-- 
“बाबा, मोते अब गोपालकी सेवा नाय होय । तू सेवा कियौ कर |” 

“मैं कैसे इनकी सेवा करूँगा ? सेवाकी सामग्री कहाँ-से लाऊँगा ?! 
बाबाने कहा । 

“मेत्राकी सामग्री मैं रोज दे जाऊँगी' कहती हुई वृद्धा चली गयी। 

गोपालजीकी माधुरी देख वावा मुग्ध हो गये। उसी रात स्वप्नमें 
बृद्धाने बृन्दाजीके रुसमें उन्हें दर्शन दिये । 

गोपःलकी उलटी रीति हैं। कभी कोई बुलात़ा है, तो भो उसके पास 
नहीं जातें। कभी कोई नहीं भी बुलात्ता तो उसके पास जाते हैं, उसके उपेक्षा 
करनेपर भी जाते हैं। ऋषि, मुनि, यति बुला-बुलाकर्‌ हार जाते हैं। उनके 
मानस-पटलपर भी कभी उदय नहीं होते । पर उनके भक्त, उन्हें नहीं भी 
बुलाते तो द्वाथ धोकर उनके पीछे पड़ जाते हैं। सिद्ध बावाने उनके आनेको 
उपाधि मानकर कल उनसे यही कहा था न, 'रोज-रोज आकर उपाधि नहीं 

करना ।' इसीलिए आज उनके पास आ ऐसे जमकर बैठे हैं कि जानेका नाम 
ही नहीं लेते । है 

कुछ दिन प्रेमते गोपालजीकी सेवा कर सिद्ध बआाबाने चंत्र शुक्ला 
द्वादशीको पारथिव शरीर छोड़कर अपा्थिव शरीरसे नित्य-लीलामें प्रवेश 
किया । कदाचित्‌ किसीकी ब।सुरीकी ध्वनि सुनकर उनसे रहा न गया और 
लहँगा-फरिया पहन उन्होंने अभिसार किया। उनके अन्तिम शब्द यही थे-- 
"मेरे लहँगा कहाँ ? फरिया कहाँ ? अँगिया कहाँ ?” 

गोपाल ! एक बात पूछूं तुमसे, बताओगे ? तुम मथुकरकी तरह 
उड़कर आये बंगालसे श्रीराधा-मदनमोहनरूपमें बाबाका प्रेम-सेवा-रस 
आस्वादन करने । इतने दिन उस रसका आस्वादन करके भी तुम्हारी तृष्णा 
न मिटी, तो एक और रूपमें छुस पड़े उनकी कुटियामें । यदि तुम बाबाकी 
सेवा-शक्तिको अपनी तरह असीम जानते, तो शायद अनन्तरूप धारणकर 
अनन्त प्रकारसे उनकी प्रेम-सेवाका आस्वादन करके भी न अघाते। ऐसी 
कौन-सी बात थी उस लंगोटीवाले बावामें जिसपर तुम इतना रीक्ष गये ? 


न+अककनकन | 

( गोषद्ध न ) 

वह दक्षिणदेशीय दिग्‌विजयी तैलंग पण्डित जैसे खम्ब ठोककर सबको 
ललकार रहा है; पर शास्त्रार्थ करनेकी बात तो दूर, उसके सम्मुख होनेका 
भी कोई साहस नहीं बटोर पा रहा है। ब्जके लिए कैसी लज्जाकी बात है 
यह ! जो ब्रज सैकड़ों वर्षसि भारतका सांस्कृतिक केन्द्र रहा है, वह आज 
एक तैलंगी पण्डितके आगे नतमस्तक हो रहा है ! किस प्रकार ब्रजकी नाक 
रखी जाय--इस विषयको लेकर बृन्दावनके पण्डित चिन्ताग्रस्त हैं ।एक ही 
उपाय है दिगृविजयीकों नीचा दिखानेका । उसे गोवर्धंनके सिद्ध श्रीकृष्णदास 
घावाके पास भेज दिया जाय। पर वे यदि भजनावेशके कारण उससे 
शास्त्रालाप न करें,या अपने स्वाभाविक दैन्यके कारण उससे अपनी अयोग्यता 
ही प्रकट करदें, तब तो रही-सही बात भी बिगड़ जायगी । ऐसी कोई युक्ति 
करनी चाहिये, जिससे दिगृविजयी उनके पीछे पड़ जाय और उन्हें उससे 
पीछा छुड़ानेके लिए उससे टक्कर लेनी ही पड़े । 

आखिर पण्डितोंने एक युक्ति सोच ली । वे दिग्‌विजयीके पास गये। 
प्रथोचित आदर-सत्कार, प्रशंसा और स्तुतिके पश्चात्‌ बोले--'महामना, 
हम सव आपकी प्रतिभासे प्रभावत हैं। हममें ऐसा कोई नहीं जो आपसे 
आलाप भी कर सके । हमारा निवेदन है कि आप गोवद्धनके श्रोकृष्णदास 
बराबाके पास जानेका कष्ट करें। ब्रजके पण्डितोंके मुकुट-मणि हैं वे | यदि 
उन्हें आपने परास्त कर दिया तो सनझ लीजिये कि विश्वमें आपकी 
विजयका डंका पिट गया। पर वे आसानीसे हाथ आने वाले व्यक्ति नहीं । 
उन्हें शास्त्रालापको तैयार करनेके लिए आग्रह करना होगा, अपने पाण्डित्यका 
कुछ प्रदर्शन भी करना होगा। वे हर किसीप्ते शास्त्रालाफ नहीं करते। 
उसीसे करते हैं, जिसे यत्‌किचित्‌ आलापके योग्य समझते हैं ।' 


दिग्विजयीके अभिमानकों उकसा देनेके लिए इतना पर्याप्त था। 
वह दूसरे ही दिन वृन्दावनसे गोवद्ध न गया। श्रीकृष्णदास बाबाके पास 
जाकर वोला--'सुना है आप ब्रजके पण्डितोंके मुकुटमणि हैं। मैं आपसे 
शास्त्रालापकर विजय-पत्र लिखवाने आया हूँ ।! बाबाने सोचा यह कहाँकी 
मुसीबत आ गयी । उन्होंने बहुत चेट्टा की देय और छल-वाक्योंका प्रयोगकर 
उसे टाल देनेकी, ' पर वह किसी प्रकार उन्हें छोड़नेको राजी न हुआ। उसे 
अपनी विजयका डंका जो पिटवाना था। उसने कुछ क्र॒द्व हो दुःख प्रदर्शित 
करते हुए कहा---ैं व्रजमें यह जानकर आया था कि यहाँ बहुत-से बड़े-बड़े 
पण्डित रहते हैं। उनसे शास्त्रालापफर आनन्दका उपभोग करूँगा। पर 
देखता हु कि यहाँ एक भो पण्डित नहीं, जो श्रुतिका शुद्ध रूपसे उच्चारण 
भो कर सके ।' सिद्ध वावाने कहा--हाँ आपके समान वेद-परायण पण्डित 
यहाँ कोई विरला ही होंगा। आप यदि सामवेदका कोई मन्त्र पढ़कर सुनायें 
तो वड़ी कृपा होगी। पण्डित तो ऐसा सुयोग हूँढ़ ही रहा था। उसने 
सुललित स्वरमें एक श्रुति-मन्त्रका पाठ किया । सिद्ध बावाने सुनकर कहा-- 
स्वरमें तीन दोष हैं ।' दिग्विजयी बोला--'इससे शुद्ध स्वरमें मन्त्र 
उच्चारण कर सके ऐसा कोई पण्डित भारतवर्षमें मुझे नहीं दीखती । आप ही 
और शुद्ध रूपमें. उच्चारण करें, देवू ।” तब सिद्ध बाबाने स्वयं शुद्ध स्वरमें 
अन्त्रका पाठ किया। दिग्विजयी उसे सुनकर स्तब्ध और चकित रह गया। 
उसने वांवाको साष्टांग दण्डवतुकर कहा--'आपकी विद्या जागतिक नहीं है ! 
ऐसा कोई व्यक्ति इस जगत्‌में नहीं, जो आपकी बराबरी कर सके !” 

बात बिल्कुल ठीक थी । बाबाकी विद्या जागतिक नहीं थी । उनका 
कुछभी तो जागतिक नहीं था। प्रारम्भसे ही उनका जीवन किसी दिव्य शक्ति 
द्वारा परिचालित और परिपूरित था। 


संसारका त्यागकर पारमाथिक जीवन यापन करनेके लिए 
लोगोंकों कितना संघ करना पड़ता है अपने आपसे और सगे-सम्बन्धियोंसे । 
पर बावाको ऐसा कुछ नहीं करना पड़ा था। उनका जीवन-पथ पहलेसे ही 
लर्दिष्ट था। उनक जन्म नरोत्तम ठाकुर महाशयकी वंशपरम्पराके अन्तर्गत 
उड़ीसाके एक समृद्ध परिवारमें हुआ था। पिता, श्रीसनातन कानुनगोका 
स्वरगेवास होनेपर उनकी माता सती हो गयी थीं। दाहके समय उन्होंने 
अपने तीनों पुत्रोंको कुछ आदेश दिया था । सबसे छोटे वटक्ृष्णको वृन्दावनमें 
रहकर भजन करनेका आदेश दिया था। वटक्ृष्ण ही सिद्ध श्रीकृष्णदास 
बाबाके नामसे विश्यात हुए। १६ वयेकी अवस्थामें वे माँके हारा निर्दिष्ट 
पथके पथिक बनकर दृन्दावन चले आये थे। दो वर्ष बृन्दावनमें पाठाभ्यास 
करनेके पश्चात्‌ जयपुर गये श्रीगोविन्दजीकी सेवाके उद्देश्यसे । वहाँ राजासे 
गोविन्दजीकी सेवाका अधिकार प्राप्तकर आठ-दस वर्ष तक उनकी सेवा की। 
बराबर गोविन्दजीके राजभोगका प्रसाद ग्रहण करते रहे। गोविन्दजीका 
प्रसाद ग्रहण करते हुए भी वे प्रबल कामवेगसे पीड़ित होने लगे। यह देख 
उन्हें चिन्ता हुई। शंका जागी कि गोविन्दजीकी सेवामें संलग्न रहते हुए 
और उनके चिन्मय प्रसादका सेवन करते हुए भी काम विकार क्यों ? 

जयपुरमें ऐसा कोई न था जो उनकी शंकाका समाधान कर सकता। 
इसलिए काम्यवनके सिद्ध श्रोजयक्ृष्णदास बाबाके पास जाकर उन्होंने इस 
शंकाका समाधान करनेकी प्रार्थना की । बाबाने उत्तर दिया-- 

“देख बेटा, एक हरे दृक्षकों काटकर पानीमें डुवाओ। कुछ दिन 
बाद उसे निकालकर विना सुखाये अग्निमें डाल दो, तो वह जलेगा क्या ? 
जीव अनादिक,लसे संसार-सागरमें निपतित है। पानीमें डूबे काइकी तरह 
विपय्र-रसमें डूबा हुआ है | उसे हठात्‌ भक्तिरूपी अग्निमें डाल दो तो परिणाम 
वही होगा जो गीले काउको अग्निमें डालनेसे होता है। यदि चाहो कि 
अक्ति-अग्नि उत्ते पकड़े लो विषय-रसको सुखाकर भक्तिका याजन करना 
होगा । यदि कहो कि महाप्रसादका विषय-रससे क्या सम्बन्ध ? महाप्रसाद तो 
बिन्मय है, साधारण विपयोंसे सर्वेधा भिन्‍न, तो क्या तुम भूल गये महाप्रभुके 

वे वाक्य, जो उन्होंने रघुनाथदाससे,कहे थे ? रघुनाथदास गोस्वामी जगन्नाथ 
पुरीमें जगन्‍नाथजीका महाप्रसाद खरीदकर महाप्रभुकी सेवा करते थे । इसपर 
उन्होंने आपत्ति की थी और कहा था “विषयीर अन्ने हय राजस निमल्त्रण', 
अर्थात्‌ विषयीका अन्न खाना रजोगुणको निमन्त्रण देना है, चाहे वह प्रसादके 
रूपमें ही क्यों न हो । इसके विपरीत जब उन्हें यह्‌ पता चला था कि रघुनाथ- 
स्वयं जगन्नाथजीके उस धोकर उसका सेवन करते हैं, जो बासी 
और सड़ा-बरर्सी होनेके कारण मार्गमें फेंक दिया जाता है और जिसे जानवर 
भी सूंघकर छोड़ जाते हैं, तब उन्हें भी उस प्रसादका लोभ हो आया था। 
उन्होंने रचुनाथके पास जाकर उसका एक ग्रास छीनकर खा लिया था और 
कहा था-- 
नित नित नाना प्रसाद खाई । 
ऐछे स्वाद आर, कोन प्रसादे ना पाह ॥ 

अच्छा सुनो, तुम्हें इस सम्बन्धमें एक घटना सुनाता हूँ--घटना उस 
समयकी है जब रूप, सनातन आदि बृन्दावनके गोस्वामी अप्रकट हो चुके 
थे। बंग देशमें एक वेष्णव-मण्डली नगर-कीतंनमें प्रेमोन्मत्त हो नृत्य-कीतन 
कर रही थी। एक प्रसिद्ध वेश्या, जो अपनी अट्टालिकासे इस हृश्यको देख 
रही थी, हठात्‌ नीचे उतरकर कीतंनकारी वैष्णवोंकी पद-धूलिमें लोट-पोट 
होने लगी । उनकी चरणरजके प्रभावसे तत्काल उसके मनमें वैराग्य उत्पन्न 
हुआ । वह कीतंन-मण्डलीके महन्तके चरणोंमें लोटने और क्रन्दन करने 
लगी। महन्तने पूछा--'तुम चाहती क्‍या हो ।' उसने उत्तर दिया--मैं 
चाहती हूँ कि मेरे पास जो लाखों रुपयेके आभूषण हैं, वह आप ठाकुरजीके 
लिए ले लें। मेरी जितनी धन-सम्पत्ति है, उसे वैष्णव-सेवामें लगादें और 
मुझे शिष्या स्वीकार करनलें ।' 

महन्तजीने कहा--'मैंने तुम्हारी प्रार्थना स्वीकार की । तुम अब मेरी 
शिष्या हो । मेरी एक आज्ञाका पालन करो। तुम्हारी जितनी भी धन- 
सम्पत्ति है और जितने अलंकार आदि हैं, उन्हें वृन्दावन जाकर श्रीगोविन्द- 
जीको समर्पण करदों ।/ 

वेश्याने ऐसा ही करना चाहा । पर जब वृन्दावन जाकर गोविन्ददेवके 
पुजारीसे अपनी इच्छा प्रकट की, तो उन्होंने कहा--'मैं तुम्हारा कुछ भी 
ग्रहण नहीं कर सकता ।' 

वेश्या हताश होकर तीन दिन तक यमुना-तटपर बिना अह्न-जलने 
पड़ी रही। तब गोविन्दजीने पुजारीकों आदेश दिया-'तुम यमुना-तटपर 
जाकर उस वेश्याको ले आओ। उसका सव धन लेकर मेरा भोग लगाओ 
और अपने हाथसे उसे मेरा श्वृद्भार करनेदोी ।” 


पुजारीने ऐसा ही किया। वेश्याने स्नानकर अपने हाथसे श्रीगोविन्द- 
देवजीका »इज्भार किया । उसके धनसे गोविन्ददेवजीको विविध प्रकारका 
भोग लगाया गया। वेष्णवोंको आमन्त्रितकर उन्हें भोजन कराया गया। 
उसी रात प्रसाद-भोजनकारी बैष्णवोंको स्वप्नदोष हुआ । प्रात:काल परस्पर 
कथोपकथनके पश्चात्‌ उन्होंने पुजारीसे उस दिनके प्रसादके सम्बन्धमें पूछा, 
तो उसने आद्योपान्त सब बृतान्त कह सुनाया । वैष्णगण यह जानकर बहुत 
दुखी हुए कि उन्होंने वेश्याका अन्न खाया। वे अपनी-अपनी कुटीपर जाकर 
तीन दिन तक बिना अन्न-जल ग्रहण किये पड़े रहे। तीसरे दिनकी शेष 
रात्रिमें गोविन्दजीने स्वप्नमें उनसे कहा--'तुम क्‍यों मेरे प्रति क्रोधकर 
आत्महत्या करना चाह रहे हो ?” 

आत्महत्या न करें तो क्या करें ? तुमने हमारा घरद्वार छुड़वाकर 
इतने दिन अपने चरणोंकी शरणमें रखा, क्या इसीलिए कि वेश्याका अन्न 
खिलाकर हमारा धर्म नाश करो ?” पण्डितोंने एक साथ उत्तर दिया। 

गोविन्ददेव बोले--मैंने कब कहा था तुमसे वेश्याका अन्न खानेको ? 
मैं तो सभी कुछ खा सकता हे । पर तुमसे सब कुछ खानेको कहूँ तब न।' 

“तो हम क्या करें। महाप्रसाद सामने आये तो उसकी उपेक्षाकर 
अपराधके भागी बनें ?” पण्डितोंने पूछा । 

गोविन्ददेवने उन्हें ऐसी स्थितिमें प्रसादका केवल एक कण लेकर 
उसका सम्मान करनेका आदेश दिया । 

जयक्कृष्णदास बाबाके वचनोंसे श्रीकृष्णासकी शंकाका समाधान 
हुआ। उन्होंने निश्चय किया गोविन्ददेवके राजभोग-प्रसादका सेवन न 
करनेका। वे जयपुर छोड़ नन्दग्रामके पास दोमन बनमें पूर्ण वैराग्यसे 
रहकर भजन करने लगे। नन्‍्दग्रामसे ओटेकी भिक्षा कर लाते। उसमें 
नीमके पत्ते मिला, कभी पानीमें सानकर कच्चा, और कभी बाटीकी तरह 
सेंककर खा लेते । धीरे-धीरे उनका शरीर दुबल होता गया। दृष्टि-शक्ति 
जाती रही। भिक्षाके लिए जाना भी बन्द हो गया। कई दिन तक कुण्डका 

जज पोकर रहे। अन्तमें कुण्ड तक जानेको शक्ति भीन रही । दो-तीन 
दिन बिना जलक़े बीत गये। तब करुणामयी राधारानीका हृदय विगलित 
हुआ। उन्होंने ललिता सखीसे कहा--'तू क्या अब भी कृष्णदासपर क््पा 
न करेगो ? क्‍या मेरे नामपर कलंक लगायेगी ? ले, यह प्रसादकी थाली, 
ले जा और उक्षे भोजन करा ।! 

ललिताजी प्रसादकी थाली लेकर ब्र॒जवालाके रूपमें दोमन बनमें 
श्रीकृष्णदास बाबाके पास जा उपस्थित हुई और बोलीं--'वाबा प्रसाद 
पथज्ै | मेरी मइयाने तेरो दुःख देखक मोकु” भेजो है प्रसाद लैकें ।” 

इस वाणी-सुधाके श्रवण-पुटमें पड़ते ही और प्रसादकी दिव्य गन्धके 
ना/सिक्रा-रन्श्रोंमें जाते ही कृष्णदासमें दिव्य शक्तिका संचार हुआ। 
उन्होंने प्रेममे प्रसादका सेवन किया। प्रसाद सेवनकर थालको रजसे माँज 
दिया। ब्रजबालारूपी ललिताने प्ृछा--'बाबा, तू माँगबे क्र क्‍यों 
नाय जाय ?' 

लाली आँखनते तो दीखें नाँय, माँगबे जाऊँ कैसे ?” बावाने 
डत्तर दिया। 

“अच्छा, आँखनते दीखेगो तो जायो करैगो ?” 

'क्यों नहीं जाऊँगो ।' 

देख मेरी मइयाने एक ऑजन दियो है । जाय तेरी आँखमें 
लगाय दरऊं, तोकों दीखन लगैगो ।' इतना कह ललिताजीने वावाकी 
दाहिनी आँखमें कुछ लगाकर जैसे ही बाई आँखको स्पशे किया, उतकी 
आँखोंमें रोशनी आ गयी। पर उन्हें न तो वह बालिका दीखी न वह 
थाल, जिसे माँजकर उन्होंने अभी रखा था। ऐसा लगा कि एक अप्राकृत 
थुगन्धसे वातावरण परिपूर्ण हो रहा है। बालिका कौन थी ? कहाँसे 
आयी थी और कहाँ चलो गयी ? अपने स्पर्श माज्रसे कैसे दृष्टि दे गयी ? 
यह सब बावाके लिए एक स्वप्नकी-सी घटना बनकर रह गया ! इसका 
यथार्थ मर्म जाननेके लिए वे तीन दिन तक वैसे ही पड़े रहे । तीसरे दिन 
रात्रिमें तन्द्रावस्थापें उन्होंने देखा कि कोटि विद्य त्‌ छटाको तुच्छ करनेवाली 
दिव्य कान्ति सम्पन्ना एक देवों उनसे कह रही हैं--'तुम क्‍यों दुखी हो 
रहे हो ? अब तुम्हें भय किस बातका ? मैं तुम्हारी हूँ और तुम मेरे। 
मेरी अभिन्न सखी ललिताके ललित करसे दृ्टिशक्ति प्राप्त करनेके साथ-साथ 

तुम स्वशक्ति प्राप्त कर घुके हो । अब निश्चिन्त होकर गोवधन चले 
जाओ। वहाँ मुझे प्राप्त करनेका सहज सोपान निर्दिष्टकर मेरे चरणोंमें 
निष्ठावान्‌ वेष्णवोंको कृतार्थ करो। 

इतना कह देवी अन्तर्धान हो गयीं । बहुत देर तक बाबा अश्रु-कम्पादि 
सात्विक विकारोंसे अवसन्न रहे | उसके पश्चात्‌ अपनेको सर्वेशक्ति-सम्पन्न 
और सफल-मनोरथ जान प्रेम-सिन्धुकी तरंगोंमें शुष्क काष्ठकी तरह तैरते हुए 
गोवधेन-तटपर आलगे। 

श्रीकृष्दास बाबा गोवधेनमें चकलेश्वर नामक स्थानपर रहने 
लगे | उस समय राधाकृण्ड और गोवधेनमें बहुत-से पष्डित, महात्मा, रूप- 
सनातनादि गोस्वामियोके संस्कृत ग्रन्थोंका सहारा लेकर भजन करते थे। 
कृष्णदास बाबाको संस्कृत-भाषाका यशेष्ट ज्ञान न था। इसलिए वे किसी 
बृद्ध वैष्णकके निकट हरिनामामृत व्याकरणका अध्ययन करने लगे। उस 
समय उन्हें एक विकट समस्याका सामना करना पड़ा | उनका अध्ययन 
अजनमें बाधक होने लगा और भजन अध्ययनमें । दोनोंको अन्तराय जान 
एक दिन अत्यन्त दुःखित हो उन्होंने मानसीग्ामें प्राण त्याग देनेका संकल्प 
कर लिया। रात अनिद्रा और चिन्तामें व्यतीत हुई। शेष रात्रिमें उन्होंने 
सुना कि उनकी कुटीके बाहरसे कोई आवाज दे रहा है--कृष्णदास,कृष्णदास ।* 

बाहर आये तो अत्यक्ष रूपसे सामने खड़े देखा अपने अन्तश्चिन्तित, 
कंथा-करंगधारी श्रीसनातन प्रभुपाद और श्रीललितादेवीको। आत्मविस्ट्ठत 
और किंकतंव्यविमूढ़ अवस्थामें वे दण्डबटकर उनके चरणोंमें जा बेठे । 
सनातन गोस्वामीने स्नेहसे उनके मस्तकपर हाथ फेरते हुए कहा-इृष्णदास ! 
कुशलपूर्वक तो हो ? मधुकरी भर पेट मिल जाती है न ?” 

हाँ, प्रभो' कृष्णासने हाथ जोड़कर उत्तर दिया । 

तब सनातन प्रभुने कहा-'देख बेटा, शास्त्र अनन्त हैं । जिसका 
जहाँ तक अधिकार है वहीं तक उनका अनुशीलन करना यथेष्ट है । 
शास्त्राध्ययनके , कारण तुझें मरनेकी आवश्यकता नहीं ? ऐसी कुबुद्धि फिर 
न करना । तेरे द्वारा हमारा बहुत-सा कार्य होना है । आजसे मेरे आशीर्वाद- 
से सभी शास्त्रोंकी तुझे स्वतः स्फूरति होगी । ललितादेवीने आशीर्वाद 
दिया--'तू जब भी हमारा स्मरण करेगा, तभी तेरे हृदयमें हमारी स्फूर्ति 
होगी .। तेरे द्वारा ब्रजवासी वैष्णवोके लिए भजनमुद्राका प्रकाश होगा।' 

इतना कहे दोनों श्रीकृष्दास बाबाके मस्तकपर चरण रख अत्तर्धान हो 
ग़्ये। 

इस घटनाके पश्चात्‌ श्रीकृष्णदास बाबा समृद्रवत्‌ गम्भीर हो गये । 
उन्होंने छात्रोंको हरिनामामृत व्याकरण पढ़ाना और साधकोंकों भजन- 
सम्बन्धी उपदेश देना प्रारम्भ कर दिया | हरिनामामृत व्याकरण पढ़ाते समय 
वे प्रति सूत्रमं नित्य-लीला स्थापनकर भजनमुद्राके हारका उद्घाघटन करते, 
जिससे छात्रोंको अध्ययनके साथ-साथ भजन-शिक्षाका अवसर भी प्राप्त 
होता । उन्होंने 'श्रीगोविन्दलीलामृत्', 'संकल्प-कल्पदुम', 'पद कल्पतरु', 
'क्षणदागीति चिंतामणि', 'पदामृत समुद्र' आदि बहुत-से ग्रन्थोका अध्ययन 
कर श्रीमनूमहाप्रभुकी अष्टकालीय लीला-स्मरणके साथ श्रीराधागोविन्दकी 
अधष्टयाम लीला-स्मरणकी एक पद्धतिका प्रणयन किया । अनुगत वेष्णवोंको 
वे उसके अनुसार भजन-शिक्षा देने लगे। यही भजन-पद्धति परवर्ती कालमें 
“गुटिका' के नामसे प्रसिद्ध हुई। 

बाबा जिन्हें भजन-शिक्षा देते, वे सब नित्य रात्रिमें उनके पास 
जाकर अपने-अपने भजनकी बात कहते । यदि उनके भजनमें कोई भूल- 
भ्रांति होती तो वे उसे सुधार देते । एक दिन एक महात्मा अपने भजनके - 
विषयमें बिना कुछ कहे क्रन्दन करने लगे। बाबाने पूछा तो बोले--'आज 
मैं कुछ भी भजन न कर सका। प्रातःकालीन लीला-स्मरणमें प्राणेश्वरीके 
दाहिने हाथ में अलंकार पहनाते समय श्रीहस्तकी शोभामें मन्त इतना अटक . 
गया कि बहुत हटानेकी चेष्टा करनेपर भी न हटा । 

बाबाने उसे उत्साहित करते हुए कहा-- तुम्हारा ही तो यथार्थ 
भजन हुआ है आज ।' 


सिद्ध बाबाने जिसे-जिसे भजनका उपदेश किया, वे सभी सिद्ध हो 
गये । साधारण सिद्ध पुरुषोंके लक्षणोंसे व्रजके सिद् पुरुषोके लक्षण सर्वथा 
पृथक हैं । ब्रजजनानुगत वैष्णवोंके अन्तश्चिन्तित भावदेहकी वृत्ति जब 
बाह्यदेहमें स्फुट रूपसे प्रकट हो दूसरोंको हृष्टिगोचर होती है, तब उसे 
भजन-सिद्धि कहते है । सिद्ध श्रीकृष्णदास बाबाके आनुगत्यमें भजनकर जो 
लोग सिद्ध हो गये हैं, उनमें मुख्य हैं गोवर्धनके द्वितीय श्रीक्ृष्णदास, मदन- 
मोहन ठौरके श्री नित्यानन्ददास, झाइ्ू मण्डलके श्रीबलरामदास और लाला 
बाबू (तृतीय श्रीकृष्णदास)। 

सिद्ध श्रीकृष्णास बाबाफी अजन-सिद्धिसे सम्बन्धित बहुत-सी 
घटनाओंके लोगोंने प्रत्यक्ष दर्शन किये हैं। एक बार बे होली-लीलाका स्मरण 
करते हुए अन्तश्चिन्तित देहसे राधारानीका आनुगत्य कर रहे थे। लीलामें 
उनका अंग अबीर, ग्रुलाल, कुंकुम, कस्तूरी आदिसे लिस गया। अधेबाह्मा- 
वस्थामें जब वे भजन-कुटीसे बाहर गये तो वैष्णव-गण उन्हें रंगमें रँगे देखकर 
और अप्राकृत कस्तूरी आदिकी दिव्य गन्धका अनुभव कर कृतार्थ हुए । 

एक बार राधा-कृष्ण मानसीगज्भामें जल-केलि करके चुके थे । तटपर 
ललिता-विंशाखादि उनकी वेश-भूषा करनेमें लगी थीं। रूप-मञझ्जरी आदि 
प्रसाधन-सामग्री एकत्र कर रही थीं। सिद्ध बाबा अंजरी रूपमें इत्रकी शीशी 
लिये अपेक्षाकर रहे ये । दोनोंका हास-परिहास सुन उनके देहमें स्तम्भ 
हुआ और इत्रकी शीशी हाथंसे गिर पड़ी । उसका सौरभ चारों ओर 
बातावरणमें व्याप्त हो गया । मानसीगज्भापर सस्‍्नानके लिए आये हुए 
वैष्णवोंने उस दिव्य गन्धका अनुभव किया। सिद्ध बाबासें उसका कारण 
पूछा, तो वे अपराधीकी तरह बोले--क्या करूँ भाई ! मैं अपराधी जीव हूँ, 
संबाकी योग्यता मुझमें है नहीं | प्रिया-प्रियतमकी सेवाके समय इत्रकी शीशी 
हाथसे गिरादी । उसीकी गन्ध तुम लोग ले रहे हो ।' 

एक दिन बाबा हाथयें करुआ ले मानसीगड्भामें स्नानके लिए गये । 
वहाँ जुगलकिशोरकी जल-केलि देख वे भावाविष्ट हो अगाघ जलमें कुद पड़े। 
उस समय वहाँ और कोई न था । बहुत देर तक जब कुटियापर न पहुँचे, 
तब सेवक चिंतित हो उन्हें देखने निकले। चारों ओर खोजनेपर भी उनका 
कहीं पता न चला । समस्त ब्रजमण्डलमें हाहाकार मच गया। लोग तरह- 
तरहकी अटकलें लगाने लगे। सात दिन बाद बाबा करुआ हाथमें लिये 
मानसीगड्भासे बाहर निकले। लोगोंने विस्मयसें पूछा--बाबा, वात दिनि 
कहाँ थे आप ? वे भी विस्मित हो बोले--'यहीं तो, मैं स्नान क रके निकल 
रहा हूँ | इतनो-सी देरमें सात दिन कैसे बोत गये ? चुम लोगोंको यह कैसा 
अम हो गया है ?' 

भरतपुरके राजा यशवन्तर्सिह सिद्ध बाबाके दशन करने गये और 
बोले--'बाब।, सेरी कुछ सेवा अद्धीकार कर मुझे धन्य करें।' 

बावाने कहा--'हम लोग ब्रजवासियोंके घर मथुकरी भिक्षा करते हैं । 
उनकी सेवा करो । उसीसे हमारी सेवा हो जायगी ।' 

थज्ञा था राजाने बहुत-सौ भू-सम्पत्ति श्रजवासियोंको दानमें दी, 
जिसके लिए आज भी ब्रजवासी उनके प्रति कृतज्ञता ज्ञापन करते हैं । इसके 
पश्चात्‌ वे फिर बाबाके पास गये और बोले--'आप स्वयं भी यदि कुछ 
अज्भीकार करें, तो मैं धन्य होऊँ।' 


चाबाने कहा - अच्छा, यदि तुम्हारी ऐसी ही इच्छा है, तो सुनो | 
तुम्हारी बहुत-सी रानियाँ हैं। उनमें-से जो सबसे अधिक प्रिय हो, उसे मेरे 
पास भेजदो ।! 


राजाने ऐसा ही किया । चारों ओरसे परदेमें घिरी हुई स्जो-धजी 
रानी लक्ष्मानी वावाके निकट आयी । बाबा उस समय निर्जनमें भजनावे४ में 
बैठे थे ।कंकण, करिकिणी और नूपुरकी मधुर ध्वनि सुनते ही आत्मविस्मृत 
हो विस्फारित नेत्रोंसे रानीकी ओर देखते रह गये । रानी भी दस-पन्दरह 
हाथ दूर स्तम्भित हो स्थिर खड़ी रह गयीं। इस प्रकार एक प्रहर ब्रीत 
गया। रानीकौ दासियोंने धीरे-धीरे परदा उठाकर देखा कि रानी सचेत 
अवस्थामें अचेत हुई-सी मिस्चल - खड़ी हैं और बावा एकटक उनकी ओर 
देख रहे हैं। तब वे राजाको वहाँ ले गयों। उन्होंने अपनी आँखोंस यह सके 
देखा । बाबाकी अवस्था दिन-रात॑ समान भाव से वैसी ही रही । दूसरे दिन 
अधरवाह्य दशा हुई और तीसरे दिन बाह्य दशा । तीन दिन तक राजा भी 
उसी स्थानपर रहे। भाव-राज्यका कुछ भी ज्ञान न॑ होनेके कारण उन्हें 
भयंकर सन्देह हो गया | तब सिद्ध वावाने उन्हें अपने पास बुलाया और 
मस्तकपर हाथ रखकर आशीर्वाद दिया । उसी क्षण उन्हें स्फूति हुई और वे 
समझ गये कि सामान्य" कंकण-किंकिणीकी ध्वनि सुन वावाकों आत्मेश्वरी 
राधारानीकें कंकण-किंकिणीकी ध्वनिका उद्दीपन हो गया था और उन्हींका 
दर्शन करते हुए वे दो-दिनतक आननन्‍्द-सागरमें निमज्जित थे । 
रानी लक्ष्मिनी भी वाबाके दर्शनकर क्ृतार्थ हो गयीं । उनकी भक्तिकी 
कथाएँ आज भी अजमें कही जाती हैं। उन्होंने एक बार राधाकुण्ड जाकर 
पहत-सा धन वैष्णबोंकी संवामें खचे करनेकी चेप्टा की । वैष्णवोंने कहा-- 
हम लोग राजाज्न ग्रहण नहीं कर सकते ।” 


९8 रानी रो पड़ीं और अति कातर-भावसे वोलीं--'आपके चरशोंमें 
मेरी प्रार्थना है कि आप ऐसा आशीर्वाद करें, जिससे मरनेके पश्चात्‌ फिर 

राजकुलमें मेरा जन्म न हो । जन्म वहाँ हो, जहाँ जन्मनेसे आप लोगोंकी 
सेवाकी योग्यता और अधिकार प्राप्त हो ।' 

उनका ऐसा भाव देख वैष्णवोंने कहा-ठुम एक काम कर सकती 
हो । यदि अपने हाथसे गोबरके कण्डे पाथो और उन्हें बेचकर प्राप्त किये हुए 
घनको हमारे पास भेजो, तो हम उसे स्वीकार कर लेंगे ।' 

रानीने वैसा ही किया। आज तक रानीके दिये हुए उस धनमें-से 


कहते हैं कि सिद्धबाबा कई-कई दिन तक मानसीगज्भामें डूबे रहकर 
जल-स्पश-शुल्य श्रीविश्वताथ चक्रवर्तीपादके स्वहस्तलिखित ग्रन्थ लेकर 
बाहर निकलते । यह भ्षी प्रसिद्ध है कि श्रीविश्वनाथ चक्रवर्तीपाद जब 
आवरणशून्य स्थानमें बैठकर ग्रन्थ लिखते, तो चारों ओर घनघोर बृष्टि 
होनेपर भी, उनके ग्रन्थ या शरीरको जलका एक बिन्दु भी स्पश न करता । 

सिद्ध बाबा भजनके अनुकूल प्रायः सभी ग्रन्थ संग्रह कर योग्य 
व्यक्तियोंकी सहायतासे उनका आस्वादन करते । निश्चल होकर जब वे ग्रन्थ 
श्रवण करते, तब उन्हें असाधारण प्रेमावेश होता । नेत्रोंसे अश्रु, नासिकासे 
इ्लेष्मा और मुखसे रालका ऐसा अजज्न प्रवाह होता कि दोनों ओर बैठे दो 
वैष्णव लगातार पोंछते रहते, तो भी न पोंछ पाते । 

ओब्जमण्डलके सारे वैष्णव सिद्ध बाबाके पास जाकर भजन-विषयक 
जिज्ञासा करते । बाबा निरन्तर भजनावेशमें रहते हुए भी उनके अनुकुल 
उपदेशकर उन्हें भजनमें उत्साहित करते । 


श्रीश्रीकृष्णदास बाबाजी 


( रनवारी ) 


उस दिन जब यह आश्चयेजनक घटना घटी, सिद्ध श्रीजगन्नाथदास 
बाबा और उनके शिष्य श्रीबिहारीदास बाबा रनवारीमें श्रीकृष्णदास बाबाकें 
निकट ही एक कुटियामें ठहरे हुए थे। शेष रात्रिमें श्रीजगन्नाथदास बाबाने 
बिहारीदास बाबाकों पुकारतेहुए कहा--बिहारी ! देख तो श्रीकृष्णदास 
बावाकी कुटियामें क्या हो रहा है ?' बिहारीदास भागकर गये, तो देखा 

कुटियाका दरवाजा भीतरसे बन्द है | दरवाजेकी श्िरीमें-से झाँका, तो देखा 
कि क्ृष्णदास बाबा सिद्धासनकी मुद्रामें बैठे हुए हैं, उनका शरीर दग्ध हो 
रहा है और मुखसे हरिनामका उच्चारण हो रहा है | वे दौड़कर गये और 
जैसे ही गुरुदेवते कहा--“श्रीकृष्णास बाबाका शरीर दग्ध हो रहा है', वे 
चीख पड़े--'अहो ! विरहानल ! विरहानल !! उसी समय पड़ोसी ब्रजवासी 
दौड़ पड़े । श्रीकृष्णास बाबाकी कुटियाका दरवाजा तोड़ा । भीतर जाकर 
देखा कि अग्नि धक्धक्‌कर जलते हुए बाबाके कण्ठ तक आ गयी है, फिर भी 
उनके मुखसे नामका स्पष्ट रूपसे उच्चारण हो रहा है । त्रजवासी कातर 
भावसे उनकी ओर देखते रह गये । तब उन्होंने मशालकी तरह जलते हुए 
अपने दोनों हाथोंको उठाकर आशीर्वाद देते हुए- कहा-- (तुम्हारे गाँवमें कभी 
किसी प्रकारका संकट न आयेगा । सर्वत्र दुर्धिक्ष और महामारी होनेपर भी 
तुम्हारा गाँव सुरक्षित रहेगा ।' 

जगन्नाथदास बाबाने देखा कि अग्नि बाबाके कप्ठ तक आगयी है । 
तब उन्होंने रुईकी तीन बत्तियाँ बनाकर बाबाके माथेपर रखदीं। बत्तियाँ 
जलने लगीं और उनके साथ ही उनका सारा शरीर भस्मीभूत हो गया। 

श्रीक्रीकृष्णदास बाबाका पूर्व नाम श्रीकृष्णप्रसाद चट्टोपाध्याय था। 
जन्मस्थान था बंगदेशके जशोहर जिलेके अन्तर्गत महम्मदपुर ग्राम । पिताका 
नाम था श्रीगोकुलेशचन्द्र चट्टोपाध्याय । जब उनके विवाह॒का प्रस्ताव हुआ, 
तभी वे एक दिन शेष रात्रिमें घरसे निकल पड़े और पैदल ही चलकर वृन्दावन 
पहुँच गये | वृन्दावनमें श्रीक्षीमदनमोहनकी सेवामें कुछ दिन रहकर रनवारी 
चले गये । रनवारी उस समय भोषण जंगल था। वहाँ एक छोटी कुटिया 
बनाकर उसमें भजन करने लगे । संध्या समय मधुकरी माँग लाते। अपने 
प्रयोजन अनुसार रखकर बाकी गायोंको खिला देते। मधुकरी इतनी मिलती 
कि रास्ते भर गायोंको खिलाते आते, क्‍योंकि प्रत्येक वजवासी मधुकरीके 
लिए आग्रह करता और बे उसकी उपेक्षा न कर पाते । 

बाल्यकालमें ही शृह त्यागकर ब्रज चले जानेके कारण श्रीकृष्णदास 
वाबा और किसी तीथंके दर्शन नहीं कर पाये थे। प्रायः पचास वर्ष बाद 
उनके हृदयमें वासना जागी एक बार चारों धामके दशनकर लेनेकी । राधा- 
रानीने स्वप्नमें दर्शन देकर कहा--(तुमने दृन्दावनमें मेरी शरण ली है। 
तुम्हें और कहीं जानेकी आवश्यकता नहीं । यहीं रहकर भजन करो। तुम्हें 
सर्वेसिद्धि लाभ होगी । उन्होंने प्रियाजीके स्वप्नादेशनो अपने मन-बुद्धिकी 

कल्पना जान उसकी अवेहलना की और तीथ्थयात्राको निकल पड़े । भ्रमण 
करते-करते द्वारका पहुँचे। चारों सम्प्रदायके वैष्णव द्वारका जाकर तप्त 
मुद्रा धारण किया करते हैं। पर यह रागानुगी वेष्णवोंकी परम्परा नहीं है, 
यद्यपि 'हरिभक्ति-विलास' में इसकी व्यवस्था दी हुई है । बाबा क्ृष्णदासने 
ब्रजके सदाचारकी उपेक्षाकर हरिभक्तिविलासके मतानुसार तप्त-मुद्रा धारण 
करली । परन्तु वादमें उनके चित्तमें विक्षेप आया, तीथ्थ-भ्रमणमें अरुचि हो 
गयी और वे ब्रज लौट गये । 


जिस दिन बाबा लौटे, उसी दिन रात्रिमें फिर राधारानीने स्वप्नमें 
कहा--तुम द्वारकामे तप्त-मुद्र। धारणकर सत्यभामाके गणोंमें शामिल होगये 
हो । ब्रजधामके उपयुक्त अब नहीं रहे । द्वारका चले जाओ ।' इस बार उन्हें 
ऐसा नहीं लगा कि स्वप्न कल्पित था । किकतंव्यविमृढ़ हो वें गोवर्धनके सिद्ध 
श्रीकृष्णदास बाबाके पास गये । उन्हें देखते ही गाढ़ आलिगनपूर्वक बावाने 
पूछा--आप इतने दिन कहाँ थे ?” 'मैं द्वारका गया था । यह देखिये तप्त- 
मुद्रा लगवा आया हूँ' उन्होंने उत्तर दिया । 'ओहौ ! तब आजसे आपको 
स्पश करनेकी मेरी योग्यता नहीं रही । कहाँ आप महाराज-राजेश्वरीकी 
सेविका ! कहाँ मैं ग्वालिनीकी दासी !!' दी्घे निःएवासके साथ कई कदम 
पीछ हटते हुए सिद्ध वाबाने कहा । 


ब्रजमें उस समय और भी कई सिद्ध महात्मा विराजमान थे। उनसे 
भी क्रष्णदास बाबाने जाकर पूछा कि उन्हें क्या करना चाहिये । उन्होंने 
उत्तर दिया--'प्रियाजीके आदेशानुरूप ही आपको चलना है । उनके आदेशके 
ऊपर उपदेश देनेकी हमारी क्षमता कहाँ ?' हताश हो वे रनवारी लौट गये। 
अन्न-जल त्यागकर कुटियामें जा पड़े । अनुताप और प्रियाजीके विरहकी 
अग्निमे उनका हृदय दग्ध होने लगा। इस अवस्थामें पड़े-पड़े तीन माह बीत 
गये । तब भीतरकी अग्नि वाहर फूट पड़ी । तीन दिनमें अग्नि चरणोंसे 
लेकर कण्ठ तक फैल गयी । चौथे दिन श्रीजगन्नाथदास बाबाके सहयोगसे 
उनका सारा शरीर भस्म होगया। भस्म-राशि शीतल हो जानेके कई दिन 
बाद उनके गुरुभाई श्रीप्रेमदास बाबाजी महाराज आये। भस्मके निकट जाकर 
दण्डवतुकर बोले--दादा ! आपने मेरे हाथकी लकड़ी तो ली नहीं, यह मैं 
लकड़ी दे रहा हूँ ।” भस्मराशिसे स्पशे होते ही लकड़ी जलने लगी और भस्म 
होकर उसमें मिल गयी । 


श्रीनित्यानन्ददास बाबाजी [२७ 


इस घटनाकों घटे लगभग सवा-सौ वर्ष हुए हैं, पर आज भी रन- 
वारीके त्रजवासी पौषी अमावस्याको चन्दा कर श्रीश्रीकृष्णदास बाबाकी 
तिरोभाव-तिथिके उपलक्षमें एक विराट उत्सव करते हैं, जिसमें चौरासी कोस 
ब्रजके वेष्णवोंको भोजन कराते हैं । बाबाने यहांके ब्रजवासियोंको फाल्गुन 
शुक्ला एकादशी तिथिका पालनकर रात्रिमें जागरण करनेका आदेश दिया 
था। आज भी यहांके ब्रजवासी, स्त्री-पुरुष, बड़े-बूढ़े, यहां तक कि बालक- 
बालिकाएँ भी इस तिथिका विशेष रूपसे पालन करते हैं और इस उपलक्षमें 
भगवल्लीला, कीतंन आदि करते हैं । आज भी वे वाबाके आशीर्वादसे दुर्भिक्ष 
और महामारी आदिके प्रकोपसे सुरक्षित हैं। उनका विश्वास है कि सिद्ध 
वाबाकी समाधिके आगे जो कोई कुछ प्रार्थना करता है, उसकी पूर्ति 
होती है । 

000) /“ ३ ३8/ 
श्रीनित्यानन्ददास बाबाजी 


( अह्मकुष्ड ) 

रागानुगीय सिद्ध महात्माओंमें गोवर्धनके सिद्ध श्रीकृष्णदास बाबाके 
शिष्य श्रीनित्यानन्ददास बाबा थे अद्वितीय | उनकी मनोगति थी गड्भाके 
प्रवाहके समान अविच्छिन्ना--स्वप्न, जागरण और सुषुप्ति तीनों अवस्थाओंमें 
एक-सी ! जागरणमें वे रहते गम्भीर, निःस्पन्द, और समाधिस्थ । आहार- 
विहार और शौचादि कृत्यके लिए सेवकोंके अनु रोधपर ऐसे उठते, जैसे 
घोर निंद्रासे । निद्रित अवस्थामें लीलाका दर्शन करते हुए हास्य, रोदन और 
प्रलाप इस प्रकार करते जैसे जाग रहे हों । चेतनावस्थामें मनोभाव गोपन 
रखते हुए गंभीर रहते । निद्रित अवस्थामें भाव गोपन न रख सकते । हास्य, 
रोदन और प्रलापके रूपमें प्रकट कर देते । इसलिए सेवकोंके लिए जानना 
कठिन होता कि वे सो रहे हैं, मा जाग रहे । 


ऐसी अवस्थामें उनसे यदि किसीको कोई प्रश्न पूछना होता, तो कैसे 
पूछता ? कहने-सुननेका तो वहाँ कोई प्रश्न ही न था। पर उनके पास यदि 
कोई कुछ जिज्ञासा या शंका लेकर जाता, तो वह निराश न लौटता । उनके 
सान्निध्यमें बेठनेसे ही शंकाका समाधान हो जाता । 

'तृणादपि सुनीचेन' श्लोककी बाबा सजीव मूर्ति थे । जो कोई भा 
उनके सामने आता, चाहे उनका शिष्य ही क्‍यों न होता, उसके दण्डवत्‌ 
करनेके पूवे वे स्वयं ही उसे दण्डवत्‌ करते । कोई उनके सामने किसी 
प्रकारकी दैन्योक्ति करता, तो उन्हें रोना आ जाता। रोना इसलिए आता 
कि उनके लिए उनसे अधिक दीन-हीन तो विश्वमें और कोई था ही नहीं । 
जब वह उनके सामने अपना दैन्‍्य प्रकाश करता, तो वे समझते कि वह 
परोक्ष रूपसे उनकी प्रशंसा कर रहा है। उन्हें यह सोचकर दुःख होता कि 
वे उसकी प्रशंसाके पात्र तो वन नहीं सके, उलदे अपने कपट आचरणसे 
घोखा दे रहे हैं उसे । 

बाबा थे तो सिद्ध महात्मा, पंडित रामकृष्ण बाबा और गौरकिशोर 
शिरोमणि जैसे सिद्ध महात्माओंके भी गुरु । भक्तश्रेष्ठ होनेके नाते स्वयं 
भक्त-वत्सल भगवान्र्‌ भी थे उनके अधीन। तो फिर वे दीनताका नाटक 
क्यों करते ये ? क्‍या दूसरे लोगोंको शिक्षा देंनेके लिए ? नहीं, नाटकका तो 
ऐसे लोगोंके लिए सवाल ही नहीं होता । उनके जो भीतर होता है, वही 
बाहर होता है। उनकी आन्तरिक अनुभूति ही ऐसी होती है, जो उन्हें 
दीनातिदीन बना देती है । छोटी वस्तुको अपने छोटेपनका ठीक-ठीक ज्ञान 
तभी होता है, जब वह बड़ी बस्तुके निकट आती है। सिद्ध महापुरुषोंको एक 
बृहतत्तम, श्रेष्ठतम, वस्तुकी साक्षात्‌ अनुभूति होती है। इसलिए उन्हें. अपनी 
न्यूनतमताका अनुभव होना स्वाभाविक है। उस श्रेष्ठतम वस्तुका वे प्रत्येक 
प्राणीमें दर्शन करते हैं । इसलिए प्रत्येक प्राणीको अपनेसे बड़ा और अपनेको 
उससे छोटा मानते हैं। प्रत्येक प्राणीको सरल सहज निष्कपट भावसे प्रणाम 
करते हैं । 

बाबासे यदि कोई कहता--'आपका अभुक शिष्य, जिसे आपने दण्ड- 
ब॒त्‌ की थी, बहुत दुःखी होकर गया है। आपका क्या उसके प्रति इस प्रकारका 
व्यवहार उचित है ?' तो बाबा भयभीत होकर कहते--तो मुझे क्‍या करना 
चाहिये ? आप उपदेश कोजिये। वे तो महाभागवत हैं। ऋष्णने मेरे ऊपर 
क्पाकर उन्हें मेरे पास भेजा है। यदि मेरे आचरणसे उन्हें दुःख होता है, 
तो मैं अपराधी हूँ। मैं ऐसा आचरण अब न करूँगा ।' परन्तु जब फिर वही 
शिष्य उनके सामने आता, तो इसे भूलकर पूर्ववत्‌ प्रणाम करते । 

सिद्ध बाबा बृन्दावनमें मदनमोहन ठौरमें रहकर भजन करते । आज 
क्षी उनका आसन वहाँ विराजमान है। उनके शिप्योमें प्रधान और सुविख्यात 

थै--श्रीगौरकिशोर शिरोमणि महाराज, श्री ब्रजकिशोरदास बाबाजी, 
श्रीनूसिहदासजी, श्रीरामकृष्णदास पंडित बाबाजी और श्रीनरोत्तमदास 
अधिकारी । नवद्वीपके श्रीगौरकिशोरदास बाबाजी भी उन्हीसे भजन-शिक्षा 
अ्रहणकर सिद्ध हुए थे। 


>ब्डरकेक> १२० 


श्रीमधुसूदनदास बाबाजी 
( बूर्यकुष्ड ) 


अधेरात्रिके नीरव, निस्तब्ध वातावरणमें रष्धाकृण्डके तीरपर यह 
नवीन युवक क्या कर रहा है ? उसके निकट रखी है एक भारी गिरिराज- 
शिला। शिलामें चारों ओरसे लपेटा देकर वह्‌ बाँध रहा है मोटी रस्सीका 
एक सिरा। दूसरा सिरा उसके हाथमें है। उसे वह अपने गलेमें बाँध रहा 
है। एक गाँठ बाँध ली है, दूसरी वाँधने जा रहा है । उसके मुख-कमलपर 
छायी है किसी प्राणान्तक दुःख और विषादकी गहरी कालिमा | आरक्तिम 
नेत्रोंसे हो रहा है अश्रुका अजज्न प्रवाह । भाव और मुद्रासे स्पष्ट दीख रहा 
है कि वह गिरिराज-शिलाके साथ राधाकुण्डके गहरे जलमें क़ुदकर प्राण 
विसर्जन करने जा रहा है। 


* ऐसा कौन-सा दुःख उसके हृद्यमें बैठ गया है, जो उसे प्राण विसजेन 
करनेको विवश कर रहा है ? क्‍या वह किसी नीच कुलंका बालक है, जो 
समाजसे अवहेलित, उत्पीड़ित होनेके कारण अपने जीवनसे दुःखी हो गया 
है ? क्या उसके निष्ठुर, हृदयहीन माता-पिताने उसे घरसे निकाल दिया है? 
क्या उसकी नव-विवाहिता परम रूपवती स्त्री उसे अकस्मात्‌ छोड़कर चली 
गयी है ? क्‍या लुटेरोंने उसकी धन-सम्पत्ति लूटकर उसे घ्विखारी बना दिया 
है ? नहीं, वह बंगदेशके एक कुलीन-ब्राह्मण परिवारमें उत्पन्न माता-पिताका 
लाडला पुत्र है, जो विवाहकी रात्रिमें ही माता-पिता, पत्नी, संसार और 
उसकी सभी लोभनीय विषय-सम्पत्तिको तृणवरत्‌ त्यागकर वृन्दावन चला 
आया है। जिन वस्तुओंके अभावमें लोग जीवन निरथेंक समझकर आत्म- 
हत्या करनेकी सोचते हैं, उन्हींकों वह निरर्थक्र जानकर छोड़ आया है। 

जिस कारण जीवनको भारस्वरूप जान वह प्राण-विंसजेन करने जां रहा है, 
उसकी एक कहानी है | 

बाल्यावस्थामैं उसने वृन्दावनके एक श्याम वर्णक॑ वंशी और 
मोर-मुकुटधारी बालकके विषयमें सुना था--'वह, जैसा रूपबान है, वैसा ही 
गुणवान और शक्तिमान है। रूप, गुण और शक्तिमें उसके समान दूसरा कोई 
नहीं है। वह बड़ा दयावान, सुहृद और स्नेही भी है। उससे जो प्रेम करता 
है, उसका वह कितना अपना हो जाता है | उसके सारे अभाव दूर करता है, 
सब प्रकारसे उसकी रक्षा करता है । वह बड़ा लीलामय, कौतुकी और 
विनोदी है । उसका संग जैसा सुखमय है, वैसा और कुछ भी सुखमय नहीं 
है । उसे पाकर फिर कुछ भी पानेको बाकी नहीं रहता ।” तभीसे उसे उसके 
प्रति अनुराग हो गया । वह सब समय उसके बारेमें सोचता, उसके ध्यानमें 
खोया-खोया-सा रहता । किसी सांसारिक काममें उसका ध्यान न लगता । 

माता-पिताको उसे इस प्रकार संसारसे विरक्त देखकर चिंता हुई। 
उन्होंने उसे संसारसे बाँध रखनेके लिए, उसकी इच्छाके विरुद्ध, विवाह कर 
दिया । विवाहके विन ही रात्रिमें, नव वधूसे प्रथममिलनकी बेलामें, वह 
घरसे भागकर वृन्दावन चला गया । बृन्दावमें लोकालयसे दूर बनोंमें रहकर 
बंशीवालेकी यादमें दिन व्यतीत करने लगा। कभी गाँवसे मधुकरी माँग 
लाता, कभी यमुना-जल ही पीकर रह जाता । 


उसने सुना था कि बिना गुरु-दीक्षाके भगवत्‌-श्राप्ति नहीं होती | एक 
दिन वह केशी-तीथेपर यमुनाके किनारे एक वृक्षके नीचे गुरुकी चितामें बैठा 
था। उसी समय वंहाँ स्नानके लिए आये एक महात्माने उसे देखकर कहा-- 
“बेटा, जा यधुना स्तान कर आ | मैं तुझे दीक्षा-मंत्र दूँगा ।' 

चिन्तामणि स्वरूप दिव्य वृन्दावन धामकी इस प्रकारकी कृपा देख 
उसकी प्रसन्‍नताका ठिकाना न रहा। महात्मासे दशाक्षर मन्त्र प्राप्त करते 
ही वह आविष्ट हो भूमिपर गिर पड़ा । प्रकृतिस्थ होने तक महात्मा अन्तर्धान 
हो गये। वह उनका नाम और पता-ठिकाना भी न जाने सका। भ्रमण 
करते-करते वह मानसगगाके ,निकट सिद्ध श्रीकृष्णास बाबाके पास पहुँचा । 
उनके शरणापन्न हो बोला--मैं मूर्ख भजनके सम्बन्धमें कुछ नहीं जानता । 
मुझे भजन-रीति उपदेश करनेकी कृपा करें । 

सिद्ध बावाने उसके तेज और भक्तिभावसे प्रभावित हो परिचय पूछा। 

उसमे गृह-त्यागसे दीक्षा तक सारी घटनाओंका वर्णन किया । तब सिद्ध 
बराबाने कहा-हमारा रागमसा्गंका भजन सम्बन्धानुगा है । सम्बन्ध 
पुरु-परिवारसे ही निर्णय होता है। इष्टसे तुम्हारा सम्बन्ध तुम्हारे गुरु-परिवारके 
उनसे सम्बन्धके अनुरूप होगा । उसी सम्बन्धके अनुरूप तुम्हारा भजन होगा। 
पर तुम्हें अपने गुरुपरिवारका पता ही नहीं। इसलिए रागानुगा भजनमें 
तुम्हारा अधिकार नहीं । दूसरी दीक्षा तुम्हें दी नहीं जा सकती, क्योंकि 
तुमने इसी सम्प्रदायमें मन्त्रार्थ सहित दीक्षा ले रखी है ।” 


सिद्ध बाबाकी वात सुन वह वज्ञाहतकी भाँति दारुण रोदन करने 
लगा । बावाने तब उससे कहा--“तुम काम्यवनके सिद्ध श्रीजयकृष्णदास 
बाबाके पास जाओ । वे स्ववेत्ता हैं । तुम्हारे गुरुदेवका परिचय और सम्बन्ध 
वे बता सकेंगे ।' 

उसने काम्यवन जाकर सिद्धवाबाकी शरण ली। सर्वज्ञ होते हुए भी 
सिद्ध बावाने सम्प्रदायमें उपधम सृष्टि होनेके भयसे कहा--“भाई ! तुम्हारे 
गुरुके सम्बन्धमें मेरे लिए कुछ अनुमान करना कठिन है । तुम्हारा दीक्षालंघन 
करना भी ठीक नहीं । अतएवं तुम रागानुगा भजनके अधिकारी नहीं । ऐसी 
स्थितिमें तुम्हें चाहिये कि तुम एकान्तमें बंठकर हरिनाम करो। राधारानी 
जो करेंगी सो होगा । चिन्तामणि स्वरूप गुरुदेवने जैसे तुम्हारी दीक्षाकी 
इच्छा पूर्ण की है, वेसे ही रागानुगा भजनकी इच्छा भी पूर्ण करेंगे ।' 

गंगा निकलती है गिरिगुहासे समुद्रसे मिलनेकी आकांक्षा लेकर और 
तब तक निरन्तर बहती रहती है, जब तक समुद्रमें समा नहीं जाती । यदि 
मार्गेमें कोई बाधा आती है, तो और भी अधिक वेगवती होजाती है । 
क्ृष्णानुरागकी भी ऐसी ही गति है। बाधाएँ उसे मिटा नहीं देतीं, और 
अधिक समुज्ज्वल और तीत्र बना देती हैं। रागानुगी साधकंके लिए इससे 
बड़ी बाधा और क्या हो सकती है कि जिसके लिए वह सब कुछ त्यागकर 
दर-दरका भिखारी बन जाये, उसके भजनके लिए उसे अधिकारी ही न 
समझा जाय । सिद्ध जयक्ृष्णदास बाबाका उपदेश नवयुवकके नवानुरागके 
लिए विस्फोटक (सद्ध हुआ | उसके अनुरागकी अस्नि धू-धूकर जलने लगी । 
जीवन निराशामय, निरुद्देश्य और निरथंक प्रतीत होने लगा | ऐसे जीवनको 
लेकर वह क्‍या करता ? गिरिराज शिलारूपी गिरिधारीकों गलेसे बाँध 
राधाकुण्डमें कद पड़ा ! राधाकुष्डके अतल-तलमें संज्ञाहीन अवस्थामें न 

जाने कब तक पड़ा रहा । संज्ञा आनेपर उसने देखा कि किसीने उसके गलेकी 
रस्सी खोलदी है और हाथमें एक ताल-पत्र देकर उसे कुण्डके तटपर लिटा 
दिया है। ताल-पत्रमें कुछ लिखा है। 

इसे राधारानीकी कृपा जान वह दिन निकलते ही दौड़ा गया सिद्ध 
कृष्णदास बाबाके पास । उन्हें सारा दृतान्त कह सुनाया और ताल-पत्र 
दिखाया । कृष्णदास बाबाने तालपनत्र देख सिद्ध जयक्ृष्णदास बाबाके पास 
जानेको कहा । तब वह काम्यवनमें सिद्ध जयक्ुष्णदास बाबाके पास गया । 
उन्होंने सारा वृत्तान्त खुनकर कहा-- तुम्हारे अपर राधारानीकी यथेष्ट कृपा 
है । पर तुम्हें जो मिला है, वह भी.-अंव्यक्त है। रागानुगा सेवाके लिए स्पष्ट 
निर्देशकी आवशयकता है। तुम फिर राधोकुण्ड जाकर प्रियाजीकों पुकारो। 
वे अवश्य कृपा करेंगी ।' 

वह राधाकुण्ड जाकर आतंभावसे राधारानीको पुकारने लगा। 
भक्तकी आतंनाद कानमें पहुँचते ही सधोरानीने प्रकट होकर उपदेश 
किया--'यूरयकुण्डमें जाकर भजन करो। वहीं तुम्हारी अभीष्ट रागानुगा 
सेवाकी प्राप्ति होगी | जो- मन्त्र तुम्हें मिला है, उसमें किसीको दीज्षित न 
करना । आजीवन उसे गोपन रखना । 

तबसे वह सूयंकुण्डमें रहकर भजन करने लगा । लोग उसे मधुसूदनदास 
वाबा कहकर पुकारने लगे। मधुसूदनदास नाम उसके गुरुने ही उसे दिया 
होगा । एक दिन प्रियाजीने मधुसूदनदासको स्वप्नादेश किया--'तुम जिस 
घाटपर स्नान करते हो, उसके निकट कण्ठ तक जलमें एक शिला है । उसपर 
मैंने और मेरी दो सखियोंने स्तान करते समय अपने केयूर और अज्भदादि 
रख दिये थे । उनके स्पर्से शिला गल गयी है और उसपर उन आशभूषणोंके 
चिह्न बन गये हैं । तुम उस शिलाको निकालकर उसका पूजन किया करो । 

मधुसूदनदास बाबा कुण्डके जलमें प्रवेशकर उस शिलाको निकालने 
लगे, तो वह दो-ढाई मनकी शिला फूलके समान प्रतीत हुई | उन्होंने सहज 
ही उसे उठाकर कुण्डके तटपर रख दिया । आज भी लोग वहाँ उसके दर्शन 
करते हैं । कहते हैं, तभीसे मधुसूधनदास वाबा सिद्ध मधुसूदनदास कहलाने 
लगे। 

मथुसूदनदास बाबा शेष-रात्रिमें कुण्डके तीरपर बैठकर उच्च स्वरसे 
'विश्वम्भर गौरचन्द्र ! वृषभानुनन्दिनी ! राधे !!' नामका कीत॑न किया करते । 

प्रात:काल जब लोगोंका बाहर चलना-फिरना आरम्भ हो जाता, कुटीके 
प्वीतर जाकर भजन करने लगते । उनकी सिद्धावस्थाकी बहुत-्सी 
कहानियाँ हैं । 


बरसानेमें फाल्युनी शुक्ला नवमीके दिन होली बेली जाती है। उस 
दिन अपराह्नमें सफेद वस्त्र धारणकर बाबा द्वुतगतिसे सीधे बरसानेकी ओर 
भागते । वम्बेके निकट पहुँचते ही संज्ञाहीन हो गिर पड़ते । ग्वाल-बाल 
कौतूहलवश उन्हें चारों ओर घेरकर खड़े हो जाते । उनके नेन्नोंसे जल और 
मुँहसे निकली रालसे धूलि कर्दमाक्त हो जाती । मुखसे फेन झरते, 
श्वास-प्रश्वास बहुत दीघे हो जाते । शरीर अपरूप रोमाउचसे युक्त हो जाता । 
संध्या पर्यन्त वे इसी स्थितिमें पड़े रहते । तत्पश्चात्‌ हुंकारके साथ उठ पड़ते । 
उस समय उनके उज्ज्वल वस्त्र लाल रंगमें भीगे होते । 


एक दिन किसी व्यक्तिने उनसे कहा--'आपकी धर्मंपत्नी आपको 
खोजते-खोजते वृन्दावन आयी हैं । आज सन्ध्या समय वे आपके दशेनार्थ 
सूयेकुण्ड आनेको हैं ।' बाबा उस समय वृद्ध थे। पत्नी भी बृद्धा थीं। पर 
उनके सूर्यकुष्ड आनेकी बात सुनते ही उन्होंने कहा--'मैं गोवर्धन चलूँ' और 
वहाँसे चल दिये । सू्येकुण्ड आकर पत्नीको पता चला कि बाबा गोवधेन चले 
गये हैं, तो वे गोवधेन गयीं । वहाँ जाकर पता चला कि वे अन्यत्र चले गये 
हैं। बृद्धा ब्राह्मणीने समझ लिया कि उनके कारण महात्माके स्वच्छन्द भजनमें 
विघ्न पड़ रहा है। वे इधर-उधर भागनेको बाध्य हो रहे हैं ।॥ गिरिराजसे 
उनके कुशल-क्षेम और भजन-साफल्यके लिए प्रार्थनाकर वे देश लौट गयीं। 


कुछ दिन बाद ही बाबाके पैरमें क्षतरोग हो गया । उनका चलना- 
फिरता दुष्कर हो गया । तब उन्होंने किसी नि्जन स्थानमें जाकर 
देह-त्याग करनेका संकट्प किया । बड़े कष्टसे वे रात्रिके समय किसी 
सघन-बनमें जा पड़े । बिना अन्न-जल ग्रहण किये राधारानीको पुकारते हुए 
मृत्युकी प्रतीक्षा करने लगे | दो दिन बीत गये । एक बूँद जल भी पेटमें नहीं 
गया। राधारानीका नाम लेकर रोते-रोते वे झृतप्राय हो गये | तीसरे दिन 
करुणामयीसे रहा न गया | किशोरी ब्रज-वालिकाके रूपमें रोटी और जल 
लेकर अपराह्नमें बावाके पास आकर बोलीं--“भरे तू हिंयां काय कूं आय 
पड़ो है? मैं ढूँढ़ते-डँढते हैरान है गयी । तू कल रोटी लेबे चाय. आयो, 
परसोंऊँ नाय आयो । मइयाने तेरे ताईं रोटी भेजी है। खाय ले ।' 

बालिकाको बाबा बहुत दिनोंसे जानते थे। वह जिस घरकी थी, उसे 
भी जानते थे। उन्होंने कहा--'लाली तू यहाँ क्यों जायी ? तूने कंसे जाना 
कि मैं यहाँ हूँ ?” 

'मोएँ सब खबर पड़ जाय । अब तू खाय ले । 

'मैं नहीं खाऊँगा, लेजा ।' 


“खायगो च्यूं नई , मइयाने कह्यो है सामने जिमायके अइयो । शरीरमें 
दुःख-सुख तो लग्योई रहे है। प्राण तजे तें कहा भजन पूरो होय है? 
खायले ।' 

बालिकाके मधुर वचनोंकी बावा अवहेलना न कर सके । तीन दिनके 
भूखे-प्यासे थे, बालिकाका लाया प्रसाद सब खा गये । खाकर बोले--'फिर 
कभी मत अइयो.।' 

किशोरी उनकी ओर देखती ओरे मृदु-मन्द मृसकाती चली गयी। 
बाबाने अनुभव किया कि उनके शरीरकी ज्वाला-यन्त्रणा चली गयी । पैरकी 
पढूटी खोलकर देखा, तो क्षतका भी कोई चिह्न नहीं ! उन्हें कुछ सन्देह हुआ। 
उठकर धीरे-धीरे बालिकाके धर तक गये । ब्रजमाईसे पूछा--तेरी लाली 
कहाँ है ?' 

लाली तो ससुरालमें है ।' 

“कब गयी ?' 

“'तोन माह भये ।/ 


बावाने सारा रहस्य समझ लिया । घटनाके प्रकाश होनेके भयसे 
ब्रजमाईसे कुछ न कहा । पर उनकी भावमुद्र। विलक्षण प्रकारकी हो गयी । 
उनके दोतों नेश्रोंसे गंगा-यमुना बहने लगीं । “हा राधे ! करुणामयी !” 
कहकर वे दी निश्वास फेंकने लगे । गोपन रखनेकी चेष्टा बार-बार 
करनेपर भी घटना प्रकाशमें आ गयी । 


एक वार कातिक मासमें बावाने श्रीमद्भागवत-पाठ करनेकी इच्छा 
प्रकट की । ब्रजवासियोंने सहर्ष सारी व्यवस्था करदी । रास पंञज्चाध्यायीका 
पाठ होने लगा। सू्यकुण्डबासी एक डोमका बच्चा नित्य पाठ सुनने आया 
करता । उसे देख ब्रजवासी नाना प्रकारकी आलोचना करते। प्राठकी 

समाप्तिके दिन वह धाबाकी गोदमें बैठकर पाठ सुनने लगा। पाठके बीचमें 
ही उसने पूछा--“बांबा ! श्रीकृष्णने रासके पश्चात्‌ विश्राम कहाँ किया ? 
सेवांकुज्जमें या संकेत बनमें ?' 

वावा प्रश्नका उत्तर दें, उसके पूर्व बम फटने जैसा शब्द हुआ । उनके 
प्राण ब्रह्मरन्भ भेदकर निकल गये ! उसी स्थानपर उनकी समाधि आज भी 
विद्यमान है । 


वनलकणक- 


श्रीजगननाथदास बाबाजी 
( बृन्दाचन/नवद्वीप ) 

यहाँ सिद्ध बाबा कहाँ रहते हैं ?” नवद्वीपमें आये गोपीनाथ राय, 
जानकीनाथ राय प्रभृति भाग्यकूलके जमींदा रोंने सिद्ध श्रीजगश्नाथदास बाबाकै 
निकट जाकर पूछा । 

“यहाँ सिद्ध बाबा कौन हैं, मैं नहीं जानता । आप लोग जैसे मनुष्य हैं, 
चैसा ही मैं भी एक मनुष्य हूँ सिद्ध बाबाने उत्तर दिया । 

“नहीं, नहीं, आप ही हैं सिद्ध बाबा । हमारी बड़ी इच्छा है कि हमें 
कुछ सिद्धाईदिखायें! उन लोगोंने विनयपूर्वक कहा । 

जैया, मैं क्या जान सिद्धाई किसे कहते हैं' कहते हुए सिद्ध वाबाने एक 
लाठी ७-८ बार भूमिपर मारी । 

“चलो भाई चलें, बाबा रुष्ट हो गये” कहकर भयभीत बादू लोग 
जानेको प्रस्तुत हुए । 

“नहीं, नहीं, तुम्हारे ऊपर रुष्ट होनेकी क्‍या वात है ? मैं तो ब्रजके 
श्रीराधाकुण्डमें श्रीलोकनाथ गोस्वामीकी भजन-कुटीमें एक बकरीको 
चुलसीका पौधा खाते देख उसे भगा रहा था' बाबाने कहा । 

सुनकर वाब़ू लोगोंको विस्मय हुआ ! उन्होंने उसी समय २०) रुपये 
खर्चकर एक जवाबी तार दिया इस घटनाकी पुष्टिके लिए । ब्रजसे उत्तर 
आया “श्रीलोकनाथ गोस्वामी-कुझ्जमें एक बकरीने तुलसीके पौछेकों पूरी 
तरह चबा डाला है। उसके बाल अब भी वहां पड़े हुए है । 

तार पाकर बाबू लोग फिर आये बाबाके निकट । हाथ जोड़कर क्षमा 
माँगी और चले गये। जब वे चले गये, सिद्ध बाबाने कहा--'ये लोग हैं 
कलिके जीव । बिना कुछ देखे विश्वास नहीं करते । इसीलिए दिखा दिया 
कुछ इन्हें । नहीं तो मरते न बिचारे अपराधसे । 


बाबू लोग मूर्ख थे । तभी न उन्होंने बाबासे ऐसी वात कही । बाबा 
तो आक्ति-प्रकरतिसे ही थे सिद्ाईका मूर्तिमान स्वरूप। सवा सौ वर्षकी 
उनकी आयु, पिंडाकार शरीर, जैसे रीढ़की हड्डीके दोनों सिरे मिल जानेको 
हों ! नेत्रोके नीचे तक झूलती हुई पलकें, जैसे नेत्रोंने प्राकृत जगतको न 
देखनेका संकल्पकर परदा डाल लिया हो ! दुबंल, निःचल टाँगें, जैसे उन्होंने 
गमनागमनसे मुक्त हो परमहंस वृत्ति धारण करली हो । फिर भी साधन- 
भक्तिमें उनका ऐसा आवेश ! नित्य समस्त रात्रि जागकर नाम करना ! नित्य 
प्रात: एक हजार दण्डवत्‌-प्रणाम करना ! नित्य सेवकको दोनों हाथोंसे अपनी 
दोनों पलकोंको उठाये रखनेका आदेश दे स्वयं गिरधारीको तुलसी अर्पंण 
करना ! तीन-तीन दिन तक निर्जल उपवास रखतेहुए भी इन नियमोंका 
हृढ़तासे पालन करना ! पिंडाकार और निश्चल होते हुए भी संकीतंनमें सीधे 
होकर उद्दाम नृत्य करते हुए पृथ्वीसे चार-चार हुथ ऊपर उछल पड़ना। 
यह सब क्या उनके सिद्ध स्वरूपका सहज परिचय नहीं था ? 


महापुरुष सिद्धाई दिखानेमें रुचि नहीं रखते । पर कभी-कभी कलिके 
जीवोंमें श्रद्धा उत्पन्न करनेके लिए, या किसी विशेष परिस्थितिमें जीव विशेष- 
पर. कृपा करनेके लिए, उन्हें ऐसा करनेको विवश होना पड़ता है । सिद्ध 
श्रीजगनन्‍्नाथदास बाबाकों कभी-कभी इसी प्रकार विवश होना पड़ता था । 


एक बार, जब सिद्ध बाबा नवद्वीपमें थे, सारा नवद्वीप बाढ़से डूब 
गया । सभी लोग अपना-अपना स्थान छोड़कर सुरक्षित स्थानोंपर चले गये। 
बाबा अपने स्थानपर ही बने रहे । उस समय उनके शिष्य श्रीगौरहरिदास 
बाबा, जो वड़ाल घाटमें रहते थे, खिचड़ी पकाकर उन्हें दे आया करते । कुछ 
दिन बाद, जब जलका प्रकोप और अधिक बढ़ गया, उनका जाना सम्भव न 
रहा। इधर बिहारीदास बाबा ब्रजवासीको, जो सिद्ध बावाके निरन्तर साथ 
रहकर उनकी सेवा करते थे, ज्वर हो गया | अवस्था क्रमश: खराब होती 
गयी । महाप्रभुके मन्दिरके श्रीप्यारीमोहन गोस्वामीने कलकत्ते तार देक 

डाक्टरको बुलवाया । डाक्टरने देखकर कहा--हालत बहुत खराब है । आज 
रातमें ही शरीर छूट जायगा।' 

लालाबाबूने अपने कविराजको भेजा । उन्होंने भी यही कहा । तब 
सिद्ध बाबा बोले--अच्छा इसबार मैं इसकी चिकित्सा करूँगा ।' ग्रिरधारीकी 
चरण-तुलसी मेगा बिहारीदास बाबाके मुखमें दी ।आप माला हाथमें ले 
उनके सिरहाने बैठ गये और बोले--'मैं यहाँ बैठा हूँ । देखूँ किसकी ताकत है. 
जो इसे लेजाय । मैंने क्या भजन नहीं किया है ?” 

बस वे माला करने लगे । आध घण्टे बाद बिहारीदासने आँखें खोलीं । 
सिद्ध बाबाने पूछा--क्योंरे, मुझे छोड़कर कहाँ जा रहा था ? उठ मैंने २२ 
दिनसे मुख भी नहीं धोया है। उठकर रसोई बना । 

बिहारीदासजोने कहा--'बाबा, बड़ी भूख लगी है ।' 

उसी समय सिद्ध बाबा सूजी-चीनीसे मोहनभोग बना लाये । 
बिहारीदासने मोहनभोग खा लिया । तब बाबा बोले--'जा, अब स्नान 
कर । रसोई बनाकर ठाकुरका भोग लगा। 

बिहारीदासने उठकर बाबाका मुख धोया, स्वयं स्नान किया और उन्हें 
स्नान कराया । प्रसाद पानेके बाद बाबाने कहा--'देख बिहारी, तेरे हाथका 
खानेसे मुझे भजनमें स्फूर्त होती है । और किसीके हाथका खानेकी इच्छा 
नहीं होती ।' 

बाबाकी इच्छा हुई बिहारीदास बाबासे श्रीचेतन्यचरितामृत सुनने- 
की । उन्होंने कहा--“बिहारी, तू बँगला पढ़ना जानता है ?” 

बिहारी बाबाके ना करनेपर उन्होंने कहा--अच्छा, चरितामृत 
खरीद ला ।' 

चरितामृत ले आये तो बाबाने कहा--पढ़ तो, देखूँ ।” 

बिहारी बावां उनकी ओर देखते रह गये । उन्होंने कहा--'“अरे, 
ग्रन्थकी तरफ देख ।” 

ग्रन्यकी तरफ देखते-देखते ही बिहारी वाबाकों पहले अक्षर-ज्ञान हो 
गया, फिर संयुक्त अक्षरोंका ज्ञान और उसके साथ ही वे चरितामृत पढ़ने 
कि । इसी प्रकार सिद्ध बावाकी कपासे उन्होंने खोल वजाना भी सीख 

या। 

सिद्र बाबा अपने गुरु-पुत्र श्रीब्रह्मानन्द गोस्वामी प्रभुसे बहुत स्नेह 
करते । वृन्दावनसे नवद्वीप जाते समय पूर्णियामें उनके निवास-स्थानपर कुछ 
दिन रुककर उनका संग किया करते । एक बार जब वे पूर्णियामें प्रसाद पा 
रहे थे, माँ गोस्वामिनी परिवेषण कर रही थीं। वे पेटभर खा रुके तो भी 
माँ गोस्वामिनी बार-बार प्रसाद परसती गयीं। यह देख सिद्ध बाबाको शंका 
हुई । वे समझे कि माँ चाहती हैं उनके द्वारा सेवित प्रसादका अवशिष्ट 
रखना । इसलिए उन्होंने इस बार परसे हुए प्रसादको शेषकर शीघ्न उन केलेके 
पत्तोंकी भी खा डाला, जिनपर प्रसाद परसा गया था और स्थानको पानीसे 
लीपकर बैठ गये । इतनी फुर्तीसे यह सारा काम किया कि माँ और अल्य 
सभी लोग देखते रह गये। सब सिद्ध बाबाकी अलौकिक शक्तिकी मन ही मन 
प्रशंसा करने लगे । 


महापुरुष अक्सर भावषवेशमें भी प्राकृतिक नियमोंका अनायास 
अतिक्रमण कर जाते हैं। इसे च।हे हम उनकी सिद्धाईका परिणाम कहें मा 
उस अप्राकृंत भावका जो उनके भीतर खेलंता होता है। पर इतना स्पष्ट है 
कि यह होता है उनकी अपनी इच्छाके बिना ही । सिद्ध बाबा अति दृद्ध 
होतेपर जब चलने-फिरनेमें असमर्थ हो गये, तब जब भी उन्हें कहीं जाना 
होता, बिहारीदास बावा उन्हें एक क्षप्पानमें रख अपने कन्धेपर ले जाते। 
एक दिन नवद्वौपमें उनकी भजन-कुटीके सामनेसे एक कीत्तंनमण्डली - नगर- 
कीत्तेनको जा रही थी । संकीत्तंनकी ध्वनि सुन उन्होंने बिहारीदास बाबासे 
कहा बाहर ले चलनेकों । बाहर जा संकीत्तंनको साष्टांग दण्डवत्‌ किया। 
उसके पश्चातु भावाविष्ट हो स्वयं नृत्य करते हुए संकीत्तनके साथ-साथ जाने 
लगे । सड़ककी मरम्मत हो रही थी | उसपर कंकड़ त्रिछे हुए थे । सिद्ध वावा 
रुक-रुककर संकीत्तंनका पद सुनते और भावावेशमें दो-तीन हाथ उछलकर 
कंकड़ोंके ऊपर चित्त गिर पड़ते। कभी संज्ञाहीन हो जाते, कभी 
अधंवाह्मावस्थामें अस्पष्ट शब्दोंमें कुछ कहने लगते | मुखसे फेन निकलता 
होता, नेत्रोंसे अश्रुधार । कीत्तंनमण्डलीमें भी उस भावका संक्रमण हुआ | वह 
भो उन्मत्त हो उच्चस्वरसे कीत्तंनके साथ नृत्य करते-करते जाने लगी । उसकी 
गति मंद पड़ गयी । छः:-सात घण्टे लग गये वाबाक़ी भजनकुटीमे रानीघाटके 
बटतला तक जानेमें | इस बीच बराबर सिद्ध बाबाकी और कीत्तं॑त-मण्डलीकी 
वही अवस्था रही । सब सुध-बुध खोकर एक अपूर्व अलोकिक आनन्द-समुद्रकी 

लहरोंके घात-प्रतिघातसे मदमस्त हो झूम-झूमकर अश्रुविसर्जन करते हुए 
और बीच-बीचमें हुंकारसे भूतलको विकम्पित करते हुए कौत्तंन करते रहे । 

सिद्ध श्रीजगन्‍्नाथदास बाबा वृन्दावनीय श्टद्भारवटके श्रीजगदानन्द 
गोस्वामीके शिष्य और गोवर्धनवासी सिद्ध श्रीकृष्णदास बाबाके वेश-शिष्य 
थे। छः महीने ब्रजमें और छः: महीने नवद्वीपमें रहते थे । त्रजमें वे कभी कहीं 
रहते, कभी कहीं । उनके बहुत-से प्रभावशाली शिष्य थे, जैसे--(१) 
श्रीविहारीदास बाबाजी, (२) श्रीभगवानदास बाबाजी, (३) श्रीगौरहरिदास 
बाबाजी, (४) श्रीरामहरिदास बाबाजी, (५) श्रीरामदास बाबाजी, (६) 
वरसानेके श्रीनित्यानन्ददास बाबाजी और (७) कदमखण्डीके श्रीकृष्णदास 
वाबाजी । 

सिद्ध बाबा चातुर्मास्य किया करते । प्रथम मासमें सन्ध्याके पश्चात्‌ 
चार केले खाते, द्वितीय मासमें अमरूद, तृतीय मासमें मठा और चतुर्थ मासमें 
बिना नमकके उबले हुए केलेके फूल । 

एक बार वे मन्‍्त्र-पुरश्चरणके लिए हृषीकेश गये । उस समय प्रातः 
तीन बजे उठकर स्नान करते और दरवाजा बन्दकर मौन धारणकर सन्ध्या 
पर्यन्‍्त जप करते । सन्ध्याके पश्चात्‌ हृविष्यान्न ग्रहण करते । अधोवायु त्याग 
होनेपर या लघुशंका होनेपर फिरसे स्तानकर जपमें बैठते । इस प्रकार दो 
मास करनेके पश्चात्‌ हठात्‌ एक दिन बे एक वृक्षकी ओर देखते हुए बोल 
पड़े--“बिहारी देख, देख--कितना फल आया है !!” इस प्रकार-ब्रत भंग हो 
गया । तब उन्होंने फिरसे व्रत आरम्भ किया और तीन महीनेमें सिद्ध हो गये। 
वे कहा करते कि श्रीकृष्ण या श्रीगौरांगके इसी देहमें दर्शन करने हों, तो 
इस प्रकार पुरश्चरण करना चाहिये। 

सिद्ध बाबाका वैराग्य अतुलनीय था। वे पैसा-कौड़ी स्पश नहीं करते 
थे। एक बार बिहारीदास बाबा उन्हें कहीं ले जा रहे थे । किसी भक्तने एक 
रुपया दिया । बाबाने बिहारीदाससे उसे उठा लेनेको कहा । दो-तीन मील 
आगे जाकर उनसे फिर उसी स्थानपर लौट, चलनेको कहा, जहाँ भक्तने उन्हें 
रुपया दिया था। वहाँ पहुँचकर उन्होंने उस भक्तको बुलवाया और कहा-- 
“वाबा ! अपना रुपया वापस ले लो । सुना है तुम्हारे पास बहुत-से रुपये हैं । 
मैं एक रुपयेके काटनेकी पीड़ा सहन न कर सका । तुम इतने सारे रुपयोंके 
एक साथ काटनेकी पीड़ा कँसे सहते होगे !” 

जो महात्मा भाव-राज्यमें सदा डूबे रहते हैं; उन्हें पाथिव कस्तुका 
यत्किचित्‌ संकल्प-विकल्प भी असह्य होता है । रुपया तो बिहारीदास बाबाके 
पास था, पर काट रहा था सिद्ध बाबाको, उन्होंने उसे उठा लेनेकी आज्ञा 
देकर मानसिक्र रूपसे उसका स्पश किया था, इसलिए । 
परम स्वतंत्र निरपेक्ष और निर्भीक सिद्ध बाबा अपने मनके राजा ये। 
अपने मनकी दुनियाँ में स्वतंत्रतापूवक विचरा करते थे । समाजके लोग 
कभी-कभी सामाजिक परम्पराओंके विरुद्ध उनके क्रिया-कलाप देख चिन्तित 
हो पड़ते ये । पर किसका साहस था उनसे कुछ कह सकनेका ? 
एक् बारे वे जंब काले बाबूके कुज्जमें रह रहे थे, भंगी आया कुज्जमें 
रोटी माँगने । बाबाने उससे कहा--“बड़ी भूख लगी है, एक रोटी देजा। 
उसने उत्तर दिया--'भंगी हूँ बाबा | ऐसे नहीं कहते । 
“अरे मैं भूखा हूँ । देगा नहीं ?” बाबाने रुष्ट होते हुए कहा । 
उनका आग्रह देख भंखीने रोटी देदी । बाबाने खाली । 
जगन्नाथदास बाबाने भंगीकी रोटी खायी है--यह खबर वृन्दावनमें 
विद्यू दगतिसे चारों ओर फैल गयी । समाजमें हलचल मच गयी । जैसे बावाने 
सदियोंसे सुरक्षित खड़ी सामाजिक परम्पराओंकी फूंसकी झोंपड़ीमें जान- 
बूझकर आग लंगादी हो। 
सभी कहने लगे--'बाबाने यह क्या किया ? इतने बड़े महात्मा ऐसा 
करेंगे तो क्या होगा समाजका ?! 
बिहारीदास बाबाने कहा--बाबा ! मैंने अभी तो आपको रसोई 
करके खिलायी, फिर आपने ऐसा क्‍यों किया ?* 
“आज मेरा जन्म सार्थक हुआ !!” सिद्ध बाबाने उत्तर दिया। 
“ब्रजमें आपकी रोटी बन्द हो जायगी' बिहारीदासने कहा । 
“अच्छा, देखा जायगा' कह बाबाके मुखपर एक हल्की-सी मुसकान 
खेल गयी । 
हर थोड़ी देरमें श्रीनीलमणि गोस्वामी, श्रीगौरसिंह सुन्दरराय, श्रीगौर 
, श्रीराधिकानाथ गोस्वामी आदि बृन्दावनके प्रमुख वेष्णव टोली 
बनाकर सिद्ध बाबाके पास आये । सिद्ध बाबाने बिहारीदाससे बाहर आसन 

देनेको कहा । आसनपर सब चघुप बैठे रहे । तब बाबाने कहा--/आप लोग 
क्या कहना चाहते हैं ? कहिये ने ।' 

'बाबा ! आप हैं चौरासीकोस ब्रजमण्डलके मुकुंटमणि | आपने ऐसा 
क्‍यों किया ? लोग तरह-तरहकी बातें कह रहे हैं। हमारे भ्रागोंको बड़ी व्यथा 
पहुँच रही है ।' 

“लोग क्या जानें । द्वापर युगमें श्रीकृष्णने अवतार लेनेके पूर्व ८८ हजार 
मुनियोंसे कहा था--/तुम लोग ब्रजमें जाकर जिस किसीके घर जन्म लेलो, 
मैं भी शीघ्र आत। हूँ ।' उन मुनियोंने ही इतर कुलोंमें जन्म लिया हे। मैं 
किसीको भी भंगी नहीं जानता । आप लोग ब्नजमें वास कर रहे हैं किसलिए ? 
ब्रजरज पानेके उद्देश्यसे न ? भंगी दिन-रात रजकी सेवा करते हैं । रंज उन्हें 
नहीं मिलेगी, तो क्या आंप लोगोंको मिलेगी, जो पलंगोपर सोते हैं ?” 

अब कोई क्या कहता ? सब अपने-अपने स्थानको चले गये । 


एक बार बाब्मका शाही हुकुम हुआ--बिहारी,-नवद्वीपकी यात्रा 
करनी है, अभी इसी क्षण ।' आज्ञाका री गुरुगत-प्राण बिहारीद्यस बाबा तत्काल 
झप्पानमें बाबाकों कंधेपर चढ़ा यात्राके लिए प्रस्तुत हुए । कंघेपर चढ़ाते 
समय उन्हें लगा कि जैसे वे एक भारी पत्थर उठा रहे हों । पर कन्धेपर 
झप्पान रखते ही लगने लगा कि जैसे एफ प्रतला अँगोछा कन्धेपर रखे हों। 
दिन-रात बराबर चलकर बिहारीदास बाबा नौ दिनमें नचढ्वोप पहुँच गये। 
कहना कठिन है कि यह सिद्ध बाबाकी सिद्धाई थी, था बिहारीदास बाबाकी 
गुरु-भक्तिकी अलौकिक शक्ति, जो उन्हें इतने अल्प समयमें इतनी दूर ले 
आयी । 

भागलपुरके जंगलमें-से गुजस्ते समय बिहारीदास एकदम रुककर 
पीछेको चलने लगे । बावाने गम्भीर स्वरंमें पूछा--क्यों रे, क्या बात है ?' 

विहारीदासने भयसे कॉँपते हुए धीमे स्वरमें कहा- सामने बाघ सो 
रहा है !' 

सिद्ध वाबा कड़ककर बोले--'अरे बाघ नहीं, महाप्रभुका पाषंद है रे । 
तुझे देखने आया है ।' 

देखते-देखते बाघ पथ छोड़कर चला गया। बिहारीदासके हाथमें था 
एक नारियलका कटोरा और कन्धेपर सिद्ध बाबा सहित झप्पान। इसके 

अतिरिक्त उनके पास और कुछ न था । मार्यमें उन्हें कहीं आटा, कहीं दाल, 
कहीं चावल, जो कुछ मिल जाता उसका एक डेला-सा पकाकर सिद्ध बाबाको 
दे देते । कुछ बाबा खा लेते, कुछ बिहारीदासके लिए छोड़ देते । 

एक बार सिद्ध बाबाने खदिरबनके पास पेसाईकी कदम-खण्डीमें जाकर 
अपना आसन जमाया । गाँव वहाँसे बहुत दूर था । निकटमें केवल एक 
कच्चा कुण्ड था । दिनके समय भी वहाँ किसी आदमीकी परछायी नहीं 
दीखती थी । उस दिन दशमी थी । सिद्ध बाबा और बिहारीदास दोनों ही 
कुण्डका जल पीकर रह गये । दूसरे दिन एकादशीको भी यही किया । 
बिहारीदासने कहा--'बाबा, अच्छे स्थानपर डेरा डाला। लगता है, यहाँ 
नित्य ही उपवास रखना होगा ।/ 

“चिन्ता क्‍यों करता है ? ठाकुरजी आप हो व्यवस्था करेंगें। तू रातमें 
करतालकी ध्वनि तो करना जराज' 

बिहारीदासजीने वैसा ही किया। दूसरे दिन प्रात:काल एक ब्रजवासी 
तरह-तरहके द्रव्य लेकर उपस्थित हुआ । उसके बाद इतनी सामग्री आने 
लगी कि दो-तीन मतकी खीरका उत्सव तक होने लगा । 


एक दिन बिहारीदास्न रसोई कर रहे थे । सिद्ध बावाके शिष्य 
रामहरिदास बावा भी वहीं थे। उनसे सिद्ध बाबाने कहा जल इत्यादि लाकर 
बिहारीदासकी सहायता करनेको। पर वे माला लेकर जप करने बैठ गये। 
बिहारीदासने कहा--'तुम भेक लेकर सिद्ध हो गये मालूम होता है । थोड़ा 
जल भी लाकर नहीं दिया ।' 

रामहरिदासने कहा--“चुप,चुप । बाबा सो रहे हैं ।' 


सिद्ध बाबाने सुन लिया । वे चूल्हेकी तरफ दोड़े । एक जलती हुई 
लकड़ी निकालकर रामहरिदासके पेटपर रखते हुए बोले - 'बेटा, दृन्दावनमें 
अस्ती करने आया है। जल तो लाकर दिया नहीं, कहता है--छुप, चुप ।' 

कुछ दिन बाद सिद्ध बावा सूर्यकुण्डमें जाकर रहने लगे। सूर्यकुण्डके 
व्रजवासियोंने सूर्यकुण्डमें उनके रहनेके लिए एक पक्‍की कोठरी और 
ठाकुर-सेवाके लिए एक मन्दिरका निर्माण कर दिया । बिहारीदास बावाने 
बंगालसे निताइ-गौरकी दो सुन्दर मूर्तियाँ लाकर मन्दिरमें पधरांदी । 
मूर्तियोंको सोनेकी समझ एक दिन डकैतोंके एक दलने मन्दिरपर हमला 

किया। सिद्ध बाबाके पास जाकर उन्होंने अपनी सब धन-सम्पत्ति निकालकर 
देनेको कहा । सिद्ध बाबा बोले--'मेरे पास क्या रक्‍्खा है बाबा । मैं तो सेवक 
ठहरा। मालिक भीतर बैठे हैं, उनके पास जाओ ।/ 

डाक्कू मन्दिरके भीतंर गये । वहाँ जो कुछ हाथ लगा उसे ठाकुर समेत 
एक कम्बलमें बाँधकर ले जाने लगे । जाते समय दरवाजेकी चौखटसे माथा 
टकराया । डाकू और ठाकुर दोनों भूमिपर गिर पड़े । यह देखकर कि सवेरा 
हो गया है, डाकू ठाकुरको छोड़ द्रव्य लेकर भाग गये । तब सिद्ध बाबाने 
बिहारीदास बाबासे कहा--“ईन ठाकुरोंको दृन्दावनमें किसीको दे आ ।' 

उन्होंने यह कहा सोनेके-से प्रतीत होनेव।ले ठाकुरोंको चोरोंको 
आमन्त्रित करनेवाले जानकर, या और किसी प्रकारसे अपने भजनमें बाधक 
जानकर, यह तो बाबा ही जाने । बिहारीदास बाबा उन्हें वृन्दावन जाकर 
दो हजार रुपयोंके साथ मालदह जिलेके गयेसपुरकी माँ गोस्वामिनीको दे 
आये । यह ठाकुर इस समय गोपालबागके धोबीपाड़ेमें विराजमान हैं और 
'सोनार गौरांग' नामसे प्रसिद्ध हैं। 

कुछ दिन पश्चात्‌ सिद्ध बाबा बोले--'बिहारी ! ठाकुरके बिना न जाने 
कंसा-कंसा लग रहा है । जहाँसे भी हो ठाकुर ले आ ।' तब बिहारीदास 
बाबा राधाकुण्डके निकट मुखरा ग्रामके मनीपुरी वेष्णव दिनू बाबाजीकी 
बड्भुज महाप्रभुकी एक मूर्ति, जो गायोंके खानेकी भूसीके भीतर छिपी हुई 
थी, ले आये । उसका अज्भरागादि करवाकर उसे यथाविधि बाबाकी कुटियाके 
मन्दिरमें पधरा दिया। दस वर्ष तक श्रीविग्रहकी सेवाकर एक दिन बाबा 
बोले --“बिहारी, ठाकुरको दृन्दावनमें किसीकों दे आ। मैं नवद्वीप जाऊँगा। 
मेरी हादिक इच्छा है कि यह देह गौरके पादपझोंमें समर्पित हो | 

बिहारीदास ठाकुरको गोपाल-ग्रुरु मठके अधिकारी श्रीनरोत्तमदासको 
दे आये । यह ठाकुर निधुवनके निकट एक गलीमें आज भी विद्यमान हैं । 

सूर्यकुण्डसे बाबा सदाके लिए नवद्वीप जा रहे हैं, यह संवाद पाकर 
ब्रजके विभिन्‍न स्थानोंसे श्रीनीलमणि प्रभु, श्रीराधिकानाथ प्रभु, अन्य वैष्णव 
बाबाजी और पंडितगण उनके दर्शनके लिए आये। उन्होंने पूछा “बाबा! 
इतनी वृद्धावस्थामें आप ब्रज छोड़कर क्यों जा रहे हैं ?' 

उत्तर देते समय बाबा आविष्ट हो गये । उनका सारा शरीर फूल 
गया। वे बोले--आप लोग क्रजमें रहें। मैं नवद्वीप जाऊँगा । मेरे जेसे 

अपराधी जीवोंके लिए नवद्वीप ही उचित स्थान है। निताइ-गौरांग दयालु 
अवतार हैं । वे अपराधका विचार नहीं करते ।' 

कुछ दिन पूर्व एक भक्त बंगालसे वृन्दावन आये थे । उन्होंने बाबासे 
पूछा था--बाबाजी महाशय ! श्रीकृष्णलीला तो कुछ-कुछ समझमें आती है, 
ऐसा लगता है। पर गौर-लीला समझमें नहीं आती । इसका क्या कारण है ?' 
बाबाने उत्तर दिया था--'गौर-लींला बया इतनी सहज है। आगे ब्रजके कुछ 
बनो, तब गौर-लीला समझनेकी चेष्टा करना / बस्तुतः श्रीगौर-लीलाः 
श्रीकृष्ण-लोलाकी ही चरम फरिणति है । सिद्ध बाबा अपनी गौर-निष्ठामें 
अद्वितीय थे । 

सूर्यकुण्डके सिद्ध बाबराको कन्धेपर लेकर बिहारीदास बाबा सथुरा 
स्टेशन पहुँचे । बिना टिकट नवद्वीपके लिए गाड़ीपर सवार हुए । वर्धमानके 
निकट मेमारि ह्टेशनपर उतरे । एक साहबने उन्हें हाथ पकड़कर फाटकके 
बाहर कर दिया। वहाँ नेपाल बाबूके स्थानपर कुछ देर विश्वामकर बैलगाड़ीसे 
अम्बिका कालनाके सिद्ध भगवानुदास बाबाके स्थानपर गये । 'अहो ! मेरे बन्धु 
आये हैं !' कहकर भगवानदास बाबाने उन्हें गाढ़ आलिगन किया। दोनों 
बन्धु एक दूसरेके आलिंगन पाशमें बंधे भूमिपर लोट-पोट होने लगे । रातके 
ग्यारह बज गये, फिर भी उनका प्रेमालिगन नहीं छूटा । 

भगवानदास बाजाजीके शिष्य श्रीविष्णुदास बाबाने बिहारीदासजीसे 
कहा--'भाई, कोई उपाय करो ।/ 

बिहारीदासने कहा--'तीन दिनसे बाबाने आहार नहीं किया है, और 
अब ग्यारह बज रहे हैं।' इतना कह उन्होंने जगन्नाथदास बाबाकों अपनी 
बाहोंमें भर लिया और उनकी छातीपर हाथ फेरने लगे । 

कुछ देरमें बाबा बोले - 'बिहारी, तूने कुछ खाया ?” 

बिहारी बाबाने कह्दा-'आप लोगोंने किसीने कुछ नहीं खाया, तो मैं 
कंसे खाता । अब ग्यारह बजे हैं ।' 

सिद्ध बाबाने चौंककर कहा--'धुत ! अभी तो सन्ध्या हुई है ।' सब 
लोग यह सुनकर हँस पड़े | सिद्ध बाबाको उनकी हूँसीपर आश्चर्य हुआ। 

दस-ग्यारह दिन वहाँ रहकर जब सिद्ध बाबा नवद्वीप जानेको हुए, तब 
सिद्ध भगवानदास बाबाने विष्णुदाससे कहा--'देख, इस बाँसके क्षोग्रेमे क्या 
है ?' विष्णुदासने न्रोंगा उलटकर अठारह रुपयेकी रेजगी गिन डाली । तब 

प्रगवानदास बाबाने कहा--'बन्धु नवद्वीप जायेगे, उन्हें दे दे ।! बिहारीदासजी 
वह रेजगी लेकर बैलगाड़ीपर नवद्वीपके लिए चल पड़े । रास्तेमें सिद्ध बाबासे 
पूछा -“नवद्वीपमें कहाँ ठहरेंगे, बड़े अखाड़ेमें ?' उन्होंने कहा--नहीं, नहीं, 
किसी अखाड़ेमें नहीं जाऊँगा । 

नबद्वीप पहुँचकर उन्होंने एक पेड़के नीचे आसन जमाया। बिहारीदास 
बाबाने श्रीकेदारनाथ दत्त, भक्तिबिनोद ठाकुरकी सहायतासे भिक्षाकर उसी 
स्थानके निकट कुछ जमीन खरीदकर दो पर्ण-क्ुटियोंका निर्माण किया। 
पीछे राज बनमाली रायबहादुरने तीन पक्की कोठरियाँ बनवा दीं। उनके 
चारों ओर चहारदीवारी खिंचवादी । सिद्ध बाबाने ३३२ साल तक उस 
स्थानपर रहकर १४७ वर्षकी अवस्थामें नित्य-लीलामें प्रवेश किया । 

उनके आश्वमसें एक केलिकदम्बका बृक्ष था, जिसके नीचे बैठकर वह 
भजन किया करते थे । उनके अन्तर्धानके पश्चात्‌ वह सूखने लगा । छाल 
छूटकर गिरने लगी और उसके अज़पर अस्पष्ट अक्षरोंमें 'हरे कृष्ण नाम 
लिखा दीखने लगा ! 

अप्रकट होनेके चार-पाँच दिन पूर्ष सिद्ध बाबाने बिहारीदास बाबासे 
कहा--'बिहारी, तूने मेरी बहुत सेवा की । पर मैं तेरे लिए कुछ न कर सका। 
अच्छा, आज तुझे चार-पाँच गाड़ी भरके धन दूँगा 3५ 

“आपके पास तो एक टूटे करुवेके अतिशिक्त और कुछ है नहीं, चार- 
पाँच गाड़ी धन देंगे कहाँसे ?' बिहारीदासने पूछा । 

“अरे महाप्रभु तो मुझे दशशेन देने आयेंगे । उन्हें इंगितकर देनेसे ही वे 
भिजवा देंगे ।' सिद्ध बाबाने कहा। फिर बोले--अच्छा बता तू धन चाहता 
है, या मुझे ?” 

“मैं आपको चाहता हूँ । धनका क्या कहूँगा ।' बिहारीदासने उत्तर 
दिया । 

तब सिद्ध बाबाने प्रसन्न होकर कहा--'बहुत अच्छा । मुझे लेनेसे धन 
नहीं मिलेगा । पर कुछ अभाव भी नहीं होगा । सौ वर्षकी आयु होगी । सदा 
नाम करना । नाम कभी न भूलना । कलि तेरा कुछ न कर सकेया।' 


बिहारीदास बाबाकों सिद्ध वाबाने कई और बहुमूल्य उपदेश दिये। 
उन्होंने कहा--देख बिहारी, किसी अखाड़ेमें न्‍्यौता खाने मत जाना।' 


४६ ] ब्रजके भक्त 


बिहारीदासके कारण पूछनेपर उन्होंने कहा--“अरे स्त्री संग, उसके संगीका 
संग और उसके संगीके संगीका संग नहीं करते ।* 
एक और बड़े ममंकी बात कही उन्होंने । बोले--'देख, जिस राजाके 

राज्यमें रहे, उसका गुण गाना चाहिए । द्वापरमें था कृष्णका राज्य। इस 
समय है श्रीमन्महाप्रभुका राज्य | इस समय महाप्रभुका ही ग्रुण॑ गाना 
चाहिए | और देख, भिखारी किसी पुरुषके पास जाय भिक्षाके लिए, तो कुछ 
न भी मिले । पर स्त्रीके पास जाय तो एक मुठठी अन्न मिल ही जाता है! 
स्त्री माने वृषभानुनन्दिनी । दृषभानुनन्दिनी ही हैं हमारे महाप्रभु । उनके 
पास जानेसे एक मुष्टि प्रेम ही मिलेगा | फिर हम श्रीकृष्णको क्‍यों सेवें। हम 
वृन्दावनमें रहेंगे तो भी वृषभानुनन्दिनीकी ही जय बोलेंगे । पर हंममें-से जो 
चतुर हैं, वे तवद्वीपमें ही वास करेंगे; क्योंकि वृन्दावनमें अपराधंका विचार 
है । यहाँ क्षमा नहीं है । हमारे नवद्वीपमें अपराध नहीं है । देख न, दो पैसेकी 
मटकीके लिए माँ यशोदाने श्रीकृष्णको बाँध डाला थां | पर निमाइने घरके 
सभी मटके-मटकियाँ फोड़कर कितने चावल-दालादिका नुकसान किया, तब 
भी शची माँसे कुछ नहीं कहा । ढापर युगके महामन्त्रमें भी अपराधका 
विचार है। पर हमारे महाप्रभुके मन्त्रमें इस प्रकारका कोई विचार नहीं 
है / महाप्रभुकाँ महामन्त्र, जैसे-- 

श्रीकृष्ण. चैतन्य प्रभु नित्यानन्द ॥ 

श्रीअद्वत गदाबर श्रीवासादि गौर भक्त वृन्‍्द ॥ 


साधकोंके लिए दो बड़े महत्वकी बातें बाबा प्रायः कहा करते--एक 
तो परमायु वृद्धि करनेकी बात, दूसरे भजन सिद्ध करनेकी बात । 


परमायु वृद्धिके उपायके सम्बन्धमें कहते--'महादेव दो बार गस्‍्तके 
लिए बाहर निकलते हैं--एक बार संध्यासे रात दस बजे तक, दूसरी बार 
भोर ३ बजेसे सूर्योदय तक । उस समय बैठकर नाम-जप करे, तो वे 
परमायुहरण नहीं करते । थ 

भजन सिद्ध करनेके उपायके सम्बन्धमें वे कहते कि जो नियम रखकर 
नाम करता है, उसका भजन सिद्ध होता है। पर नियमका पालन होना 
चाहिए हढ़तासे । प्राण चले जायें, तो भी नियमकी रक्षा करनी चाहिए। इस 
प्रकार कमर कसकर जो नाम करता है, उसका भजन अवश्य सिद्ध होता है। 

पहले कष्ट होता है, पीछे आराम ही आराम, आनन्द ही आनन्द--श्रीगौर 
हरिके पादपद्मकी प्राप्ति !! 


कल 


श्रीगौरकिशोर हिरोमणि 
( इल्दाबन ) 


रामदासीकी माँ एक पतिन्नता स्व्री थीं । पतिके देहत्यागकके समय 
उन्होंने सती होनेकी इच्छा प्रकट की । स्वजनोंने उन्हें समझाया । सती होनेमें 
कितना कष्ट होता है बताकर डरामा। उसी समय उन्होंने अपनी एक 
उँगली घीमें डुबोकर दीपककी लौपर रख दी। उँगली धक-धककर जलने 
लगी । उसे दिखाकर उन्होंने कहा--'देखो, मुझे कुछ भी कष्ट नहीं हो रहा 
है! तब पतिकी ज्वलन्त चित्ताकी सात बार परिक्रमाकर वे उसमें कूद पड़ीं। 
आज भी वह स्थान, जहाँ वह सती हुई थीं, वर्धमान जिलेमें गुस्करा स्टेशनके 
निकट ओर ग्राममें 'सती डांगा' नामसे प्रसिद्ध है। चितारोहणके पूर्व उन्होंने 
कहा था “रामदासी विवाह योग्य हो जाय तो उसका विवाह काटोया 
तहसीलके अन्तगंत चिताह्गमटी निवासी धनक्ृष्ण मुखोपाध्यायके पुञ्र गौरचन्द्र 
शिरोमणिसे कर देना । 

रामदासीकी उम्र उस समय डेढ़ बषेकी थी । गौरचन्द्र भी बालक थे। 
पढ़ने-लिखनेसे उनका कोई सरोकार था नहीं । यूँ ही लीला-मण्डलियोंकी 
लीलाएँ देखते-सुनते इधर-उधर डोला करते | फिर भी सतीने उन्हें अपनी 
कन्याके योग्य वरके रूपमें वरण किया था । निश्चेय ही उन्होंने अपने योगबलसे 
उनके अन्तरमें छिपे एक सिद्ध महापुरुषको देख लिया था। उनकी 
इच्छानुसार रामदासीके विवाह योग्य होनेपर उसका विवाह गौरचन्द्रसे कर 
दिया गया । 

बीस वर्षकी आयु तक गौरचन्द्रकी पुस्तकोंसे भेंट तक न हुई। एक 
दिन एक ग्रामवासीने कहा-“गौर ! तू अपने कुलका कलंक बनकर रह 
गया ।' 


बस उसी दिनसे उन्हें पढ़नेकी छटपटी लग गयी । किसी पण्डितसे 


आई ब्रेजके भक्त 


कुछ लिखना-पढ़ना सीखनेके पश्चातु काटोयामें पंचानन तकरत्नकी टोलमें 
भरती हो गये । कुछ दिन बाद काटोयाके गौरांगवाड़ाके सखीचरनदास पंडित 
बाबाके निकट अध्ययनकर भक्ति-शास्त्रमें पारंगत हो गये । फरीदपुरके 
श्रीविनोदीलाल ठाकुर महाशयसे श्रीकृष्ण मन्त्रमें दीक्षा ली । तत्पश्चात्‌ 
काटीयाके श्रीगौरांग महाप्रभुके नाट्य मन्दिरमें रहकर अध्ययन-अध्यापन 
करने लगे। कुछ ही दिनोंमें एक महान पंडितके रूपमें उनकी ख्याति चारों 
ओर फैल गयी। 

महाप्रभुके मन्दिरके सेवाइस श्रीबेनीमाधव ठाकुर एक प्रसिद्ध महात्मा 
थे। उनके संगसे शिरोमणि महाशय विशेष रूपसे प्रभावित हुए। एक दिन 
महाप्रभुके मन्दिरमें बहुत-से श्रजवासी वैष्णव आकर ठहरे । उनकी सेवाका 
सुयोग पाकरं बेनीमाधव ठाकुरका हृदय आनन्दसे नाच उठा । उन्होंने गृहणीसे 
उनके भोग-रागकी अच्छी व्यवस्था करनेको कहा। वह बोली--आज 
भोग-दागके लिए घरमें है ही क्या ? आपने तो पहले ही वेष्णव-सेवाके 
आवेशमें सब खर्चकर दिया है।' 'यह सुन ठाकुर चितामें पड़ गये । कुछ उपाय 
सोचने लगे । थोड़ी देरमें शिरोमणिजीने देखा कि उन्होंने अपने घरका एक 
दरवाजा निकाल लिया है और उसे सिरपर ढोकर वैष्णव-सेवाके हेतु 
बाजारमें बेचने जा रहे हैं। यह देख उनके नेत्र अश्रुसिक्त हो गये, देह काँपने 
लगा और वे सूछित हो गिर पड़े । उस दिन उन्होंने वैष्णव-सेवाका जो पाठ 
सीखा, वह उनके दैनिक जीवनका एक अझ्छ बन गया । 

काटोयामें रहते समय शिरोमणि महाशय अरुणोदयमें श्रीगौरांगकी 
अंगल-आरतीके दशेनकर प्रभाती स्मरण-कीतंन, गड्भा-स्नान, संख्यानाम-जप 
मन्त्र-स्मरण, लीला-चिन्तभादि करते-करते दिनके दो बजे तकका समय 
अतिवाहित करते । तत्पश्चात्‌ जिस स्थानपर वैष्णवगण मूत्र ध्याग करते, उसे 
परिष्कार करते और गज्भाके पथपर झाड़, लगाते ।झाड़, लगाकर गज्जा 
स्नान, महाप्रभु-दर्शन-परिक्रमादिकर समागत वैष्णव और गोस्वामीगणको 
दण्डवन्‌ प्रणाभ करते और भन्दिरके बाहर गढ़ेमें पेंकी हुई वैष्णव-प्रसादीकी 
कणिका उठाकर मुखमें डालते । तब चार मुट्ठी चावल उबालफर, उसमें 
सेंध्रा नमक डाल गिरधारीका भोग लगाकर प्रसाद ग्रहण करते | कोई कुछ 
कहता तो कहते--'मुझे इसके अतिरिक्त और किसी प्रकारका प्रसाद सह्य 
नहीं होता ।' इसो बहाने जब उन्हें कहीं कोई निमन्त्रण देता, तो फेंके हुए 
वेप्णब-उच्छिष्टमें-ले कणिका लेकर उस निमन्त्रणकी रक्षा करते । तीसरे 

प्रहर छात्रोंको लेकर अध्यापन करते । प्रतिदिन जिस विषयका वर्णन करते 
अन्तमें उसका श्रीगौरांगमें पयंवसान और समन्वय दिखाते हुए पाठ पूर्ण 
करते । 

एक रहस्यकी बात यह है कि पाठके समय उनके पास बैठे रहते प्रसन्न 
मुद्रामें एक वृद्ध, अनपढ़, अति सरल हृदयके विद्दृषक जैसे महानुभाव । उन्हें 
लोग 'बेपा* ठाकुर कहकर पुकारा करते । वे उनके पत्रवाहकका कार्य 
करते । पर लोगोंसे कहते--'शिरोमणि मेरा छात्र है ।' कभी-कभी वे उनकी 
भत्सना भी करते । फिर भी शिरोमाणिजीको उनके साह्निध्यसे सुख मिलता 
और उन्हें शिरोमणिजीके सान्निध्यसे । 


..._ काटोयामें शिरोमणि महाशयकी एक प्रसिद्ध गोष्ठी थी । 
श्रीविनोदीठाकुर तो उसके एक प्रमुख सदस्य थे ही । ढाकाके उथलिग्राम 
निवासी अद्व तवंशी श्रीवृन्दावनचन्द्र गोस्वामी प्रभु और उनके बड़े भाई 
जगदूबन्धु प्रभु भी गृह त्यागकर और श्रीकिशोरदास बाबाजी महाराजसे वेश 
ग्रहणकर उनकी गोष्ठीमें सम्मिलित हो गये । यह लोग पाठ-कीत॑ंन और 
इष्ट-गोष्ठी द्वारा परमानन्द लाभ करते । एक बार जगदूबन्धु प्रभुके अनुरोधसे 
शिरोमणि «महाशयने पेंतीस दिन तक नित्य तीन घण्टे पाठकर 'जन्मादस्य' 
इलोककी गौरपक्षसे सामंजस्य रखते हुए बड़ी अद्भुत व्याख्या की । उसे सुन 
प्रभुपादने कहा--'पाठ सुनकर धन्य हुआ। तुम्हारे ऊपर छः गोस्वामियोंकी 
पूर्ण कृपा है--इसमें तनिक भी सन्देह नहीं ।' 

एक ब्राह्मण जमींदारके आग्रहपर एक बार शिरोमणि महाशयको 
एक मासके भागवत्‌-पाठके लिए वर्धमानके निकटवर्ती बातोग्राममें सदलबल 
जाना पड़ा । वहाँ जाकर उन्हें पता चला कि इस ग्राममें विष्णु-मन्दिर या 
शालग्रामकी सेवा नहीं है । उसी समय उन्होंने जमींदारकों बुलाकर कहा-- 
जिस ग्राममें विष्णुकी अर्चा-पूजा नहीं, उसमें मैं जल भी ग्रहण नहीं करता ।' 
शीघ्र वहाँसे लौटनेकी तैयारी करनें लगे । इतने वैष्णवोंके गाँवसे भूखें 
लौटनेपर गाँवके अनिष्ट होनेके भयसे गाँवके सभी लोगोंने अनुनय-विनयकर , 
उन्हें रोकनेकी बहुत चेष्टा की । पर उन्होंने एक न सुनी । तब जमींदारने 
एक अश्वारोहीको दस मील दूर किसी गाँवमें भेजकर किसी परिचित व्यक्तिके 


+ पागल 

यहाँसे शालग्राम मंगवाकर उनकी सेवा करवायी | शिरोमणि महाशयकों 
उनका प्रसाद ग्रहणकर पाठ करनेको राजी किया | 


एक बार मुशिदाबाद जिलेके काग्रामके तान्त्रिक ब्राह्मण शिरोमणि 
महाशयको उनकौ वंष्णवताकी परीक्षा करनेके उद्देश्यसे, या उनका मखौल 
उड़ानेके उद्देश्यसे, भागवत-पाठके बहाने अपने गाँव लै गये । दो-चार दिनके 
पाठके पश्चात्‌ उन्होंने विष्णु मन्दिरके पास पाठके स्थानपर काली पूजाके 
लिए पशुबलिका आयोजन किया । कालीपूजाके पश्चात्‌ जब पशुबलि देना 
प्रारम्भ किया, तो प्रत्येक बार पशुपर दो आधात करना पड़ा । इससे 
अनिष्टकी आशंकाकर उन्होंने देवीकी शरण ली । देवीने स्वप्नमें पुजारीसे 
कहा--(तुमने विष्णु-भक्तका अपमान किया है। मैं तुम्हारा सर्वनाश कहूँगी । 


तब ब्राह्मणोंने शिरोमणि महाश्यके पास जाकर अपने कृत्यके लिए 
क्षमा माँगते हुए रक्षाका कुछ उपाय करनेकी प्रार्थना की । शिरोमणि 
महाशयने उन्हें गड्भा-स्नानकर हरिनाम ग्रहण करनेका आदेश दिया। 
ब्राह्मणोंने बिना कुछ और सोचे-विचारे गंगा-स्नान किया और शिरोमणि 
महाशयसे नाम ग्रहणकर देवीको प्रसन्न किया । 


कुछ दिन बाद शिरोमणि महाशय सपरिवार वृन्दावन चले गये। वहाँ 
केशीघाटमें स्थित एक मकानमें, जिसे आज भी लोग “'शिरोमणि-कुज्ज के 
नामसे पुकारते हैं, गिरिराजकी सेवा लेकर रहने लगे । उनके वृन्दावन आनेके 
पूर्व एक घटना घटी, जिसका विवरण श्रीकुलदानन्द ब्रह्मचारीने 'सद्गुरुसड्भ' 
नामक ग्रन्थके द्वितीय खण्डमें इस प्रकार दिया है-- 


शिरोमणि महाशय एऐंक प्रवीण पण्डित थे । षड्दर्शन, स्मृति और 

पुराणादिमें उनकी विशेष रुयाति थी।एक दिन एक ब्राह्मणके घर वे 

श्रीमदुभागवतका पाठ सुलने गये । बहुत-से गणमान्य ब्राह्मण पप्डित उस 

सभामें उपस्थित थे । भक्त पाठकने भागवत्‌-पाठके पूर्व गौर-वन्दना की । उसे 

सुन शिरोमणि महाशयने पाठकसे कहा--'यह कैसा भागवत्‌-पाठ ? आप 

* भागवत खोलकर देखते हुए गौर-वन्दना क्यों पढ़ रहे हैं ? ब्राह्मण पण्डितोंकी 
सभामें शालग्रामको सामने रख भागवतकी यह मिथ्या आवृत्ति क्यों ?” 


भक्त पाठकने कर जोड़कर कहा-- 'प्रभो ! मैं भागवतका ही पाठकर 
रहा हूँ। जो मैं उच्चारण कर रहा हूँ वह समस्त भागवतमें लिखा है ।' 

शिरोमणि तब पाठकके निकट जाकर बोले “दिखाइये तो 
“अनपितचरी' श्लोक भागवतमें कहाँ लिखा है ।” 

पाठकने लाइनोंके बीच सादी जगहकों दिखाते हुए कहा--'यह 
देखिये ।' 

शिरोमणिने कहा--'यहाँ तो कुछ भी नहीं लिखा है । 


पाठक बोले--“आपमें दृष्टि-शक्ति ही नहीं, तो कैसे देखेंगे ? आँखें 
साफ करके देखिये न । 

शिरोमणि महाशयने गुस्सेमें भरकर कहा--आप शालग्राम सामने 
रख, भागवत स्पर्श करते हुए इतने पण्डितोंके सामने इतना झूठ बोल रहे हैं !' 


तब पाठक जोरसे बोले--“चूप रहिये । मैं इस ब्राह्मण समाजमें 
शालग्रामकों साक्षीकर कहता हूँ कि मैं सच कह रहा हूँ । भागवतमें प्रति दो 
लाइनोंके बीच गौर-वन्दना लिखी है । मैं उसे स्पष्ट देख रहा हूँ । आपको 
नहीं दीखता, तो आप किसी सिद्ध महात्मासे दीक्षा लेकर आयें। सात दिन 
तक मैं जिन नियमोंको कहूँ, उनका पालन करें । आठवें दिन यहाँ आयें। 
तब भी यदि मैं भागवतके बीच-बीचमें गौर-वन्दना न दिखा सकूँ, तो अपनी 
जिह्ना काट दूँगा--यह्‌ मैं सबके सामने शपथ लेकर कहता हूँ ।' 


शिरोमणि महाशयने ऐसा ही किया । उन्होंने सिद्ध श्रीचेतन्यदास 
बाबाजीसे दीक्षा ली । सात दिन तक पाठकके बताये नियमोंका पालन किया। 
आठवें दिन उनके पास जाकर भागवत देखी, तो उन्हें स्पष्ट दो लाइनोंके 
बीच स्वर्ण अक्षरोंमें गौर-वन्दना लिखी दीखी । उनके नेत्रोंसे अश्रुधार 
प्रवाहित होने लगी । वे रोते-रोते अस्थिर हो गये और भूमिपर लोट-पोट 
होने लगे । उसी समय सव छोड़कर दृन्दावन चले गये । तभीसे वहाँ रह रहे 
हैं ।वे महातेजस्वी हैं । उनके जैसा दूसरा व्यक्ति इस समय दृन्दावनमें 
नहीं है । 

वृन्दावनमें शिरोमणि महाशय अपराह्लमें छात्रोंको श्रीमद्भागवत 
पढ़ाया करते । एक दिन वे चतुर्थ स्कन्धके दक्षयज्ञके प्रसंगका वर्गनकर रहे 
थे । एक छात्रने प्रश्न किया--सतीजीने किस प्रकार योगबलसे अपना 
शरीर भस्मीभूत कर दिया ?' शिरोमणि महाशय उत्तरमें कुछ कहें, उसके 
पूर्व पासमें बैठे एक अपरिचित वैष्णवने, जो नित्य पाठ सुनने आते और 

पाठ समाप्त होते ही दण्डवत्‌ कर चले जाते, छात्रोंकी ओर देखते हुए कहा-- 
“आप लोग इसके उत्तरमें थुनना चाहते हैं या देखना चाहते हैं ?” 

छात्रोंने कहा--'देखनेको मिले तो सुनना कौन चाहेगा ?* 

तो देखिये” कह वे उत्तर दिशाकी ओर मुखकर, आसन लगा बैठ 
गये और “जय गौरांग !” कह ध्यानध्ष्य हो गये । कुछ देरमें उनके दाहिने 
पैरके वृद्धांगुष्ठसे योगाग्नि प्रज्ज्वलित हुई । वह धीरे-धीरे सारे शरीरमें फल 
गयी और उन्हें भस्मीभूतकर दिया । शिरोमाण महाशय चोख पड़े--हा ! 
कैसा सर्वनाश !!” छात्रोंने यमुनाजलसे अग्नि निर्वापित करनेकी बहुत चेष्टा 
की, पर वे सफल न हुए । 

शिरोमणि महाशय नित्य प्रात: सर्वप्रथम मेहतरानीको 'माँ' कहकर 
सम्बोधन करते हुए प्रणाम करते । शिष्योंके प्रश्न करनेपर कहते--“जानते 
नहीं, ये मेरी माँ है । शिशुकालसे मैं इनका ऋणी हूँ । तभीसे ये मेरा 
मल-मृत्र परिष्कार करती आ रही हैं । अब भी कर रही हैं। मातृरूपसे ये 
मेरी जैसी सेवा करती हैं उसे देख मेरा हृदय भर आता है| इसीलिए इन्हें 
प्रणाम करता हूँ ।' 


बल्दावनमें देश-विदेशसे आये गोविन्द-दर्शनार्थी यात्रियोंको भी 
शिरोमणि साष्टांग प्रणाम करते । उन्हें प्रणाम करनेके सम्बन्धमें जब कोई 
शिष्य पूछता, तो कहते--'अरे इन महाभाग्यवान यात्रियोंके म्मको तूक्‍या 
जाने ! तुम लोग वृन्दावनमें रहते हो । नित्य यमुना-स्तान करते हो । 
तुम्हारे भाव-भक्ति-सूत्रमें गाँठ पड़ गयी है। यह यात्री बहुत दूर रहते हैं-- 
कोई श्रीहटूट, कोई ढाका, कोई मुलतान, कोई मद्रास । गोविन्दके भावमें 
विभावित हो श्रीदृन्दावन धामके दर्शन करने ये न जाने कितना कष्ट उठाकर 
आते हैं। ऐसा सुन्दर साधु-सज्भ, ऐसे गोविन्द-विभावित देह-मन-प्राण और 
कहाँ मिलेंगे ? इसीलिए मैं भक्तिपूर्वक इन्हें प्रणाम करता हूँ और सोचता 
हैँ. कि कब इनके समान मेरे देह-मन-प्राण भी गोविन्द भावमें विभावित 
होंगे १ 


शिरोमणि महाशयके साथ रास्ता च्वलना बहुत मुश्किल होता । बे 
रास्तेमें गाय, बैल, बिल्ली, बन्दर, कुत्ता, स्त्री-पुरुष और विग्रह्मदिको 
समान भावसे दण्डवत्‌ करते धलते । किसीकी मजाल थी जो उनके चरण 
स्पशंकर सकता या उनके देखते उन्हें दूरसे भी पहले प्रणामकर सकता ? 

एक दिन श्रीविजयक्ृष्ण गोस्वामीपादके शिष्य श्रीधर उनके दशेन करने 
गये। उस समय वे निद्वित थे। उसी अवस्थामें उन्होंने उनके चरणोंके निकट 
प्रणाम किया । प्रणामकर जैसे ही उठे, उन्होंने देखा कि उनके चरण निद्धित 
अवस्थामें ही अपने आप दूसरी ओर मुड़ गये हैं। उन्होंने फिर दूसरी ओर 
जाकर कुछ दूरसे चरणोंमें प्रणाम किया । इस बार भी चरण अपने आप 
दूसरी त्तरफ मुड़ गये । इस प्रकार तीन बार श्रीधरजीने उन्हें प्रणाम किया । 
तीनों बार निद्वित अवस्थामें ही उनके चरण दूसरी ओर मुड़ गये । श्रीधर 
अवाक्‌ रह गये ! 

शिरोमणि महाशयकों कहीं पाठ-कीतैनमें जाना होता, तो 
श्रीजढ्व तदासबाबाजी (अन्नदाप्रसाद राय) आदि अपने संगी-साथियोंको साथ 
लेकर जाते । भागमें प्रत्येक मन्दिरमें पंचांग प्रणाम करते जाते । इसलिए 
पाठ-कीतेनमें देरसे पहुँचते और सबके पीछे बैठ जाते । कोई आगे बैठनेके 
लिए आग्रह करता, तो कहते--'आगे जाकर बैठनेमें किसीके पाँव लग जाय, 
तो सर्वनाश होगा । इसलिए पीछे बैठकर जो सुननेको मिल जाय वही 
डीक है ।' 


कुछ दिन दृन्दावनमें रहनेके पश्चात्‌ शिरोमणिजी ऐसे व्याधिग्रस्त 
हुए कि उनके जीवित रहनेकी आशा न रही । जीवनका अन्त होते देख 
उन्होंने मदनमोहन ठौरके सिद्ध श्रीनित्यानन्ददास॒ बाबाजी महाराजसे 
वेश ले लिया । नाम हुआ श्रीगौरकिशोर शिरोमणि । कुछ दिनोंकी 
चिकित्साके बाद उनका स्वास्थ्य ठीक हो गया । तब सिद्ध श्रीवलरामदास 
चाबाजी महाराजकी आज्ञासे शिरोमणि कुज्ज छोड़कर मदनमोहन ठौरसें 
भुरुदेवके निकट पृथक भावसे रहते हुए भजन करने लगे । 


वैश ग्रहण करनेके पूर्व ही शिरोमणि महाशय एक सिद्ध महात्माके 
रूपमें जाने जाते थे । उनके वेशाश्रयके पश्चात्‌ उनके गुरुदेवकी ख्याति बहुत 
बढ़ गयी । लोग दूर-दूरसे उनके दर्शन करने आने लगे । भजनमें विघ्न पड़ने 
लगा । यह देख शिरोमणि महाशयने गुरुदेवकी सेवाका भार स्वयं लिया । 
दर्शनार्थी, जो अपने प्रश्न लेकर नित्यानन्द बाबाजी महाराजके पास आते. 
उनकी वे स्वयं ही युन्दर मीमांसा कर दिया करते । जो लोग उनके दशेनकः 
आग्रह करते, उनसे शाम साढ़े-चार बजे, जब वे पाठके लिए अपनी कुटियारे 
बाहर निकला करते, दर्शन करनेको कहते ।इस प्रकार गुरुदेवकी सेव 

करनेके कारण उनके अपने एकान्‍्त भजनमें बाधा पड़नेपर भी वे विरक्त न 
होते, दूसरे लोगोंको भी, संसारी हों या त्यागी, वे उपदेश क रते,--हमें नौबत- 
खानेके कद्वतरकी तरह भजन करना चाहिये । नौबतखानेमें सदा बाजा 
बजता रहनेपर भी कबूतर वहाँसे उड़ नहीं जाते। उसी प्रकार हमें सभी 
परिस्थितियोंमें बाधा-विध्नों और समस्याओंको महाग्र | द्वारा भेजी हुई जान 
उनका आदरपूर्वक समाधान करते हुए भजन करना चाहिये ।' 

शिरोमणि महाशयके वेशांश्रयके कुछ ही दिन बाद पण्डित 
रामकृष्णदास बाबाने सिद्ध श्रीनित्यानन्ददास बाबासे दीक्षा ली । सिद्ध बाबाने 
उन्हें उपदेश किया--'शिरोमणि तुम्हारा गुरु-भाई है, तो भी उसमें गुरुबुद्धि 
रखना ।' 

उस समय बृन्दावतमें सिद्ध श्रीनित्यानन्ददास बाबा और पणष्डित 
रामकृष्णदास बाबाके अतिरिक्त झाडूमण्डलके सिद्ध श्रीबलरामदास बाबाजी 
महाराज, श्वृंगारवटके श्रीत्रह्मानन्द गोस्वामीपाद, श्रीनृस्सिहानन्द प्रभु, 
अद्गे तवंशके श्रीराधिकानाथ गोस्वामी प्रभुपाद, श्रीनीलर्माण गोस्वामीपाद, 
शरीहरचन्द्र गोस्वामीपाद, ताड़ासके श्रीगंगाप्रसाद राय, श्रीमदनमोहन 
मन्दिरके कामदार प्रसिद्ध कीतनीया श्रीहाजरामहाशय आदि अनेक सुप्रसिद्ध 
साधु और वैष्णव भक्त रहते थे । वे छोटे-बड़े सभी साधकोंके आचार- 
व्यवहारपर कड़ी दृष्टि रखते थे । यदि कोई साधु-वष्णवोंकी मर्यादाका 
उल्लंघन करता, तो उसपर शासन करते थे । 


ये सभी शिरोमणिजीको बड़ी श्रद्धा और सम्मानकी हृष्टिसे देखते 
के । पर एक वार हेतमपुरकी रानी दृन्दावन आयी हुई थीं । वे शिरोमणि 
महाशयका भागवत-पाठ सुनकर परमानन्दित हुईं | पाठके पश्चात्‌ उन्होंने 
उनके पास दक्षिणाके रूपमें कुछ द्रव्यके साथ फल-फूल और वस्त्रादि भेज 
दिये । उन्होंने सरल भावसे और रानीके हृदयको ठेस न पहुँचे इस विचारसे 
उन्हें स्त्रीकार कर लिया । तब वृन्दावनके बैष्णवोंने उनकी भर्त्सना की । 
जिस्ेमणि महाशयने दुःखित हों और अपने दोषके गुरुत्वकी उपलब्धिकर 
इस गहिंत कार्यके लिए दण्ड दिये जानेकी प्रार्थना की । वेष्णबोने आदेश 
किया कि वे एक वर्षके भीतर बृन्दावनमें जितने मन्दिर हैं सबमें बिना आह्वानके 
आागवत-पाठ करें । वृन्दावनमें उस समय तीन हजार मन्दिर थे । एक-एक 
दिप कई मन्दिरोंमें पाठ किये बिना इस आदेशका पालन करना कठिन था । 

वैष्णव चूड़ामणि शिरोमणि महाशयने इस कठोर आदेश्का पूर्णरूपसे पालन 
किया । 


ताड़ासके प्रधान जमींदार राजाष वनमाली बाबू ब्राह्मधभमें दीक्षित 
थे । शिरोमणि महाशय और श्रीपाद राधिकानाथ गोस्वामीकी कृपासे 
भक्तिपथपर आरुढ़ हो वे बृन्दावनमें रहकर अपने कुलदेवता 
श्रीराघाविनोदजीकी प्राणसे सेवा करने लगे । उनका अनुराग देख शिरोमणि 
महाशयने उन्हें इस प्रकार उपदेश किया--'श्रीवैष्णव-सेवाके बिना क्ृष्ण- 
प्रेमकी प्राप्ति नहीं होती । वैष्णवोंकों उत्तम खाद्य-वस्त्रादि दान करना ही 
चैष्णव-सेवा नहीं है; । कभी-कभी तो इस प्रकारकी सेवा उनके अनर्थकी 
सृष्टिका हेतु बन जाती है । उनका अभीष्ट है हरिकथा | हरिकथाके लिए 
श्रीमद्भागवत और गोस्वामीगणके प्रन्थोंके अनुशीलनको व्यवस्था होना 
आवश्यक है ।॥ तुम्हें भगवात्रने जो धन-सम्पत्ति दे रखी है, उसकी सार्थकत्ता 
इसमें है कि तुम इसकी व्यवस्था कर दो | यह भी आवश्यक हैं कि जो अन्धें, 
वृद्ध या रुग्ण मधुकरी नहीं कर सकते, उनके औषधि, पथ्यादिकी समुचित 
व्यवस्थाकर उनके भजनमें सहायता करो । ऐसा करनेसे तुम्हें अचिरात्‌ प्रेम 
लाभ होगा !' 


उनकी आज्ञर शिरोधायंकर बनमाली बांबूने बहुत-सें वैष्णव-प्रन्थोंका 
प्रकाशन किया, जिसके लिए वेष्णत समाज उनका आज भी विशेष॑रूपसे 
ऋणी है। उन ग्रन्थोंके अध्ययन-अध्यापनके लिए विद्यालयकी स्थापना की 
तथा वैष्णवोंकी चिकित्साके लिए चिकित्सालयकी व्यवस्था की । 


शिरोमणि महाशय कभोन्‍कभी अपनी कुटियापर वैष्णवोंको 
आमन्त्रितकर उन्हें प्रसाद सेवन कराते । एक बार निमन्चित वैष्णवोंने एक 
वैष्णवके उनकी पंक्तिमें बेठनेपर आपत्ति की; क्योंकि, उसने कोई घृणित कार्य 
किया था । शिरोमणिजीने उन्हें समझाते हुए कहा--'देखिये, माना कि 
इन्होंने कोई अन्याय. आचरण किया है | पर उसके लिए आप इनपर इतना 
शासनकर रहे हैं । मैंने अपने जीवनमें कितना अन्याय आचरण किया है, 
उसके लिए आप मुझसे कुछ नहीं कहते ।"इतना कह, उन्होंने अपने जीवनमें 
जो अनुचित कायें किये थे, उन्हें निष्कपट भावसे सबको सुनाने लगे । तब 
चैष्णवोने अपनी आपत्ति उठाली | जिसके विरुद्ध आपत्ति की गयी थी, वे भी 
आगेके लिए सावधान हो गये । 

शिरोमणि महाशयका हृदय-कलश गौर-प्रेमसे इतना परिपूर्ण था कि 
किसीके तनिक-सा भी हिलाने-डुलानेसे उथल पढ़ता था । एक बार किसी 
बैष्णवने उनसे पूंछा--'भक्ति लाभ करनेका उपाय कया है ?' उन्होंने उत्तरमें 
अक्तिके विषयमें कुछ कहनेकी जैसे ही चेष्टां की, वैसे ही नेत्रोंसे अश्वुधार बहने 
लगी, कण्ठ गदगद हो गया, और शरीरमें पुलक हो आया। बंहुत रोक-थामके 
पश्चात्‌ वे बोले--'श्रीगौरांग न का चरणाश्रय करनेके अतिरिक्ते भक्ति 
लाभ करनेका कोई और उपाय नहीं है । इस कलियुग्में .श्रीगौरांग ही हैं 
एकमात्र प्रेम-दाता । उनके चरणोंका. आश्रय लो । भक्तिका अभाव दूर 
होगा ॥' 

शिरोमणि महाशय सदा ही भाव-समुद्रमें स्वच्छन्द तैरते रहते । 
थोड़ा-सा भी उद्दीपन होनेपर गहरी डुबकी लगा जाते। एक बार एक नतेकी 
कहींसे नाच-गानकर लौट रही थी । उसे देख उन्हें ऐसा उद्दीपन हुआ कि 
भावाविष्ट अवस्थामें मूछित हो भूमिपर गिर पड़े । 

सांसारिक सम्बन्धसे आध्यात्मिक सम्बन्ध हृढ़तर होता है। इसीलिए 
सांसारिक सम्बन्धमें अपने प्रियजनोंके विछोहकी अपेक्षा आध्यात्मिक सम्बन्धमें 
प्रियंजनोंका दिछोह अधिक असह्ये होता है । नैवद्वीपके श्रीचेतन्यदास बाबाजी 
जिस दिल अन्तर्धान हुए, उसी दिन शिरोमणि महाशयने रात्रिमें स्वप्नमें 
सुना कि वे कह रहे हैं--/शिरोमणि मैं आया !” वे समझ गये कि बाबा देह 
छोड़ चुके हैं। उन्हें गहरा धक्का लगा। 


कुछ दिन बाद श्रीराधिकाग्रसाद गोस्वामी. प्रभुपाद गौड़मण्डल॑ गये । 
उन्हें छोड़ने शिरोमणि महाशय बनमाली बाबू आंदिके साथ मथुरा स्टेशन 
गये । गाड़ीने जैसे ही सीटी दी, शिरोमणि महाशय रोते-रोते प्लेटफार्मपर 
ही गिर पड़े। 


कंदाचित्‌ श्रीचैतन्यंदास बावा और श्रीराधिकानाय॑ गोस्वामी प्रभुका 
वियोग शिरोमणि महाशयकों इतना असह्य हा कि श्रीराधिकानाथ 
गोस्वामीप्रभुके दृन्दावनसे चले जानेके चार-पाँच ड्वैन बाद ही सन्न्‌ १८४० में 
उन्होंने संसारसे प्रयाण किया | 


च७़?आ५ए पल 


श्रीगौरचरणदास बाबाजी 


( महाबन ) 

श्रीमन्महाप्रभुके परिकर श्रीक्रीलोकनाथ गोस्वामीके वंशज सिद्ध 
श्रीगौरचरणदास बाबाजी महाराजका जन्म यशोहर जिलेके तालखाड़ी 
ग्राममें हुआ । अति अल्पवयसमें ही लोकनाथ गोस्वामी प्रभु और उनके शिष्य 
श्रीनरोत्तम ठाकुरकी .गुण-गरिमासे प्रभावित हो वे गृह त्यागककर नवद्वीप 
चले गये । वहाँ सिद्ध श्रीचैतन्यदास बाबाका आश्रय लिया ।* बहुत: दिन 
श्रीगुरुदेवकी सेवामें रहनेके पश्चात्‌ उन्होंने ब्रजमण्डल दर्शनकर आनेकी 
आज्ञा माँगी । गुरुदेवने कहा--'जाओ, पर वहाँ जाकर उससे पीछा छुड़ा 
पाओ, तब न वापस आओगे |” 

शिष्यने कहा--“नहीं गुरुदेव, मैं चौरासी कोस ब्रजमण्डलकी 
परिक्रमाकर शीघ्र लौट आऊँगा । आप निश्चिन्त रहें । 

वृन्दावन जाकर श्रीगौरचरणदासने चौरासी कोसकी परिक्रमा की। 
अन्तमें महावन जा दाऊजीके दर्शन किये। रात्रि वहीं व्यतीतकर दूसरे दिन 
प्रात: ब्रजकी सीमा पारकर नवद्वीपमें श्रीगुरुदेवके पास चले जानेका निश्चय 
किया । रातिमें जब वे सो रहे थे दाऊजीने नाम लेकर उन्हें पुकारा और 
कहा,--देख ! तू मुझे बहुत अच्छा लगता है । यहाँ इस गुफामें रहकर 
भजन कर । तेरी सर्वार्थ सिद्धि होगी।' 

भक्त भगवानका भजन करता है, इसलिए कि वे उसे अच्छे लगते हैं । 
पर जब भगवानको भक्त अच्छा लगने लगता है, तब क्या उसकी सर्वार्थ 
सिद्धिमें कुछ बाकी रहता हैं? बाकी रहती है केवल भक्त और भगवानके बीच 
मधुर प्रणय-लीला । गौरचरण बाबा सख्यरसके उपासक थे । इसलिए उनके 
और दाऊजीके मधुर मिलनके साथ स्वाभाविक था मधुर प्रणय-युद्धका छिड़ 
जाना । उन्होंने दाऊजीकी बांतका प्रतिवाद करते हुए कहा--“नहीं, मैं अपने 
गुरुदेवकी आज्ञानुसार गौड़मण्डल जाऊँगा। यहाँ नहीं रहूँगा । 


* किसी-किसीका मत है कि वे कालनाके सिद्ध श्रीभगवानदास 
बाजाजी महाराजके आश्रित थे। 

मैं नहीं जाने-दूँगा ।' दाऊजीने मुस्कराते हुए कहा । 


गौरचरण बड़े धर्मसंकटमें पड़ गये । दाऊजनीकी आज्ञाका पालन 
करें या गुरुदेवकी आज्ञाका ? कुछ देर सोचकर बोले--'नहीं, नहीं, मैं 
जाऊँगा। इसी क्षण जाऊँगा ।' 


कहनेके साथ ही वे उठ खड़े हुए और झोला कन्धेषर डाल चल 
पड़े । अधेराजिका समय था। चारों ओर अंधियारा छा रहा था। गौरचरण 
चले जा रहे थे गौड़देश । उनके कानमें कभी गूँज उठते ग्रुरुदेवके शब्द-- 
“उससे पीछा छुड़ा पाओगे, तब न वापस आओगे,' कभी सुनायी पड़ती 
दाऊजीकी मधुर ललकार--'मैं नहीं जाने दूँगा ।/ दाऊजीका मुस्कराता 
हुआ मुखड़ा वे नहीं भूल पारहे थे । उनकी मुस्कराहट जैसे बरबस उन्हें 
अपनी ओर खींच रही थी । फिर भी वे चले जा रहे थे और लम्बै-लम्बे 
पैर रखते जा रहे थे । 'कहीं वह आ तो नहीं रहा है पीछेसे-- यह सोचकर 
थोड़ी-थोड़ी देरमें पीछ मुड़कर देखते जा रहे थे । उन्हें क्षजकी सीमा पार 
करके ही साँस लेनी थी। बहुत दूर तक इस प्रकार चलते-चलते उन्होंने 
स्षोचा--'अब ब्रजकी सीमा अतिक्रमण कर चुका हुँ ।” पर थोड़ी देरमें 
उंजियारा होनेपर उन्होंने जो देखा, उसे देख वे भौचक्के रह गये । सहसा 
बोले--'अरे ! क्‍या मैं सारी रात बलदेवकृण्डकी परिक्रमा देता रहा हूँ?” 


गुरुदेवकी बात सच निकली । गौरचरण बाबाने समझ लिया कि 
अब उनका दाऊजीसे पीछा छुड़ाना सम्भव नहीं । बिचारे क्या करते, उनकी 
दिखायी गुफामें रहकर भजन करने लगे । 

बे नित्य बहुत सबेरे उठते । स्नानादिकर गुफामें चले जाते । उनके 
पास एक बहुत बड़ी जप-माला थी, जिसपर 'रामक्ृष्ण” नामका जप करते । 
जप करते-करते ' अपराह्न हो जाता, तब गुफासे बाहर निकलते । स्तानकर 
कुछ समय. ग्रन्यालोचना करते । सन्ध्या समय मधुकरीको जाते । किसीसे भी 
वाक्यालाप न करते । न अन्‍्यत्र कहीं जाते । बीस वर्ष तक इसीप्रकार एक 
आसनसे इस ग्रुफामें भजन करते रहे । निद्वित अवस्थामें भी उनके मुखसे 
*रामकृष्ण' नाम स्पष्ट सुना जाता । 


श्रीगौरचरणबाबा श्रीदामका छोटा और राधारानीका बड़ा भाई 
होनेका अभिमान रखते और इसी भावका भजन करते । दाऊजी और 

श्रीकृष्णसे उनका सख्यभाव था । प्रसिद्ध है कि दाऊजी प्रत्यक्ष रूपसे उन्हें 
माखन-मिसरी खिलः जाया करते। 

कुछ ही दिनोंमें एक सिद्ध महात्माके रूपमें उनकी ख्याति हो गयी। 
साहा जातिके एक सज्जन बंगदेशसे आये दीक्षा रूपमें उनकी कृपा प्राप्त 
करने । बाबा जब मधुकरीको जाते, तो वे नित्य उनकी गुफाके बाहर बेंठे 
दीखते। पर बाबा उनसे कुछ वाक्यालाप न करते । इस प्रकार एक वर्ष 
बीत गया। तब एक दिन उन्होंने पूछा--तुम कौन हो, क्या चाहते हो ?” 
साहा महाशयने अपना परिचय देते हुए कहा--'मैं आपका कृपा-प्रार्थी हूँ । 

'बगलमें क्‍या लिये हो ?” 

यह चेतन्य-बरितामृत है ।' 

बाबा तत्काल उन्हें गुफाके भीतर ले गये और चैतन्य-चरितामृत 
सुनानेको कहा। तबसे लगातार एक वर्ष तक साहा महाशय उन्हें नित्य 
चेतन्य-चरितामृत सुनाते रहे | इसी बीच बाबाने उन्हें दीक्षा दी । वेशाश्रय 
देकर नाम रखा श्रीदयालदास । दयालंदास श्रीगौरचरणदास बाबाजी 
महाराजके प्रथम शिष्य थे। इसके पश्चात्‌ और भी बहुत-से लोगोंने दीक्षा 
और वेश ग्रहण किया । उनमें मुख्य थे श्रीक्रीजगन्नाथदास बाबाजी 
महाराज । ह; 


चंतन्य-चरितामृत सुनते समय श्रीगौरचरणदास बाबा इतना प्रेम विभोर 
हो जाते कि प्रेमाश्ुओंसे उनका उत्तरीय और बहिर्वास सराबोर हो जाते । 
नित्य चरितामृत सुनते-सुनते वे गौर-प्रेममें इतना आबिष्ट हो गये कि उनका 
“रामकृष्ण' नामका जप छूट गया । वे जपने लगे गौर और उनके पाषंदोंका 
यह नाम--श्रीगौरांग नित्यानन्द श्रीअद्व॑ तचन्द्र । गदाधर श्रीवासादि 
गौरभक्तदून्द । 

स्वच्छ वस्त्रपर कोई भी रज्ध आसानीसे चढ़ जाता है । पर जो वस्त्र 
रज्जा हुआ होता है उसपर वही रज्भ चढ़ता है, जो उससे गहरा होता है । 
राम-कष्ण-रज़में रंगी बावाकी ओढ़नीपर गौर-रज्भ कैसे चढ़ गया ? क्‍या 
अखिलरसामृत मूर्ति भगवान कृष्णके माधुयंसे महाभाववती राधारानीके 
भावमें भीगे भक्तरूपी भगवानका माधुर्य अधिक लोभनीय है ! 


एक वर्ष पीछे दयालदास बाबाजीकी इच्छा हुई नवद्वीपधाम दर्शन 

करनेकी । उन्होंने श्रागौरचरणदास बाबाजीसे अपनी अभिलाधा व्यक्त की । 
बे बड़े असमंजसमें पड़ गये । ऐसे प्रेमी भक्तका संग भला कौन छोड़ना चाहता 
है ? कुछ देर सोचनेके बाद बोले, “अच्छा, जाओ । मैं तो गुरुदेबके निकट 
रह नहीं सका | तुम जाकर उनकी सेवा करो ।' 


दयालदास चले गये । पर गौरचरणसे उनका विछोह सहन न हुआ। 
वै सोचने . लगेकि दयालदासके रूपमें स्वयं श्रीमौरांग महाश्रभु छल करके 
उनके पास आये थे, उन्हें गौरभक्ति प्रदान करने । वे उन्मत्तकी-सी अवस्थामें 
'दयाल, दयाल !' पुकारते बन-बत भटका किये । 

गौर-प्रेममें आविष्ट हो गौरचरण बाबा वया राम-कृष्णको भूल गये ? 
भूलनेका तो प्रश्न ही नहीं । गौर-भक्तोंके लिए गौर श्रीकृष्णसे पृथक्‌ ही 
नहीं । वे हैं उन्हींका एक और स्वरूप--उनका गौरक्ृष्णरूप, अपनी ही 
रूप-माधुरीका आस्वादन करनेके लिए, अपने ही प्रेम-भक्ति रसका आस्वादन 
करनेके लिए उनका अपना ही भक्त रूप । इसलिए कृष्ण-बलरामसे उनकी 
सख्यरसकी लीलाके अवसानका प्रश्न ही नहीं । 


एक बार सख्यरसके -आवेशमें वे बृन्दावनमें गोविन्दजीके दर्शनको 
गये । कदाचित्‌ उस दिन उन्हें श्रीमद्रभागवतमें गोविन्दजीकी उस शक्तिका 
स्मरण हो आया, जिसमें उन्होंने कहा है--मैं अपने भक्तोंके पीछे-पीछे 
इसलिए फिरा करता हूँ कि उनके चरणोंकी रज उड़कर मेरे ऊपर पड़ जाय 
और मैं पवित्र हो जाऊँ--'अनुश्नजाम्यहं नित्य पूयेयेत्यड'घ्रिरेणुनि:। 
कदाचित्‌ उन्होंने सोचा कि जिस रजके लिए गोविन्द इतना कष्ट उठाता है, 
उसे मैं जाकर स्वयं ही क्‍यों न दे आऊँ । उन्होंने गोविन्दजीके श्रीविग्नहके 
सामने जाकर अपना चरण बढ़ाया और कहा,--ले,चरणधूलि लेले । 
गोविन्दजीके पुजारियोंने उन्हें पागल समझ्ष मन्दिरसे बाहर निकाल दिया। 
बाहर जाते समय लोगोंने देखा कि वे मुड़-मुड़कर गोविन्दजीकी ओर देखते 
जा रहे हैं ओर कहते जा रहे हैं--'अच्छा, निकाल दे बाहर | अभी खेलने 
निकलेगा न । जान ले, मेरा नाम गौरचरण है। जब तक मेरी चरणधूलि न 
लो, देखूँगा किसके साथ खेलता है ।” 

पाठक ! यदि आपको गौरचरण बाबापर रोष आ रहा है गोविन्दजीके 
प्रति उनके इस व्यवहारके कारण, तो आपको यह जानकर विस्मय होगा 
कि स्वयं गोविन्दजी उनके व्यवहारसे प्रसन्न हुए । उन्होंने श्रीमन्दिरसे उन्हें 

निकाला ही था उनके प्रणय-रोषरसका आस्वादन करनेके लिए । वे अपने 
भकतोंके मुखसे खरी-खोटी सुनकर जितना सुखी होते हैं, उतना बेद-स्तुतिसे 
भी सुखी नहीं होते ! यह उनका चिर स्वभाव है। 

श्रीगौरचरणदास बाबा कुछ दिन बाद कूंजरा ग्राममें जाकर रहने 
लगे । वे बहुत दिनों तक जीवित रहे । शेष अवस्थामें बृन्दावनमें अपने शिष्य 
श्रीकृष्ण चैतन्यदास ( राय साहब श्रीकैलाशदास ) के साथ मणिषुरी कुज्जमें 
रहने लगे । इसी स्थानपर उनका अप्राकद्य हुआ । 


जा, 2३ ३ 

सच्‌ १55३ के आसपास नन्दग्राममें पावन-सरोवरके तोरपर 
श्रीसनातन गोस्वामीपादकी प्राचीन भजन-कुटीमें श्रीगौरदास बाबाजी 
भजन करते थे । वे सिद्ध पुरुष थे । नित्य प्रेमसरोवरके निकट गाजीपुरसे 
फूल चुन लाते थे । माला पिरोकर श्रीलालजीको पहनाते थे । फूल-सेवा 
हारा ही उन्होंने श्रीकृष्ण-कृपा लाभ की थी। कृपा-लाभ करनेके पूर्व चार- 
पाँच सालसे वे फूल-सेवा करते आ रहे थे | 


उन्हें अभिमान हुआ--'इतने दिनसे फूल-सेवा करता आ रहा हैँ, 
फिर भी लालजीने कृपा नहीं की ! उनका हृदय कठिन है। पर 
वृषभानुनन्दिनीके मब-प्राण करुणा द्वारा ही गठित हैं । इतने दिन उनकी 
सेवा करता, तो वे अवश्य कृपा करतीं । मैं आज ही बरसाने चला जाऊँगा, 
यहाँ नहीं रहूँगा |” 

सन्ध्या समय कंथा आदि पीठपर लाद वे बरसानेकी ओर चल दिये | 
जब नन्‍्दग्रामसे एक मील दक्षिणकी ओर एक मैदानमें-से होकर जा रहे थे, 
बहुत-से श्वाल-बाल गोचारण करा गाँवकों लौट रहे थे। एक साँवले रंगके 
सुन्दर वालकने उनसे पूछा--बाबा तू कहाँ जाय ?” 


“लाला हम बरसाने जाय रहे हैं बाबाने उत्तर दिया और उनके 
नेत्र डबडबा आये। 

बालकने रुककर कुछ व्याकुलतासे बाबाकी ओर निहारते हुए ऊँचे 
स्वरमें कहा--“बाबा ! मत जा।' 

बाबा बोले--ना लाला, मैं छः वर्ष यहाँ रहा । मुझे कुछ नहीं मिला । 
अब और यहाँ रहकर क्या कडूंगा ?* 

बालकने दोनों हाथ फैलाकर रास्ता रोकते हुए कहा,--'बाबा मान 
जा, मत जा । 

बाबा झुँझलाकर बोले,--'छोरा क्‍यों ऊध्म करे है ? रास्ता छोड़ दे ।' 

'तो बाबा मेरी फूल सेवा कौन करैगों ?' बालकने और ऊँचे स्वरमें 
कहा । 

'तू कौन है रे ? बाबाने आश्चयेमें कहा । वैसे ही देखा कि न वह 
बालक, है, न उसके साथी और गायें ! 

धाबाके प्राण रो दिये। हा, कृष्ण ! हा, कृष्ण !” कह रोते-चीखते वे 
भूमिषर लोट-पोट होने लगे। चेतना खो बैठे । चेतना आनेपर फिर क्रन्दन 
और विलाप--'कृष्ण ! छलिया ! हाय ! कृपा की तो भी छल ! यदि कुछ 
बल रुककर मुझे अपने नेत्र और प्राणोंको शीतलकर लेने देते, तो क्या 
तुम्हारी कृपाका भण्डार खाली हो जाता ? पर नहीं दीनवत्सल ! तुम्हारा 
नहीं, मेरा ही दोष है ।इस नराधममें वह योग्यता ही कहाँ जो तुम्हें 
पहचानता, वह प्रेम और भक्ति ही कहाँ, जिसके कारण तुम रकनेको बाध्य 


होते ।' 
उधर पुजारीको आदेश हुआ--'देख, गौरदास मेरी फूल-सेवा न 
छोड़े । मैं और किसीकी फूल-सेवा अज्भीकार नहीं करूँगा ।* 


+३७*क्कक"क०- 


श्रीगिरश्धारीदास बाबाजी 


ताड़ासके जमींदार राजधि बनमाली रायबहादुरके बड़े भाई 
अन्नदाप्रसाद रायकी धर्मपिपासा बाल्यकालसे ही प्रबल थी। पिता 
श्रीगंगाप्रसाद रायके देहान्तके पश्चात्‌ उनका झुकाव इसाई धर्मके प्रति हो 
गया । तब परमा भक्तिमती मॉने उन्हें गौरकिशोर शिरोमणि महाराजके 


श्रीगिरिधा रीदास बाबाजी | ६३ 


शरणोंमें संमपित॑ किया। शिरोमणि महाराजकी कृपासे वैष्णवधमंमें उनकी 
हंढ़ निष्ठा हो गयी । शिरोमणि महाराजके देह-त्यागके पश्चात्‌ सत्र १८६८० 
में उन्होंने गोविन्दकुण्ड, गोवधेनके श्रीकृष्णदास बाबासे वेश ग्रहण किया और 
र/धाकुण्डमें रहकर भजन करने लगे। 


उनके तीत्र वैराग्य, मधुर विनयपूर्ण व्यवहार, और भजनावेशसे 
भुग्ध हो प्रजवासी वैष्णव उन्हें महात्मा” कहकर पुकारा करते । 'कृष्णदास'- 
नामक एक वैष्णव महानुभावसे उनका गाढ़ प्रेम हो गया । उनके साथ 
इृष्ट-गोष्ठीकर वे परम तृप्ति लाभ करते । 


क्ृष्णदासने किसी कारण बंगदेश जानेका निश्चय किया । एक दिन 
पूर्व उन्होंने गिरिधारीदासके निकट अपना निश्चय व्यवत किया । 
गिरिधारीदास चुप रहे । अन्य विषयोंपर बातें चलती रहीं । पर उनके 
भीतर--एक ज्वालामुखी सुलगती रही । उसका उद्गार होते देर न लगी। 
वे भूमिपर लुंठित हो फूट-फूटकर रोने लगे । क्रष्णदासने विस्मित हो रोनेका 
कारण पूछा । कोई उत्तर नहीं | बार-बार पूछनेपर बोले--“हाय ! मैं बड़ा 
अपराधी हूँ, महानारकी और विषयी हूँ । हाय ! मैंने क्या किया ! एक 
निवृत्ति निरत, भक्तिनिष्ठ वेष्णवके भजनमें विध्न उपस्थित किया । हा, 
पतितपावन प्रभो ! रक्षा करो !' 

उनकी कातरोक्ति सुन कृष्णदासने पूछा 'इतना कातर क्‍यों हो 
रहे हैं?” 

उत्तरमें गिरिधारीदासने कहा--थह हंतभागा ही आपके भजनमें 
विघष्नका कारण है | आपके हृदयमें बंगदेश जानेकी वासना मेरे ही संगदोषसे 
जागी है ।/ 

कृष्णदासने रोते हुए कहा, 'आपका संग्र छुड़वाकर राधारानी मुझे 
ही दण्डित कर रही है ।' 

“यदि बंगदेश जाना ही है तो मेरी एक प्रार्थना है ।आप कल न 
जाकर तीन दिन बाद जायें' गिरिधारीदासने बिनमपूवक कहा । 


कृष्णदास मान गये । गिरिधारीदासने तीन दिन अन्न-जल ग्रहण नहीं 
किया । केवल अपनी कुटीमें नाम-ग्रहण पूवंक राधारानीसे प्रार्थना करते 
रहे-- है राधारानी ! कृपा करो। कृष्ण॑ंदास तुम्हारा धाम छोड़कर न जायें । 


६9] ब्रजके भक्त 


तीन दिन तक उपवासी रहकर अपनी सुदी्े देनिक भजन-क्लिया समापनकर 
पचौस हजार अतिरिक्त नाम-जप, १०८ साष्टांग दण्डवत्‌ एवं चार बार 
राधाकुण्ड और श्यामकुण्डकी परिक्रमा करते रहे । 


इधर कृष्णदास अपनी भजन-कुटीमें गिरिधारीदासके नाम-भुणादिका 
स्मरणकर विह्नल होते रहे | तीसरे दिन रात्रिमें उन्होंने तन्द्राके आवेशमें 
देखा कि उनके दीक्षा गुरु उनसे कह रहे हैं--'गिरधारीदास तीन दिनसे 
उपवासी रहकर राधारानीसे प्रार्थना कर रहे हैं ।' 


तन्द्रा भंग होनेपर कृष्णदास गिरिधारीदासकी कुटीकी तरफ भाग 
ग्रये । कुछ दुर जाते ही उनकी रोदन ध्वनि सुनायी पड़ी। वे तुलसीके थामलेके 
पास भूमिमें लुंठित हो कह रहे थे--है वृल्दादेवी ! कृपा करो । कृष्णदास 
तुम्हारा ध्षाम छोड़कर न जायें।' 

यह सुन कष्णदास अधीर ! महात्माके चरणोंमें गिरकर बे रोने 
लगे । महात्माने उन्हें हृदयसे लगा लिया। दोनों बन्धुओंके अश्वुजलसे 
कुण्डतट प्लावित हो गया | कृष्णदासजी बंगदेश नहीं गये । गिरिधारीदासके 
झ्ाथ आलन्दपूर्वक इष्टगोष्ठीकर भजन रसास्वादन करने लगे। 


* राजर्षि वनमालीजी भी उसी समय कुप्डतटपर क्षपनी “राजबाड़ी में 
रहकर ठाकुर श्री राधाविनोदकी सेवा और भजन किया करते । सन्‌ १४०१, 
पौष मासकी कृष्णा त्रयोदशी, दोपहरके ढाई बजे, किसी वैष्णवने उनसे 
आकर कहा-“आज महात्माजी मधुकरीके लिए नहीं निकले। कुटीका 
दरवाजा बन्द है। पुकारनेसें भी उत्तर नहीं दे रहे !' 


महात्मा प्रति दिन सन्ध्या-आरतीके समय श्रीराधाविनोदके दर्शनको 
जाते । राजर्षि बहादुरादिके साथ भगवल्लीला और स़ाधन-भजन सम्बन्धी 
आलोचना करते । पिछले दिन भी वे गये थे और इष्ट-गोी की थी । 
अस्वस्थताका कोई चिह्न उनके शरीरमें देखनेमें नहीं आया था । राज्थि 
चिम्तित हो उठे । अपने मैनेजर श्रीकामिनीकुमार घोष और अन्य वैष्णवोंको 
साथ ले वे उनकी कुटीपर पहुँचे । दरवाजा तुड़वाकर भीतर प्रवेश किया । 
देखा कि महात्मा जिस बेदीपर शयन किया कस्ते थे, उसीपर दाहिनी 
करवटसे दाहिनां हाथ सिरके नीचे रखे आनन्द-निद्वामें सो रहे हैं । भीगा 
हुआ कौरीन और बहिर्वास एक ओर पड़े हैं। सूखा कौपीन और बहिर्वास 


श्रीमनोहरदास बाबाजी ॥ दर 


धारण किये है । भीषण शीतकाल होते हुए भी शरीरपर और कोई वस्त्र 
नहीं है । चक्षु अधैनिमीलित हैं । मुखपर अति उल्लासमय हँसी और पे. हैं ।। 

उसी अवस्थामें उन्हें बाहर लाया गया । उच्चस्वरमें नाम-कीत॑न 
किया गया । देहमें किसी प्रकारका स्पन्दन न हुआ । पर देह सख्त भी नहीं 
हुआ । उन्हें सिद्धासनसे बैठाकर कोई पीछेसे पकड़े रहा । उस समय भी 
उनका उल्लासमय सुखारविन्द देखकर ऐसा नहीं लगा कि उनके शरीरमें 
प्राण नहीं हैं । सब बाह्य अवस्था आनेकी प्रतीक्षा कर रहे थे। पर बहुत देर 
तक भ्रतीक्षा करनेपर भी जब बाह्मयदशा न हुईं, तो दाह करनेका निश्चय 
किया गया । किसी-किसीने सोचा कि शायद चितापर अग्निके संतापसे चेतना 
आ जाय । पर इस आशापर भी पानी फिर गया । निश्चय ही महात्माके 
नेत्र पथपर कोई अपूर्व लीला-छविका उदय हुआ था, जिसे उनका जड़-देह 
सह न सका । 


जा लक>++- 


श्रीमनोहरदांस बाबाजी 
( गोविन्दकुण्ड ) 

नदिया जिला, माधवपुर ग्राम । सन्‌ १८४७ की कातिक शुक्ला 
पंचमी । श्रीभोलानाथ अधिकारी महाशयकी पत्नी प्यारी सुन्दरीके गर्भसे 
महेन्द्र नामक पुत्र॒का जन्म हुआ । शिशुकालमें ही मातृदेवीका परलोक-गमन 
हुआ । छ: वर्षकी अवस्थामें, महेन्द्रने स्वप्त देखा, कि एक साधु उसे घरसे 
बाहर निकालकर वनमें ले गये और वनके चारों ओर आग लगा दी । 
तभीसे उन्हें संसारसे विरक्ति हो गयी । उन्होंने समझ लिया कि संसार एक वन 
है, जिसके चारों ओर आग लगी है। उसकी भीषण लपटोंसे परित्राण पानेके 
लिए श्रीहरिकी शरण लेना आवश्यक है । 

तेरह वर्षकी अवस्थामें पितृ-वियोगके पश्चात्‌ उन्होंने अत वंशके 
श्रीपाद नन्‍्दकिशोर गोस्वामीसे दीक्षा-मन्त्र और उसके पश्चात्‌ नवद्वीपके 
बड़े अखाड़ेके श्रीरूपदा्स बाबासे वेशग्रहण किया। वेशका नाम हुआ 
श्रीमनोहरदास । 

कुछ दिन नवद्वीपमें रह मनोहरदास बाबाने सिद्ध श्रीचैतन्यदास 

बाबा और बड़े अखाड़ेके पण्डित श्रीनरोत्तमदास बाबाजी महाराजका संग 
किया। कालनाके सिद्ध श्रीभगवानंदास बाबाके भी दश्शन किये। सन्‌ १८८१ 
में वृन्दावनकी यात्रा की । पाँच वर्ष वृन्दावनमें रहकर श्रीराधारमणके 
सेवाइत श्रोपाद गोपीलाल गोस्वामीप्रभुसे भक्ति-शास्त्रका अध्ययन किया | 
झाडूमण्डलंके सिद्ध श्रीबलरामदास बाबा, कालीदहके सिद्ध श्रीजगदीशदास 
बाबा तथा मदनमोहन ठौरके सिद्ध श्रीनित्यानन्ददास बाबाका सद्भ किया । 
तत्पश्चात्‌ कुसुमसरोवर, काम्यबन और नन्‍देग्राममें रहकर भजन किया । 
अन्तयें १८५३ के लगभग स्वप्नादेश प्राप्तकर गिरिराज-तटवर्ती गोविन्दकुष्डमें 
ज्ञाकर भजन करने लगे । कुछ दिन पश्चात्‌ वहीं एक गुफा निर्माणकर उसमें 
रहने लगे । 


श्रीमनोहरदास बाबा निरन्तर हरिनाम करते । अष्टकालीय॑ 
लीला-स्म रणमें सदा आविष्ट रहते । सोते बहुत कम, बिछौता भी नहींके 
बराबर रखंते । आहारमें होती मधुकरीके आटेकी रोटी और नीमके पत्तोका 
रसा। अन्तकै कुछ दिनोंमें वह भी नहीं ! केवल दूध, बहुत अल्प मात्रामें । 
बाहरके जगत्से कोई सम्बभ्ध लहीं। एक मन्दिरका निर्माणंकर मदनमोहनकी 
सेवा चलायी अवश्य, पर मन्दिरकी सेवा--परिचालनादिसे उदासीन रहे । 
वे लोकसंग त्यागकर एकाकी समय व्यतीत करते । बोलते बहुत कम । 
शिष्यादि करनेकी बात होती, तो अस्थिर हो जाते । जिसको देखते उसे 
दण्डवत्‌ करते । सदा आत्मनिन्दा करते । किसीको चरण स्पर्श न करने 
देते । चरण धोते समय चरणोंका जल घिसकर रजमें मिला देते । कहीं कोई 
उस जलको चरणामृतके रूपमें ग्रहण ने करलें, इसलिए । 


भ्जनावेशकै कारण भाबा शरीरकी तरफ तो ध्याभ देते ही नहीं । 
मच्छरोंसे परेशान हो दूसरे साधु मसहरीका व्यवहार करनेको बाध्य होते । 
वर वाबासे कोई मसहरी लगानेकौ कहता, तो कहते-'क्यों भाई ! मच्छर 
हमारा क्‍या विगाड़ता है ? वह तो अधिक निद्रा आनेमें बाधा डालकर 
भजनमें हमारी सहायता ही करता है ।' 


एक बार ब्रजमें दारुण शीत पड़ी । ललिताकुण्डमें बफं तरमे लगी। 
बाबाके पास ओढ़नेके लिए एक फटी पिछौरीके सिवा और कुछ था नहीं । 
राजिमें भजन करते समय उनका शरीर थर-थर काँपने लगा। भजनमें 
निविष्टता न होते देख उन्हें शरीरपर क्रोध आया । उसी समय कुण्डके 


श्रीदुर्लभदास बाबाजी | 


ब्त 

बरफीले पानीमें जाकर खूब स्नान किया । निकटमें नवद्वीपदास 
बाबा रहते थे । उन्होंने अध॑ रात्रिमें कुण्डमें स्नान करनेका कारण पूछा, तो 
बोले--देह बड़ा पौषाकी हो गया है, अर्थात्‌ लिहाफ और रजाई मांगने 
लग गया है। 


किसी वैष्णवने उनसे पूछा--“भजनमें जो विध्न आते हैं, उनपर कंसे 
काबू पाया जा सकता है ?” 


उत्तरमें उन्होंने कहा--'प्राणोंकी बाजी लगाकर भजनके लिए चेप्टा 
करनेसे भजनमें आये सभी विध्त दूर हो जाते हैं। साधककी सरल ऐकान्तिक 
चेष्टा देखकर परमात्मा प्रसन्‍न होते हैं और भजनका दरवाजा खोल देते हैं । 
यह एक दिनमें नहीं होता । विध्न भजन करते-करते क्रमश: अन्तर्धान होते 
हैं। भजनमें जेसी हृढ़ता और ऐकान्तिकताकी आवश्यकता है, बसी ही धेये 
और सहिष्णुताकी । भजनके लिए उपयुक्त अवस्थामें चित्तकों रखना बड़ा 
कठिन है । जड़ वस्तुसे आसक्ति जाये बिना चित्त शुद्ध नहीं होता । भक्ति 
नहीं होती । भक्ति हुए बिना चिद॒वस्तुके स्वरूपकी उपलब्धि नहीं होती । 
भजनके प्रभावसे जैसे-जैसे जड़ीय संस्कारोंका क्षय होता है, वैसे-बंस चित्त 
निर्मल होता है और विष्न दूर होते हैं । 

सन्र्‌ १४६४७ को श्रावणी शुक्ला त्रयोदशीकों बावाने अप्रकट लीलामें 
प्रवेश किया । भकतोंके कण्ठहार-स्वरूप दो ग्रन्थोंकी वे रचना कर गये-- 
“वेदग्थिविलास' और 'नामरत्नमालाला' । 


श्रीदुर्लभदास बांबाजी 


( गोविन्दकुण्ड ) 
श्रीगोविन्दकुण्डमें जब श्रीमनोहरदास वाबाजीने २ हना प्रारम्भ किया, 
उस समय कुण्डके उत्तरी तटपर श्रीदुलंभदास वाबाजी भजन करते थे । 
वृन्दावनमें प्लेगका प्रकोप हुआ । दुलभदास एक दिन दोपहरकी कड़ी धूपमें 
एक नीमके बृक्षके नीचे बैठ थे । हाथमें माला थी, नाम-जपकर रहे थे । 
सहसा उनके सामने धरूज्रवर्णकी एक प्रकाण्ड भीषण मूर्ति उपस्थित हुई । 


द्ट्द | ब्रजके भक्त 


बह उनके चारों ओर घूमने लगी। उन्होंने विस्मय भरे स्व॒रमें पूछा--“आप 
कौन हैं ? यहाँ किसलिए आये हैं ?” 


“मैं कालदूत हूँ। आपको लेने आया हूँ उस छाया-मूर्तिने उत्तर दिया। 
'तो ठीक है। ले चलिये, मैं तैयार हूँ बाबाने प्रशान्त्र भावसे उससे कहा । 


आप नाम-जप छोड़ दें । जब तक नाम-जप नहीं छोड़ेंगे, मैं आपको 
नहीं ले जा सकूगा' कहंकर उसने अपनी लाबारी प्रकढ की । 

“मैं नाम-जप नहीं छोड़ँगा । आप मुझे ऐसे ही ले चलें” दुलंभदासने 
हृढ़तापूवंक कहा । 

छायामूर्ति अन्तर्धान हो गयी | मनोहरदास बाबा जब गुफासे बाहर 
निकले, दुलंभदासने उन्हें सारा दृतान्त कह सुनाया । वे बोले-- तुम्हारा इस 
प्रमय मृत्युयोग था। भजनके प्रभावसे टल गया और आयुस्‍में वृद्धि हो गयी ।* 


अं जनकीनी-न- 


नल्दग्रानके एक महात्मा ओऔए पुजाशीका भूत 


बहुत दिन हुए नन्‍्दीश्बरके निकट यशोदाकृण्डके पास एक गुफामें 
एक महात्मा भजन करते थे। दिन डूबनेसे थोड़ी देर पहले गुफासे निकलते 
थे । शौचादिकर मधुकरीकै लिए गाँवमें जाते थे। जो कुछ मिल जाता था 
उससे उदरपूर्तिकर फिर गुुफाके भीतर भजनमें बैठ जाते थे । किसीसे बात' 
नहीं करते थे । 


बे कौन थे ? कहाँसे आये थे ? उत्तका नौम क्या था ?--किसीकों 
कुछ पता नहीं । बृद्ध होनेपर वे नन्दग्राम छोड़कर कहीं नहीं जाते थे। पर 
एक बार गौवधेनकै एक बाबाजी अनुनय-विनयकर उन्हें चकलेश्वर ले गये, 
वहाँ नामयज्ञमें योगदान करनेके लिए । दो दिन वहाँ रहकर वे तीसरे दिन 
नन्दंग्राम लौठ आये । सन्ध्या समय निथमानुसार मधुकरीके लिए गाँवमें 
गये। मधुकरी लेकर गुफामें प्रवेश कर रहे थे, उसी समय किसीके 
करुणकण्ठकी आवाज आयी--'ओ बाबा ! मैं दो दिनसे भूखा हूँ ।' 


बाबा आश्चर्यचकितसे रुककर बोले--'आप कौन हैं ?” 


लन्‍्दग्रामके एक महात्मा और पुजारीका भूत [ €ढ 


मैं वह कुत्ता हूँ, जिसे आप नित्य एक टुकड़ा मधुकरी दिया करते हैं।' 

बाबाने ब्रजधामके कृत्तेके अदभुत और अप्राकृत स्वरूपका अनुभव 
करते हुए कातंर स्वरसे कहा--आप अपने स्वरूपका ठीक-ठीक परिचय 
दैनेकी कृपा करें ।' 

कृत्तेने कहा--'बाबा ! मैं एक दुर्भागा जीव हूँ । पूवे जन्ममें इसी 
नन्‍्दीश्वरमें मन्दिरका पुजारी था । एक दिन भोगके लिए एक बड़ा लड॒डू 
मिला। मैंने बिना भोग दिये ही उसे खा लिया । उसी अपराधके कारण मैं 
भूत हो गया। आप निष्किचन वैष्णव हैं। आपकी दी मधुकरी खानेसे मेरी 
ऊध्वेगति होगी--इस लोभसे बहुत दिनोंसे आपके पास आता हूँ ।” 

कुत्तेका वृतान्त सुन बाबाने कौतृहलचश और विन्तयपूर्वंक कहा-- 
'जो भी हो, आप तो अप्राकृत धामके भूत हैं । श्रीक्रीजुगलकिशोर और 
उनकी अप्राकृत लीलाके दर्शन तो आप करते ही होंगे ?” 

हाँ धाबा, दश्शेन तो करता हूँ । पर आप लोग जिस प्रकार उनके 
रूप और लीलादिका आस्वादन कर सकते हैं, वैसा आस्वादन करनेकी मेरी 
योग्यता कहाँ ?* 

"मुझे एक बार उनके दर्शन करा सकते हैं क्या ?” बाबाने कातर 
स्वरमें पूछा । 

उत्तर मिला--'नहीं, मुझमें वह योग्यता नहीं ।' 

'तो किस प्रकार उनके दर्शन किये जा सकते हैं--यह बत्ता सकते हैं?! 
बाबाने कातर हो विनयपूर्वक फिर पूछा । 


हाँ, यह बता सकता हूँ । देखिये आप कल गोधूलिके समय, जब 
श्रीकृष्ण गायें चराकर लौटते हों, यशोदाकृण्डके पास बंठे रहें । गउओंके 
पीछे जो ग्वारिये आते दीखें, उनमें जो सबसे पीछे हों, उन्हें हो समझ 
लीजिये कि वे गोपाल हैं ।' इतना कह वह श्वानरूपी भूत्त अन्तर्धान हो 
गया । 

बाबाको अब चैन कहाँ । रात जैसे-तैसे काटी । कभी गाते, कभी 
नाचते, कभी रो-रोकर अधीर होते । पौ फटते ही यशोदाकुण्डके निकट एक 
झाड़ीमें जा बैठे । बेचेनी बढ़ती गयी। मनमें तरह-तरहके संकल्प-विकल्पोंका 
संघर्ष चलता रहा । 'क्या सचमुच श्रीकृष्ण मुझे दर्शन देकर कृतार्थे करेंगे ? 


७० ] ब्रजके भक्त 


क्या मैं उनके दशेनके योग्य हूँ ? नहीं, मुझ जैसे कुटिल और पाखण्डी 
व्यक्तिको भला वे दर्शन क्‍यों देने लगे! यह सोचकर वे कभी रोते-रोते 
मूछित हो जाते, कभी सोचने लगते--“यदि वे मुझपर कृपा करदें तो उनका 
बिगड़ता ही क्‍या है ? वे करुणाके समुद्र हैं, पतितपावन हैं। अवश्य कृपा 
करेंगे ।/ यह सोचकर वे एक अनिव्ननीय आननद-समुद्रमें डूबने और 
उतराने लगे । इसी उधेड़-बुनमें दोपहर बीत गयी । तीसरा पहर बीत गया। 
सूर्य धीरे-धीरे अस्ताचलकी ओर जाने लगा । गोघूलिकी बेला:आ पहुँची । 
वृक्षोंके झुरमुटके बीच गोधूलि-रंजित आकाश हृष्टिपथपर उदय होने लगा । 
बाबा किसी प्रकार घैये धारण किये झाड़ीमें बैठे रहे । गाय-बछड़ोंके रंभानेका 
शब्द आकाशमें गूजने लगा । कुछ देरमें उनके झुण्डके झुण्ड सामनेसे निकलते 
दीखे । उनके पीछे एक-दो कर ग्वाल-बाल अपनी-अपनी गइयोंकों पृथक करते 
दीखे । सबके पीछे दीखा एक ग्वाल-बालक, जिसका कुष्ण वर्ण था । हाथमें 
लकुटिया लिये, अपने गाय-बछड़ोंको पृथक्कर वह खज्ज-गतिसे नन्‍्दग्रामकी 
ओर जा रहा था । उसे देखते ही बाबाने कृदते-फाँदते जाकर उसे साध्टांग 
दण्डवत्‌ किया। उसके दोनों चरणोंको अपनी भुजाओंमें जकड़ते हुए माथा 
उनपर टेक दिया। 

भक्त और भगवान्‌ दोनों एक-दूसरेके स्पशंसे पुलकित हो उठे ! पर 
अगवानर्‌ स्वभावगत कपटता धारण करते हुए बोले,--“बाबा ऐसा वयूँ करे 
है ? बाबा हैके ग्वारियाकों प्रणाम करे है। छोड़, जान दे मोएँ ।' 

धदयामय ! दया करो, दया करो !” कह वाबा फूट-फूटकर रोने लगे। 
उनके अश्रुजलसे भगवान्‌के चरण सिक्त हो गये । रुँधे हुए कण्ठसे, अस्पष्ट 
शब्दोंमें, और न जाने वे क्‍या कहते रहे ।भक्तकी भाषा भगवानको 
समझते देर नहीं लगती। वे समझ गये | पर समझते हुए भी अनसमझे जैसे 
बोले--'बाबा, वावरो है रह्यो है । देख जान दे, देर हय रही है। मइया 
मारेगी ।' 

बाबाने चरण और कसके पकड़ लिये। भक्तकी भुजाओंमें इतना बल 
कहाँ, जो भगवान्रकों पकड़ रखें । पर उसके प्रेमके आगे वे विवश हैं । तो 
छुड़ाकर जानेके लिए इतना उतावले क्‍यों दीख रहे हैं ? यह तो उनका 
अभिनय. है ! भक्तके प्रेम रसका आस्वादन करनेकी उनकी अनोखी परिपाटी 
है । रुकना चाह रहे हैं; रुकनेको विवश हैं; पर जाना चाहनेका दिखावा कर 


रहे हैं। 


श्रीराधावल्लभ गौस्वामी [छ१ 


"नहीं, नहीं प्रभु, छल न करो । इस दीन-हीनपर कृपा करो, .कृपा 
क्रो। छल-चातुरी छोड़ अपने स्वरूपके दशन दो। दयामय ! दया करो [६ 

"बाबा तेरे पाँय पड़', छोड़ दे । मेरे घर चल । तोये भधुकरी दऊँगो । 
भाखन-मिसरी दऊँगो । और जो कहेगो बाई दर्ंगो । 


बहुत चेष्टा की भगवानने भोले भक्तको भुलाने-बहलानेकी । पर बह 
धुलावेमें आनेवाला कब था ? उसके हृदयमें क्वादिनीका प्रकाश जोथा । 
बहुत देर हो गयी भक्त और भगवान्‌के बीच प्रणय-युद्ध होते । आधी रात 
बीत गयी । आखिए भगषाबुकी हार हुई । वे बोले--'अच्छा ! ले, मेरे 
स्वरूपके दशेन कर !” 

बाबा उनके ब्रिभंग-मुरलीधारी रूपके दशेनकर चमत्कृत हुए । पर 
इससे उनकी तृप्ति न हुई। वे बोले--'प्रभो मैं जुगल उपासक हूँ । एकाकी 
आपके स्वरूपके दशेन कर मेरी विरह-ज्वाला शांत नहीं होनेकी । एक बार 
सपरिवार दर्शन देकर मेरे तापित हृदयको शीतल करें | 

तब॑ बाबाके भाग्यकी चरम सोमाका अतिक्रमणकर उनके सामने 
उदित हुआ एक दिव्य प्रकाश ! उन्होंने देखा दिव्य वृन्दावनमें ललिता- 
विशाबांदि सखियों सहित जुगलकिशोरका अपरूप रूप ! वे उस 
डैप-माधुरीमें चिरकालके लिए डूब गये ! उनका पारथिव शरीर उसे धारण 
करनेमें असमर्थ होनेके कारण कई दिन पीछे उनसे विलग हो गया। 


शा जल हम 


श्रीराधावललभ गोस्वामी 
(६ दृन्दाबन ) 


श्रीमधु पंण्डितके वंशंधर श्रीराधावल्लभ भोस्वामीकै माता-पिता 
याल्यकालमें ही उन्हें छोड़कर चल दिये । उनके पंढ़ने-लिखनेकी समुचित 
व्यवस्था न हो संको | पर शास्त्रादिका उपयुक्त ज्ञान न प्राप्तककर संकनेपर 
भी उनका स्वभाव सरल और चरित्र निर्दोष बना रहा। बड़े होनेपर 
आत्मीयगणके उपदेशसे उन्होंने परम्परागत शिष्योंके घर जासा प्रारम्भ 
किया । 

जिस शिष्यके घर वे प्रथम बार गये, वह उस दिन कहीं अन्यत्र गया 
हुआ था । घरपर केवल उसकी अल्पवयस्का स्त्री और उसका शिशु थे। 
स्त्रीने रसोईका सब सामान जुटा दिया । गोस्वामीजीने रसोई बनाकर भोजन 
किया । शिष्याको प्रसाद दिया । उनके कुछ देर विश्वामकर चुकनेपर स्त्रीने 
कहा--प्रभु ! कुछ कृष्ण-कथा सुनाइये । 

प्रभु महाविपदमें पड़ गये । वे क्या जानते थे कि शिष्यके चर जाकर 
कुछ शास्त्र-चर्चा भी करनी होती है ? वे तो इतना ही जानते थे कि 
शिष्यके यहाँ जाकर भोजन करना होता है, प्रसाद देना होता हैं और प्रणामी 
लेकर चले आना होता है । किसी प्रकार उन्होंने शिष्यासे पीछा छुड़ाया। 
मनमें संकल्प किया--'बिना कृष्ण -कथा सीखे कभी किसी शिष्यके घर नहीं 
जाऊँगा।' 

पर कृष्ण-कथा सीखते कैसे ? क्ृष्ण-कथा सीखनेके लिए विद्याध्ययनकी 
और. विद्याध्ययनत करते समय अनाज-पानी जुठानेकी जो समस्या थी। 
समस्याका कोई हल न देख उन्होंने सब त्यागकर दृल्दावन चले जानेका 
निश्चय किया. । 

बृन्दावन जाकर श्रीगोपीनाथके मन्दिरमें आश्रय लिया । मन्दिरसे 
उन्हें दोनों समय प्रसाद और एक रुपया महीना दिया जाता । वे मन्दिरके 
अण्डारका खाता लिखा करते। 


बैरागी साधुका वेश धारण किये बिना कैसे साधुताका जीवन व्यतीत 
किया जा सकता है, इसके गोस्वामीजी ज्वलन्त उदाहरण थे। नित्य प्रात:कृत्य 
समापन करनेके पश्चात्‌ वे एक घण्टा कला आदि बँगला 
ग्रल्थोंका प्रेमपूवेंक पाठ करते | उनके मुखसे पाठ सुनकर बहुत सुखी 
होते । पाठमें जो भी चढ़ावा आता, उसे साधु-बैष्णवोंकी सेवामें लगा देते । 
बस्त्रादि कभी खरीदकर न पहनते । भक्तोंसे जो मिल जाता, उसीसे शरीर 
ढक लेते । किसीकी निन्‍दा कभी न करते । छोटेसे छोटे व्यक्तिको सम्मान 
देते। अपने सम्मानका प्रतिरोध करते। इस प्रकार दैन्य भावसे जीवन 
व्यतीत करते हुए सदा भगवान्‌का स्मरण करते । अपराधोंसे बहुत सतके 
रहते .। उनका कहना था किजों व्यक्ति धामकी शरण ले लेता है, उसके 
सारे अपराध क्षय हो जाते हैं । पर जो धामकी शरणमें आनेके पश्चात्‌ 
अपराध करता है, उसे उन अपराधोंके फल अवश्य भोगने पड़ते हैं । 

अपराधोंके सम्बन्धमें वे दो घटनाओंका विशेष रूपसे वर्णन किया 
करते वे दोनों घटनाएँ इस प्रकार हैं :-- 

१- एक वैष्णव बाबाजी शेषरात्रिमें पंचकोसी परिक्रमा किया करते 
थे | एक दिन उन्होंने देखा--राजपुर आ्रामके निकट वैष्णव-भोजन हो रहा 
है। वे कुछ रुके । किसीने पूछा-“भोजन करोगे ?” 

“इस समय भोजन नहीं करेंगे, देओ तो ले जायेंगे ।” बाबाजीने कहा । 
उस व्यक्तिने कुछ प्रसाद लाकर दिया । बाबाजी अँगोछेमें बांधकर ले आये 
और कुटीमें रख दिया । जब गमछा खोला तो उसमें खप्पर-खपरियाके 
सिवा और कुछ न था ! 


स्पष्ट है कि उस शेषरात्रिमें भोजन करनेवाले वैष्णव कौन थे । 
जो लोग धाममें रहकर अपराध करते हैं, उनका धाम-त्याग तो नहीं होता, 
उनकी सद्गति भी नहीं होती । 

२-बन्दावनमें झाड़ूमण्डलमें दो वैष्णय बावाजी रहते थे । उनमें 
परस्पर स्नेह था । एकका देहान्त हो गया । दूसरा एक दिन ग्रीष्मकालमें 
शेषरात्रिमें राधाकुण्ड जा रहा था । ज्योत्स्नामय मेघाच्छन्न रात्रि होनेके 
कारण उसे लग रहा था कि सबेरा हो गया। हु 

दिल्‍लीवाली सड़कसे पैदल राधाकुण्ड जाते समय रास्तेमें जैत नामक 
ग्राम पड़ता है। उसने वहाँ सड़कके पश्चिम ओर देखा कि साधुओंकी बड़ी 
जमात बंठी है । ठाकुर-सेवा हो रही है। घण्टे-घड़ियाल बज रहे हैं । 


बाबाजी बीड़ी पिया करते थे। उन्होंने सोचा उन साधुओंमें-से 
किसीके पास बीड़ी होगी । बीड़ी माँगनेके लिए वे जैसे ही उधर बढ़े, देखा 
कि उनके वही बावाजी मित्र, जो मर चुके थे; उनकी ओर चले आ रहे हैं। 
वे उन्हें देखकर चकित और भयभीत हुए। उन्होंने कहा--'डरो नहीं ! मेरा 
देह-त्याग हो गया है, पर अभीष्ट स्थानकी प्राप्ति नहीं हुई है ।' 

वुमने तो निष्ठापुवंक भजन किया । फिर तुम्हारी सद्गति बयों 
नहीं हुई । इन बावाजीने साहस बटोरते हुए पूछा। 

उन्होंने उत्तर दिया-'मैं जिस कुटियामें भजन करता था, उसमें 
आलेमें ईंटके नीवे दो रुपये रख छोड़े थे। सोचा था, उनसे वैष्णव-सेवा 
करूँगा, पर कर न सका । किसीसे वेष्णव-सेवा करनेको कह भी न सका। 

|! 

इसी वासनाके कारण अठक गया हूँ | तुम आज दृन्दावन लौट जाओ । उन 
रुपयोंसे वैष्णव-सेवाकर मेरा उद्धार करो। पीछ राधाकुण्ड जाना।' 
बाबाजीने ऐसा ही किया । 

स्वयं गोस्वामीजीके पास अन्तिम समय दो रुपये दस आने पैसे थे । 
देह-त्यागका समय निकट आते देख उन्होंने उससे वेष्णव-सेवा करा दी। 
देह-त्यागके समय उनके मुखारविन्दपर परमशान्ति और अनिवंचनोय 
आनन्दके स्पष्ट चिह्न थे । बृन्दावन धाममें सादा, सरल, आडबम्बरशून्य, 
निरपराध जीवन व्यतीत करनेके पश्चातु वे संसारसे इस प्रकार परमानन्द- 
पूवंक और परम उल्लासके साथ सहज ही चले गये, जैसे उन्होंने धामकी 
पूर्ण कृपा प्राप्त कर ली हो । 


मेक लेन 


श्रीनित्यानन्ददास बाबाजी 
( गोवर्धन ) 


श्रीनित्यानन्ददास बाबाजीके गुरुकी आयु उस समय १०० वर्षसे भी 
अधिक हो चुकी थी । उन्हें कुछ दीखता न था । नित्यानन्ददास उनके 
ठाकुरकी सेवा करते थे । रसोई बनाकर भोग लगाते थे और गुरुदेवको 
भोजन कराते ये । ग्रुरुदेवकी अन्यान्य सेवा उनकी दो शिष्याएँ करती थीं। 
इसलिए नित्यानन्ददासको समय मिल जाता था । वे गुरुदेवके आश्रममें रहते 
हुए श्रीक्षी राधारमणके सेवाइत श्रीमधुसूदन गोस्वामीपादंके निकट जाकर 
हरिनामामृत व्याकरण और श्रीमदुभागवतादि ग्रन्थोंका अध्ययन करते ये । 

नित्यानन्ददासकी दोनों गुरु-भग्नियाँ युवती थीं। वे भी युवक थे। 
आश्रममें और कोई रहता न था । गुरुदेव रहते हुए भी न रहनेके सहश थे। 
ऐसी स्थितिमें नित्यानन्वदास अपने वैराग्यकी रक्षा कैसे करें ? यह उनके 
लिए एक समस्या बनती जा रही थी। 

उन्होंने कई महत्‌ पुरुषोंसे परामर्श किया। उन्होंने कहा--ततुम्हारे 
गुरुदेव महापुरुष हैं। वे स्त्रियोंक हाथका जल भी ग्रहण नहीं करते । यदि 
तुम चले गये, तो उन्हें बहुत कष्ट होगा | तुम चिता न करो। गुरु-सेवा ही 
तुम्हें बल प्रदान कर तुम्हारे बैरांग्यकी रक्षा करेगी ।' 

नित्यानन्ददासकी उम्र उस समय २५ वर्षकी थी । कुछ समय उन 
युवतियोंके साथ गहते-रहते उनका चित्त विकारम्रस्त होने लगा | एक दिन 
विकारग्रस्त होनेपर वे एक युवतीकी कुटीकी ओर जाने लगे। जाते-जाते 
एकदम लौट पड़े | द्ृतगतिसे जाकर गोवर्धनमें पूछरीके निकट बनमें बिना 
अन्न-जलके प्राण-त्याग करनेके संकल्पसे एक गढ़ेमें छिप गये । तीन दिन तक 
उसमें निराहार नि्जल पड़े-पड़े बहुत क्लान्त और दुर्वेल हो गये । 


तीसरे दिन अध्ध रात्रिमें कोई उन्हें खींचकर बाहर निकाल लाया । 
वाहर लाकर कहा- 'मरता क्यों है ? जा, नाम संकीतंन कर जाकर' और 
अन्तहित हो गया । 

“यह कौन था जो मुझे बरबस खींचकर बाहर ले आया। मेरे तन 
और मनमें नये प्राण फूंककर अत्तर्धान हो गया ?' नित्यानन्ददास बाबाकी 
कुछ भी समझसें न आया । उन्होंने अनुमान किया कि यहूं कोई देवी शक्ति 
ही रही होगी, जो आयी और मागे-प्रद७न कर चली गयी । 


अब उनका अन्तर एक नये बल, नयी स्फूरत और नये उत्साइसे 
परिपूर्ण था, जो उन्हें एक नथी दिशामें जानेको प्रेरित कर रहा थ६। उससे 
प्रेरित हो वे उच्च स्वरसे नाम-कीत॑न करते हुए मानस-गंगाकी ओर चल 
दिये । मानस गंगाके तटपर एक जी कुटी थी। उसमें रहकर नाम-कीर्तन 
करनेका निश्चय किया । 

पर वे एक धर्मसंकटमें पड़ गये । सोचने लगे---'गुरुदेव मेरे बारेमें 
वया सोचते होंगे ? उनके ठाकुरकी सेवा कौन करता होगा ? कौन उन्हें 
भोजन वनाकर खिलाता होगा ? क्‍या मैं गुरुदेवके पास लौट जाऊँ ? उनके 
चरणोंमें क्षमा प्रार्थनाकर पूर्ववत्‌ उनकी सेवा करूँ ? या देवी आदेशका 
पालन करते हुए इस कुटीमें रहकर नाम-कीत॑न करूँ ? 


इस उद्चेड़-बुनमें दो दिन बीत गये । तीसरे दिन एक वेष्णवत आकर 
उनसे बोले -'तुम्हारे गुरुदेवने मुझे भेजा है। तुम जिस दिन आश्रमसे चले 
आये, उसके दूसरे दिन प्रात: बंगदेशसे दो ब्राह्मणोंने आकर उनसे वेश 
ग्रहण किया और आश्रममें रहकर उनकी सेवा करने लगे । इसलिए उनकी 
सेवा तो भली प्रकार चल रही है । फिर भी तुम्हें बुलाया है। अभी साथ 
ही ले आनेको कहा है।' 

नित्यानन्ददास विस्मित हो सोचने लगे--'मैं जबसे यहाँ आया हूँ, 
इस जीण कुटीके भीतर बैठकर नाम-कीर्तन कर रहा हूँ, किसी परिचित 
व्यक्तिके मुझे देख लेनेकी कोई संभावना नहीं जान पड़ती, निश्चय ही 
गुरुदेवने अपनी दिव्य-हष्टिसे मेरे विषयमें सब कुछ जान लिया है । उनके 
लिए यह कोई आश्चयेकी बात नहीं । आश्चये इस बातका है कि मेरे आश्रमसे 
चले आनेपर दूसरे ही दिन प्रातः दो बैष्णवोंने मेरा सेवा-भार सम्हालकर 
मुझे स्व॒तन्त्र कर दिया । मैं गुरुदेवकी तरफसे निश्चिन्त रहकर यहाँ भजन 
कर सकता हूँ। यह भी क्या उस दिव्य-शक्तिकी ही योजना और प्रेरणासे 
हुआ है ? यदि ऐसा है तो गुरुदेवने मुझे बुलाया क्यों है? क्या उन नये 
शिष्योंकी सेवासे वे सन्तुष्ट नहीं हैं ? क्या मेरे यहाँ रहकर स्वतन्त्र रूपसे 
क्जन करनेके लिए गुरुदेवकी अनुमति नहीं है ? जो भी हो, उनकी आज्ञा 
सर्वोपरि है। बे जैसी आज्ञा करेगे वैसा ही करना होगा ।' वे उसी समय 
उस वैष्णवके साथ गुरुदेवके आश्रमकों चल दिये । 

गुरुदेवने उसी दिन एक महोत्सव किया । भजनाननदी वृद्ध वैष्णवोंको 
उसमें आमंत्रित किया । उत्सवके अन्तमें वैष्णवोंको बिठाकर नित्यानन्ददाससे 
प्रत्येकके चरणोंमें दण्डवत्‌ करमेको कहा। प्रत्येकका हाथ नित्यानन्ददासके 
सिर॒पर रखकर कहा--'आप इसे आशीर्वाद करें, जिससे यह एकान्त भजन कर 
श्रीमन्महाप्रभुके चरणारविन्द लाभ कर सके । / इसके पश्चात्‌ नित्यानन्ददाससे 
कहा--'जाओ, तुम गिरिराजकी तरेटीमें जाकर एकान्त भावसे भजन करो।' 

नित्यानन्ददास वाञछाकल्पतरु श्रीगुरुदेवके चरणोंमें प्रणाम कर 
मन ही मन उनके प्रति आभार प्रकट करते हुए और अश्रु-पुलक सहित उच्च 
स्वरसे नाम-कीर्तन करते हुए उसी दिन मानस-गंगा लौठ आये और उसी 
जीणे कुटीमें रहकर निरन्तर नाम-कीत॑न करने लगे । 

'नामरूपी भगवानकी शरण लेनेसे उनका मनोविकार दूर हो गया । 
जीव जब तक अपनी शक्तिसे मायासे जूझता रहता है, उसका सारा प्रयत्न 
विफल होता है। होगा ही, क्योंकि माया भी तो भगवायूकी ही शक्ति है। 
जब वह॒भगवातरकी शरण लेता है तो सहज ही उससे छुटकारा पा लेता 
है--“मामेव ये प्रपद्चल्ते मायामेतां तरन्ति ते । नामकी कृपासे, मायासे 
मुक्ति तो मिलती ही है, भगवान्‌की चिन्मय लीलाओंमें प्रवेशाधिकार भी 
प्राप्त होता है । नाम-कीतेन करते-करते नित्यानन्ददासको लीला-स्फूर्ति होने 
लगी । श्रीकृष्ण-लीला रस-समुद्रमें वे स्वच्छन्द तैरने लगे । 

एक दिन प्रात:काल जब वे लीला रसमें डूबे हुए थे, एक बाबाजीने 
आकर कहा-ततुम्हारे गुरदेव आज मध्यरात्रिमें अग्रकट होंगे .। तुम्हें 
देखनेको बुलाया है ।',नित्यानन्ददासने सोचा--'यह सब मायाका खेल है। 
मेरे लोला रस-आननन्‍्दको भंग करनेके लिए मायाने उपाय किया है।! 
उस रसानुभूतिके लोभमें पड़कर उन्होंने गुर्देवकी आज्ञाकी अवहेंलना 
की। उसी दिन भध्यरात्रिमें हठात्‌ उनकी लीला-स्पूति बन्द हो गयी। 
. नाम-कीतेन भी बन्द हो गया। हृदयमें अन्धकार छा गया । 


वे व्याकुल हो गुरुदेवके आश्रमकी ओर चल दिये | जाकर देखा कि 
गुरुदेव सचमुच अग्रकट हो गये हैं। दारुण दुःख और पश्चातापकी अग्निसे 
उनका हृदय ६ लगा। लीलास्थूर्ति स्वप्नवत्‌ हो गयी। विक्षिप्त 
व्यक्तिकी तरह वे नाना स्थानोंमें भटक। किये । तत्कालीन वृद्ध महात्माओंसे[ 
उपाय पूछा, तो उन्होंने एकमत होकर कहा--'गुरु-चरणोंमें अपराधके कारण 
ही तुम्हारी यह दशा हुई है। शिष्य भजन-साधनमें चाहे कितना उन्नत हो 
जाय, गुरुकी अवज्ञा करनेसे, उनके चरणोंका आश्रय छोड़ देनेसे उसकी यही 
दशा होती है। गुरु-चरण ही तो हैं भगवत्‌-कृपाके द्वार । श्रीकृष्ण गुरुके 
माध्यमसे ही कृपा करते हैं, स्वतन्त्ररूपसे नहीं। जो गुरु-चरणोंका आश्रय 
लेकर भजन करते हैं, उनका कृष्ण कभी त्याग नहीं करते-- 


“आश्रय लइ्या भजे, तारे कृष्ण नाहिं तजे, आर सब भरे अकारण ४ 


तुम किसी निजेन स्थानमें बैठकर गुढकी आराधना करो। गुरुके 
लिए आसन बिछाकर उसमें उनके अधिष्ठानकी चिता करो । उनकी दण्डवत्‌ 
परिक्रमा करते हुए मन ही मन उनसे प्रार्थना करो। साथमें नाम-कीतंन 
करो । गुरुदेव अवश्य भगवत्‌-कृपाका द्वार तुम्हारे लिए फिर खोल देंगे ।' 


नित्यानन्ददासजीने एक वर्ष तक ऐसा ही किया । जिस दिन एक वर्ष 
पूर्ण हुआ, उन्हें आसनपर गुरुदेवके आविर्भावकी स्फूर्ति हुई। उन्होंने उनके 
चरणोंमें मस्तक रख दिया । गुरुदेवके नेत्रोंसे अश्रुविसजंन होने लगा। 
उन्होंने कहा--हा वत्स ! उस समय तो तुम आये नहीं । अब मैं क्‍या 
करूँ।' 

इतना. कह वे अन्तर्धान हो गये । नित्यानन्ददांस मर्माहत हो भूमिपर 
गिर पड़े । आशाकी एक किरण, जिसने उनके हृदयाकाशको कुछ-कुछ 

आलोकित कर रखा था, वह भी धृँधली पड़ गयी । पर उन्होंने उस धुँधली 
किरणको जीवित रखा। गुरुदेवका ध्यान और नाम-कीतेन वे पहलेकी भाँति 
करते ही नहींरहे, और तीक्न कर दिया। 

पूज्यपाद श्रीअद्व तदास बाबाजी महाराज एक दिन गिरिराज- 
परिक्रमा कर रहे थे । कानमें कीत॑नकी ध्वनि आयी। वे सखी थरानलाके 
पुलपर बैठकर उसे सुनने लगे | कुछ देर बाद उस मधुर ध्वनिका अनुसरण 
करते हुए, वे पाँच-छ: सौ हाथ आगे गये । देखा कि एक बाबाजी एक अति 
जीणं कुटीमें बैठ प्रेमावेशमें नाम-कीर्तंन कर रहे हैं । 

वे उस ध्वनिसे इतना मुग्ध हुए कि पाँच-सात दिनके लिए वहीं एक 
पासकी कोठरीमें ठहर गये । उन्हें यह देखकर आश्चय हुआ कि 
नित्यानन्ददासजी सब समय कीत॑न करते रहते हैं। कब स्नान-शौचादि करते 
हैं--यह वे कुछ भी न जान सके । 

नित्यानन्ददास बाबा उच्च स्वरसे स्पष्ट अक्षरोंमें एक लाख नाम 
नित्य करते। रात्रिमें केवल दो घण्टे सोते । अपने अप्राकट्यके एक वर्ष 
पूर्व॑ उन्होंने श्रीजढ्व तदास बाबाजी महाराजसे कहा था--“मुझे स्फूर्तिमें 
गुरुदेवके फिर दशेन हुए हैं, उन्होंने कहा है--तिरे दुःखके दिन अब अधिक 
नहीं रह गये हैं । एक वषमें पूरे हो जायेंगे ।” उसी वर्ष कारतिक मासकी 
नियम-सेवाके पूर्व वे श्रीअद्व तदास बाबाके पास गये । उनसे विदा माँगकर 
मानस-गड्भा तटपर आये और रास-पूणिमाके दिन रासबिहारीकी 
रास-लीलामें प्रवेश कर गये ! 


श्रीबलरामदास बाबाजी 
( बृस्दादन ) 


वृन्दावनमें श्ृंगारवटसे कुछ दूर यमुना-तटपर झाडूमण्डल नामक 
स्थानमें एक अति प्राचीन वट्वृक्षके नीचे व्यासासनपर विराजमान हैं एक 
तेजस्वी महात्मा, जिन्हें लोग सिद्ध बलरामदास बाबाके नामसे जानते हैं । 
उनके चारों ओर बेठे हैं अगणित श्रोता, जो नित्य दूर-दूरसे उनका 
श्रीमदृभागवत-पाठ सुनने आते हैं। वे तन्मय हो कथा-रसका आस्वादन कर 
रहे हैं। कथा अभी समाप्त नहीं हुई है। एकाएक बाबाने पाठ बन्द कर 
दिया । भागवंतको कपड़ेमें लपेटकर डोर बांधते हुए और अश्रुपूर्ण नेत्रोंसे 
श्रोताओंकी ओर देखते हुए कातर भावसे कहने लगे--श्रीवन्दावनमें यमुना- 
तटपर व्यासासनपर बेठ पाठ करते-करते मुझे एक स्त्रीका गुह्मांग देख 
कामोद्रेक हो गया। आप लोगोंकी धारणा है कि मैं एक सिद्ध बाबाजी हूँ । 
पर मैं अकपट सबके चरणोंमें निवेदन करता हूँ कि मैं आप लोगोंको मुख 
दिखाने योग्य भी नहीं हूँ । मैं महापापी और पाखण्डी हूँ । मेरा अब प्राण 
रखना ठीक नहीं । मैं इस पापके प्रायश्चित-स्वरूप अभी आपके सम्मुख 
थमुनामें क्ुदकर प्राण त्याग दूँगा ।! 

बाबाको मरनेके लिए प्रस्तुत होते देख वैष्णवोंने कहा--हमारी 
प्रार्थना है कि थोड़ा धैये धरें। हमारा विश्वास है कि आप निर्दोष है । आपके 
चित्त-चाञ्चल्यका निश्चय ही कोई विशेष कारण है । उसका हम अभी पता 
लगाते है | कृपाकर यह तो बताइये कि आज आपने प्रसाद कहाँ ग्रहण 
किया था।' 

बाबाने कहा --“आज गोवेन्द-मन्दिरमें प्रसाद पाया था ।” 

उसी समय तीन वैष्णव गोविन्द-मन्दिर गये । पूछ-ताछ करनेपर 
पता चला कि उस दिनका महोत्सव कलकत्तेकी एक वृद्धा वेश्याके पापार्जित 
धन द्वारा अनुष्ठित हुआ था । उन्होंने सिद्ध बाबाके निकट जाकर उन्हें यह 
बताते हुए कहा--'अब इसमें कोई सन्देह नहीं रहा कि आजके प्रसादका 
दोष ही था आपके चित्त-चाञ्चल्यका कारण ।' उस समयसे सिद्ध बावाका 
महोत्सवोंमें प्रसाद पाना बन्द हो गया । 

उस समय प्रभुपाद नीलमणि गोस्वामी ब्रजमें रहते थे । एक दिन 
कलकत्तेके कई बाबू लोग कुछ स्त्रियोंके साथ वृन्दावन आये। उन्होंने 
गोस्वामीजीके ठाकुर-मन्दिरमें महोत्सवका आयोजन किया । महोत्सव्में 
बृन्दावनके सभी महात्माओंको आमन्त्रित किया गया । सिद्ध बाबाके तो 
महोत्सव सम्मिलित होनेका कोई प्रश्न ही न था । उनके लिए प्रसादकी 
दो पत्तलें उनके स्थानपर भिजवा दी गयीं । उनके सेवकोंका नियम था कि 
जब कभी कहींसे प्रसाद आता, बाबाको बताकर उसे कोठरीके भीतर एक 
छींकेपर रख दिया करते । इस बार भी उन्होंने ऐस। ही किया । 


सिद्ध बाबाने कोठरीके भीतर जाकर सम्मानपूर्वक प्रसादकी ओर 
हृष्टिपात किया । जैसे ही उनकी दृष्टि उसपर पड़ी, उसमें-से ताजे रक्तकी 
कुछ बूँदे टप-टपकर नीचे गिर पड़ी ! जिस कपड़ेकी झोलीमें प्रसाद रखा था, 
उसका निम्न भाग खूनसे सन गया । उसी समय उन्होंने नीलमणि प्रभुको 
बुलवाया । गोस्वामीजी सिद्ध बाबाके आह्ानपर सब कार्य छोड़कर उसी 
समय भागे चले आये । उन्हें यथाविधि दण्डव॒त्‌ प्रणाम कर और आसनपर 
बिठाकर धीरे-धीरे बोले--गोस्वामीजी ! मेरा सर्वनाश कर तुम्हें क्‍या 
मिलेगा ? मैं ठहरा रूखी-यूखी रोटीके टुकड़ोंका भिखारी । पर देखो तुमने 
यह सब कया भेजा है ! तुम्हारे प्रंसादमें रक्त कैसा टपक रहा है ।?” 

जैसे ही गोस्वामीजीने छीकेपर नजर डाली, वे उसमें-से रक्तकी बूंदें 
टपकते देख अवाक्‌ रह गये । उन्होंने अपने स्थानपर जब वाबू लोगोंसे 
पूछ-ताछ की, तो पता चला कि उस उत्सवका भी आयोजन वेश्यादृत्तिसे 
अजित धनसे ही किया गया था । सिद्ध बाबाने प्रसाद फिकवा दिया और 
स्थानकों गोबरसे लिपवाकर भली-भाँति परिष्कार करवाया । 


प्रश्न यह है कि और लोगोंने भी तो उसी प्रसादका सेवन किया था। 
उन्हें किसीको इस प्रकारका अनुभव क्‍यों नहीं हुआ ? इसलिए कि उनकी 
आत्मा इतनीं शुद्ध नहीं थी । गंदे कपड्रेपर दाग नहीं दीखता, स्वच्छपर 
झट झलक जाता है । भजननिश महात्माओंके भजनकी शक्ति वस्तुके 
वास्तविक स्वरूपको अपने आप प्रकटकर देती है। 

सिद्ध बाबा श्रोकृष्णास बाबाजी महाराजके शिष्य थे । सदाचार 


और. वैराग्यका वे कट्टरतासे पालन करते थे । कभी स्त्री-सम्भाषण नहीं 
करते थे । स्त्रीका दशेन भी नहीं करना चाहते थे। मन्दिरमें दशनके लिए 

जाते समय नेत्रोंपर वस्त्र बांध लेते थे और लठियाके सहारे पथपर चलते 
थे । एक दिन वे इसी प्रकार श्रीराधारमणजीके दर्शन करने गये। 
राधारमणजीके सेवाइत मधुसूदन गोस्वामीपाद मन्दिरके द्वांरपर बैठे थे । 
सिद्ध बाबाको देख, वे सम्मानपूवंक उठ बैठे और अभिवादन कर बोले-- 
बाबा ! आप इतने वृद्ध हो गये हैं। आपका देह जैसे अस्थि-पिजर हो रहा 
है, अस्थियोंसे मांस लटका पड़ रहा है। फिर आप स्त्रियोंसे इतना भय क्‍यों 
खाते हैं ? 

सिद्ध बाबाने कहा--'महाप्रभुने कहा है कि वैरागी वैष्णव साधुके 
लिए स्त्रीदर्शन निषिद्ध है। जब तक देहमें हाड़, मांस और रक्त रहता है, 
तब तक काम भ्रवृत्ति जागरूक रहती है | वैरागीको बहुत सावधान रहनेकी 
आवश्यकता है ॥/ 


सिद्ध ब्रावां किसीके सदाचारमें कोई त्रुटि देखते, तो उसपर शासन 
किये बिना न रहते | जो भी उनके पास जाता उसे इस बातका भय रहता 
कि उसकी कोई त्रुटि उन्हें न दीख जाये । 

उत्कलवासी श्रीजगदानन्ददास बांबा मदनमोहन ठौरके श्रीनित्यानन्ददास 
ब्राबासे वेष ग्रहण कर तीत्र वैराग्यके साथ रागानुगा भजन करते ये । एक 
दिन .वे सिद्ध बावाके दर्शन करने गये। उन्हें देख बाबा बोले--'वैरागी बच 
गये हो, पर जाति-अभिमान अभी भी नहीं गया है। सम्मानित होनेके लिए 
ब्राह्मणपनेका चिक्न यज्ञोपवीत अब भी धारण किये हो।' श्रीजगदानन्दजी 
अत्यन्त लज्जित हुए । उन्होंने उसी समय यमुनामें जनेऊ विसर्जन कर 
बाबाको दण्डवत्‌ की । बाबाने भी सन्तुष्ट हो उन्हें आशीर्वाद किया । 


श्रीमाधवदास बाबाजी 
( वृन्दाबन ) 


बंगदेशमें महानन्दा और पश्चानदीके संगमपर बारघरिया ग्राम हैं। 
यहीं सन्‌ १८५५७ में श्रीमाधवदास बाबाका ज॑न्म हुआ । अल्पावस्थामें पितृ- 
वियोग हो जानेके कारण उनदी शिक्षाकी समुचित व्यवस्था न हो सकी। 

पर साधारण लिखना-पढ़ना उन्होंने जल्दी ही सीख लिया और भक्ति-पन्योंके 
पाठ, कीतन तथा सत्संगमें अपना अधिकांश समय व्यतीत करने लगे। 

उस क्षेत्रमें नामके वैष्णव तो बहुत थे । पर जैसे विशुद्ध वैष्णवका 
संग वे चाहते थे, वैसा संग उन्हें उपलब्ध न हुआ । इसलिए सत्ताईस वर्षकी 
अवस्थामें अपनी पत्नीसे परोक्ष रूपमें सदाके लिए बिदा ग्रहण कर वृन्दावन 
चले गये । वहाँ ख्ंगारवटके श्रीपरमानन्द प्रभुपादके चरणाश्रित हो भजन 
करने लगे । 

कुछ दिन बृन्दावनके विभिन्न स्थानोंमें रहनेके पश्चात्‌ उनकी इच्छा 
हुई ब्रजके गाँवोंमें भ्रमण करनेकी । वे गुरुदेवकी अनुमति श्राप्त कर 
गाँवोंकी ओर चले गये । संकेतवट जाकर वहाँ बृन्दावनके सिद्ध 
श्रीनित्यानन्ददास बाबाके शिष्य श्रीजगदानन्ददासजीके साथ रहने लगे। 
श्रीजगदानन्ददास बाबाके आदर्श वैराग्यमय जीवनसे उन्हें बहुत कुछ 
सीखनेको मिला । दोनों महात्मा पृथक्‌-पृथक्‌ मधुकरीको जाते । रात्रिमें 
भजनकुटीके बाहर बैठकर भोजन करते । 

एक दिन माधवदासजी बोले--“मट्ठेके साथ थोड़ा नमक होता तो 
अच्छा था। जाऊँ थोड़ा नमक माँग लाऊं ' 

जगदानन्ददासजीने कहा--'सावधान, नमक मांगने न जाना, मन 
बड़ा लोभी है। आज इसे नमक दोगे, तो कल गुड़ माँगने लगेगा । खाते-खाते 
बिना नमकके ही अच्छा लगने लगेगा ।' 

एक दिन किसी गआममें उत्सव था। माधवदासजी वहाँ गये थे भोजन 
करने । वहाँसे लौटनेपर जगदानन्ददासजीने पूछा-'ग्राम यहाँसे कितनी 
डूर है ?' 

“दो कोस' माधवदास बाबाने उत्तर दिया । 

“कितने मालपुआ खाये ?” 

'आठ । 

“अब शरीर कसा लग रहा है ?' 

“श्रकान आ गयी है। आलस लग रहा है।' 

'तो यहाँ वनमें क्यों पड़े हो ? मालपुआ खानेके लिए इतनी दूर 
जाना पड़ता है । इससे तो वृन्दावन ही जाकर रहो न । वहाँ नित्य कहीं-न- 

कहीं उत्सव होता रहता है । कचौड़ी, मालपुआ खानेके लिए दूर जानेका 
परिश्रम नहीं करना-पड़ता |” 

श्रीमाधवदास बाबाजीने श्रीजगदानन्ददास बाबाकी इस फटकारके 
बाद उत्सवोंमें जाना छोड़ दिया । 

इसके पश्चात्‌ वे उनके साथ कुछ दिन बरसाने भानुकुण्डके तटपर 
रहे ! बरसाने रहते समय उन्हें श्रीरामकृष्णदास पण्डित बाबाजी और 
श्रीहरिचरणदास बाबाजीका संग प्राप्त हुआ । 


बरसानेसे वे काम्यवन चले गये । वहाँ विमलाकुण्डके ऊपर 
सिद्धबाबाके स्थानसे थोड़ी दूर एक कुटीमें रहकर बहुत दिन तक भजन 
किया । एक दिन उनके मनमें विषाद उत्पन्न हुआ । सोचने लगे-'हाय ! 
मैं इतने दिनसे भजन कर रहा हूँ । मुझे अभी तक राधारानीकी कृपा प्राप्त 
नहीं हुई । इसमें उनका क्‍या दोष हो सकता है। वे तो स्वभावसे सरल और 
उदार है । मेरा ही हृदय कपटसे भरा है । मुझसे यथार्थ भजन नहीं 
वन सका । 

यह सोचते हुए वे ओढ़कर लेट गये। उस दिन मधुकरीको नहीं गये । 
पश्चातापकी अग्नि उनके हृदयमें सुलग रही थी। वे फूट-फूटकर रो रहे थे । 
उसी समय एक किशोरी ब्राह्मण-बालिकाने दरवाजेपर आवाज लगायी 
“बाबा ! ओ बाबा !! 

उन्होंने दरवाजा खोला । देखा कि बालिका पूरी, कचौरी और नाना 
प्रकारकी खाद्य-सामग्रीसे भरा थाल लिये खड़ी है । थाल बाबाके सामने 
रखकर बोली--'तू आज मधुकरीको गयो नाईं। मइयाने तेरे ताईं भेज्यो है, 
पाय ले। बाबाने उसे सहर्ष अंगोकार किया। यह सोचकर कि ब्रजवासी 
अथुकरीमें प्राप्त पूरी-केचौरी और पकवान आदि बड़े प्रेमसे खाते हैं, उन्होंने 
बालिकासे भी खानेका अनुरोध किया । 


वह बोली--“मैं तो बनियाँके घर खीर-रोटी जेंके आयी। मेरो पेट 
फटो जाय है ।॥ मैं जाऊँ।' 

बालिका चली गयी । बावाने उसकी लायी मधुकरी ग्रहण की, तो 
उसकी दिव्य गंध और स्वादमे वे चमत्कृत हो गये । अश्रु-कम्पादि सात्विक 
भावोंने वरवस उन्हें आ घेरा । बालिका चली गयी थी ।पर अपना दिव्य 
प्रभाव छोड़ गयी थी । बाबाके नेश्रोंके सामने उसकी सलोनी छवि नाच रही 

थी । वे सोच रहे ये--'उसके मुखारविन्दपर एक अपूर्व लावण्यकी आभा थी, 
नेत्रोंमें करुणा थी, वाणीमें मधुरिमा थी। निश्चय ही वह छप्म बेशमें मेरे 
हृदयकी अधीश्वरी थी | यदि वह कोई साधारण ब्राह्मण-वालिका होती, तो 
बनिय्ेके घर खीर-रोटी क्‍यों खाती ? राधारानी जाति-पाँतिका विचार नहीं 
करतीं । जो भी प्रेमसे उन्हें कुछ देता है, उसे प्रेमसे आरोगती हैं । किसी 
अक्त बनियेने प्रेमसे खीर-रोटीका भोग लगाया होगा । तभी न॒ उन्होंने 
प्रेमपू्वंक इतना पा लिया था कि उनका पेट फटा जा रहा था | 


काम्यवनमें रहते समय श्रीमाधवदास बाबा ब्रजके सभी वेष्णवोंके 
प्रीतिभाजन हो गये । सबने मिलकर उन्हें काम्यवनके सिद्धबावाके स्थानका 
महन्त बना दिया । बाबा तो भजननिप्ठ व्यवित थे । किसी प्रकारके बंधनमें 
बँधना नहीं चाहते थे । पर वैष्णवोंके आग्रहकों ठुकराना भी उनके लिए 
“कठिन था । इसलिए कुछ दिन महन्त पदपर रहकर वे फिर स्वतन्त्र रूपसे 
विचरण करने लगे। रे 
बहुत दिनों तक वे सिद्ध जयकृष्णदास बाबाके सेवित विग्रह 
मन्दिरके पुजारी महन्त श्रीधरमंदास बाबाके पास रहे । 
पर बीच-बीचमें वृन्दावन और ब्रजके अन्यान्य ग्रामोमें जाकर रहते रहे । 
वृन्दावनमें कुछ दिन श्रीक्षीगोपाल भदूढ गोस्वामीके समाधि-स्थानमें रहे, 
कुछ दिन लोटनकुञ्जमें और कुछ दिन झाडूमण्डलमें । 


झाडूमण्डलमें रहते समय एक दिन उनके मनमें एक विचार आया। 
उन्होंने सोचा-“लोग कहते हैं कि श्रीक्षीसनातन गोरवामी ब्रजके कंगाल 
बैष्णवोंका प्रतिपालन करते हैं ' देखूं यह वात ठीक है या नहीं । आज 
मधुकरीको नहीं जाऊँगा । अयाचित भावसे मिला तभी ग्रहण करूँगा। नहीं 
तो भूखा सौ रहूँगा।' 

उस दिन जब वे श्रीक्षीगोपालभद्‌ गोस्वामीके समाधि-स्थानके 
सामनेसे जा रहे थे, वहाँके सेवक श्रीमथुरादासजी दरवाजेपर खड़े जेसे उनकी 
बाट जोह रहे थे । उन्हें देखते ही वे बोले--'माधवदास ! मधुकसीकों 
जा रहे हो । आज मत जाओ | भीतर 853 ज्वर हुआ है । पूरी- 
तरकारी रखी है । ठाकुरजीको समर्पण कर समाधिका भोग लगाओ और 
स्वयं प्रसाद ग्रहण करो ।' माधवदासजीने ऐसा ही किया । श्रीक्षीसनातन 
गोस्वामीकी कृपाका अनुभव करते-करतें उनका हृदय भर आया। 

श्रीमाधवदास बाबाजीका दैन्य और सेवा-भाव विशेषरूपसे सराहनीय 
था। वे अपनेको हीन और अस्पृश्य माननेके कारण सभी वेष्णवोंकी पंगतमें 
उनके साथ नहीं बैठते थे । यदि उन्हें गुरु-स्थानपर कभी किसी उत्सवमें 
जाना पड़ता, तो उनके गुरुदेव स्वयं उनके स्वभावकों जानकर अन्य लोगोंके 
आपत्ति करनेपर भी, उनकी पत्तल वैष्णवोंसे पृथक दीन-हीत कंगाल 
व्यक्तियोंके बीच डाल दिया करते । वे पाद-सम्वाहनादिमें बड़े निपुण थे । 
इस सेवाके द्वारा उन्होंने बहुत-से साधु-महात्माओंकी कृपा लाभ की थी। 


श्रीमाधवदास बाबाजी अपने दैन्य, सेवा-भाव, स्वच्छ, सरल हृदय 
और स्नेहमय व्यवहारके कारण सहज ही छोटे-बड़े सभी लोगोंमें घुल-मिल 
जाते थे । उस समयके ब्रजके बड़े महात्माओंमें कोई भी ऐसा न था, जिसके 
मन-आ्राण छुरानेमें उन्होंने कोई कसर रखी हो। 


सन्‌ १८८२ में श्रीराधिकानाथ गोस्वामीपाद वृन्दावन पधारे । उनके 
मुखसे हरिकथा सुनकर माधवदासजी मुख्ध हो गये। गोस्वामीपाद 
श्रीमाधवदासजीकी रसग्रन्थोंको समझनेकी अद्भुत शक्ति देख उनंसे विशेष 
प्रीति रखने लगे । दोनों अधिकाधिक एक-दूसरेका संग करने लगे। 
माधवदासजी राधिकानाथ गोस्वामीमें गुरुजुृद्धि रखने लगे और राधिकानाथ 
गोस्वामी उन्हें अपने अभिन्न-हृदय बन्धुके रूपमें जानने लगे । श्रीगोपीनाथके 
मन्दिरके गोस्वामी श्रीराधिकानाथ गोस्वामीपादके उत्तम 
और परमत्रिय श्रोताओंमें-से थे । प्रभुपादके निवास-स्थावपर इन तीनोंकी 
गोष्ठी हुआ करती । तीनों हरि-कथा-अ्रसंगमें समयका ज्ञान खोकर घण्टों 
बेठे रह जाते । बीच-बीचमें अपने उन्युक्त हास्यसे दिशाओंको कम्पित 
कर देते । 


सत्र १८४8 में ताड़ासके जमींदार राजधि बनमालीं रायबहादुर 
दृन्दावन आये श्रीराधिकानाथ गोस्वामीपादके घर श्रीमाधवदासजीसे उनकी 
भेंट हुई । उसी समयसे दोनोंमें ऐसी सहृदयता हो गयी कि जैसे दोनोके प्राण 
एक हो गये । कुछ दिन बाद राजबिजी राधाकुण्डमें अपनी राजवाड़ीमें 
रहने लगे । उनसे श्रीमाधवदासजीके बगैर न रहा गया । वे राधिकानाथ 
गोल्वामीजीसे श्षिक्षारूपमें उन्हें मांगकर राधाकुण्ड ले गये । राधाकुण्डमें 
दोनोंको राधिकानाथ गोस्वामी प्रभुका वियोग असह्य होने लगा । ऐसा ही 
होता है समभाववाले सजातीय भक्तोंका अपा्थिव, निस्वार्थ प्रेम ! 

राजधि बहादुरको विवश होकर दृन्दावनमें एक मन्दिरका निर्माण 
करना पड़ा । सन्‌ १८०४ से वे और माधवदासजी दृन्दावन रहने लगे । 
१६०४ के प्लेगमें राधिकानाथजी और राजषि बहादुर गौड़मण्डल चले गये । 
प£ माधवदासजी श्रीदृल्दावनका आश्रय लेकर वहीं बने रहे । 


सन्‌ १४११ में श्रीराधिकानाथ गोस्वामी प्रभुका शरीर छूट गया । 
उसके कुछ दिन पूर्व उन्होंने राज बहादुरके मन्दिरके निकट केयारिवनमें 
निज्जेनमें एक कुटीका निर्माण किया था, जिससे राजषिजीके साथ हरिकथा 
और इष्ट-गोष्ठीमें अनुकुलता हो । श्रीमाधवदासजी भी उसी कुटीके निकट 
दिल्‍लीवालोंकी बगीचीमें रहने लगे थे। 

कुछ दिन बाद नारायण मुनि नामके एक प्रतिष्ठित वेदान्ती संन्यासी 
भी उसी बगोचीवें आकर ठहरे । वे प्रायः मौन रहते । लोगोंसे मिलना- 
जुलना कम पसन्द करते । श्रोमाधवदास बावाजी जहाँ भी रहते, नित्य 
चतन्य-चरितामृत और चैतन्य भागवत आदिका पाठ किया करते । उनका 
पाठ सुनकर और पाठमें भावाबेश देखकर मुनि उनसे बहुत प्रभावित हुए । 
उनका आग्रह देखकर माधवदासजी उन्हें चेतन्य-चरितामृतका अभिप्राय 
और रागानुगा भजनकी रीति बतलाने लगे। उन्हें चरितामृतकी कथा इतनी 
अच्छी लगी कि उन्होंने थोड़े ही समयमें बँगला सीख ली और स्वयं समग्र 
आऔैतन्य-चरितामृतका पाठ किया । चैतन्य-चरितामृतका पाठ करनेके पश्चात 
उन्होंने माधवदास . बाबाजीसे कहा--'3पासना तो यही सर्वोत्तम है । पर 
क्या कहाँ, मेरा संस्कार अन्य श्रकारका है, जो बाधा देता है । 


इसी समय श्रीकृष्णानन्द नामके एक और संनन्‍्यासी श्रोमाधवदास 
बाबाजीसे प्रभावित हो उनसे श्रीकृष्ण-भजनका उपदेश लेने लगे और 
चैतन्य-चरितामृतका पाठ करने लगे । निष्ठा परिपक्व होनेपर उन्होंने गेरुआ 
बस्त्र त्यागकर श्रीश्रीप्राणगोपाल गोस्वामीसे दीक्षा ली और दृन्दावनमें 
रहकर भजन करने लगे । उन्होंने श्रीचैतन्‍्यमतका बहुत प्रचार किया और 
बहुत-से शिष्य किये । पर श्रीमाधवदास बाबाजीके प्रति वराबर उनकी 
गुरुवुद्धि रही । 

कालीयदहके सिद्र श्रीजगदीशदास वाबा माधवदासजीसे बहुत प्रीति 
करते । जगन्नाथपुरीके सिद्ध श्रीश्वीराधारमणचरणदास वावाजी महाराज: बड़े 
बाबा ) जत्र वृन्दावन पधारे, तो वे भी उच्के प्रीतिमय व्यवहारसे मुग्ध हुए 

बिना न रहे । तभीसे उनके शिष्य श्रीश्रीरामदास बाबाजी महाराज भी 
उनके प्रति गुरुबुद्धि रखने लगे । 


प्रसादर्सिहका इन उत्सवोंमें विशेष सहयोग रहता । रघुनन्दनप्रसादर्सिहकी 
बाबाके प्रति अनन्य श्रद्धा और भक्ति थी । एक बार जब वे 
वाबाके दर्शन करने आये तो उन्होंने कहा--'रघुनन्दन ! मैं जब मरूंगा तब 
कामिनी बाबू ( राजथि बनमात्री रायबहादुरके कामदार ) और अन्‍्यान्य 
भक्त मेरे उत्सवके लिए तुमसे धन चाहेंगे । तुम उन्हें कुछ मत देना । इस 
समय मुझे कुछ अधिक दो, जिससे मैं पाठ-कीर्तन सुनूँ ।' रघुनन्दनप्रसादर्सिहने 
उसी समय ५०० रुपयेके नोट उन्हें दे दिये । 
सन्‌ १४३३ में श्रीप्राणयोपाल गोस्थामीकी गोदमें मस्तक रखे और 
प्रसिद्ध कीतंनीया गणेशदासक। कीतंन सुनते-सुनते बहुत-से महात्माओं और 
वैष्णवोंके साह्निध्यमें उन्होंने पाथिव शरीर त्यागकर दिव्य वृन्दावन धाममें 
प्रवेश किया। 


>+.३७७०००--- 

( वृन्दावन ) 


ढाका-निवासी परम भक्त श्रीकृष्णयोविन्द घोषके पुत्र श्रीराधारमण 
घोष बी० ए० पासकर मह॒षि देवेन्द्रनाथ ठाकुरके स्टेटके प्रधान कार्याध्यक्षके 
पदपर नियुक्त हुए । कुछ दिन पश्चात्‌ त्रिपुराधिपेति श्रीवीरचन्द्र माणिवय 
बहादुरके प्राइवेट सेक्रेटरी हो गये । महाराज वीरचन्द्र परम गौरभक्त थे । 
राजकायंमें व्यस्त रहते हुए भी वे यथासम्भव भगवत-भजन किया करते थे । 
राधारमण धोष उन्हें बहुत प्रिय थे; क्योंकि उनके समान सज्जन, सत्यवादी, 
जितेन्द्रिय और असाधारण तीक्षण बुद्धिवाला उनकी सभामें कोई न था । पर 
ोेष महाशय वैष्णव विंचारधाराके लोग नथे । उन्हें वैष्णवाचार और 

दष्णवीय दैन्य रुचिकर न था । वैष्णव राजाकी नौकरी करते थे, केवल 
इसलिए उसका कुछ-कुछ पालन करते थे । 


राजाके संगके प्रभावसे एक साधारण घटनाने घोष महाशयको 
वैष्णव पथावलम्बी बना दिया । महाराजा वीरचन्द्र प्रायः वृन्दावन जाया 
करते । वहाँ अपने कुछ्जमें रहकर वेष्णव-संग किया करते । एक दिन वे 
कुज्जके दूसरे मंजिलके एक कमरेमें बैठे मित्रोंके साथ इष्ट-गोष्ठी कर रहे 
थे । बाहर बरामदेमें बहुत-सा सामान बिखरा पड़ा था। उसमें एक बहुमूल्य 
शाल भी था । सामने पेड़पर बैठे एक बन्दरकी दृष्टि शालपर पड़ी । वह 
कृदकर आया और शाल लेकर पेड़पर चढ़ गया । राक्षारमग बाडू और 
राजाके अन्य कर्मचारियोंने बहुत चेष्टा की किसी प्रकार उससे शाल छुड़ा 
लेनेकी; पर वे सफल न हुए । शोरगुुल सुतकर महाराजा बाहर आ गये । 
वे चुपचाप खड़े बन्दरकी ओर देखते रहे । कमेचारी बन्दरकी ओर रोटीके 
टुकड़े और अन्य खाद्य-सामग्री फेंक रहे थे, पर वह उधर भ्रूक्षेप भी नहीं 
कर रहा था । उसका स्वाभाविक लोभ आज न जाने कहाँ चला गया था 
उसे आज उस शालके चीथड़े करके ही छोड़ना था । बन्दर राजाकी ओर 
देखता जाता और अपने पैने दाँतोंस उस शालकों चीरता जाता । राजा 
शान्त, निस्तब्ध और निरुद्धिन भावसे उसे देख रहे थे । उनका प्रशान्त 
बदन-मण्डल प्रेमाश्ुओसे अभिषिक्त हो रहा था । कर्मचारी और अन्य सभी 
लोग राजाके इस रहस्थमय भावकों देखकर चकित थे । किसीका साहस न 
हो रहा था उनसे कुछ पूछनेका । 

चोष महाशयके मनमें इस घटनाने एक अपूर्व हलचल पैदा करदी । 
वे अवसर देख रहे थे एकान्तरमें उनसे इस रहस्यका उद्घाटन करनेकी 
प्रांना करनेका । सन्ध्या समय वें उनके कमरेमें गये, जब वहाँ और कोई 
नथा । प्रार्थनापूर्वक उनसे अनुभति माँगते हुए कहा--“महाराज ! आजकी 
बन्दरवाली घटनासे हम सब बहुत लज्जित हैं। हमारी असावधनीके कारण 
इतना नुकसान हुआ । पर आपने किसीसे एक शब्द भी न कहा । इसके 
विपरीत लगता था कि आपके मनमें किसी अपूर्व भावका उदय हुआ, 
जिसके लक्षण आपके मुखारविन्दपर स्पष्ट दीख रहे थे। यह कौन-सा भाव 
था, क्‍या आप बतानेकी हपा करेंगे १ 

महाराज हँसते हुए बोले--“राधारमण । यह वानर नहीं, वानरवे 
रूपमें एक महायुरुष थे, जो छुपा कर आये और मुझे एक बड़ी शिक्षा देक 

चले गये । श्रीव्वन्दावनमें निष्किड्चिन भावसे आना ही लाभप्रद है । मैं 
आया राजसी ठाट-बाटसे विषय-भोगकी सामग्रीका ढेर साथ लेकर । शालके 
हुकड़ेकर वानरने मुझे सावधान कर दिया। अब मैं राजसी द्रव्य लेकर और 
अपने राजापनेका अभिमान लेकर वृन्दावन कभी न जाऊँगा । यह शिक्षा 
प्राप्तकर मेरा हृदय आनन्दसे परिपूर्ण हो गया और वानररूपी महापुरुषके 
प्रति आभार व्यक्त करते हुए जलके कुछ बिन्दु मेरे नेन्नोंसे टपक पड़े । 

घोष महाशय सुनकर अवाक्‌ ! उनके हृदयमें एक भाव-तरंग उमड़ 
पड़ी । सारा शरीर पुलकित हो गया। महाराजाने उपयुक्त अवसर देखकर 
कहा-राधारमण ! प्राकृत वैष्णव होना बहुत कठिन है । वैष्णव-धर्मका 
प्राण है दीनता । दीनताके ही अवतार हैं श्रीगौराज़ । उनकी कृपा दीन-हीन 
और कड्जाल व्यक्तियोंपर ही अधिक होती है, उसी प्रकार जिस प्रकार 
वर्षाका जल जिस ओर स्थल जितना नीचा होता है, उस ओर उतना 
अधिक बहकर जाता हैं । मैं ठहरा महाराजा, घोर दाग्भिक और विषयी । 
मेरे ऊपर क्या कभी उनकी क्ृपा-हष्टि होगी ?” इतना कहते ही महाराजाके 
गण्ड-स्थलपर अश्रुओंकी ज्रोतस्विनी प्रवाहित होने लगी. । 

घोष महाशय कुछ न बोले । वे चुपचाप उठकर चले गये और एक 
निभृत स्थानमें जा बैठे । महाराजाके हृदय-तृणी रसे निकला देन्योक्तिर्पी सर 
उनके हृदयमें प्रवेश कर गया था । वैष्णवी दैन्यके प्रति विपरीत-भावकी 
उनकी हृदय-पग्रन्थिको: उसने छिन्न-भिन्न कर दिया था। वे सोच रहे थे--'जो 
धर्म मनुष्यको इतने उच्च-स्तरपर ले जा सकता है, जो उसके हृदयको 
कुसुमके समान धुकोमल कर सकता है, वही सर्वश्रेष्ठ है । मैं उसी धर्मको 
अहगकर दीन-डुःखियोंके एकमात्र प्रभु श्रीगौराज्भधकी उपासना करूँगा 4' 

घोष महाशय अब पहलेके घोष महाशय न रहे। वे जितने दिन वृन्दावन 
रहे, बृन्दावनके निजेन प्रान्तोंमें भ्रमण करनेमें या साधु-वैष्णवोंका संग करनेमें 
समय व्यतीत करते रहे । 

एक दिन, जब वे किसी निजंन स्थानमें प्रमण कर रहे थे, भाग्य- 
क्रमसे उन्हें एक निर्ष्किचन वैष्णवके दश्शन हुए। वे वैष्णव एक तमाल वृक्षके 
नीचे आसन लगाये, वृक्षकी ओर मुँह करके बैठे श्रीमदृभागवत पाठ 
कर रहे थे । उनके नेत्रोंसे प्रेमाशु विसरजित हो रहें थे | श्रोता थे 
तमाल वृक्ष-रूपी श्रीकृष्ण । वे नित्य-प्रति इसी प्रकार तमाल-रूपी 
श्रीकृष्णो भागवत सुनाया करते । देवक़मसे यदि कीई दूसरा श्रोता आ 


०] ब्जके भक्त 


जाता, तो उसकी ओर लक्ष्य न करते । उसका सम्भवतः उन्हें पता भी 
न होता। ल्‍ 

घोष महाशय उन महापुरुषके पीछे बैठकर चुपचाप पाठ सुनने लगे । 
पाठ समाप्त होते ही महापुरुषके बिना जाने चुपचाप उठकर चले गये । 

घोष महाशयने अनेक बार राजसभामें, राजमहलमें और अन्यत्र 
झागवत-पाठ सुना था, पर टीका-टिप्पणीके साथ ऐसा सर्वांग सुन्दर और 
आवपूर्ण पाठ उन्होंने पहले कभी नहीं सुना था। 

दूसरे दिन भी उसी समय बे उस स्थानपर गये और उसी प्रकार 
पाठ सुनकर चले आये । यह क्रम कुछ दिन तक ऐसे ही चलता रहा । एक 
दिन किसी प्रकार महापुरुषकी दृष्टि उनपर पड़ गयी । उन्होंने आदरपृ्वंक 
उन्हें अपने निकट बैठाया और ग्रन्थकी समाप्ति तक प्रतिदिन पाठ सुननेको 
कहा । घोष महाशय उस दिनसे उनके निकट इस प्रकार बंठकर पाठ सुनने 
लगे, जिससे उनके और उनके प्रधान श्रोता उस तमाल दृक्षके दशत एक 
साथ होते रहें । पाठके अन्तिम दिन एक अपूर्व घटना घटी । तमाल दृक्षका 
तना फट गया । उसके भीतर एक अपूर्व इन्द्र नीलमंणि चूतिके बीच हिभुज 
मुरलीधर श्रीश्यामसुन्दरके दशेन हुए । दर्शन करते ही घोष महाशय मूच्छित 
हो गये । महापुरुषकी क्या अवस्था हुई, इसका उन्हें कुछ पता न चला। 


मूर्च्छा भंग होनेपर उन्होंने देखा कि वे उस तमालके नीचे महापुरुषकी 
गोदमें सिर रखे लेटे हैं । बाह्मज्ञान होते ही वे उठ बैठे और प्रगाढ़ 
भक्तियूवंक महापुरुषकों प्रणाम किया । महापुरुषने बड़े स्नेहसे उनके सिरपर 
हाथ फेरते हुए कहा--“राधारमण ! तुम्हें मेरे राधारमणने कृपाकर साक्षात्‌ 
दर्शन दिये हैं । मेरा आदेश है कि तुम नित्य भागवत-पाठ किया करना । 
पाठ सुनाना भागवत रूपी श्रीकृष्णको ही । तुम्हें निश्चित रूपसे भागवत- 
पाठके प्राकृत फलकी प्राप्ति होगी ।' 


उस दिनसे घोष महाशय अपने घर या एकान्तमें किसी वृक्षके नीचे 

बेठकर भागवत-पाठ द्वारा भागवतरूपी श्रीकृष्णी सेवा करते । कभी 
अकेले होते , कभी उनके पाँच-सात अन्तरज्भ भक्त उनके समीप होते । उनके 
पाठमें भमृतकी वर्षा होती । वे भागवतके प्रत्येक श्लोककी गौरपरक व्याख्या 
करते 4 उनके भक्त डाक्टर श्रीसत्यनारायणदाससे सुना गया है कि पाठके 
समय उनमें श्रीजीवगोस्वामी या श्रीविश्वनाथ चक्रवर्तीपादका आवेश होता । 


श्रीरामहरिदास वाब।जी [क्ष 


कठिन-से-कठिन दार्शनिक सिद्धान्तोंकी वे इतनी सहज और सरस 
गौरांग महाप्रभुके पक्षमें व्याख्या करते कि बड़े-से-बड़े पाखण्डीके संशय दूर 
हो जाते और उसकी महाप्रभुके चरणोंमें रति-मति उत्पन्न होती । 

घोष महाशयकी चेष्टासे ही महाराजा श्रीवीरचन्द्रमाणिक्य बहादुरके 
आर्थिक सहयोगसे श्रीरामनारायण विद्यारत्न द्वारा श्रीमद्भागवतकी चार 
टोका और अनुवाद सहित वरहमपुरवाला संस्करण और अन्यान्य बहुत-से 
वंष्णव ग्रन्थ प्रकाशित हुए । उसके लिए आज भी भक्त-समाज उनका 
विशेष रूपसे आभारी है। 


0४, /“ ३ इक 
श्रीरामहरिदास बाबाजी 


( वृन्दावन/राधाक्ुण्ड ) 
श्रीरूपगोस्वामीने सर्वेक्ाधारणकों एक चेतावनी दी है । उन्होंने 
कहा है--बन्धु ! सावधान ! यदि तुम नहीं चाहते कि तुम्हारे सम्बन्धी 
तुमसे छूटें, तो एक काम कभी भूलकर न करना- बृन्दावनमें केशीघाटके 
निकट अपने रक्तिम अधरोंपर बंशी रखे, सिरमें मोर-पुच्छ धारण किये, 
विशाल बंकिम नेत्रोंसे देखते और मंद-मंद मुसकाते त्रिभंग मुद्रामें गोविन्द 
नामकी जो मूर्ति विराजमान हैं, उसे न देख लेना-- 
स्‍्मेरां भड्ठीत्रयपरिचितां साचिबिस्तोर्णर्च्ट 
बंशोस्पस्ताथर किशलयासुज्ज्वलां चन्द्रकेण ॥ 
गोविन्दाल्था हरितनुमितः केशीतीर्थोपकण्डे 
मा प्रेक्षिष्ठास्तव यदि सल्ले ! बच्धुसंगेइस्ति रड्ः ॥। 
(भक्तिरसामृत सिन्धु १/२/२३४) 
श्रीरूपगोस्वामीका आशय है कि उसे यदि एक बार देख लिया, तो 
उसमें ऐसी मोहिनी शक्ति है कि वह घर-द्वार छुड़वाकर तुम्हें पथका भिखारी 
बना देगी । 
पर वह यदि स्वयं ही सामने आकर खड़ी हो जाय तब ? 


श्रीरामहरिदास बाबाजीके साथ ऐसा ही हुआ । श्रीपाट शान्तिपुरमें 


डर । ब्रजके सक्त 


सन्‌ १८४७ में उनका जन्म हुआ । माता-पिताने अल्पावस्थामें ही विवाह 
कर दिया । साधारण गरृहस्थकी तरह वे संसारका निर्वाह करने लगे । 
कीतेनमें उनकी रुचि अवश्य थी। बाल्यावस्थासे ही वे जहाँ-व हीं कीत॑नकी 
ध्वनि सुन पाते, वहाँ भागे चले जाते | पर वृन्दावन जाकर गोविन्दका दर्शन 
करनेकी या घर-द्वार छोड़कर गोविन्दका भजन करनेकी छटपटी उन्हें नहीं 
थी । इसलिए केशीघाटके गोविन्दको देख लेनेका कोई प्रश्न ही नहीं था । 
यदि वे चाहते भी उनका दर्शन करना, तो शान्तिपुरसे वृन्दादन बहुत दूर 
था । माता-पिता पहले ही उनके कीतंन-प्रेमसे सशंकित थे । इसलिए उन्होंने 
उनका विवाह छोटी अवस्थामें कर दिया था । वें उन्हें वृन्दावन जाने हीं 
क्यों देते ? 

पर गोविन्दजी पहले ही उनके निष्कपट हृदय और सरल स्वभावपर 
रीझ चंके थे । वे जिसपर री जाते हैं, उसे अपनेसे दूर रख नहीं सकते | 
उनके लिए न शान्तिपुर दूर था, न रामहरिदासकी तरह उनपर माता- 
पिताका कोई प्रतिबन्ध ही था । बस एक दिन वे आ गये शान्तिपुर और 
रामहरिदासको दीख गये उनके घरके पास एक सहजनके वृक्षके ऊपर, नृत्य- 
अंगीमें मंद-मंद मुसकाते हुए ! 

उसी क्षणसे उ,का घर-ढ्वार और बन्धु-बान्धवोंको छोड़ वृन्दावन 
जानेका सूत्रपात हो गया । उनका मन घरमें बिल्कुल न लगता । वे 
विक्षिप्तकी भाँति इधर-उधर डोला करते । गोविन्द नामकी उस मूर्तिकी 
यादमें निरन्तर अश्र-विसरजन किया करते । माता-पिता बार-बार उन्हें 
चेरकर घर ले जाते । 


इस अशान्तिसे परित्राण पानेके लिए एक दिन वे गृह त्याग करनेके 
उद्देश्ससे भागकर नवद्वीप चले गये । वहाँ सिद्ध श्रीजगन्नाथदास बाबाके 
चरणोंमें आत्म-समर्पण कर क़न्दन करने लगे । उस समय श्रीखण्ड निवासी 
श्रीराधिकाविलास गोस्वामी महाशय जगन्नाथदास बाबाकी भजन-कुटीमें 
ठहरे हुए थे । बाबाने उनसे दीक्षा दिलवाकर स्वयं उन्हें वेश दे दिया । 
वेशाश्रय संस्कारके पश्चात्‌ वे वृन्दावन चले गये । कठोर वेराग्यका पालन 
करते हुए भजन करने लगे। बारह वर्ष वे राधाकुण्डमें रहे । उसके पश्चात्‌ 
कुछ दिन काला बाबूके कुझ्जमें । 

श्रीरामहरिदास बाबा स्नेहकी मूर्ति ये । सभीके प्रति उनकी प्रीति 

जैसे उमड़-उमड़कर उन्हें आप्लावित किये देती थी । उनके स्थूल देहके 
कारण लोग उन्हें 'भोलानाथ' कहते । परन्तु वे भक्त-मण्डलीमें गोरकथा 
कहते-कहते इतना भावाविष्ट हो जाते कि रमणी सुलभ मृदुमन्द स्वरमें 
सबसे कहते--तुम लोग मुझे “दीदी” कहा करो । लोग उनकी आज्ञाका 
पालन करते। 

वे प्रतिदिन भक्त-मण्डलीमें किसी गौर-परिकरके चरित्रकी आलोचना 
करते । आलोचना करते समय उनके देहमें सात्विक भावोंका उदय होता। 
चतन्य-मंगल कीत॑न उन्हें बहुत प्रिय था । शिष्योंको वे श्रीलोचनदासकी 
धामाली नित्य पाठ करनेका आदेश करते । चैतन्य-मंगलका भी कीतेन करते- 
करते वे जिस प्रकार गौरांगकी निभृत रासलीलाका वर्णन करते, वैसा कही 
सुननेमें नहीं आता । 

उन्हें हृदय रोग था । इसलिए चिकित्सकोंने उच्च स्वरसे कीतेन 
करनेको मना कर रखा था। पर खोल-करतालकी ध्वनि सुनते ही उनसे न 
रहा जाता । वे छलाँग मारकर कीतेन-मण्डलीसे जा मिलते और सुमघुर 
नृत्य-करने लगते । कीत॑नमें बहिवास और चहद्दर शरीरसे उतर जाते, तो भी 
उन्हें पता न चलता । 

उनका गौर-अनुराग इतना प्रबल था कि किसीके मुखसे गौर नाम 
सुनते ही उसे प्रेमालिगन करते । यदि कोई नवद्वीप धामवासी दृन्दावन 
जाकर उनके दशेन करता, तो उसे माला-चन्दन अपंण कर अपनी गोदमें 
बैठाते और मग्न हो जाते । कुछ देर पश्चात्‌ अपनेको सम्भालकर नवद्वीप- 
प्रागनाथ और उनके दास-दासियोंके कुशल-क्षेमके सम्बन्धमें पूछते । यदि वह 
व्यक्ति उनका भाव देखकर उन्हें सुस्थ रहनेके उद्देश्से कहता--आपके 
प्राणनाथ और उनके दास-दासी आपको देखनेके लिए उत्कण्ठित हैं तो वे 
फिर भाव-विभोर हो जाते । यदि कोई गौड़देशसे जाता उनके दशेन करने 
तो उससे पूछते--'तुमने नवद्वीप-धामके गौरांग महाप्रभुके दर्शन किये हैं. ?” 
यदि वह कहता 'नहीं', तो उसे अविलम्ब जाकर उनके दशेन करने और 
उनके भक्तोंका संग करनेका परामश देते । 

वे जब अपने आश्रममें रहते, सदा गोरा-त।भ-सुधारस पान करते । 
इस रसमें इतना विभोर हो जाते कि भावावेशमें उनका सर्वांग सञ्चालित 
होने लगता । ऐसेमें उनकी कटिकी ईषत्‌ लटकन बहुत मनोहर लगती । 

आश्रमसे स्थानान्तर जाते समय गाते जाते--“राइ जय-जय राघे-राधे ॥' 
अन्तरमें ब्रेलता रहता कोई अपूर्व अभिमान और बीच-बीचमें गाते जाते-- 
*राइ अंगेर छटः लेगे श्याम हलो गोरा ( राधाकें अद्भुकी छटा लगनेसे श्याम 
हुए गौर ) । 

प्रायः सभी समय वे भावमें विभोर रहते । प्रसाद सेवन करते समय 
भी इतना भावमें डूबे रहते कि बहुत धीरे-धीरे ग्रास मुँहमें देते-देते आधा 
बाहर गिर पड़ता, जिससे सर्वांग प्रसादसे लिस जाता । 

शिष्योंको अपने पास बिठाकर वे उनके 'स्वरूप के विषयमें बताते 
और उसका ध्यान करनेको कहते । किसको ध्यानमें क्ष्या स्फूरति हुई, उससे 
सुनते । वे कहते कि अपने स्वरूपको स्पूर्ति होनेसे रसमय गौर-लोलामें 
सेवाधिकार प्राप्त होता है । चलते समय यदि शिष्योंमें-ले किसीका पदशब्द 
होता तो कहते--'यह खाली ढोर चरायेगा ॥ उनकी शिक्षा थी कि खाते- 
पीते, चलते-फिरते हर समय स्वरूप जगानेकी चेध्टा करनी चाहिये और 
उसके अनुरूप व्यवहार करना चाहिये । 


न जाने कितनी बार वे इष्ट-वस्तु-दर्शनजनित प्रेमानन्दमें विभोर हो, 
उस बस्तुको हृदयमें धारणकर, भूमिपर लोट-पोट हो जाते । उनका देह 
ऐसे सात्विक भावोंसे विभूषित हो जाता, जिन्हें कभी किसीने देखा या सुना 
भीनहो। 

एक बार जब वे राधाकुण्डमें थे, राज वनमाली रायबहादुरके 
ठाकुर श्रीक्रोराआविनोदका प्रसाद ग्रहण करते समय न जाने कौन-सी 
ज्लीलाका स्फुरण हो आया, वे भावावेशमें अपनी उँगलीकी नोंकपर एक कणा 
चावल और एक कणा दालका लेकर उठ खड़े हुए और 'गौर, गौर !/ 
कहकर उच्च स्वरसे कीत॑नके साथ मधुर नृत्य करने लगे । कीत॑ंनकी ध्वनि 
सुन गौरगतप्राण वृद्ध श्रीमथुरादास बाबाजी महाराज, श्रीश्रीविजयक्ृप्ण 
गोस्वामीपादके शिष्य श्रीक्षजवाला महाराज, पूर्वाश्रमके राजाषब वनमाली 
रायबहादुरके बड़े भाई सिद्ध श्रीगिरधारीवास बाबाजी, और सिद्ध 
श्रीमाधवदास बाबाजी महाराज भी वहाँ गये और कौतंनमें योगदान करने 
लगे । मौर-प्रेममें दीवाने सिद्ध महात्माओंकी इस टोलीके कीतेनकी तुमुल 
ध्वनिसे राधाकुप्डका आकाश गूंज उठा। जिसके भी कानमें यह ध्वनि पड़ी, 
वहूं स्थिर न रह सका । भाबावेश्में आकर कीतंनमें सम्मिलत हो उद्दाम 

नृत्य करने लगा । एक अपूर्व भाव-तरंगने समस्त राधाकुण्डकों प्लावित 
कर दिया । 

सन्‌ १४०७, भाद्र मासकी शुक्ला चतुर्थीके दिन एक प्रहर व्यतीत 
होनेपर श्रीरामहरिदास वाबाजी महाराजने अपने शिष्योंको बुलाकर कहा-- 
“श्रीवास पण्डितके आँगनमें श्रीगौरांग और उनके परिकर विलासिनीके भावमें 
विभोर हो नृत्य कर रहे हैं । मुझे भी वहाँ जाना है । शीघ्र स्नान कराकर 
तिलकादि कर दो ।' 

स्नान, तिलकादि करनेके पश्चात्‌ नेत्र मूँदकर ध्यानमें बैठते ही वे 
अप्राकृत देहसे श्रीवास-आँगनमें महाप्रभुके नृत्य-कीत॑नमें जाकर सम्मिलित 
हो गये । उनका पार्थिव शरीर जहाँ था, वहीं पड़ा रह गया । 


मा 


श्रीसीतानाथदास बाबाजी 
( गोवर्धन ) 


पूर्वाश्रमके उत्कलवासी गोप, श्रीसीतानाथदास बाबाजी महाराज 
अनपढ़,पर अति सरल और उदार थे । गोविन्दकुण्ड, गोवर्धनमें श्रीनाथजीके 
मन्दिरके उत्तर एक कुटियामें रहते थे । शेष रात्रिमें स्नानादिकर गिरधारीकी 
सेवाके पश्चात्‌ उनके सामने पाँच घण्टे लगातार क्रन्दन करते हुए दृत्य- 
कीतन करते थे। उसके पश्चात्‌ तुलसीकी सेवा-पूजाकर श्रीनाथजीके सम्मुख 
उत्कल भाषामें रो-रोकर प्रार्थनादि करते थे । दोपहर २ बजे मधुकरीको 
जाते थे । ज्येष्ठ मासमें सूर्यकी प्रखर किरणोंसे गिरिराज तटकी बालुका 
अतिशय तप्त हो जाती थी । फिर भी बाबाके नियममें कोई परिवतंन नहीं 
होता था । बिना छत्र-पादुकाके घर-घर मधुकरीके लिए जाते थे । लौटते 
समय प्रत्येक वैष्णवकी कुटियामें जाकर कुछ-कुछ मधुकरी दे आते थे । 

उन्हें कुछ गोप-गीत याद थे । उन्हींका वे अधिकांश समय बड़े 
मधुरभावसे कीत॑न करते । नियमपूर्वक दो बार गोविन्दकुण्डमें स्नान करते । 
रात्रिमें दो बजे उठ बैठते और तीन बजे प्रथम स्नान करते । एक बार 
श्रीअद्वेतदास बाबाजीने, जो उनके निकट रहते थे, कहा--/इस समय स्नान 
करना उचित नहीं, क्योंकि यह आंसुरिककाल होता है ॥ उन्होंने उत्तर 

दिया--मैं क्या करूँ? बिलकुल अस्वतन्त्र हूँ। श्रीनाथजी, जिस समय जगा 
देते हैं, उसी समय उठ बैठता हूँ ।' 

जिस दिन सीतानाथजी अप्रकट हुए, उसके दो-तीन दिन पहलेसे उन्हें 
सान्निपातिक ज्वरातिसार था । उसमें भी उनका स्नानादिका नियम नहीं 
छूटा । अन्तिम रात्रिमें वे अवश हो शय्यापर पड़े थे। माघ मासकी भयंकर 
शीत थी । उस रात श्रीअद्व तदासजी बराबर जागते रहे । ठीक तीन बजे 
कुण्डमें किसीके डुबकी लगानेका शब्द हुआ । बाहर निकलकर देखा तो वृद्ध 
सोतानाथ बाबा स्नान कर रहे थे । 

बारह बजे दिनमें वे श्रीअद्व तदाससे बोले--'अदं तदास ! मुझे 
श्रीनाथजीके सामने ले चलो ।' 

“मैं अकेला कैसे ले चलूँ ?” अद्व॑ं तदासने उत्तर दिया । 

सहारा तो लगा सकोगे ।' उन्होंने फिर आग्रह किया । 

श्रीअढ्व तदास बाबा हाथ पकड़कर उन्हें श्रीनाथजीकें सामने ले गये । 
श्रीनाथजीके सामने वरुण वृक्षके नीचे बेदीपर बैठा दिया । तब वे बोले-- 
'कुण्डका जल लाकर स्नान करा दो ।' स्नानके पश्चात्‌ कहा--'तिलक कर 
दो ।' तिलक हो जाजैपर पूछा--'सब लोगोंने प्रसाद पा लिया है ?' 


अद्व तदासजीने कहा--'पा लिया है ?' 
तो तुलसीजीको स्तान करा स्नानीय जल मुझे पान करा दो ।” 


तुलसीका स्नान-जल जैसे ही उनके मुखमें दिया, उन्होंने शरीर छोड़ 
दिया । कहनेकी आवश्यकता नहीं कि वृन्दादेवीने उन्हें ले जाकर राधारानीके 
चरणोंमें समर्पित कर दिया । 


बृन्दादेवीका साक्षात्कार उन्हें पहले ही हो इुका था; यह बात 
सर्वविदित थी । एक बार, श्रीअद् तदास बाबासे उन्होंने कहा, बृन्दादेवीकी 
माधुरीका वर्णत करनेकों । वे बोले--“मैं क्या जानूँ उनकी माधुरी । मैंने 
क्या उन्हें देखा है ?” 

“तो सुनो' श्रीसीतानाथ बाबाने कहा और भावाविष्ट हो दृन्दादेवीकी 
रूपमाधुरीका इस प्रकार वर्णन किया कि उसकी स्फूर्ति श्रीअद्व तदास बाबाके 
हृदयमें स्वतः होने लगी । 


श्रीवृन्दावतदास बाबाजी [ ९७ 


बृन्दादेवीकी उनपर कितनी कृपा थी, यह इस बातसे भी स्पष्ट है कि 
जिस तुलसीके पौधेको कीड़ा चाट जाता और जिसके हरा होनेकी कोई 
सम्भावना न रहती, वह उनके स्नान कराने मात्रसे फिर हरा-भरा हो 
जाता । 


श्रीवृल्दावनवास बाबाजी 
( बरसाना ) 


श्रीवृन्दावनदासजी बरसानामें रहते । नित्यप्रति शेषरात्रिमें उठकर 
स्नानाह्लिकादि कर श्रीहरिनामकी माला-पझोली हाथमें ले वृन्दावन जाते । 
प्रसिद्ध सातों देवालयोंमें ठाकुरके दरेनकर तथा श्रीचरणतुलसी, श्रीरज 
और श्रीचरणामृत ग्रहणकर वरसाना लौट आते । सन्ध्या समय मधुकरीको 
जाते । निमन्त्रणमें कभी कहीं न जाते । 

एक वार ढृन्‍्दावनमें गोविन्द-मन्दिरमें विराट उत्सव हुआ | उस दिन 
जब वे गोविन्दजीके दशेन करने गये, तो वहाँके वैष्णव बाबाजी गोविन्दजीका 
असाद पानेके लिए विशेष आग्रह करने लगे । उनके बहुत मना करनेपर 
और हाथ-पैर जोड़तेपर भी उन्होंने एक न मानी । हारकर वैष्णव अपराधके 
अयसे उन्हें प्रसाद ग्रहण करना पड़ा । दूसरे दिन शेषरात्रिमें जब वे नित्य- 
कृत्य समापनकर हाथमें माला-झोली ले दृन्दावन जानेको प्रस्तुत हुए, तो 
यह देखकर उनकी चिता और आश्चयेका ठिकाना न रहा कि उनके दाहिने 
हाथका अँगूठा जड़ और निश्चल हो गया है। व्यथा-वेदना, ज्वाला-यन्त्रणा 
कुछ नहीं, पर माला नहीं पेर सक रहा है ! ऐसा क्‍यों हो रहा था, उनकी 
कुछ समझमें न आया । वे भागे-भागे गोविन्दकुण्डके श्रीमनोहरदास बाबाजीके 
पास गये और उनके चरणोंमें गिर रोदन करने लगे। उन्होंने पूछा-- 
क्यों रे ! तुझे क्या हुआ है ?' 

'बावा, मेरा सर्वनाश हो गया है । न॑ जाने क्‍यों नाम-जप करनेमें 
दाहिने हाथका अँगूठा काम नहीं करता । बताइये क्या करूँ ?” वृन्दावनदास 
बाबाने रोते-रोते कहा । 

“कल कहाँ प्रसाद पाया था ?” मनोहरदास बाबाने फिर पूछा। 

'वृन्दावनमें श्रीगोविन्दजीके मन्दिरमें ।” उन्होंने उत्तर दिया । 

“अच्छा आज पूछकर आना कि कल किसके अर्थंसे गोविन्दजीका 
भोग लगाया गया था।' 

बृन्दावनदास बाबाने वृन्दावन जाकर गोविन्दजीके पुजारीसे पूछा, 
तो उन्होंने बताया कि भोग किसी वेश्याके द्रव्यसे लगाया गया था। 
बृन्दावनदासने मनोहरदास वाबाकों जाकर जब यह बताया, तो वे बोले-- 
तेरे पेटक्रो इस प्रकारका अन्न कब सह्य हो सकता है ! जा तीन दिन तक 
नित्य श्रीकुण्डमें स्नानकर भीजे कपड़ेसे गिरिराजकी परिक्रमा लगा । मार्गमें 
जो मिले उसके अतिरिक्त और कुछ न खाना । 


बाबाने ऐसा ही किया | चौथे दिन उनके अँगूठेकी जड़ता जाती रही । 

श्रीपाद नवकिशोश गौश्वामी 


एबं 
श्रीपाद लोचनानल्द भोश्वानी 
( गोवर्धन/कास्यवन ) 
श्रोपाद नवकिशोर गोस्वामी और श्रीपाद लोचनानन्द गोस्वामी 
ढाकाके श्रीश्रीनित्यानन्द परिवारके श्रीपाद लक्ष्मीकान्त गोस्वामी प्रभुके पुत्र 
थे । श्रीनवकिशोर गोस्वामी अपने ज्येष्ठ भ्राता श्रीकृष्णकशोर गोस्वामीसे 
दीक्षित थे और श्रीलोचनानन्द गोस्वामी श्रीनवकिशोर गोस्वामीसे । परस्पर 
गुरु-शिष्य होते हुए भी दोनों प्रभु जैसे दो देह एक प्राण थे । दोनों 
षड्दर्शनाचाय, वराग्यवान्‌ और भजनानुरागी थे । 
दोनों कुमार अवस्थामें संसार त्यांगकर वृन्दावन चले गये । गोवर्धनके 
सिद्ध कृष्णदास बावाके शरणागत होना चाहा ! उन्हें अपना यथार्थ परिचय 
देते तो वे शिष्टाचा रके नाते इन्हें अपना पूज्य जानकर इनपर क्रपा न करते । 
इसलिए उनके निकट जा अपनेकों अति नीच कुलका बतलाते हुए उनकी 
कृपाकी प्रार्थना की । सिद्ध बाबाने इनके तेज, रूप, गुण और अनुरागसे मुस्ध 
हो इनकी वातका विश्वास किया और इन्हें अपने आश्रममें रखकर 
भजनमुद्राकी शिक्षा देने लगे। 


श्रीपाद नवकिशोर गोस्वामी एवं श्रीपाद लोचनानन्द गोस्वामी [ रढे 


सिद्ध बाबा तब बहुत वृद्ध हो चुके थे । उन्हें इनके जैसे श्रद्धालु 
सेवकोंकी बड़ी आवश्यकता थी । वे इनसे नि:संकोच सेवा ग्रहण करने लगे । 
ये भी बड़े अनुरागसे उनकी सब प्रकारकी सेवा, उनके मल-सृन्नादिका 
परिष्कार तक बड़े अनुरागसे करने लगे। 

कुछ दिन बाद उनके कनिष्ठ श्राता उनका पता लगाते-लगाते 
गोवधनमें सिद्ध बाबाके पास आये । तब सिद्ध बाबा उनका ठोक परिचय 
प्राप्तकर क्रोधसे लाल हो उठे । उस समय दोनों भाई मानस-गड्जामें स्तान 
करने गये हुए थे । लौटनेपर देखा कि उनके छोटे भाई सिद्ध बाबाके पास 
बेठे हैं । सिद्ध बाबाके नेत्र और मुख क्रोधसे लाल हो रहे हैं । उन्हें बाबाके 
क्रोधका कारण समझनेमें देर न लगी । के उनके चरणोंमें गिरकर क्षमा- 
प्राथंना करने लगे। सिद्ध बावाने क्रोधसे कांपती हुई आवाजमें कहा-- 'इतनी 
प्रवचजनचना ! भजनमुद्रादि तुम्हारा ही तो धन है । तुम्हींकों इसे पानेका 
अधिकार है । फिर इतनी प्रवञ्चना क्‍यों ?” 

वे बोले--प्रभो ! हम जन्म-जन्मके अपराधी हैं । इसीलिए उच्च 
कुलमें हमारा जन्म है । लाभ-पूजा-पतिष्ठादि शूकरी-विष्ठा ही हमारी 
जीविका है । अकिज्चना भक्तिमें हमारा अधिकार नहीं । अधिकार हो, तो 
भो बिना महत्‌-सेवाके उसे पाना सम्भव नहीं। इसीलिए हमने प्रवठचना की । 
आप परम वेष्णव और परमदयालु हैं । हमारे अपराधका जो भी दण्ड हो, 
हमें दें । 

इससे सिद्ध बाबा भीतर-भीतर प्रसन्न हुए । पर बाहरसे क्रोध दिखाते 
हुए बोले--तुम्हारा दण्ड यह है कि तुम दोनों हाथसे अपने चरण धोकर 
चरणामृत मेरे आगे रखो ।' 

महापुरुषका क्रोध शान्त करनेके लिए उन्हें अनिच्छापूर्वंक यह करना 
पड़ा । सिद्ध वाबाने चरणाभृत ग्रहण किया और प्रसन्न होकर बोले--'कृष्ण 
बड़े क्रपालु हैं, जो तुम्हारे जेसे महत्‌ पुरुषोंका संग मुझे दिया है ।अब और 
वज्चना न करना । तुम्हारे भीतर जो दैन्य-भक्ति है, उसका लेश भी मुझमें 
नहीं है । तुम लोग यहाँ रहकर स्वच्छन्दतासे भजन करो। मैं धन्य होऊंगा । 

वे बोले--'प्रभो ! अब हमारा एक मुहूर्त भी यहाँ रहना न हो सकेगा ।' 

तीनों भाई सिद्ध वाबासे बिदा लेकर काम्यवनके पश्चिम पशुप-नामक 
निर्जन ग्राममें रहकर भजन करने लगे । कभी-कभी वे काम्यवनके 


१०० | ब्रजक॑ भक्त 


सिद्ध जयकृष्णदास बांबाके पास भी जाते । इन्हींके नित्य-सेवित विग्रह 
श्रीक्षी राधामदन-मोहन अपनी इच्छासे श्रीजयक्ृष्णदास बाबाके पास रह गये थे, 
जैसा श्रीजयक्ृष्णदास बाबाके चरित्रमें पहले उल्लेख किया गया है। 


पशुप-वनमें कनिष्ठ भ्राताका शरीर छूट गया । कुछ दिन पश्चात्‌ 
संवाद मिला कि उनके वंशका कोई भी नहीं रहा और ढाकासें ठाकुर-सेवा 
नहीं चल पा रही है । इसलिए उन्हें बाध्य होकर ढाका जाना पड़ा । ढाकामें 
ठाकुरने स्व॒प्नादेश किया--'चट्टग्राम जिलेके हाटहाजारी थानाके अन्तर्गत 
फरदाबाज ग्राममें एक नाथवंशीय भक्त जमींदार है । उसके वंशका शीत्र 
लोप हो जायगा । मुझे वहाँ शीघ्र ले चलो । उसकी जमींदारीकी आययसे मेरी 
सेवाका निर्वाह हुआ करेगा ।' 


आदेश पाते ही दोनों भाई चट्टग्राम गये । वहाँपर वे प्रसिद्ध कविराज 
भक्त-प्रवर कारतिक अधिकारीके घर ठहरे | कारतिक अधिकारी उक्त जमींदार 
परिवारके विश्वस्त चिकित्सक थे । उन्होंने ठाकुरके स्वप्नादेश और दोनों 
प्रभुओंके आनेका समाचार जमींदारकों दिया । जमींदारने प्रसन्न हो अपनी 
सारी भू-सम्पत्ति ठाकुके नाम लिख दी और ठाकुर-सेवाकी सुव्यवस्था 
कर दी । 


एक दिन कार्तिक अधिकारीके घर संकीर्तन था । वहुत-से भक्त एकत्र 
थे । कोतेंनमें नृत्य करते-करते श्रीपाद लोचनानन्दप्रभुको ऐसा आवेश हुआ 
कि वे द्रुतगतिसे भागकर न जाने कहाँ लोप हो गये । कीतेनकी समा(प्तके 
पश्चात्‌ भी जब वे न लौटे तो उनकी खोज होने लगी । कहीं कुछ भी पता 
न लगा । तब हताश हो दूसरे दिन अधिकारी महाश्यने नवद्वीप, नीलाचल 
और वृन्दावन लोगोंको भेज दिया । तीन दिन पीछ जब अधिकारी महाशय 
अपनी बैठकमें अन्यान्य लोगोंके साथ बैठे थे, उन्होंने देखा कि थोड़ी दृरपर 
एक कूडेके गड़हेके किनारे कुछ गायें विस्फारित नेत्रोसे गड़हेमें देख रही हैं । 
कुछ किसी वस्तुको सूंध रही हैं और कुछ पूंछं उठाकर नृत्य कर रही हैं । 
सब लोग उत्सुकतापूर्वक उस गड़हेके निकट गये, तो देखा कि लोचनानन्दप्रभु 
सिरके बल गिरे पड़े हैं । उनका सारा शरीर कीचड़ और कूडेमें गड़ा हुआ है । 
केवल चरण बाहर दीख रहे हैं । गत रात्रि कोई. पाँच सौ लोगोंके उच्छिट्ट 
सहित कदलीपत्र गड़हेमें फेंके गये थे, जिससे उनके चरण भी ढक गये थे । 
बायें उच्छिष्ट और कदलीपत्र खानेके लिए गड़हेमें गयी थीं । कदलीपत्र 


श्रोपाद नवकिशोर गोस्वामी एवं श्रीपाद लोचनानन्द गोस्वामी [ १ण्१ 


खाते खाते चरण अनाइत हो गये थे । उन्हें वे सूँघधने और चाटने लगी थीं । 
चाटते-चाटते हठातू एक अपूर्व आनन्दसे उन्मत्त हो ऊपर जाकर पूँछ उठाकर 
नृत्य करने लगी थीं । प्रमुको देख सबने उन्हें गड़हेमें-ले निकालकर उनका 
शरीर धोया-पोंछा | सव उन्हें मृत जानकर शोक करने लगे । ऐसे महापुरुषके 
प्राण इस प्रकार तीन दिन कूड़ेंके गड़हेमें पड़े रहकर निकल जायें, यह सबके 
लिए दुःखकी बात थी । परन्तु अधिकारी महाशय विज्ञ चिकित्सक थे । 
उन्होंने अच्छी प्रकार परीक्षा करनेके पश्चात्‌ कहा-- 'प्रभुके प्राण निकले 
नहीं हैं । उनकी प्राणवायुका शरीरमें निरोध भर हो गया है। तीन दिन तक 
मृत शरीर अविक्रत और इस प्रकार कान्तियुक्त नहीं रह सकता । तुम लोग 
सब फिरसे कीत॑न करो ।” सबने कीत॑न आरम्भ किया । कीतनके आरम्भ 
होते हो प्रभु झट उठकर नृत्य करने लगे । जब उन्हें बाह्यज्ञान हुआ, तब 
लोगोंने उनसे उनकी पूर्वावस्थाके बारेमें जानना चाहा । उन्होंने केवल इतना 
कहा--'मुझे उसका कुछ पता नहीं ।' 

चट्टग्राम जिलेके अन्तगंत सीताकुण्ड चन्द्रनाथमें शिव-चतुदंशी के 
उपलक्षमें १५ दिन तक मेला होता है। मेलेमें सहल्ों यात्रियों और साधुओंका 
समागम होता है । अधंरात्रिमें शम्भूनाथके दर्शन होते हैं । एक वार 
लोचनानन्द प्रभुपाद कुछ भक्तोंके साथ वहां गये । अधे रात्रिमें जब वे भक्तोंको 
लेकर शम्भूनाथके दर्शन करने जा रहे थे, व्यासकुण्ड और कालभैरवके 
मन्दिरके निकट पहुँचते ही उन्होंने एक योगीएवरकों बाहर निकलते देखा । 
उम्रका पाँच हाथ लम्बा गहरे काले रज्जुका स्थूल देह ऊपरसे नीचे तक 
भस्माच्छादितथा। गतेप्रें कद्भालकी माला थी । पिंगलवर्ण जटा पैरों तक 
झूल रही थी । दोनों नेत्र उल्कावत्‌ - जाज्वल्थमान थे । कपालपर त्रिपुण्ड 
तिलक चमक रहा था । उसे देख सब लोग भयभीत हो गये । पर वह प्रभुके 
सामने साष्टांग दण्डवत्‌ प्रणाम कर दैन्य भावसे कहने लगा--'प्रभो ! मैं 
यहाँका देवता हूँ । नाम है--कालभैरव । मनुष्योंके पाप ग्रहण करते-करते 
मैं भी पापग्रस्त हो गया हैँ । आपके यहाँ आनेकी प्रतीक्षा कर रहा था । 
मैरा निस्तार कैसे हो--कृपाकर उपदेश करें ।' तब प्रभुने काल-भैरवकों 
क्ष्ण-मन्त्रका उपदेश किया । यह देखकर संगी भक्तोंका भय जाता रहा। 
योगीश्वर प्रभुके चरणोंमें एक स्वर्ण मुद्रा अपणकर और दण्डवत्‌ प्रणामकर 
अन्तर्धान हो गया । स्वर्ण स्पश हो जानेके कारण प्रभुने स्नान किया । तब 
वे शम्भूनाथके दर्शनकों गये । 


१०२ ] ब्रजके भक्त 


अधिकारीजीके घरसे आधा मील दूर एक नदी थी । शेषरात्रिमें 
प्रभु नित्य-कत्यादिके लिए उस नदीपर जाते । लौटते समय ठाकुर-सेवाके लिए 
जल लाते । एक बार गाँवमें भयानक विसूचिका रोग फैला हुआ था। बहुतनसे 
लोग मौतके घाट उतर रहे थे । प्रभु स्नानके पश्चात्‌ नदीसे जल लेकर लौट 
रहे थे । उस समय अति कुत्सित बेशमें अति दुगगेन्धमयी एक वृद्धाने आकर 
उनके चरणोंमें प्रणाम किया । भ्रभुने क्रुद् होकर कहा--'तू कौन है री ? 
नदीसे ठाकुरके लिए जल लेकर आ रहा था । तूने मुझे स्पशे कर जल नष्ट 
कर दिया !' बृद्धा डरती हुई बोली--'प्रभो ! मैं बड़ी पापिन हूँ । जीवहिंसा 
ही मेरा काम है । उसपर भी आपके चरणोंमें महा-अपराध कर चुकी हूँ । 
मेरी क्‍या गति होगी प्रभु ?* 

“वर तू है कौन ?' प्रभुने फिर डाटकर पूछा । 

“मैं विसूचिका देवी हूँ” उसने उत्तर दिया । प्रभुने विस्मित हो उसे 
क्रष्ण-नामका उपदेश दिया । तब वह बोली-'प्रभो ! आप मेरे गुरु हैं । मैं 
कुछ गुरु-दक्षिणा देना चाहती हूँ ।' 

“तो तुम इस ग्रामसे इसी मुहर्त चली जाओ । इस ग्राममें फिर कभी 
न आना । यहीं तुम्हारी दक्षिणा है / प्रभु फिर नदीमें स्नान करने गये । 
उस दिन घर लौटनेमें विलम्ब हुआ देख अधिकारी महाशयने कारण पूछा, 
तो प्रभुने सारी घटना कह सुनायी और वोले--“अब तुम्हारे गाँवको 
विसूचिकाका कोई भय नहीं है ।” उसी मुहूर्तसे ग्राममें जितने रोगी थे सब 
स्वस्थ हो गये । आज भी उस ग्राममें कभी विसूचिका रोग नहीं होता । 
.किसी दूसरे ग्रामसे यदि कोई विसूचिकाका रोगी वहाँ आ जाता है, तो वह 
भी निरोग हो जाता है। 

कुछ दिन बाद दोनों प्रभु जगन्नाथपुरी रथयात्रा दशेन करने गये । 

पाण्डू विजयके समय उनके दर्शन करते-करते बड़े प्रभु 
अप्रकट हो गये । छोटे प्रभु तब उनके चरण-तले बैठकर बोले--प्रभो ! 
मातृ-गर्भसे लेकर आज तक सेवककों छायाकी तरह साथ रखा । अब क्‍या 
उसे अकेले छोड़ जायेंगे ?' इतना कह वे भी उनके अनुगामी हो गये !! 


विन+नन»०कनन--ाम 


श्रीग्वाश्या बाबा 
( हृल्वाबन ) 


“अरे निकल, तुझे घड़ियाल खा जायेंगे ! अरे ओ बाबा ! सुनता 
नहीं, तेरी मौत आयी है ? देखता नहीं तालाबमें घड़ियाल तैर रहे हैं. ?” 
राजा दतियाका चौकीदार चीख-चीखकर कह रहा था। पर उस नवयुवक 
बाबाके कानमें जूं नहीं रेंग रही थी । वह निश्चल, निःस्पन्द तालाबमें 
समाधिस्थ जैसा न जाने किस ध्यानमें खड़ा था। उसे न घड़ियाल देख रहे 
थे, न चौकीदारकी आवाज सुनायी पड़ रही थी । चौकीदारने हारकर 
राजाके पास खबर भेजी । 

राजा कुछ कर्मचारियोंको ले भागे आये । युवकको अब भी वैसे ही 
खड़ा देख उन्हें उसकी निर्भीकतापर आश्चय हुआ। उनके डाँट-डपट करनेपर 
भी, जब वह तालाबसे न निकला, तो कमेचारियोंको आज्ञा दी--'उसे 
जबरदस्ती निकालकर राजमहल भेज दो 

नवभुवक बाबा दतिया राज्यमें सबकी चर्चाका विषय बन गये । 
किसीने कहा--वह पागल है, नहीं तो जान-बूझकर मौतके मुंहमें क्‍यों 
जाता और क्‍यों राजाज्ञा-उल्लंघन करनेका साहस करता ? राजा उसे 
दण्ड अवश्य देंगे ।” किसीने कहा--“वह अपने जीवनसे असंतुष्ट कोई हतभागा 
है । आत्महत्याके उद्देश्यसे मगरोंवाले तालाबमें उतरा था।' किसीने कहा-- 
युवक कोई महापुरुष है । देखते नहीं उसके चेहरेपर कितना तेज है !! 

राजाको समझनेमें देर न लगी कि वे सचमुच एक महापुरुष हैं । वे 
उनकी निर्भीकता, वैराग्य, निष्ठा-भक्ति और बुद्धिमत्तासे विशेष प्रभावित 
हुए । उन्होंने बहुत अनुनय-विनयके साथ उनसे दतियामें ही रह जानेका 
आग्रह किया । बाबा उनका आग्रह न टाल सके । वे दतियामें रहं गये । 

राजा अधिक-से-अधिक उनका संग करते । राज्यका संचालन भी 
उनकी सलाहसे करते । दतियामें एक नये युगका आरम्भ हुआ। गाँव-गाँवमें 
कथा-कीत॑न और सत्संगकी बाढ़ आ गयी। 


बाबाका जन्म सन्र्‌ १८४३ के लगभग बुन्देलखण्डके एक ,शहाण- 

परिवारमें हुआ था | बचपनसे ही उनमें संसारसे उदासीनता और असाधारण 
भगवतु-अनुराग था । यह देख उनके पिताने सोलह वर्षकी आयुमें ही एक 
रूपवती कन्यासे उनका विवाह कर दिया था । पर प्रसव-कालमें पत्नीकी 
पीड़ा देखकर उनके वैराग्यकी अग्नि इतनी प्रचण्ड हो उठी थी कि उन्हें उसी 
रात ग्रह-त्याग करनेको बाध्य होना पड़ा था । तभीते वे बहुत दिनों तक 
जज्लों और पहाड़ोंमें श्रीकृष्णणी खोजमें भटकते रहे थे । श्रीकृष्णके प्रति 
उनका सख्य भाव था । वे उन्हें 'यार' कहा करते थे । यारकी यादमें और 
उस यादकी जगत्‌को भुला देनेवाली मस्तीमें घूमते-बूमते वे दतिया जा 
पहुँचे थे 

बाबाको संगीतसे बड़ा प्रेम था । वे स्वयं भी अच्छे संगीतज्ञ थे । पर 
उन्हें 'नाद-सिन्यु का साक्षात्कार प्राप्त करनेकी धुन थी | इस धुनमें वे एक 
दिन दतियासे लोप हो गये । निकटवर्ती पर्बंतोके गुप्त स्थानोमें रहकर तीन 
वर्ष तक कठोर तपस्या करते रहे । अन्तमें संगीतकी अधिष्ठातू देवीको 
क्पासे उनकी मनोकामना पूर्ण हुई । 

नाद-सिन्धुका दर्शन प्राप्तकर वे दृन्दावन चले गये । वहाँ 
रास-मण्डलियोंके स्वरूपों तथा अन्य लोगोंकी संगीतकी शिक्षा देकर 
संगीतका प्रचार करते रहे । संगीताचर्यके रूपमें उनकी ख्याति चारों ओर 
फैल गयी । बड़े-बड़े संगीतज्ञ संगीत-शास्त्रकी गुत्थियोंकों सुलझानेके लिए 
उनके पास आने लगे। एक बार तत्कालीन भारतके संगीत-सम्राट श्रीविष्णु 
दिगम्बर उनके पास आये । उस समय वे यमुना-तटपर बैठे यारकी मध्र 
लीलाओंके चिन्तनमें मग्न थे । बाह्म-दशा प्राप्तकर, जब उन्होंने आंखें 
खोलीं, तब विष्णुदिगम्बरजीने उनके चरणोंमें माथा टेककर कहा-- 
'महाराज ! एक सरगम नहीं ठीक बैठ रहा है । बहुत दिन हो गये प्रयत्न 
करते-करते ।' 

बाबाने सहज भावसे कहा--'पद बोलो ।' 

श्रीविष्णु दिग्म्बर पद कहने लगे । उसी क्षण बावाने बालुकामें 
सरगम लिख दिया । विष्णुदिगम्बरजीको यह देखकर आश्चर्य हुआ और 
प्रसन्‍नता भी । वे समझ गये कि उनकी त्रुटि कहाँ थी । 

परन्तु संगीत वाबाके दैनिक जीवनका मुख्य अद्भ नथा । उनका 
संगीत-प्रेम तो उनके कृष्ण-प्रेमका ही परिणाम था । मनुष्य जिसका चिन्तन 

करता है, उसीका-सा हो जाता है, उसीके गुणोंका विकास उसमें होने लगता 
है । बावा जिसका चिन्तन करते थे, वह एक नन्दग्रामका ग्वारिया था । 
इसलिए उनकी वेश-भूषा, रहन-सहन, बोल-चाल सब ब्रजवासी ग्वारिये जैसी 
हो गयी थी । इसलिए लोग उन्हें 'ग्वारिया बाबा' पुकारने लग गये थे । 
ग्वारिया बाबा जिसका चिन्तन करते थे, वह बड़ा संगीत-प्रेमी भी था । तो 
क्यों न उन्हें भी संगीतसे प्रेम होता ? 

उनका क्ृष्ण-प्रेम दिनों दिन बढ़ता गया। श्रीकृष्णके विरहमें वे केभी 
त्रजरजमें लोट-पोट होते; कभी यमुना किनारे पवित्र बालुकामें बैठकर घण्टों 
कृष्ण-कीतंन करते; केभी रासमें घण्टों खड़े रहकर रास-विहारीकी ओर 
एकटक देखते रहते; कभो हँसते, कभी रोते, कभी स्फूर्तिमें उनके दर्शनकर 
दोनों हाथ बढ़ाकर उन्हें अंकमें भरनेके लिए दौड़ पड़ते और स्फूर्ति भंग 
होनेपर 'हा क्ृष्ण ! हा श्यामसुन्दर ! हा मदनमोहन !!' कहते-कहते 
मूच्छित हो भूमिपर गिर पड़ते ! उनके नेत्र श्रीकृष्ण-दशेनके लिए निरन्तर 
अश्रु बहाया करते, कर्ण उनकी वंशी सुननेके लिए उत्कर्ण रहते और अंग- 
प्रत्थंग उनके कमनीय कलेबरका स्पर्श करनेको व्याकुल रहता । वे श्रीकृष्णका 
अन्वेषण करनेके लिए कभी नन्दग्राम जाते, कभी गोकुल, कभी गोवर्धन, 
कभी कालीयदह, कभी सेवाकुञ्ज, कभी निधिवन । 

बहुत दिन हो गये ऐसे ही भटकते-भटकते, यारकी यादमें तड़पते- 
तड़पते । पर उसके दर्शन न हुए । तब उनका अभिमान जागा--सुना था, 
तू बड़ा दयालु और प्रेमी है, जो एक पग तेरी ओर बढ़ाता है, तू दस पग 
उसको ओर दौड़ आता है। पर धोंखा हुआ । तू बड़ा निदेयी और क्र्रहै। 
तुझसे यारी करना पछताना हैं, मरुस्थलमें प्यासेकी तरह रो-रोकर, 
तड़प-तड़पकर मर जाना है । बस हो गयी तेरी-मेरी यारी । तुझे अपने 
युवराजपनेका अभिमान है, तो मैं भी ग्वारिया हूँ । कभी मिलेगा, तो तुझसे 
वात भी न करूँगा, तेरी ओर मुँह उठाकर देखूंगा भी नहीं ।” 


ग्वारिया बाबाने मन्दिरोंमें जाना, रास देखना, कृष्ण-कीतंन करना 
इत्यादि सब बन्द कर दिया। दूसरे लोगोंको वे इन कार्योमें प्रवृत्त होते देखते, 
तो कहते--'दादा भडया ! मेरी मानौ तो बाके चवकरमें मति पड़ो । कछु 
हाथ नहिं आवंगों । बड़ो निष्ठुर है। बस गोपियनके संग हुड़दंगो करबो 
जाने है । हमनकी सुध लेबेकी वाकों कहा पड़ी है ?” 

श्रीकृष्ण अपने प्यारे सखाके दर्शन-कीतनादिसे वंचित हो जानेके 
कारण व्याकुल हो उठे । वह स्वयं तो रूठा था ही, दूसरे भक्तोंको भी 
बहकानेक़ा उपक्रम करने लगा था दोनों बातें उनके लिए असह्य थीं। 

एक दिन अचानक गोधूलिके समय जब ग्वारिया बाबा रमणरेतीमें 
भ्रमण कर रहे थे, उन्होंने देखा कि सामनेसे गायोंका झुण्ड चला आ 
रहा है । बीचमें एक किशोर अपने सजल-जलद-नील-कलेवरकी ज्योति 
विश्वेरता, वाँसुरीके मधुर स्वरसे वायुकों विकम्पित करता आ रहा है । 
निकट आनेपर दीखे उसके मदमत्त मधुप-पंक्तिके समान काले-घुंघराले 
कुन्तल, सपराग-पद्म-पल्लवके समान अधर, नील-नलिनिसे मदभरे नेत्र, गलेमें 
बबमाला, और सिरपर मोर-पुच्छ ! 

अरे यह तो यार है !” बाबाके शरीरमें एक आनन्दकी लहर व्याप्त 
हो गयी । उनका सारा अभिमान जाता रहा । वे यारके मिलनेपर उसको 
तरफ मुँह उठाकर न देखनेकी अपनी पूव॑-प्रतिज्ञा भूल गये । स्तब्ध खड़े 
रहकर सजल नेन्रोंसे निनिमिष उसकी रूपमाघुरीका पान करते रहे । श्रीकृष्ण 
भी थोड़ी देर अपने प्यारे सखाकों स्नेह भरे नेन्नोंस एकटक देखते रहे । फिर 
दनोंने एक-दूसरेको अपनी भुजाओंमें कसकर लपेट लिया । दोनों आत्महारा 
हो गये । कुछ सुस्थ होनेपर श्रीकृष्ण गदूगद कण्ठसे बोले--“वारिया ! मैं 
कवसों तोसे मिलिबेके लिए छटपटाय रह्यौ हूँ, तू अब आयो है ! ' 

यह सुन बाबाका सोया हुआ अभिमान जाग पड़ा । “रहन दे, झूठ 
काहे कूँ बोले ? तू मिलना चाहतो, तो आय न जातो मेरे पास | तू तो ब्रजको 
युवराज है न, मेरे पास काहेको आवेगौ ।” इतना कह वे चल दिये । 

श्यामसुन्दरने पुकारा--ग्वारिया, अब कब मिलंगौ ?” 

मैं जाऊँ कहाँ हूँ । याही ढृन्दावनमें रहूँ, जब तोय जरूरत होय मिल 
लियौ कर' कहते हुए बाबा आगे बढ़ लिये। 

अबसे श्यामसुन्दरके साथ ग्वारिया बाबाकी मैत्रीका एक नया अध्याय 
प्रारम्भ हुआ । श्यामसुन्दरकी उनके साथ परस्परके हास्य, व्यंग्य और 
उपालम्भ भरी न जाने कितनी लीलाएँ हुई । श्यामसुन्दर कभी उनसे 
' अत्यक्षरूपसे मिलते, कभी छप्म रूपसे । 

एक बार बाबा जयपुर राज्यकी बेराट तहसीलके तहसीलदार 
श्रीरवुनाथप्रसाद ओर श्रीचौथमलजी गिरदावलके साथ वैराट नगरकी सैर 

करने गये । रात १० बजेके लगभग नन्‍्दग्राम लौटे । थके हुए थे, और खानेकी 
ऊु5 व्यवस्था पहलेसे थी नहीं। इसलिए यारका स्मरण कर सोनेकी तैयारी 
* करने लगे । उसी समय एक बालक दूधका लोटा लेकर आया और बोला-- 

'वावा ! यह दूध रामकलीने भेजा है ।' बाबाकों थोड़ा आश्चये हुआ कि 
इतनी जल्दी उनके आनेका संवाद रामकलीको कैसे मिल गया। उन्होंने दूध 
ले लिया और थोड़ा-थोड़ा साथियोंमें बाँटकर पी लिया। उसीसे सबकी तृप्ति 
हो गयी। दूधके अपूर्व स्वादस सव चमल्कृत हो गये । दूसरे दिन बाबा दुधका 
लोटा लेकर रामकलीके घर गये और बोले--'लै री अपनो लोटा । तेरौ 
रात कूँ दूध तौ बड़े हो स्वादकौ लाग्यो | 

रामकली भौचकक्‍्की रह गयी । वोली 'बाबा ! मैं दृध कब भेज्यौ । 
मोय का मालूम आप आये हो । जा लोटा तो मन्दिरकौ सौ लागे । 

तब वावा मन्दिरकी ओर चल दिये । उन दिनों सेवाकी बारी 
श्रीकिशनलालजीकी थी । वे बाबाके हाथमें लोटा देखकर बोले--“अरे 
ब्रावा ! तुम जाय लोटा कहां ले गये ? में तो जाके मारे परेशान है गयो। 
मन्दिर्के सब लोगन सौ पूछती डोल रहो हूँ । कल' ठाकुरकौ:दूधको भोग 
लगायकें लोटा आल्लेमें भूल गयो ।” अब दृधके लोटेका सारा रहस्य बाबाकी 
समझसें आ गया । उनकी आँखें बरस पड़ीं। वें मन्दिरमें श्रीविग्रहके सामने 
जाकर गदुगद कण्ठसे न जाने क्या-क्या कहने लगे । 

एक वार ग्वारिया बाबा गिरदावलजी और ब्रह्मचारी 
श्रीराधेश्यामजीको लेकर नन्‍्दग्रामकी होलीके दर्शन करने गये । 
किशनलालजीके यहाँ ठहरे । बाबाने चार सेर गुलाब-जामुन और चार बड़े 
पोते खरीदे । उसी समय एक रासमण्डलीके दो स्वरूप उनके पास आकर 
बोले--वावा ! बड़ी भूख लगी है। कछु खायबेको दे ।' बावा दोनों स्वरूपोंको 
अपनी गोदमें बिठाकर प्रेमसे गुलाब-जामुन खिलाने लगे । एक हड़िया 
युलाव-जामुन खानेके पश्चात्‌ स्वरूप बोले-“बाबा बस कर' और उनसे 
आज्ञा लेकर वापस चले गये । दूसरे दिन बाबाने उसी मण्डलीके सब 
स््ररूपोंको बुलाया । वे दोनों स्वरूप भी आये। उन्हें पहचानकर बावा बोले- 
'देखो इन दोनों स्वरूपनने तौ कल गुलाब-जामुन ते पेट भर राख्यो है। इनके 
बटके तौ केवल पपीता मेरे पास हैं, औरनके गुलाब-जामुन और पपीता दोनों 
हैं।' वे दोनों कह उठे 'बाबा झूठ काहे कू बोले ? हमें न देने होय तौ वेसे ही 
नाई कर दे । हमें न तेरे आयबेकौ पतौ, न हम तेरे गुलाब-जामुन खायबे 

आये / वाबाके साथियोंने कहा--'भैया, झूठ तो तुम बोल रहे हो । हमारे 
सामने ही तो कल बाबाने तुम्हें गोदमें बिठा अपने हाथसे गुलाबजामुन 
खिलाये ।' इन लोगोंकी बात सुनकर मण्डलीके स्वामी और दूसरे स्वरूप सव 
बोल पड़े--'ये कल हमारे पाससे कहीं गये ही नहीं । तब आपकी गुलाब- 
जामुन कंसे खा गये ?' तब वाबा समझ गये कि कृष्ण-बलराम दोनों भाई 
उनका रूप धारण कर आये थे और उनकी गोदमें बैठकर उनके हाथसे 
गुलाबजामुन खा गये थे । उसी क्षण वे प्रेम-विभोर हों अपनी सुध-बुध खो 
बडे। सेत होनेपर दोनों स्वरूपोंको गोदमें बिठाकर पहलेकी तरह ग्रुलाव- 
जामुन खिलाने लगे। के 


एक दिन बाबा प्रातःकाल बृन्दावनमें बिहारीजीके मन्दिरका दरवाजा 
खुलते ही भीतर गये और घुसकर बैठ गये मन्दिरके आँगनमें एक ओर रखे 
हुए कटघरेमें, जो गमियोंमें फुहारेके चारों ओर रखनेके काम आता था। 
ब्रिहारीजीका राजभोग हो गया, आरती भी हो गयी | बावा बरावर कटहरेमें 
बैठे बिहारीजीकी ओर देखा किये । दर्शनार्थी जो विहारीजीके दर्शन करने 
आते, कभी बिहारीजीके दर्शन ऋरते, कभी बाबाके । किसीको उनसे पूछनेकी 
हिम्मत न होती कि कटहरेमें क्‍यों बैठे हैं । थोड़ी देरमें श्रीक्रजबल्लभ 
गोस्वामी आये । उन्होंने बावासे पूछा--'बाबा ! आज क्या बात है? 

“बात कहा है ? यारकी आज्ञा है ।' उन्होंने उत्तर दिया। 


कदाचित्‌ यारने आज जो भरके अपने भक्तके दर्शन करनेके लिए उसे 
अपने सामने बिठा रखा था । इसमें आअश्चय्य ही कयाथा ? भक्तकी कभी 
तृष्ति नहीं होती भगवान॒के दर्शन कर, तो भगवानूकी तृष्ति कब होती है 
भक्तके दशन कर ? बाबा राजभोगकी आरतीके पश्चात्‌ भी कटघरेमें बैठे 
रहे । यारकी आज्ञा जो थी । सन्ध्या समय फिर दर्शन खुले । आँगन दर्शकोंकी 
भ्ीड़से खचाखच भर गया। दर्शन.खुलते ही 'बिहारीजी महााराजकी जय, 
'्रीनिकुझज-बिहारी जीकी जय', “श्रीहरिदासके लाइलेकी जय'की ध्वनिसे 
आकाण गूंज उठा। उसी समय ग्वारिया बाबा कटबघरेमें-ले निकलकर 
फहारीजीके सामने आये और त्यौरी चढ़ाकर लगे कहने--“वाह रे यार ] 
हमस्‌ तौ कहै अबई और बन्द रहै और आप आनन्द सौं बेठूयौ जय-जयकार 
करिवाय रंह्यौ है !' 


श्यामसुन्दरके सखा होनेके नाते बाबापर किशोरीजीकी क्रपाका होना 

भी स्वाभाविक था । एक बार वे श्रीचौथमल आदि कुछ व्यक्तियोंके साथ 
रज्जजीका मेला देखने गये । सन्ध्या समय, जब रथ लौट रहा था, उनकी 
हृष्टि एक किशोरीपर पड़ी । उसे देखते ही वे मूच्छित हो गये । आध घण्टा 
उसी अवस्थामें पड़े रहे । वाह्मदशा होनेपर जब चौथमलजीने पूछा--“बाबा 
आपको क्‍या हो गया था ?” तब वे बोले-'श्रीजी वंशीवटकी ओर अकेली 
जा रही थीं । उन्हें पहुँचाने गया था ।' 

ग्वारिया बाबा अपने यारकी तरह बड़े कौतुकी और विनोदी थे । पर 
उनके विनोदमें सदा जन-कल्याणके लिए शिक्षाका पुट रहंता था । बाबाको 
जब वृन्दावनमें रहते-रहते ब्रहुत दिन हो गये, तब दतिया-नरेशको संवाद 
मिला किवे बृन्दावनमें है । वे वृन्दावन आये और विनीत भावसे उनसे 
दतिया चलनेके लिए आग्रह करने लगे । उन्होंने जानेको मना किया । जब 
राजा उनके पीछे ही पड़ गये, तब उन्होंने कहा--“ अच्छा, तू नाय माने तो 
चलूगो ।” जातेका दिन निश्चित हो गया । उस दिन प्रात:काल वे राजाके 
पास पहुँच गये । राजा उन्हें देखकर सन्न रह गये । उन्होंने अपने मुँहपर 
कालिख पोत रखी थी और वे गधेपर चढ़े हुए थे । राजाके निकट आकर 
बोले--“चलो महाराज ! मैं तैयार हैक आय गयौ हूँ ।” राजाने पूछा-- 
“महाराज ! ऐसा रूप क्‍यों बनाया है ?” बाबाने उत्तर दिया--'जो एक बार 
वृन्दावन आय के फिर कहूँ और जायबे कौ विचार करे है: वाको यही रूप 
है जाय है । - 

राजा तत्काल उनके चरणोंमें गिरकर बोले--'बाबा ! मेरा आपसे 
कोई आग्रह नहीं है | मेरा अपराध क्षमा करें। मैंने आपको बहुत कष्ट दिया |” 

जयपुरके महाराजा माधोसिंहने वृन्दावनमें एक विशाल मन्दिर 
बनवाना प्रारम्भ किया । ग्वारिया बाबा भी वहाँ मजदूरोंमें मिलकर काम 
करने लगे । दिन भर काम करनेके पश्चात्‌ जो मजदूरी मिलती, उससे गुड़- 
चना खरीदकर मजदूरोंमें बाँट देते । संयोगसे एक दिन महाराजा स्वयं 
मन्दिरका काम देखने आये । उनकी दृष्टि एक गौरवर्णके तेजपूर्ण और 
हृष्ट-पुष्ट मजदूरपर पड़ी, जो और मजदूरोंकी अपेक्षा अधिक लगन और 
प्रसन्नतासे काम कर रहा था | निकट आकर देखा, तो वे उन्हें पहचान कर 
उनके चरणोंमें गिर पड़े और बोले--“बाबा ! यह आप क्या कर रहे हैं ?” 

वाबाने उत्तर दिया--“'भगवानूकी सेवा तुम धनसों करो हौं, हम 
तनसों करें हैं। जामें तुम्हारौ कहा झगरौ ?' 

महाराज लज्जित हुए और बोले--/बाबा आप जयपुर पधारनेकी 
कृपा करें ।' 

“यारकी इच्छा नाय कि मै वृन्दावन परित्याग करूँ! 

“आपको श्रीगोविन्दजीने ग्राद किया है । मैं उनका सन्देश लेकर 
आया हूँ ।' 

“जि वात है, तो ग्वारिया गोविन्दकौ न्‍्यौतौ अवश्य मानैगौ ।' 

बाबा महाराजाके साथ जयपुर चले गये । कुछ दिन वहाँ रहनेके 
पश्चात्‌ वे अस्वस्थ हो गये । राजवैद्य उनकी चिकित्सा करने लगे । अस्वस्थ 
अवस्थामें ही उन्होंने एक पत्र गोस्वामी गोवर्धनलालजी महाराज, टीकायतको 
नाथद्वारा भेजा । उसमें लिखा--'मैंने एक शेर पकड़ौ है, सो तुम बाय 
राखिबेके लिए एक पिंजरा बनवाओ ।' 

पत्र लिखनेके पश्चात्‌ एक दिन वे नाथद्वारा जानेको तैयार हुए । 
महाराजाने कहा--“अभी आपका स्वास्थ्य ठीक नहीं है, कुछ दिन और 
विश्वाम करें ।' पर वे न माने । वैद्यने एक माहकी और्षाध उनके साथ रख 
दो । बाबा उस औषधिको एक ही खुराकमें खा गये और बोले--'अब तौ 
रोग दूर होयगौ ही होयगौ ।' वास्तवमें रोग उसी समय ठीक हो गया । 

बाबा नाथद्वारा पहुँचे । गोवर्धनलालजीने कहा-'वाबा ! आपने 
लिखा था शेर पकड़ा है, सो कहाँ है ?” वाबाने पूछा--'पिजरा कहाँ है ?” 
उन्होंने ले जाकर पिंजरा दिखाया । बाबा स्वयं उसमें जा बैठे और बोले-- 
'शेर पिजरेमें बेठयों है !! 

नाथद्वारामें रहते समय बाबा शेरके समान स्वतन्त्र थे । मनमें आता 
सो करते । उनपर किसी प्रकारकी रोक लगानेका प्रश्न ही न था। एक दिन 
टीकायतके सुपुत्र दामोदरलालजी कोट-पैंट-टाईमें क्रिकेटका बल्‍ला घुमाते 
हुए जाते दीखे । बाबाने उन्हें अपने पास बुलाया । वें पास आये और 
अकड़कर खड़े हो गये । बाबाने चाँटा गालपर मारा और कहा--यही 
तुम्हारी वंश-परम्परागत पोशाक है ?' 

उसी समय वे जेलरके पास जाकर बोले--'मैंने अपराध कियौ है । 
मोक जेलमें बन्द करो ।' जेलर उनसे हाथ जोड़कर मना करने लगा। पर 
आप जेलमें घुस पड़े और वहाँ अपराधियोंके समान रहने लगे । टीकायत 
महाराजको पता चला, तो वे स्वयं जेलमें गये और अपने लड़केक़ी ओरस 

क्षमा माँगते हुए बोले--“बाबा आपने बहुत अच्छा किया, जो लड़केको भ्रप्ट 
देख उचित शिक्षा दी। अब कृपा कर चलें यहाँसे । बाबा जेलसे निकल 
आये और वृन्दावनके लिए चल दिये। 

वृन्दावन जाकर वे इस बार सिद्ध श्रीरामकृष्णदास बाबाके आश्रममें 
रहने लगे । एक दिन, जब वे सेवाकुझ्जकी गलीसे जा रहे थे, सामने एक 
कुमारी बंगाली युवतीको अपने पिताके साथ जाते देख उसके पितासे बोले-- 
“अपनी जा कन्याके संग हमारौ ब्याह कर दे ! बंगाली महाशय शिष्ट और 
पढ़े-लिखे व्यक्ति थे । उन्हें क्रोध आया और वे खरी-खोटी सुनाने लगे । 
बावा हँसते हुए चल दिये । आश्रम पहुँचकर पण्डित रामकृष्णदास बावासे 
बोले--“भैया ! आज मेरौ ब्याह है, तुम बरातकी तंयारी कर लेओ ।' फिर 
यमुना किनारे जा लकड़ियाँ चुनी और एक चिता बनाकर उसपर बेठ गये । 
वृन्दावनमें शोर हो गया कि ग्वारिया बाबा चितापर जलने जा रहे हैं । सब 
लोग उधर दौड़ पड़े । बंगाली महाशयको इस बीच पता चला कि जो उनकी 
पुत्रोसे विवाहकी कह रहे थे वे एक सिद्ध महात्मा हैं। किसीने उनसे कहा--- 
“शायद वे इसीलिए चितापर जलने जा रहे हैं कि तुमने विवाहकों मना कर 
दिया । वे क्या सचमुच विवाह थोड़े ही कर लेते ।” 

वे उसी समय यमुना-तटपर गये और बाबासे बोले--“बाबा ! मैं 
अपनी कन्याका विवाह आपसे करनेको तैयार हूँ । आप चितामें न जलें ।' 

बाबा हँसकर चितासे उतरते हुए बोंले--'कहा मेरौ ब्याह करेगो ?” 

इतना कह वे यमुना किनारे-किनारे न जाने कहाँको चल दिये । 

सिद्ध महात्माओंकी क्रिया-मुद्र समझना बड़ा कठिन है । न जाने 
बावाने किस उद्देश्यसे यह लीला की । शायद अवोध शिशुके समान बिना 
किसी उद्देश्यके ही, जैसे शिशु किसी स्त्रीको अच्छे गहने-कपड़े पहने. देखकर 
उससे ब्याह क़रनेको मचल जाय और ब्याह न होनेपर रूठ जाय । सिद्ध 
महात्माओंकी लोला भी कभी-कभी बालकोंकी लीलाके समान निरुद्देश्य 
होती है, पर कभी-कभी उसमें कोई गूढ़ उद्देश्य छिपा होता हैं, जिसे समझना 
साधारण लोगोंके लिए कठिन होता है। 

एक बार बाबा बरसानेमें एक बगीचीमें रात देर तक बैठे यारका 
चिन्तन करते रहे । निकटसे कुछ फुसफ्साहट सुनायी दी। कान लगाकर सुना, 
तो मालुम हुआ कि कुछ चोर गुसाईके यहाँ चोरी करनेकी सलाह कर रहे 

हैं । वे उनके पास जाकर बोले--'मैंऊँ चोर हूँ । तुम्हारे संग चोरी करिबे 
चलूगो । 

चोर सहमत हो गये । बाबाको साथ ले वे गुसाईके घरमें घुस गये । 
चोर माल समेटने लगे । बाबाकी हृष्टि एक कोनेमें .ठाकुरजीके मन्दिरपर 
पड़ी । उन्होंने मन्दिरका दरवाजा खोला, तो देखा ठाकुरजी सो रहे हैं । वे 
बोले--यार हम तौ तेरे घर आये, तू सोय रह्यौ है। उठ, कछु कलेऊ-बलेऊ 
करवाव नाय ?! 

ठाकुर गहरी नींदमें सो रहे थे | उन्होंने कोई उत्तर न दिया । 

बाबा बोले--ऐसे नाय जागेगो' और पासमें रखे घण्टेको जोरसे 
बजाने लगे। चोर बटोरे हुए सामानको छोड़ भाग निकले । 

बाबा मथुरामें रहकर मूंगामलजीकों संगीत सिखाते थे । मथुरामें 
“भूत महल के नामसे प्रसिद्ध एक बड़ा मकान था। उसमें कोई ब्रह्मा-राक्षस 
रहता था। जो कोई भी उस मकानमें रहने जाता, उप्ते वह जिंदा न छोड़ता । 
इसलिए वह॒बरसोंसे बन्द पड़ा था। बावाने वह मकान ५०) रुपये महीने 
किरायेपर ले लिया। मूँगामलसे कहा किसी मजदूरकों बुलाकर उसकी 
सफाई करानेको । मंगामलने १००) रुपये सफाईके लिए देनेको कहा । फिर 
भी कोई मजदूर तैयार न हुआ | बड़ी मुश्किलसे वावाके यह कहनेपर कि 
“मैं भी तेरे साथ सफाई करूँगा । तुझे किसी प्रकारका भय नहीं,” एक मजदूर 
तैयार हुआ | सफाई हो जानेपर बाबा उसमें जाकर रहने लगे । 

एक दिन बे मूंगामलसे बोले--'भूतमहलके भूत कूं वाजौ सिखाइबौ 
आरम्भ कियो है । तोकूं सुननो होय तो आजा !' मूँगामल उनके साथ चले 
गये। बाबाने बाजा निकालकर कमरेमें रखा । वैसे ही बाजेके रीडकी 
चाबियाँ खुल गयीं, पर्दा चलने लगा, और बाजेकी आवाजसे कमरा गूंज 
गया। मूंगामलको भयभीत देख थोड़ी देरमें बाबाने भूतको संकेत किया, तब 
बाजा बन्द हो गया । भूतके उस कमरेसे चले जानेपर बाबाने एक परचा 
मूंगामलको देते हुए कहा --'जामें जितनों सामान लिख्यौ है लै आओ । मैं 
भूत्तको अन्तिम संस्क्रार करूँगो । जि अपनौ उद्धार चाहै है ।' मूँगामल वह 
सारा सामान ले आये । बाबाने विधिवत्‌ उसका संस्क्रार कर उसे मुक्त 
कर दिया। भूतमहल अब भूतमहल नहीं रहा। 

भूतके उद्धारकी घटनाके बाद बाबाके द्शनके लिए असंस्य लोगोंकी 

विशेष रूपसे स्त्रियोंकी, भीड़ लगने लगी । बाबाके लिए यह एक समस्या 
बन गयी ।वे इसका समाधान करनेका उपाय सोचने लगे । एक उपाय 
सूझा । वे मथुराकी प्रसिद्ध वेश्या पन्नाके पास गये और बोले--'तुम हमारे 
साथ दो-चार दिन बाजा रमें हवा खाइबे कूं चलौ। तुम जो मांगौगी हम दिंगे।' 

दूसरे दिन लोगोंने देखा कि बाबा बड़ी प्रसन्न मुद्रामें पन्ना वेश्यके साथ 
बम्घीमें बठे चले जा रहे हैं । इस घटनाका भी वैसे ही सारे क्षेत्रमें शीघ्र प्रचार 
हो गया, जैसे भूतके उद्धारका हुआ था । बाबाके पास लोगोंने जाना बन्द कर 
दिया । वे चेनकी नींद सोने लगे। 

महाराज माधोसिंहजीने अपने जन्मोत्सवके अवसरपर ग्वारिया 
बाबाको आमन्त्रित किया । गोविन्दजीके दश्शनका लोभ उन्हें वहाँ ले गया । 
महाराजने कहा--'आज सब लोग गोविन्दजीका प्रसाद यहां ग्रहण करेंगे । 
आप भी यहीं प्रसाद पाइयेगा।' 

बावा बोले--प्रसाद का पामिंगे ? श्री गोविन्दजीक खीर तो फीकी 
भोग लग रही है ।' महाराजने रसोइयेको बुलाया तो मालूम हुआ कि वह 
सचमुच खीरमें ब्रा डालना भूल गया था। 

एक बार ग्वारिया बाबाने ब्रह्मचारीजीके मन्दिरमें एक कमरा 
किरायेपर लिया । उसमें कीमती-से-कीमती गलीचे बिछाये । दीवारोंपर 
बड़े-बड़े शीशे और सुन्दर-सुन्दर चित्र लगाये | छतपर रंग-बिरंगे झाड़-फानूस 
लटकाये । बीचमें सुन्दर रेशमी वस्त्र पहनकर, चारों ओर मसनदें लगाकर 
बेठ गये । उसी समय गिरदावलजी आये । वे यह नया परिवेश देखकर 
भोचक्के रह गये ! कुछ अपनेको सम्हालकर बोले--'बाबा ! आज तो बड़े 
ठाट हैं ।' बाबाने उत्तर दिया--'मैं राजा है गयो हूँ ।' 

दूसरे दिन ब्रजवासियोंको बुलाकर कहा--'कमरामें जा कछु है सब 
लूट ले जाओ ।' ब्रजवासी, जिसके हाथ जो पड़ा, ले गये। बाबा हाथ झाड़कर 
कहीं और चले दिये। कई बार वाबाने नयी कुटियाका निर्माण करवाया, कई 
बार पुरानी कुटियोंकी मरम्मत करवायी, उन्हें सजाया और उनमें कुछ ही 
दिन रहकर उन्हें किसी ब्रजवासीको देकर दूसरी जगह चल दिये । वे स्वयं 
अधिक दिन कहीं भी न रहे । 

किसी महोत्सवके अवसरपर जतीपुरामें श्रीविग्रहका अभिषेक था। 
वल्लभकुलके गोस्वामीजी अभिषेक करा रहे थे । ग्वारिया बावा भी वहाँ 

उपस्थित थे । पहले वारी-बारीसे इृत, औषधियाँ आदि श्रीविग्रहपर उड़ेली 
गयीं । फिर बूरेसे उन्हें पाट दिया गया और धीरे-धीरे जलकी धार डाली 
जाने लगी । धारसे बूरा पिघलनेपर जैसे ही श्रीविग्रहका कोई अंग दीखता, 
दर्शक जय-जयकार कर उठते । उसी समय ग्वारिया वाबा जोरसे चीख 
उठे--जल्दी करौ, जल्दी करौ, यारकौ दम घुट्यौ जाय !” उनकी भाव-चेष्टासे 
ऐस। लगने लगा, जैसे उन्हींका दम घुटा जा रहा है। उनकी चीख सुनते ही 
गोस्वामीजीने सारा जल एक साथ उड़ेल दिया । तब बाबाने ठण्डी सांस ली । 
गोस्वामीजीसे उन्होंने कहा--ऐसौ मति कियो करो । श्रीविग्रहके प्राण 
होय हैं ।' 

रंगजीके मन्दिरमें ग्वारिया बाबाके नामका एक कमरा था । उसमें 
वे कभी-कभी ठहरा करते | एक दिन मन्दिरके प्रांगणमें उन्होंने एक सभा को । 
बहुत-से लोगोंको आमन्त्रित किया | लोग आने लगे । किसीको पता नहीं कि 
सभा किस उपलक्ष्यपें है। जब सब लोग आ गये,तो वावा वोले--“भइयाओं ! 
आज हमारी शोक सभा मनाओ । जान लेओ मैं मर गयी हूँ । यह सुत सब 
हँस पड़े । सबने समझा बाबाने आज अच्छा मजाक किया है । पर यह 
बावाका मजाक नहीं था। उन्होंने आग्रह किया--'देखौ भइया, जा कछु मेरे 
पीछे करौगे, सो अबहीं कर लैओ, जासों मैं हूँ देख लेऊँ । पीछे कछु मत 
करियों ।' लोगोंकों उनकी शोक सभा मनानी पड़ी । तरह-तरहके भाषण 
दिये गये । बाबा प्रसन्न मुद्रामें बैठे सुना किये । 


कुछ ही दिन बाद बाबा श्रीराधावल्लभके मन्दिरमें फूल-बँगला देखने 
गये । संयोगवश श्रीचौथमलजी भी उसी समय दर्शन करने गये थे । बाबा 
दर्शन करते-करते चौथमलजीसे बोले--'दादा भैया ! यारने हमारौ तवादलौ 
कर दियौ है। परसौं तबादलौ है जायगौ। रमनरेतीमें बिहारीदास वावाके 
ज्याँ हमारी सामान पर्‌यौ है । वहीं तेई जायबोकौ विचार है । तुमसौं मिल 
लियौ हूँ / चौथमलजी कुछ पूछना चाहते थे, पर बाबा इतना कहते ही 
चल दिये । 


दो दिन बाद आषाढ़ शुक्ल १४, सन्र्‌ १८३८ को व्रन्दावनका सारा 
जन-समुदाय रमणरेतीकी तरफ उमड़ा चला जा रहा थ सबके चेहरे 
उदास थे । सारा वातावरण शोकाच्छन्न था । ग्वारिया ः का तवादला 
हो चुका था। उन्हें उनके यारने अपने पास ब्रुला लिया था ॥क एड 


श्रीलाला बाबू 
( बृल्दावन/गोवर्धन ) 

कलकत्ता शहर है और शीतकालकी सन्ध्याकी बेला । अस्ताचलगामी 
सूये अपनी मधुर किरणें बिखर रहा है । पवन मन्द-मन्द बह रहा है । 
लालावाबू पालकीपर निकले हैं सैर करने । पालकीके आगे हैं बन्दूकची और 
पीछे सिपाहियों और नौकरोंकी टोली । गंगा-तटपर पहुँचकर पालकी उतारी 
गयी लता-पताओंके वीच एक सुरम्य और सुरक्षित स्थानमें । हुककाबरदारने 
झट चिलम भरकर लालाबाबूके सामने फरसीपर रख दी । कीनखाबमण्डित 
नरम तकियेका सहारा लेते हुए उन्होंने फरसीकी नली मुंहमें दबाली । 
छल-छल करती बहती सुरधुनोवेः मधुर स्वरमें हुक्केकी गुड़-गुड़ बीच-बीचमें 
सुर मिलाने लगी । मुखसे निकला सुगन्धित अम्बरी तमाक्का धुआँ कुंडली 
बाँधकर आकाझमें उड़ने लगा । लालावाबूका मन एक अनिवंचनीय आनन्दके 
झूलेमें झूलता हुआ धीमे-श्रीमे पेंग भरने लगा । उसी समय उनके हृदयमें 
लगी एक चिनगारीने विस्फोट किया और आननन्‍्दका उत्सविषादमें विलीन 
हो गया । 

पासकी एक झोपड़ीमें दिनके परिश्रमसे क्लांत, सोते हुए धीमरको 
जगाते हुए उसकी कन्या कह रही थी --'बावा, उठो ! दिन शेष हय गलो-- 
जाया, उठो ! दिन डूब चला । 

घीमर-कन्याका आह्वान तियक्‌ गतिसे जाकर भेद गया लालाबाबूके 
मर्मस्थलको । “बाक्ा, उठो दिन शेष हय गलो' यह शब्द बार-बार उनके 
हृदयाकाअडें गूँजने लगे। उनकी मोह-निद्रा भंग हुई । फरसीकी नली मुँहसे 
छूट गयी । महा ऐश्वरयेंशाली, महाविलासी लालाबाबू अब वह लालाबाबू 
न रहे । सब कुछ त्यागकर कंगालवेशमें वृन्दावन जानेके लिए कृतसंकल्प 
हो वे चल दिये घरकी ओर । किसी तरह रात व्यतीत की । दूसरे दिन 
कहा घरके लोगोंसे--'मेरे जीवनकी सन्ध्या आ गयी है । दिन डूबनेको है । 
राधारानीकी पुकार सुन पड़ी है। मैं जा रहा हूँ वृन्दावन ।' पत्नी, पुत्र, 
परिजनोंके अनुरोध और कातर क्रन्दककी उपेक्षाकर वे चल दिये 
वृन्दाववकी ओर। 

लालाबाबूका असली नाम था श्रीक्ृष्णचन्द्र सह । आनुमानिक सन्‌ 
१७७५में उनका जन्म हुआ । उनके दादा गंगागोविन्द सिंह थे अंग्रेज गवर्नर 
जनरल वारेन हेस्टिग्सके शासनकालमें बंगाल, विहार और उड़ीसाके 
दीवान । उन्होंने अपनी असाधारण योग्यतासे अपने वंशके लिए अजित की 
थी विशाल जमींदारी और अपरिमेय धनराशि । उनके भाई राधागोविन्द 
भी बहुत बड़ी धन-सम्पत्तिके मालिक थे । क्रष्णचन्द्र सिहके पिता प्राणक्रष्ण 
थे दोनों भाइयोंकी सम्पत्तिके एकमात्र उत्तराधिकारी और उस समयके 
पूर्व भारतके सबसे बड़े धनी-मानी व्यक्ति । क्ृष्णचन्द्र उनके इकलौते बेटे थे । 
दादा गंगागोविन्दर्सिह उन्हें प्यारसे 'लाला' पुकारा करते थे । नौकर-चाकर 
और अन्य सभी लोग उन्हें आदरपूर्वक 'लाला बाबृ' कहते थे । इसलिए वे 
इसी नामसे समग्र भारतमें विख्यात हुए । 

लाला बाबूकी मेधा तो असामान्य थी ही, उनके पिताने बड़े-स-बरे 
विद्वानोंको उन्हें अंग्रेजी, फारसी और सस्कृत पढ़ानेंको नियोजित किया । 
फलस्वरूप अल्प समयमें ही उन्होंने इन भाषाओंगें व्युगर्पत्ति हासिल कर ली । 
श्रीमद्भागवतसे उन्हे बहुत प्रेम था। उनमें इतनी दक्षता थी कि वे उसके 
किसी श्लोककी सुन्दर और रसमयी व्याख्या कर लोगोंकों चमत्कृत कर 
प्रकते थे । 

उनका हृदय इतना कोमल था कि वे किसीका दुःख नहीं देख सकते 
थे । एक गरीब आदमी अर्थाभावके कारण अपनी कन्याका विवाह नहीं कर 
प्रा रहा था । दुःखी होकर उसने उनसे प्रार्थना की । उन्होंने खजानचीको 
आदेश दिया १०००) उसे तुरन्त दे देनेका | खजानचीने प्राणक्ृष्ण सिंहसे पूछा, 
तो उन्होंने कहा--'जब लालाने उस व्यक्तिको वचन दे ही दिया, तो इस 
बार तो उसे १०००) दे दो । पर लालासे कह दो कि इस प्रकार दान तभी 
करे जब स्वयं कुछ कमायी करने लगे या जमींदारीकी आय वढ़ा ले ।/ 


लाला बाबूकों पिताकी यह बात शूलकी तरह चुभ्‌ गयी--'कोटिपति 
गंगागोविन्द सिंहका पौन्न होते हुए मुझे इतना भी अधिकार नहीं कि मैं किसी 
गरीवकी सामान्य सेवा कर सकूँ। तो ठीक है, अब अपने पैरोंपर खड़ा होकर 
ही कुछ करूँगा ।/ 

वे अपने संकल्पपर हृढ़ रहे। कुछ ही दिनोंमें माता-पिताके रोने-धोनेकी 
उपेक्षा कर वर्धमान चले गये । फोरसी और अंग्रेजी भाषाओंका अच्छा ज्ञान 

उन्हें था ही । वर्धभान कलेक्टरीके सेरेस्तादार पदपर उनकी नियुक्ति हो 
ग्रयी । कार्यमें असाधारण दक्षता प्रदर्शन करनेके कारण पदोन्नति भी जल्दी- 
जल्दी होने लगी । इसी समय उन्होंने विवाह किया । एक पुत्र-रत्न भी 
उत्पन्न हुआ । 

सच्‌ १८०३ में उड़ीसा प्रदेश अंग्रेजी सरकारके अधिकारमें आ गया । 
तब उनकी नियुक्ति उड़ीसाके सर्वोच्च दीवानके पदपर हो गयी । श्रीचेतन्य 
महाप्रभुकी लीला-स्थली श्रीधाम पुरीमें रहनेका अवसर मिला ! भक्तिलंता- 
बीज, जो जन्‍्मसे ही उनमें रोपित था, अंकुरित हो उछा और क्रमशः 
प्रल्लवित और पुष्पित होने लगा । राज-काजको छोड़ उनका बाकी समय 
भक्ति-शास्त्राध्ययन, चाम-जप और कीत॑नादियें बीतने लगा । 

कुछ दिन बाद घरसे संवाद आया पिता श्रीघ्राणसिंहके 
परलोक-गमनका । घर छोड़नेके पश्चात्‌ लालाबाबूने घर लौटकर जानेको 
पिताका आग्रह कई बार ठुकरा दिया था। वे अपने इकलौते बेटेको एक बार 
फिरसे देख लेनेकी अपूर्ण साध लिये ही परलोक सिंधार गये थे । इसलिए 
लालाबाबूके हृदयमें यह संवाद शूल-सा चुभकर रह गया । नेत्रोंसे बह पड़ी 
अविरल अश्रुधारा । हृदयमें धधक उठी अनुतापकी प्रबल ज्वाला । 

कलकत्ते जाकर उन्होंने पिताका पारलौकिक कार्य विधिपूर्वक सम्पन्न 
किया । पिताकी जमींदारी और धन-सम्पत्तिकी देखभालका भार अब उनके 
ऊपर आ पड़ा । इसलिए वे उड़ीसाकी दीवानीका काम छोड़कर स्थायी 
रूपसे कलकत्ते रहने लगे | 

पर उनके जीवनमें होने लगा एक अन्तह्व न्‍्द । बार-बार मनसमें 
उठता एक भ्रश्न--यह धन, ऐश्वर्य, मान-सम्मान सब किसलिए ? यह क्या 
चिरस्थायी हैं ? यदि नहीं, तो क्यों नहीं इन्हें त्यागकर उस पथका सन्धान 
किया. जाय, जिससे चिर-शान्ति मिल सकती है ? पर संसारके प्रति उनके 
दायित्व और कतंव्यकी भावना हर बार इस प्रश्नकों दबा देती । उसी समय 
उन्हें प्राप्त हुआ उस धीमर कन्याके माध्यमसे राधारानीका दिव्य आह्वान । 

इन्दावन जाकर उन्होंने अपनाया त्याग, तितीक्षा और कठोर ब्रतमय 
साधन जीवन । सारा दिन भजन करते | भैन्ध्या समय एक बार मधुकरीको 
जाते । जो मिल जाता उसीसे उदरपूर्ति करते । 


इन्दावनमें भग्न मन्दिरों और विग्रहोंकी सेवा-यूजाकी दु्देशा देख 

उनके प्राण रो दिये । कितना अच्छा होता यदि इनकी दशा सुधारनेके लिए 
वे कुछ कर सकते । पर वे ठहरे कंगाल । उनकी लाचारी उन्हें कचोटने 
लगी । फिर खेल उठी मनमें एक नयी तरंग--'कंगाल मैं हूँ। प्रभु तो कंगाल 
नहीं । उनकी विपुल सम्पत्ति मैं छोड़कर आया हूँ । उसमें-से पत्नी और 
घुत्रका हिस्सा निकालकर अपना हिस्सा प्रभुकी सेवामें लगाऊँऔर स्वयं 
जिक्षा-वृत्तिसे जीवन निर्वाह करूँ, तो भजनकी दृष्टिसे क्या कोई हानि होगी ? 
देव-देवालयोंकी सेवा होगी, बृन्दावतके धामिक अनुष्ठानोंका उज्जीवन होगा।' 

उन्होंने. तदनुरूप कार्य करना प्रारेश्भ कर दिया । थोड़े ही समयमें 
उनकी बंगाल और उड़ीसाकी जंमींदारीसे पच्चीस लाख रुपयेकी धनराशि आ 
गयी । उनके कमचारियोंने बून्दावनमें बहुत-सी जमीन-जायदाद खरीदना 
प्रारम्भ किया । धीरे-धीरे श्रजमण्डलके चौहत्तर परगने उन्होंने क्रय कर 
डाले। इनकी आयसे भग्न मन्दिरोंकी मरम्मत, नये मन्दिर और धर्मशालाओंका 
निर्माण और जगह-जगह देव॑-सेवाकी सुव्यवस्था करनेकी एक विराट योजना 
बनायी गयी । इस योजनामें बृन्दावनमें एक ऐसा सुरम्य मन्दिर बनवानेकी 
परिकल्पना भी सम्मिलित थी, जिसमें राधा-कृष्णके अति सुन्दर विग्रहोंकी 
स्थापना हो और शत-रंत साधु-महत्माओं और गरीब दुःखियोंके नित्य 
महाप्रसाद ग्रहण करनेकी सुव्यवस्था हो । 


मन्दिरका निर्माण-कार्य प्रारम्भ हुआ । जयपुर अज्चलसे कीमती 
पत्थर क्रय करनेके लिए लॉलाबाबूका कभी-कभी राजस्थान जाना होता। 
मार्मसें पड़ता भरतपुर । भरतपुरके महाराजा उनके पुराने बन्धु थे । उनके 
विशेष आग्रहके कारण उन्हें आति-जाते एक-दो दिन उनके यहाँ ठहर 
जाना पड़ता । 

महाराजाके साथ घतनिष्टता होनेके कारण उन्हें एक बार बड़ी 
विपदामें पड़ना पड़ा । उस समय ईस्ट इण्डिया कम्पनीकी राजस्थानके 
राजाओंके साथ एक सन्धिकी बातचीत चल रही थी, जिसमें भरतपुरके 
महाराजाकी प्रधान भूमिका थी । किसी कारण उन्होंने सन्धि-पत्रपर हस्ताक्षर 
करनेसे मना कर दिया । सर चाल्स मेटकॉफ उस समय ईस्ट इण्डिया 
कम्पनीकी तरफसे दिल्ली दरबारके रेजिडेन्ट पदपर नियुक्त थे । उन्हें उनके 
कुछ कर्मचारियोंने समझा दिया कि महाराजा हस्ताक्षर करनेको प्रस्तुत थे 
परन्तु लालाबाबूकी कुमन्त्रणाके कारण नहीं किये । मेंटकॉफने क्रुढ हें 

लालाबाबूको बन्दी बनाकर दिल्ली बुलवा मेंगाया । विचारकी व्यवस्थाकी 
जाने लगी । 

लाला बाबूकी गिरफ्तारीका संवाद सारे ब्रजमण्डलमें फैल गया। इसका 
विरोध करनेके लिए सहत्नों ब्रजवासी दिल्लीकीओर उम्रड़ पड़े । ल्ला 
बाबूकी लोकप्रियता और उनके प्रभावकों देख मेटकॉफ बहुत चितित हुए । 
उनके और उनके परिवारके सम्बन्धमें गुप्तरूपसे जाँच-पड़ताल करवायी । 
पता चला कि उनके सदा ईस्ट इण्डिया कम्पनीके हितंधीः रहे हैं। 
उसका उपकार भी उन्होंने बहुत किया है। मेटकॉफकी आँखें खुल गयीं और 
लालाबाबूकों मुक्त कर दिया । इतना ही नहीं, उन्हें महाराजाकी उपाधि 
देना चाहा, जिसे उन्होंने अस्वीकार कर दिया। 

धीरे-धीरे वृन्दावनका विशाल मन्दिर बनकर तैयार हो गया। 


आालाबाबू स्वयं कंग्राल वैष्णबोंकी तरह ही जीवनयापन करते हुए भजन 
करते रहे । 

माघका महीना था । कड़ाकेकी शीत पड़ रही थी। मन्दिरके एक 
कोनेमें खड़े लालाबाबु दर्शन कर रहे थे श्रीकृष्णचन्द्रकी भुवनमोहन 
श्रीमूति का। भावाबेशमें उनका देह विकम्पित्त हो रहा था। नेत्रोंसे बह रही 
थी प्रेमाश्ुधारा । उनके अन्तरसें जाग उठी एक विचिंत्र अभिलाबा। उन्होंने 
भोगके थालमें-से एक टिकिया मकक्‍्खनकी उठाकर पुजारीको दी और कहा-- 
यह मक्खन श्रीमूर्तिकी चांदपर रखना तो ! 

पुजारी सुनकर अवाक्‌ ! बह चुपचाप लालाबाबूके मुखकी ओर 
देखता खड़ा रह गया । लालाबाबने फिर कहा--हाँ, हाँ, रक्‍्खो तो, 
देखते क्या हो । मुझे आज श्रीमूतिकी परीक्षा करनी है । इसकी विधिवत्‌ 
श्राण-अतिष्ठा हुई है, सेवा भी विधिवत्‌ हो रही है । तो 
देखना है कि इसमें सचमुच श्राण हैं या नहीं । थदि हैं, तो इनके मस्तकके 
तापसे मक्खन पिघल जाना चाहिये ।! 

पुजारी क्या करता । उसने आज्ञाका पालन करते हुए मक्‍्खनकी 
टेक्करी श्रीमूतिकी चांदपर रख दी और पूवेबत्‌ सेवा-पूजाका कार्य करने लगा। 


कुछ देर पश्चातु सचमुच मक्खन धीरे-धीरे पिघलकर श्रीमूतिके 

अज्भपर बहने लगा । ऐसी भयंकर शीतमें मक्‍्खनका अपने-आप गल जाना 
सम्भव नहीं था । निश्चय ही उसका पिघलना इस बातका प्रमाण था कि 
श्रीबिग्रह जीवित हैं । 
मुखारविन्दस॑ मक्खन बहता देख पुजारी और 

दर्शकगण जयध्वनि करने लगे। लालाबाबू आवावेशमें मूच्छित हो भूमिपर 
गिर पड़े। 

एक और दिन लालाबाबूके मनमें एक और ढंगसे श्रीमूरतिकी 
परीक्षाकी बात आयी । उन्होंने सोचा कि यदि श्रीमूर्तिके सिरमें ताप है तो 
नासिकामें निःश्वास भी होगा अवश्य । क्‍यों न इसकी भी परीक्षा की जाय । 
उन्होंने पुजारीको थोड़ी-सी रुई देकर कहा--इसे थोड़ी देर श्रीमूतिकी नाकके 
नीचे लगाकर हाथसे पकड़े रहना । देखना कि श्रीमू्िमें निःश्वास है 
या नहीं ।' 

पुजारीने हँसते-हँसते रई श्रीमूतिकी नाकके नीचे लगा दी। देखा कि 
ऋईमें कम्पन होने लगा । 

लालाबाबुके आनन्दकी सीमा न रही । बे भावाविष्ट हो श्रीमूर्तिके 
सामने नादूब-सन्दिरमें सोट-पोट होने लगे । 

एक दिन स्वप्लमें श्रीकृष्णचन्धने लाला बाबूसे कहा--'मैं तुम्हारी 


सेवासे प्रसन्न हूँ । पर मुझे कुछ और भी भिक्षा चाहिये तुमसे । 

लाला बाबूने चौंककर कहा--'भिक्षा ? ऐसे क्‍यों कहते हो प्रभु ? 
आज्ञा करो न तुम्हारी और क्या सेवा करनी है मुझे ?' 

जानते नहीं लालाबाबू ! मैं जन्मका भिखारी हूँ ? घर-घर भिक्षा 
माँगता डोलता हूँ ? मेरे लिए एक और मन्दिरका निर्माण करना है तुम्हें ।' 

“एक और मन्दिर ? मैं तो स्वेस्व दानकर चुका हूँ प्रभु । मेरे पास 
अब बचा ही क्या है तये मन्दिरके लिए ? घरसे अपने हिस्सेके जो २१ लाख 
रुपये मँगाये थे, उसमें-से तो अब कुछ भी नहीं बचा है ।' 

मैं जिस मन्दिरकी बात कह रहा हूँ उसका निर्माण साधकके पास 
जो कुछ है उसे सबको दें चुकमेके बाद ही होता है । स्वेस्व दानकर चुकनेके 
बाद भक्त अपने हृदयमें जो मन्दिर बनाता है, वही मेरे रहनेका प्रिय स्थार 
है | तुम हृदयकी वेदीपर मेरे रहमे योग्य ऐसे ही एक प्रेम-मन्दिरका निर्माए 
करो | हैं तुमसे यह भिक्षा लेनेके लिए ही आज तुम्हारे द्वारपर खड़ा हूँ ।' 

तो भ्रभु ! आप ही कृपाकर बतायें, इस हृदयको किस श्रकार बनाऊँ 
आपकी अबस्थितिके योग्य ?” 

तुम श्रजमण्डलके सब ती्थोंका दर्शन करो । उसके पश्चात्‌ गोवधेनमें 
जाकर भजन करो |! 

अधु ! मेरे द्वारा स्थापित इस श्रीमू्तिमें तो आप जाग्रत हो उठे हैं । 
इसे छोड़कर कैसे कहीं जाऊँ दयामय ?” 

तुम समझते हो कि मेरा लीला-विलास तुम्हारे द्वारा स्थापित इस 
मृतिमें ही निबद्ध है। वह तो सभी विग्रहोंमें रपायित है। श्रीचेतन्य महप्रभु 
और उनके पार्षद श्रीरूप-सनातन आविने जिन लीला-स्थलोंका ब्रजमें 
अन्वेषण किया है, वे क्या तुम्हारे द्वारा स्थापित बिग्रहसे कम जाग्रत॑ हैं? 

लालाबाबूके सन्देहके लिए अब कोई स्थान न रहा । वे ब्रजके सभी 
तीर्थोका दर्शन करनेके पश्चात्‌ गोवधेनमें. एक कच्ची गुफाके भीतर रहकर 
भजन करने लगे। नित्य प्रात: गोवर्धनकी परिक्रमा करते । दिन भर भजनमें 
रहते । सन्ध्या समय एक बार मधुकरीको जाते । 

उस दिन, जब वे गोवर्धनकी परिक्रमा कर रहे थे, मन्दिरका पुजारी 
बोला--'बाबा ! आज आप सधुकरीको न जायें । मैं सन्ध्या समयका ठाकुरका 
भोग-असाद आपको पहुँचा दूँगा । 

सन्ध्या समय घनंघोर वृष्टि हुई । प्रसाद लेकर बाहर जाना सम्भव 
ही न रहा। रात्रिमें भी देर तक वृष्टि होती रही । पुजारी बड़े संकटमें पड़ 
गया। सोचने लगा--“बाबा कबसे भूजे भरतीक्षामें बैठे होंगे !! वृष्टि जब कम 


बाबाके पास । 
उसे देखते ही बाबा बोले--'यह क्या पुजारी बाबा ? और कया ले : 
आये ? पहलेका ही बहुत-सा बच रहा है। वह देखो ।” 
पुजारी मन्दिरके भोगका थाल और खाद्य सामग्री गुफामें रखा देखकर 
पड़ा--यह थाल यहाँ कहाँसे आया ? कौन दे गया ? 
यह आप क्या कह रहे हैं? आप ही तो दे गये हैं !' 

मैं दे गया हूँ ! मैं शपथ खाकर कहता हूँ--मैं तो दृष्टिके कारण 
मन्दिरसे बाहर ही नहीं हो सका। बृष्टि कम होनेपर गया मन्दिरके भीतर, 
तो देखा, वहाँ थाल है न थालमें रखी सामग्री । फिर दूसरे मिट्‌टीके थालमें, 
जो फलादि मन्दिरमें थे, लेकर आया हूँ ।' 


यह सुन लालावाबूका देह सात्विक प्रेम-विकारोंसे परिपूर्ण हो 
अचेतावस्थामें भूमिपर पड़ गया । चेतना आनेपर अश्ु-गद्गद कण्ठसे वे 
कहने लगे--'हाय प्रभु | इस अधमके लिए इतना कष्ट किया ! और यह 
पहचान भी न सका । पहचानता भी कैसे ? यदि आप पहचानमें न आना 
चाहें, तो किसकी शक्ति है, जो आपको पहचान सके । आपने क्यों इतने छलके 
साथ कृपा की प्रभो ? कृपा की तो कृपामें कृपणता क्यों कृपा-सिन्धु ?” 

मथुराके कृष्णदास बाबाजीकी उन दिनों सिद्ध महात्माके रूपमें बड़ी 
ड्याति थी । उनका भक्तमालका बँगला अनुवाद बँगला-भाषी लोगोंमें बहुत 
प्रिय था । लाला बाबूने बहुत दिनोंसे मन ही मन उन्हें गुरुूूपमें वरण कर 
रखा था । उस दिन जब बे गोवर्धन-परिक्रमाके लिए गोव्घन गये, तो 
उन्होंने उनके चरणोंमें गिरकर दीक्षाके लिए प्राथना की । वे बोले--मैं 
तुम्हें दीक्षा दूँगा । पर अभी समय नहीं हुआ है । तुम्हारे विषयी जीवनके 
सूक्ष्म संस्कार अभी कुछ शेष हैं । उन्हें तीत्र वैराग्यकी अग्निमें भस्म करना 
होगा । उपयुक्त समयपर मैं स्वयं ही आंकर तुम्हें दीक्षा दूँगा। तुम्हें मेरे पास 
आंनेकी आवश्यकता नहीं ।' 

कुछ दिनोंके लिए कौपीन-कन्थाधारी लाला बाबू वृन्दावन जाकर 
रहने लगे । उनका वैराग्य और भजन दिनों-दिन बढ़ता गया । दिन भर 
अजनमें रहते । सन्ध्या समय एक बार मधुकरीको जाते । बहुत दिन हो गये 
इस प्रकार पूर्ण वैराग्यमय जीवन व्यतीत करते-करते । पर गरुरुदेवकी कृपा 
फिर भो न हुई। 

वे सोचने लगे कि उनमें कौनसा ऐसा दोष है, जिसके कारण बे 
गुरुदेवकी कृपासे अब तक बंचित हैं। एकाएक मनसें आया--मैंने सारे 
ऐश्वयका त्याग कर कंगाल वेश तो धारंण किया है, पर कया मैं अपने 
अभिमानका पूर्ण रूपसे त्याग कर पाया हर मैं मधुकरीके लिए कितने 
मन्दिरों और कुज्जोंमें जाता हूँ; पर उस कुछ्जकी ओर क्या मेरे पैर 
कभी बढ़े हैं? 

रंगजीके विशाल मन्दिरके निर्माता सेठ लक्ष्मीचन्दजी लाला बाबूके 
प्रतिद्वन्दी थे । मन्दिर निर्माण, साधु-वैष्णव-सेवा और दान-दक्षिणा आदियें 
उनसे बराबर होड़ लगी रहती थी । जमीन-जायदादको लेकर उनसे 
मुकदमा भी चल चुका था, जिसमें उनकी हार हुई थी। उनके प्रति पहलेका 
दष, सूक्ष्मरूपमें अब भी बना हुआ था । यही कारण था कि लाला बाबूके 
पैर उधर नहीं पड़ते थे। 

एक दिन रंगजीके भन्दिरमें भिखारियोंकी बड़ी भीड़ थी । भीड़में 
कन्धेपर भिक्षाकी झोली डाले एक कनक कान्तिपूर्ण दी्घ देहधारी भिखारी 
भी था । वह करताल वजा-बजाकर उच्च स्वरसे कृष्णनाम कीत॑न कर रहा 
था । उसे पहचानते किसीको देर नलगी। तुरन्त दरवानने सेठजीसे जा 
कहा--लालाबाबू आपके द्वारपर भिक्षाके लिए खड़े हैं ।! 

सेठजी यह सुनकर चकित-स्तम्भित रह गये। कुछ ही देरमें वे स्वयं 
बाहर आये एक थालमें दाल, चावल, फल-मूल और सौ. अशफियाँ लेकर । 
लालाबाबुके सामने आदरपूर्वक मस्तक झुकाकर बोले--'बाबूजी, आपके 
पदापणसे आज इस दीनकी कुटी पवित्र हुई । कृपाकर भिक्षामें यह थाल 
ग्रहण करें, जिससे मैं क्ृतार्थ होऊँ।! 

लालाबाबूने उत्तर दिया--मैं तो भिक्षाके लिए आया था सेठजी । 
आप जो दे रहे हैं यह तो भिक्षा नहीं ।! 

आपने ठीक समझा । यह भिक्षा नहीं है । मेरी कया सामथथ्य जो 
आपको भिक्षा दे सकूँ । आप राजा हैं, राज-भिखारी होकर आपने मुझे 
पराजित कर दिया है । आपसे यह मेरी दुसरी पराजय है । इसलिए यह 
नजराना है। 


लालाबाबूके इतना कहते ही दोनोंने एक दूसरेको अपनी बाँहोंमें 
#रकर एक दूसरेको प्रेमाश्रुओंसे अभिषिक्त कर दिया। 

लालाजाबू रज़जीके मन्दिरसे अपनी भजन-कुटीको लौट रहे ये । 
उसी समय पयथमें प्रसन्न मुद्रामें आते दीखें महात्मा क्ृष्णदास । भक्ति-्युवंक 
उन्हें प्रणाम कर जैसे ही उठे, महात्माने प्रेमपूर्वक उन्हें आलिगन कर लिया 
और कहा--लाला ! अब समय हो गया है तुम्हारी दीक्षाका ३ 

शुभ लग्नमें लालाबाबूकी दीक्षा हो गयी । दीक्षाके उपरान्त उपदेश 
देते हुए गुरुदेवने कहा--अब गोवर्धनमें उसी गुफामें जाकर निरन्तर भजन 
करो । गुफासे तब तक न निकलना जब तक अभीष्टक्षी प्राप्ति न हो जाय । 
इस बीच किसी मनुष्यका मुख भी न देखना 

लालाबाबू आज्ञानुसार रात-दिन शुफामें रहकर भजन करने लगे | 
कई घंर्ष बाद उन्हें इष्टदेवके दर्शन हुए। उनकी दिव्य लीलाओंके भी दर्शन 
उन्हें होने लगे । उनकी निभुत तपस्थाका अन्त हुआ । ब्रजमण्डलके सिद्ध 
महात्माके रूपमें उनकी रुयाति दूर-दूर तक फैल गयी । लोग दुूर-दूरसे 
उनके दर्शन करने आने लगे । 

एक बार सिंधिया महाराज ब्रज गये वहाँके तीर्थोंके दर्शन करनेके 
उद्देश्यसे । वे जहाँ भी गये वहाँ उन्होंने भ्रशंसा सुनी लालाबाबूके असाधारण 
त्याग, वैराग्य, भक्ति-भाव और परमार्थमें उनकी असाधारण उपलब्धियोंकी । 
उनके हृदयमें उत्कण्ठा जागी उनसे दीक्षा लेनेकी । वे सदलबल गोवर्धन 
पहुँचे । लाला बाबूके सामने प्रणत हो उनसे दीक्षाके लिए प्रार्थना की । 


उन्होंने कहा--महाराज ! यदि भगवाल्ुको पाना चाहते हैं, तो 
केवल दीक्षासे कुछ न होगा। उन्हें पानेके लिए दोनों हाथ बढ़ाने होंगे । एक 
हाथसे संसारको पकड़े रहेंगे, दूसरेसे उनके चरण स्पण करना चाहेंगे, तो 
उनके चरणोंकी प्राप्ति कभी न होगी। आप दोनों हाथ बढ़ानेको तैयार 
हैं क्‍या ?” 

स्लधिया महाराज तो दोनों हाथ बढ़ानेको तैयार थे नहीं । उन्होंने 
कट्टा--'आप ठीक कहते हैं महाराज | यह पथ सबके लिए नहीं है । इसके 
लिए चाहिये पूवजन्मकी साधना और सुकृति ।' इतना कह वे लालाबाबूके 
चअरणोंमें प्रणाम कर गोवधेन चले गये । 

इसी प्रकार जो भी ब्रजमें आता, लाला बाबूकी प्रशंसा सुन॒ उनवे 
दर्शन अवश्य करता । उनकी गुफाके सामने इतनी भीड़ होने लगी वि 
उन्होंने चुपचाप किसी लिन स्थानमें चले जानेका निश्चय किया 

अधेराज़िमें अपनी गुफासे वे चल पड़े । उसी समय ग्वालियरसे कुछ अश्वारोही 
आ रहे थे उनके दर्शन करने । दुर्भाग्यसे राज्रिके अँधियारेमें एक घोड़ेके 
खुरसे उनका पैर कुचल गया । कुछ ही दिनोंमें घावने असाधारण रूप घारण 
कर लिया । 

भक्त लोग उन्हें वृन्दावनके मन्दिरमें ले गये । बहुत दिनों तक 
चिकित्सा चलती रही । पर कोई लाभ न हुआ । भक्तोंने प्रश्न किया-- 
'प्रभु ! आपके प्राणप्रिय विग्रह श्रीकृष्णचन्द्रके सान्निध्यमें भी आपको 
इतना कष्ट ! ऐसा क्‍यों ?” 

रोगाक़रान्त लालाबाबूका मुखारविन्द एक अधूर्व आनन्द-किरणसे 
मुकुलित हो उठा उन्होंने कहा---तुमने तो मेरे प्रभुका दिया यह दुःख ही 
देखा है । तुमने कब देखा है उनका दिया वह्‌ दिव्य आलोक, जो सदा मेरे 
हृदयमें झलमल करता रहता है, जिसमें श्रीकृष्णचन्द्र और राधारानीका 
सुमधुर लीला-विलास चलता रहता है ? कौन-सा पलड़ा भारी है--दुःखका 
या आनन्दका ?! 

धीरे-धीरे महाभागवत लालाबाबूकी जीवन-धारा क्षीण पड़ने 
लगी । उनके इज्धितपर लोग उन्हें ले गये यमुना-तटपर । वहाँ युगलकी 
प्रेममयी लीलाका दशन करते-करते उन्होंने लीलामें प्रवेश किया। 


अ-«न्‍ण«नक००->न 


पिश्ली माँ. गोस्वानिनी ओऔश गोपेशवर गोस्वामी 
( इल्दावन ) 

पश्चिम बंगालमें सिउड़ी जिलेके अन्तर्गत सरकार रायपुर नामक 
ग्राम है । यहाँ श्रीचैतन्य महाप्रभुके पार्षद श्रीमुरारीगरुप्तके सेवित बालरूप 
श्रीनिताई-गौर विद्रहोंकी सेवा उनके भाईके वंशजों द्वारा कई पीढ़ियोंसे 
होती आ रही थी । एक समय ऐसा आया जब उस वंशमें श्रीविग्रहोंकी सेवा 
करनेवाला कोई न रहा । ग्रामके सब लोग महामारी और मलेरियाके 
प्रकोपके कारण ग्राम छोड़कर चले गये । कुछ दिनोंमें ग्रामने जंगलका रूप 
घारण किया । निताई-गौरका मन्दिर ध्वंस हो गया । श्रीविग्रह कूड़ेके नीचे 
दब गये । पासके ग्रामोंके लोग इस जंगलका उपयोग ढोर चरानेके लिए 
करने लगे। 

कुछ वर्ष बाद एक ग्वालेने, जो वहाँ नित्य गायें चराने जाया करता, 
देखा कि उसकी गायोंमें-से जो सबसे अधिक दूध देती है, वह एक निश्चित 
स्थानपर खड़ी होकर रोज थनसे दूध टपकाया करती है । यह बात आस- 
पासके गाँवोंमें फैल गयी । लोगोंने उस स्थानकी खुदायी की तो निताई-गौरके 
श्रीविग्रह निकले । श्रीविग्रहोंकी चौकियोंके नीचे खुदा था--'दासमुरारीगुप्त' । 


सिउड़ीके लोगोंने श्रीमूर्तियोंके अंगराग और अभिषेकके पश्चात्‌ उनकी 
सेवाकी उत्तम व्यवस्था की । कुछ दिन बाद तीथ्थयात्राको निकले उड़ीसा 
निवासी सिद्ध बलरामदास बाबाजी महाराजको स्वप्नादेश हुआ । तदनुसार 
वे सिउड़ीपें रहकर इन मूर्तियोंकी सेवा करने लगे । 

श्रीमती चन्द्रशनी गोस्वामिनी नदिया जिलेके अन्तर्गत डेलाग्रामके 
प्रसिद्ध और धनी मुखोपाध्याय वंशकी कुलवधू थीं । वे अपनी जमींदारीके 
किसी कामसे सिउड़ी गयीं । गौर-निताईके मन्दिरके निकट एक मकान लेकर 
रहने लगीं । नित्य-प्रति बालरूप गौर-निताईकी मनोहर मूर्तियोंके दर्शन 
करतीं और एक मन दूधकी खीरका भोग लगातीं । एक दिन स्वप्नमें देखा 
कि गौर-निताई दोनों भाई उनसे कह रहे हैं--'माँ ! हमें बड़ी भूख लगी है । 
तू अपने हाथसे खीर पकाकर खिला ।' भाग्यवती ब्राह्मण कन्याने जब 
बलरामदास बाबाजीसे स्वप्नकी बात कही, तब वे बोले--“वैष्णव-शास्त्रोंके 
अनुसार किसी अदीक्षित व्यक्ति द्वारा ठाकुरकी रसोई नहीं बनायी जा सकती ।' 
चन्द्रशशीदेवीने श्रीबलरामदास बाबाजीसे मन्त्र ग्रहण किया और अपने 
हाथसे खीर पकाकर गौर-निताईकों भोग लगाया । उसी रात उन्होंने देखा 
कि दोनों बालक उनके पास आकर उनका आँचल पकड़कर कह रहे हैं-- 
'माँ ! तुम जाओ नहीं । तुम चली जाओगी तो हमें खीर कौन खिलाया 
करेगा ? तुम हमारी माँ हो, हम तुम्हें जाने न देंगे ।! चन्द्रशशीने प्यारसे 
कहा आँचल छोड़नेको, पर उन्होंने न छोड़ा । खींचातानीमें आँचल फट गया । 
उसका एक हुकड़ा गौरके हाथमें रह गया । चन्द्रशशीकी निद्रा भंग हुई तो 
देखा कि सचमुच उनके आँचलका एक कोना फटा हुआ है । उसी समय 
उन्होंने बलरामदास बाबाजीसे जाकर स्वप्नका सारा वृतान्त कहा । 

अभी सूर्योदय हुआ ही था । मन्दिरका द्वार खुला नहीं था 
बलरामदास बाबाजीने झट जाकर द्वार खोला और श्रीविग्रहको जगाया । 
सभीको देखकर विस्मय हुआ गौरके हाथमें चन्द्रशशीके आँचलका फटा हुआ 

अंश ! सभी प्रेमानन्दमें विभोर हो गये । सव चल्धशशीके भाग्यक्की सराहना 
करने लगे । चन्द्रशशी तन-मनकी सुध खोकर एक अपूर्व भाव-मुद्रामें डूबने 
और उतराने लगीं । 

चन्द्रशशीने देश जानेका विचार सदाके लिए त्याग दिया। धन-सम्पत्ति 
और आत्मीय स्वजनोंका मोह भी छोड़ दिया । मन्दिरमें रहकर अपने 
प्राणधन गौर-निताईकी सेवा करने लगीं। उनकी आग्रु इस समय २० वर्षकी 
थी । इतनी अत्पावस्थामें घर-द्वार छोड़कर मन्दिरमें बाबाजीके साथ रहनेके 
कारण लोग उनके सम्बन्धमें तरह-तरहकी बातें कहने लगे । इससे उन्हें 
असह्यदु:ख हुआ । एक रात वे अपने दुःखकी बात गौर-निताईसे कहते-कहते 
सो गयीं । स्वप्नमें गौर-निताईने उनके गलेमें बाँहें डालते हुए कहा--'माँ 
हमें लेकर दृन्दावन चलो ।' 


अति शीघ्र चन्द्रशी और बलरामदास बाबाजी गौर-निताईको लेकर 
नौका द्वारा दृन्दावन पहुँचे । जिस समय नौका घाटपर आकर लगी, नदिया 
जिलेकी भक्ता नामकी एक भक्तिमती रमणी यमुना-स्‍्तान कर रही थी । वे 
बड़े आदरसे गौर-निताई और उनकी सेविकाको वनखण्डी मोहल्लेमें अपने 
घर ले गयीं । चन्रशशी उनके घर रहकर गौर-निताईकी सेवा 
परमानन्दपूर्वक करने लगीं । भक्तिमती भक्ता सेवा-कार्यमें उनकी सहायता 
करने लगी। चन्द्रशशी भ्क्तादेवीको दीदी कहकर पुकारतीं । मोहल्लेके लोग 
भक्तादेवीको पिसीमाँ ( बुआजी ) कहकर पुकारते । इसलिए चन्द्रशशीको 
भी वे 'पिसी माँ” कहने लगे। 

पिसी माँ गोस्वामिनी किस प्रकार निताई-गौरका पुज्रवत लालन- 
पालन करतीं और निताई-गौर कितना उनकी सेवासे प्रसन्न रहते, यह 
सिउड़ीकी ही एक घटनासे स्पष्ट है । एक दिन निताई-गौरके लिए रसोई 
करते-करते उन्हें मासिक स्त्री-धर्मके लक्षण दीख पड़े । वे रसोईघरसे बाहर 
जाकर मन्दिरके सामने आँगनमें लेट रहीं और निताई-गौरकी ओर देख-देख 
अश्लु प्रवाहित करने लगीं । 'आज मेरे निताई-गौरको मेरे हाथकी रसोईका 
भोग न लग सकेगा ।” इस बातका दुःख करते-करते उन्होंने जैसे जागृत 
अवस्थामें ही स्वप्न देखा। निताई-गौर दोनों भाइयोंने उनके निकट आकर 
कहा--'माँ दुःखकी कोई बात नहीं । तुम हमारी माँ हो और हम तुम्हारी 
प्रतिपाल्य सन्‍्तान । तुम भी वही करो जो साधारण जननी ऐसी अवस्थामें 

किया करती हैं । उसमें कोई दोष नहीं । उठो, स्नान कर हमें खानेको दो । 
बड़ी भूख लगी है । अबसे तुम इस रोगसे मुक्त हो जाओगी ।' पिसी माँने 
आदेशानुसार कार्य किया । उसके बादसे उन्हें कभी मासिक-धर्मे नहीं हुआ । 

वृन्दावन आनेके पश्चात्‌ कौतुकी निताई-गौर भाँति-भाँतिकी लीला 
कर पिंसी माँ और अन्य भक्तोंको सुखी करने लगे । उन्हें कभी किसी 
वस्तुकी आवश्यकता होती, कभी किसी वस्तुकी । वे कहीं-न-कहीसे माँग- 
जाँचकर उसकी पूर्ति कर लेते । सर्वेश्वयं परिपूर्ण होते हुए भी प्रभु प्रेमके 
राज्यमें सदा कंगाल हैं । प्राकृत जगतकी अच्छी-से अच्छी और कीमती-से- 
कीमती वस्तुका भी कोई मूल्य नहीं, यदि वह प्रेम-पुष्पकी गंधसे सुवासित 
नहीं है, यदि उसे किसी प्रेमीके कर-कमलने स्पश नहीं किया है। ऐसी वस्तु 
प्रभुकों अपने प्रेमी भक्तोंके अतिरिक्त और किससे प्राप्त हो सकती है ? उनके 
अपने भंडारमें तो इसके होनेका कोई प्रश्न ही नहीं । इसीलिए तो वे भक्तोंके 
आगे सदा हाथ पसारे रहते हैं । भूखा वया न करता ? प्रेमसे दी हुई वस्तुकी 
उनकी भूख इतनी प्रबल होती है कि अनन्त कोटि ब्रह्माण्डके अधिपति होते 
हुए भी भक्तोंके आगे भिखारी बननेमें उन्हें तनिक भी संकोच नहीं होता ! 

गौर-निताईके पास खड़ाऊँ नहीं थीं । माँसे खड़ाऊँ ला देनेको कहते 
तो शायद वे कहतीं-'“खड़ाऊँ क्या करोगे ? तुम्हें कहाँ जाना-आना रहता 
है ? वे कब चाहतीं कि उनके बान्क उन्हें छोड़र एक क्षणके लिए भी 
कहीं जायें । इसलिए वे किसी दूसरे भक्तकी बाट देखते रहे । श्रावणके 
महीनेमें सेरपुर बगुड़ासे संभ्रान्‍्त बंगाली परिवारकी एक महिला झूलनके 
दशैन करने वृन्दावन आयीं। वे गौर-निताईके मन्दिरके निकट चिड़ियाकुञ्जमें 
रहने लगीं। 

उस दिन तीसरे पहर कुछ-कुछ वृष्टि हो रही थी । मन्दिरके बरामदेमें 
बैठी पिसी माँ बाँये हाथसे निताई-गौरका पंखा खींच रही थीं, दाहिने हाथसे 
माला कर रही थीं। बृष्टि तेज होने लगी । पिसी माँको तन्द्रा-सी आ गयी । 
उसी समय उन्होंने देखा कि निताई मन्दिरसे निकले और पानीमें भीगते हुए 
आँगनमें उतरे । गौरने उनका अनुगमन किया । वे चीख पड़ीं--ओरे 
नित्ताई-गौर ! कहाँ जा रहे हो भीगते-भीगते ? सर्दी हो जायगी ।' उन्हें लगा 
कि जैसे उन्होंने जाग्रतमें स्वप्न देखा हो । वे फिर पंखा खींचने लगीं और 
फिर तन्द्रा आ गयी । निताई-गौर चिड़िग्राकुड्जमें जा पहुँचे । पूर्वोक्त 
महाभाग्यवती सेरपुर बगुड़ा निवासिनी महिला भी उस समय सो रही थीं । 

निताई-गौर उनके सिरहाने जा बैठे । उनका सिर हिलाते हुए बोले- 'यहाँ 
सोने आयी है ? उठ ।' स्वप्नावस्थामें वे बोलीं--'कौन हो तुम ?! 

“हमारा नाम निताई-गौर है। हम बनखण्डीकी पिसी मांके बेटे हैं ।' 

“तुम पिसी माँके बेटे ? किस प्रंकार ?” 

'मोहल्लेके लोग हमें पिसी माँके बेटे ही कहते हैं । वृन्दावनके सब 
लोग जानते हैं, हम उनके बेटे हैं ।' 

'तो तुम यहाँ कंसे ?! 

“हमारे पास खड़ाऊँ नहीं हैं । देख न हमारे पैर कीचड़में कंसे सने हैं । 
हमें खड़ाऊं दे ।' 

महिला निताई-गौरका अपरूप रूप देखकर मुग्ध हो गयीं । उन्होंने 
ऐसे रूपकी पहले कभी कल्पना भी नहीं की थी। तन्‍्द्रा भंग होनेपर वह उन 
दोनों बालकोंका स्मरण कर रोने लगीं । रोते-रोते घरसे निकलीं । वृष्टि 
अभी भी हो रही थी । पथमें जिसे देखतीं उसीसे पूछतीं--'पिसी माँके बेटे 
निताई-गौरका घर कहाँ है ?” एक ब्रजवासीने वनखण्डीके निताई-गौरका 
मन्दिर दिखा दिया । महिलाने भीतर प्रवेश किया । पिसी माँ उस समय भी 
पंखा खींच रही थीं और माला जप रही थीं । उसने पूछा--'यह क्‍या 
निताई-गौरकी पिसी माँका घर है ?! 

हाँ माँ ! यह पिसी माँके बेटे निताई-गौरका घर है ।' पिसी माँने 
उत्तर दिया और पूछा--तुम रो क्‍यों रही हो माँ ?” 

“तुम्हारे दोनों बेटे कहाँ हैं ? मैं उन्हें देखना चाहती हूँ।' महिलाने 
छटपटी दिखलाते हुए विनयपूर्वक कहा । 

पिसी माँने महिलाको आदरपूर्वक बिठाकर मन्दिरका द्वार खोल 
दिया । ठीक अपने स्वेप्नके निताई-गौरके मन्दिरमें दर्शन कर महिलाके प्राण 
रो दिये; अंग पुलकसे परिपूरित हो गया। वह कुछ भी कर न सकी । बड़ी 
देर तक मूच्छित अवस्थामें भूमिपर पड़ी रही । होश आनेपर आत्म-सम्वरण 
कर पिसी माँसे स्वप्नका सब वृत्तान्त कहा ! पिसी माँने भी तन्द्वावस्थामें जो 
कुछ देखा था, कहा । दोनों एक दूसरेसे गले मिलकर बड़ी देर तक 
आनन्दाश्रु विसजित करती रहीं । 

भाग्यवती महिलाने चाँदीकी खड़ाऊँ बनवाकर निंताई-गौरको भेंट की । 

आज भी मन्दिरमें वह खड़ाऊँ वर्तमान हैं । निताई-गौर प्रेमसे उसका 
व्यवहार करते हैं । | 

सेरपुर बगुड़ाकी ही प्रसन्नदासी नामकी एक महिला वृन्दावन-वास 
करती थीं । उन्होंने एक दिन स्वप्नमें देखा कि गौर-निताई अलंकारोंसे 
भूषित हो उसके सम्मुख आये हैं । अपने विर॑चि-वाड्छित, ध्वजवज्ञांकुश- 
चिह्नित चरणोंको दिखाकर कह रहे हैं--'देख हमारे पास सब आभूषण हैं, 
पर नूपूर नहीं हैं। हमें नूपूर दे ।” निद्रा भंग होनेपर प्रसन्नदासी पिसी माँके 
पास गयीं और प्रेमाश्ु विसर्जित करते हुए स्वप्नका वृत्तान्त कहा । सोनेके 
नूपुर निताई-गौरकों पहनाकर वे कतार्थ हुईं। 

कुछ दिनोंसे निताई-गौरके प्रिय सेवक एक बाबाजी उनकी सेवामें 
पिसी माँका हाथ बटा रहे थे । उनके मनमें एक कुंवासना जागी । रात्रिमें 
सन्दिरका दरवाजा खोलकर निताई-गौरके ५००) रुपयेकी कीमतके 
स्वर्णाभूषण उतार ले गये । प्रात: उठकर पिसी माँने जब मन्दिरका दरवाजा 
खोला तो श्रीबिग्रहोंको बिना आभूषणके देख उन्हें बहुत दुःख हुआ । वे 
मन ही मन कहने लगीं--हाय ! यह कुकार्य किसने किया ? ऐसा भी पापी 
जीव जगत॒में कोई है ?” 

चिंतित अवस्थामें वे मन्दिरके दालानमें लेट गयीं । कुछ तन्द्रा आ 
गयी । तन्द्वामें उन्होंने गौर-निताईसे कहा--“बोलो न रे ! तुम्हारे गहने 
कौन ले गया ?' 

उत्तरमें उन्होंने कहा--'माँ ! वह वैष्णव बड़ा दरिद्र है । हम दोनों 
भाइयोंको उसने बहुत रबड़ी खिलायी है । अलंकार हमने उसे दे दिये हैं । 
उससे कुछ कहना मत ।' 

माँ क्‍या करतीं ? अपने लड़ते बेटोंकी बात तो उन्हें माननी ही थी । 
पर बे अलंकार कहाँसे लायेंगी ? स्वयं तो वे अपने अतुल ऐश्वर्यको 
तिलाडजलि देकर कंगालिनी वेशमें केवल निताई-गौररूपी धनसे धनी होकर 
बूल्दावन चली आयी हैं । उन्होंने हँसंकर कहा--'ठीक है । तुम्हारी वस्तु 
तुम किसीको दे दो या रक्‍्खो । मेरा उसमें क्या ? तुम्हें जरूरत होगी-तो 
फिर कहींसे ले आओगे । माँगनेसें तुम्हें लज्जा तो है नहीं । ब्राह्मणीके 
बेटे जो हो ।' 

एक रात निताई-गौरने पिसी मसि स्वप्नमें कहा-'हमें चौरासी कोसकी 

्रज-परिक्रमा करा लाओ ।' दूसरे दिन ही उन्होंने निताई-गौरको बिठाया 
पालकीमें, साथमें लिया मथुरादास और क्ृष्णदास नामक अपने अनुगत दो 
वेष्णवोंको और निकल पड़ीं संकीतन करते हुए ब्रज-परिक्रमाके लिए। मार्ग॑में 
निताई-गौरको जो आनन्द हुआ, उसकी कोई सीमा नहीं । तीस-चालीस 
दिनमें परिक्रमा लगभग शेष की । मथुराके निकट पहुंचनेपर पिसी माँ 
कृष्णदासको साथ ले आगे-आगे मथुरा शहरमें जाने लगीं निताई-गौरकी 
सेवाका पहलेसे कुछ प्रबन्धकर रखनेके उद्देश्से । पीछे-पीछे आ रहे थे 
अथुरादास पालकीके साथ | उस समय मथुरामें अंग्रेज सैनिकोंका वास था। 
कुछ सैनिकोंको लाल कपड़ेसे ढकी उस पालकीको देख कौतूहल हुआ । 
उन्होंने मथुरादाससे पूछा--'इसमें क्‍या है ?” 

“इसमें ठाकुर हैं।' 

“हम ठाकुर देखेंगे ।” सैनिकोंने जोर देते हुए कहा । 

मथुरादासको भय हुआ कि कहीं म्लेच्छ सैनिक ठाकुरको छ न लें। 
उन्होंने विनयके स्वरमें उत्तर दिया--'अभी ठाकुरके दर्शन न हो सकगे । 

सैनिकोंकी समझमें यह बात न आयी । वे जबरदस्ती दर्शन करनेको 
उद्यत हुए । उसी समय पालकीमें-से विद्यू तके समान विषम तेज निकला, 
जिससे सेनिकोंके नेत्र झुलस गये । वे भयसे 'ओ गॉड !” कहकर चीख मारते 
हुए भाग गये । 


पिसी मांसे जब मथुरादासने सारा वृत्तान्त कहा तो वे बोलीं--'मेरे 
बेटे अब आत्मरक्षामें समर्थ हो गये हैं-- यह जानकर मैं बहुत प्रसन्न हूँ । अब 
मुझे कोई चिता नहीं।' 

इसी प्रकार निताई-गौरकी आत्मवत्‌ सेवा करते-करते बहुत दिन 
बीत गये । अब पिसी माँकी आयु १०० वर्षकी हो गयी । अभी तक वे नित्य 
तीन बार यमुना-जलसे स्नान कर निताई-गौरकी सेवा स्वयं करती रहीं । 
पर अब सेवा करना कठिन हो गया । उन्होंने नित्यानन्द वंशके श्रीपाद 
गोपेश्वर गोस्वार्मी प्रभुको सेवा-कार्यमें नियुक्त किया । गोपेश्वर गोस्वामी 
बड़े निष्ठावान्‌ भक्त होते हुए भी प्रेम-सेवाकी परिपाटीसे अनभिन्न थे। 
गौर-निताईको शीतकालमें उष्ण जलसे स्नान कराया जाता था । गोपेश्वर 
गोस्वामीने उन्हें शीतकालके प्रारम्भमें एक दिन शीतल जलसे स्नान करा 
दिया । उन्हें सर्दी हो गयी । नाक बहने लगी । पर गोपेश्वर गोस्वामीका 

इधर लक्ष्य ही नहीं। होता भी कैसे ? पिसी माँ जैसे उनके प्राण होते तब 
न होता । मातृवत्सल बाल निताई-गौरने दुःखी हो माँकी याद की । माँ 
अब अधिकतर मन्दिरके दूसरे मण्जिलपर रहने लगी थीं । उतरने-चढ़नेमें 
उन्हें कष्ट होता था । इसलिए नीचे कम ही आया करती थीं । पर बच्चोंका 
वायरलेस मिलते ही वे नीचे उतर पड़ीं । मन्दिरके सामने जाकर देखा 
दोनों वालकोंकी आँखें लाल हो रही हैं, नाकसे श्लेष्मा निरगेत हो रहा है । 
निकट जाकर स्पशे किया तो देखा कि देह भी गरम हो रहा है । यह देख 
उन्हें बहुत कष्ट हुआ । आँचलसे नाक पोंछते हुए उन्होंने गोस्वामीको 
पुकारा । रोते-रोते उनसे कहने लगीं--'तूने यह क्या किया ? ठण्डे जलसे 
स्नान कराकर बच्चोंको बीमार डाल दिया । देख कैसी सर्दी हुई है, कसी 
नाक बह रही है !” इतना कह उन्होंने श्लेष्मा भरा अपना आँचल उन्हें 
दिखाया । गोपेश्वर गोस्वामीको विश्वास न हुआ । उन्होंने अविश्वास व्यक्त 
भी कर दिया। पिसी माँने कुछ क्रोध और अभिमानमें भरकर आँचलका 
दूसरा सिरा गौरकी नाकसे लगाकर कहा - 'बेटा सिनक तो ।' उसी समय 
इलेष्मा फिर नाकसे निकल पड़ा ।। श्लेष्माकी अलौकिक गन्धसे मन्दिर महक 
उठा । गोपेश्वर गोस्वामी सन्तप्त हो पिसी माँके चरणोंमें गिर पड़े । 

क्ृष्णदास बाबा गोपेश्वर प्रभुके शिष्य थे । वे विष्णुपुर निवासी थे । 
गोपेश्वर प्रभुने उन्हें अपने साथ निताई-गौरकी सेवामें नियुक्त कर रखा था। 
वे परम गौर-भक्त थे । एक दिन भोगके समय वे मन्दिरके द्वारपर बैठे 
ध्यान कर रहे थे । ध्यानमें देखा कि विष्णुपुरके दक्षिण भुतुमुड़ा ग्राममें 
हारान और मधु नामके सौंतालों*के घर एक कंथेका वृक्ष है। सौंतालोंकी 
दो लड़कियाँ वृक्षपर चढ़कर फल तोड़ रही हैं । निताई-गौर दृक्षके नीचे खड़े 
उनसे फल माँग रहे हैं। वे पके-पके फल तोड़कर फेंक रही हैं और निताई-गौर 
आनन्दपूर्वक खा रहे हैं। दो और सौंताल कन्याएँ उन्हें उस फलका लोभ 
दिखाकर अपने ग्राम ले जाना चाह रहो हैं और यह गीत गाते हुए मधुर 
नृत्य कर रही हैं-- 

तुरा कि मोदेर बाड़ी जाबिरे ? 


तुरा कि मोदेर बाड़ी जाबिरे ? 
पाका-पाका क्‍्याँद दिबो, तोलाय बसे खाबिरे। 


* बंगालकी एक नीच जाति । 

तोलाय बसे खात्िरे। 

तुम क्या हमारे घर जाओगे ? जाओगे तो हम पके-पके कैग्रे देंगे, 
तुम वृक्ष तले बैठकर खाओोगे |” 

भोगके पश्चात्‌ क्ृष्णदास वबाबाने निताई-गौरका पत्र और पृष्पोंसे 
सौंतालोंके ही भावोपयोगी अति सुन्दर श्ज्ञार किया और मन्दिस्के 
देराजेपर बैठकर आनन्दसे गाने लगे सौंताल कन्याओंका वही गीत--. 

तुरा कि मोदेर वाड़ी जाबिरे ? 

गोपेश्वर प्रभुने पृछा--'क्ण्णदास आज वड़ा आनन्द हो रहा है । 
क्या वात है ?' क्रप्णदासने अपने ध्यानकी घटनाका सव वृत्तान्त सुनाया । 
गोपेश्वर प्रभुके पिता सिद्ध पुरुष थे । उन्हींकी क्रपाम विप्णुव रके निकटस्थ 
ग्रामोंके सौंताल गौर-भक्त हुए थे । उन्होंने विष्णुपुरके अपने किसी व््याः से 
पत्र लिखकर पूछा कि क्या उस दिन उस गाँवमें कृष्णदास वावाके अनुभवमें 
आयी घटना-जैसी कोई घटना हुई थी। उत्तर आया कि उस दिन उस गांवमें 
सौंतालके एक उत्सवर्मे गीर-निताईकों लेकर ठीक उसी प्रकारक। एक 
लीलाभिनय किया गया था। 

पिसी माँके लाड-प्यारके कारण उनके वालक कुछ ढीठ हो गये थे । 
उनकी इच्छाके अनुसार सबको चलना होता था । कुछ भी उनकी इच्छाके 
विरुद्ध होता तो वे रुप्ट हो जाते और अपने रोपका प्रदर्शन करनेमें कोई 
कसर न रखते | उनके रोपकी दो लीलाएँ सुनिये । मन्दिरके दरवाऊुपर १० 
वत्तियोंका दीप जलाया जाता था । कौजागर पूणिमाके दिन निताई-गौर 
वरामदेमें विलास करते थे । उस दिन कोजागर पूर्णिमा थी। गोपेश्वर प्रभु 
सन्ध्याके वाद ही दस वत्तियोंका दीप बुझाकर कहीं बाहर चले गये, इस 
कारण कि उसमें तेल अधिक खर्च होता । वरामदेमें भी उस दिन 
निताई-गौरको नहीं लाया गया । मन्दिरके भीतर पीतलकी बड़ी दीवटपर 
एक बत्तीका घृत-दीप जल रहा था । पिसी माँ वरामदेमें बैठी हरिनाम कर 
रही थीं। एकाएक जोरका शब्द हुआ। मन्दिरमें अन्धकार छा गया । गौरने 


कारण समझनेमें देर न लगी । गोपेश्वर प्रभुके आनेपर उन्होंने कहा-- 
“गोपेश्वर ! तू आज निताई-गौरको बरामदेमें नहीं लाया । दस बत्तियों 
वाला दीपक भी बुझा गया । देख इसलिए गौर गुस्सेमें दीवट फेंक-फाँक 
ऑँँ्ेरेमें बैठा है। ऐसे क्यों करता हैतू?! 

पिसी माँकी गोपेश्वर गोस्वामीको आज्ञा थी किसीको प्रणामी लेकर 
प्रसाद न देनेकी । एक दिन एक व्यक्तिने दो आने ठाकुरके सामने भेंटकर 
प्रसाद माँगा । गोपेश्वर गोस्वामीकों पिसी माँकी आज्ञाका ध्यान न रहा, या 
उन्होंने भेंटकी ओरं लक्ष्य नहीं किया। उन्होंने उस व्यक्तिको प्रसाद दे दिया। 
पिसी माँ उस समय भी बरामदेमें बैठी जप कर रही थीं । उन्होंने देखा कि 
मन्दिरके भीतेरसे चन्दन घिसनेका चकला बरामदेमें इस प्रकार आकर गिरा, 
जैसे किसीने जोरसे फेंके दिया हो । बरामदेसे टकराते-टकराते वह बगलके 
कमरेमें रखे चावलके घड़ेसे जा लगा । घड़ा टूट गया, चावल बिखर गये । 
पिसी माँने गोपेश्वर प्रभुकों बुलाकर कहा-- देखा; उस दुअन्नीके पीछे गौरका 
गुस्सा ? मेरा इतना बड़ा घड़ा तोड़ दिया और चावल बिबेर दिये ! तू क्‍यों 
उसे गुस्सा दिलानेका काम करता है ?” गोपेश्वर प्रभु गौर-निताईकी सेवामें 
पहलेते अधिक तत्पर और सावधान रहने लगे। 

पिसी माँकी अवस्था १०६ वर्षकी हो गयी । उन्होंने गोपेश्वर 
गोस्वामीसे कहा कि वे अम्रुक दिन देह-त्याग देंगी । उसी दिन पूर्ण 
स्वस्थावस्थायें मन्दिरके बरामदेमें बैठी गौर-नाम जप करते-करते, 
गौर-निताईके सुन्दर चन्द्रवदनोंका दर्शन करते-करते उन्होंने अपना पाथिव देह 
त्यागकर नित्य-लीलामें प्रवेश किया । 

उस समय श्रीधामपुरीके श्रीराधारमणचरणदास बाबाजी महाराज 
( बड़े वाबा ) बृन्दावनमें उपस्थित थे । उन्होंने अपनी भक्तमण्डलीके साथ 
कीत॑न करते हुए पिसी माँको लेकर बृन्दावनकी परिक्रमा की । बृन्दावनकी 
सभी कीतेन-मण्डलियोंने उस कीतनमें योग दियौ । प्रत्यक्षदर्शी वैष्णवोंका 
कहना है कि वसा कीतेनानन्द बृन्दावनमें कभी नहीं हुआ । उनका यह कहना 
है कि दाहके समय यमुनाघाटपर पिसी माँके शवसे एक अपूर्व ज्योतिका 
प्रकाश हुआ। 

पिसी माँके अप्राकट्यके पश्चात्‌ गोपेश्वर प्रभु एक वार भयानक 
चेचक रोगसे आक्रान्त हुए । लगातार एक महीने तक शय्यागत रहे । अन्तमें 
उनका बोल बन्द हो गया । उनकी वांह्मज्ञानशून्य अवस्थाकों देखकर लगने 
लगा कि प्राण अब निकले, अब निकले । पर उस अवस्थामें भी वे 
परमानन्दपूर्वेक नाना प्रकारके सुख-स्वप्न देखते रहे | कभी देवलोकमें जाकर 
आनन्दपूरवंक विचरते, कभी भूलोकमें आकर निताई-गौरकी सेवा करते । 
शेषरात्रिमें उन्होंने देखा कि राक्षसीके समान कराल-बदना एक स्त्री उन्हें 

कहीं ले जानेका उद्योग कर रही है । उसी समय पिसी भाँ गोस्वामिनी 
निताई-गौरके साथ उनकी शब्याके पास आकर खड़ी हुईं । राक्षस-मूर्ति उन्हें 
देखकर अन्तहिंत हो गयी । परम दयालु निताई उनके अज्भपर श्रीहस्त 
फेरते हुए बोले--'दादा ! उठो, तुम ऐसे पड़े रहोगे त्तो कौन हमें खानेको 
देगा ? उठो, बड़ी भूख लगी है ।' थोड़ी देरमें गोपेश्वर प्रभुको होश आया । 
उनकी छातीमें जमा ढेर-का-ढेर कफ स्वतः निकल पड़ा । वे उठकर बैठ 
गये। उन्हें लगा कि उनके शरीरमें कोई व्याधि नहीं है । 


श्रीगोपेश्वर गोस्वामी प्रभु वाल-भ्रह्मचारी थे । निताई-गौरकी सेवामें 
आनेसे पूर्व वे तीथॉमें भ्रमण करते रहते थे । एक स्थानपर बँधकर बैठना 
उनके स्वभावके विपरीत था। इसीलिए निताई-गौरकी सेवाका भार वे नहीं 
लेना चाहते थे । पर पिसी माँके विशेष आग्रह और निताई-गौरकी इच्छासे 
विवश होकर उन्हें सेवा लेनेको बाध्य होना पड़ा था । 

सेवा-भार ग्रहण करते ही वे एक बड़ी विपदर्म पड़ गये । निताई-गौरकी 
वाल-मूर्तियाँ वात्सल्यमयी पिसी मांके वात्सल्य-रसके अनुरूप थीं । श्रीपाद 


पर “गौड़ीय-वैष्णव जीवन'के लेखक प्रात: स्मरणीय श्रीहरिदासने 
लिखा है कि श्रीगोपेश्वर गोस्वामीने स्वयं उनसे कहा था--.“मैंने पिसी माँसे 
फेहा- इतनी छोटी मूततिकी प्रीतिपूर्वक सेवा मुझसे नहीं होती ।” उसी समय 
। मन्दिरमें गयीं और दोनों भाइयोंकी चिबुक पकड़कर जैसे ही उठाया वैसे 
तै उनका वर्तमान आकार हो गया।” जो भी हो, जिन लोगोंने निताई-गौरको 
गैनों अवस्थाओंमें देखा है, वे साक्षी भरते हैं कि उनका आकार पहले बहुत 
डेटा था। 


गोपेश्वर प्रभु प्रीतिपृंक सख्य भावसे उनकी सेवा करने लगे । 
ज्ञार, भोग, आरती, कीर्तनादिसे लेकर बतेन माँजने तकका सारा काम 


पने हाथसे करते । कभी-कभी सेवा कार्यसे थककर निताई-गौरको खरी- 
टी भी सुनाते। 

पिंसी माँके अप्राकट्यके बहुत दिन बाद एक दिन सेवा करते-करते 
उनके मनमें आया--'इनकी सेवा करनेसे क्या लाभ ? इतने दिन हो गये 
सेवा करते-करते, कुछ भी तो नहीं हुआ । एकान्तमें भजन करता तो कुछ 
होता ।' यह सोचकर उन्होंने सेवाके लिए एके और व्यक्ति नियुक्त कर दिया। 
स्वयं भजन करनेके उद्देश्यसे कुसुम-सरोवर चले गये । 


तीसरे दिन अधेरात्रिमें जब वे सरोवरके तटपर एक बकुल वृक्षके 
नीचे बैठे भजन कर रहे थे, उन्होंने देखा-सरोवरके बीचों-बीच एक 
नयनरसायन आलोक । आलोक धीरे-धीरे निकटवर्ती होने लगा । जैसे ही 
तटके निकट आया, उन्होंने देखा कि निताई-गौर आ रहे हैं । बकुलदृक्षके 
नीचे आकर वे उनके सम्मुख खड़े हो गये और बोले-- दादा ] आज तीन 
दिनसे हमने अन्न-जल ग्रहण नहीं किया है, अलो ।” स्पष्ट है कि गोपेश्वर 
प्रभुका भजन पूरा हो गया । फलकी प्राप्ति भी साथ ही साथ हो गयी। 
जानेमें अब उन्हें क्या आपत्ति हो सकती थी ? वे चल पड़े । गोवधेनमें एक 
महात्माने उन्हें देखते ही कहा--अरे गोपेश्वर ] तुम आ गये, कल रात 
स्वप्नमें निताई-गौरने मुझसे कहा कि तीन दिनसे उन्होंने आहार नहीं किया 
है । इसलिए भाई, इृन्दावन जाओ और दोनोंकी सेवा >करके उन्हें 
सुखी करो ।* फ 
गोपेश्वर प्रभुने सोचा--अच्छा ! ये दोनों जगह-जगह जाकर मेरी 
बुराई कर रहे हैं ।' अभिमानमें भरकर उन्होंने महात्मासे कहा--'मैं 
वृन्दावन नहीं , जाऊँगा.। यहीं भजन करूँगा ।' 
महात्माने उनसे प्रसाद पाकर कुछ विश्राम करनेको कहा । कुछ 
देरमें जब॒ उनका रोष कम हुआ, तो समझा-बुझाकर बृन्दावन जानेको राजी 
किया । उनके दतिया ग्रामयें पहुँचते-पहुँचते सन्ध्या हो गयी और मूसलाधार 
बृष्टि होने लगी । रात्रि वहीं व्यतीत करनेके उद्देश्यसे वे ब्रजवासीके घः 
रह गये । 
उधर निताई-गौर बेचेनीसे इनके आगमनकी प्रतीक्षा कर रहे थे 
एक-एक क्षण उन्हें भारी पड़ रहा था । सबेरा होते ही एक ताँगेवाल 
गोपैश्वर गोस्वामीकों खोजते-खोजते उस ब्रजवासीके घर पहुँच गया औ 
उससे बोला--“गोपेश्वर गोस्वामी कहां हैं? मुझे उन्हें वृन्दावन ले जार 
है । ऐसा मुझे स्वप्नादेश हुआ है ।' 

गोफेश्वर प्रभु ताँगेमें सवार हो वृन्दावन पहुँचे । मन्दिरकी ड्योढ्रीपर 
पहुँचते ही भीषण दुर्गन्धका अनुभव किया । सेवकसे पूछा--“यह दुग्गेन्ध 
कंसी है रे ? न 

उसने उत्तर दिया--'पता नहीं, तीन दिनसे इस दुर्गन्धके मारे 
मन्दिरके भीतर नहीं जा सका हूँ [४ ।क्‍ 

गोपेश्वर प्रभुने मन्दिरके भीतर जाकर चारों तरफ अन्वेषण किया, 
तो देखा कि ठाकुरकी मसहरीके ऊपर एक चूहा मरा पड़ा है । उन्होंने 
मन्दिरकी अच्छी तरहसे सफाई की । सब धो-पोंछकर सेवाकी व्यवस्था की । 

उन्होंने अपना शेष जीवन बराबर निताई-गौरकी सेवामें तन्मयतासे 
संलग्न रहकर व्यतीत किया । 


छा 
श्रीदुर्गी माँ 
दुर्गी माँ और उनका लाड़ला बेटा श्रीविग्रहरूपी गोपाल कुछ दिनोंसे 
रज्जजीके मन्दिरके बाहरी परकोटेके एक कक्षमें रहने लगे थे । दोनों उस 
एकान्त स्थानको प्राप्तकर अहुत प्रसन्न थे। दोनोंकी प्रेम-लीला वहाँ निविध्न 
चला करती थी। वात्सल्यमयी माँ गोपालको प्राप्तकर विश्वको भूल चुकी 
थीं । उनका सारा विश्व सिमटकर गोपालके नन्‍हें चरणोंमें समा गया था । 
वे गोपाल और उसकी सेवाके सिवा और कुछ जानती ही न थीं। गोपाल भी 
उनके सिवा और कुछ नहीं जानता था । गोपाल उनका सर्वस्व था और वे 
गोपालकी। 
पर ढुर्गी माँ अब बहुत बूढ़ी हो गयी थीं । उन्होंने एक दिन गोपालसे 
कहा--'गोपाल अब मुझसे तेरी सेवा नहीं होती । तू मेरी सेवा किया कर ॥? 
गोपालकों और क्‍या चाहिये था ? वह प्रेमसे माँकी सेवासें जुट गया । 
गँ उसके प्रेममें बदहोश-सी बेठी-बेठी अश्रु-विसजेन किया करती और वह 
पनकी सेवा किया करता । उनकी सेबा तो करता ही, घरको झाड़-दृह्ा रकर 
गेक रखा करता । 
दुर्गी माँकी अनन्य भक्ता थीं भक्तिमती ऊषाजीकी माँ श्रीमती 
प्रामादेवी । एक दिन उन्होंने दुर्गी मांस कहा--माँ, तुम्हारा घर पहले 

जितना गन्दा रहता था, उतना ही अब साफ रहने लगा है । कौन सफाई 
करता है? 

परे पास और है ही कौन गोपालके सिवा ?' दुर्गी माँने बड़े सरल 
और सहज स्वभावसे उत्तर दिया। 

गोपाल माँकी सेवा तो करता । पर उन्हें खिजलाय। भी बहुत करता । 
खिजलानेका उसका स्वभाव ह्वी जो ठहरा । 

कितने ही दिनोंसे माँ अयाचित वृत्तिसे रहने लगी थीं । एक दिनवे 
गोपालसे बोलीं--'गोपाल, आज तेरे भोगको मेरे पास कुछ नहीं है | तू किसी 
गोपीके घर चला जा ।' 

गोपालने उस दिन किस गोपीके घर जाकर उसे धन्य किया, यह तो 
वही जाने । पर जब वह खा-पीकर लौटा तो बड़ी देर तक माँके कक्षके बाहर 
बरामदेमें बैठा रहा । माँको पता भी नहीं । वे कक्षके भीतर बैठी उसको 
प्रतीक्षामें आँसू वहाती रहीं । 

इतनेमें श्रीरद्भगजीके मन्दिरके महन्तकी पत्नी पूज्या श्रीगुरुमाँ 
वाहर निकलीं ' । उन्होंने देखा कि माँके कक्षका दरवाजा बन्द है और उनका 
गोपाल बरामदेमें पालनेमें झूल रहा है । उन्हें यह देखकर आश्चये हुआ । 

उन्होंने दरवाजेको हल्का-सा ध्षका दिया, तो वह खुल गया ) देखा 
कि दुर्गी माँ ध्यानमें बैठी हैं । उनके नेत्रोंसे अश्रुधार श्रवाहित हो रही है। 
उन्होंने कहा--'माँ, आज गोपालको बाहर क्यों निकाल दिया ?' 

'क्या वह आ गया?” कहती हुई माँ भागकर बाहर आयीं । 
गोपालको उठाकर छातीसे चिपटा लिया । एक अनिवंचनीय आनन्‍्दकी 
'हिललोलसे उनका हृदय भर गया । गोपालको भी माँके आलिंगनसे अपूर्व 
सुख हुआ। 

क्या वियोगके बाद संयोगके इस आनन्दका उपभोग करना ही थ 
गोपालके चुपचाप आकर बरामदेमें बैठे रहनेका मुख्य उद्देश्य ? रंगिय 
गोपालके सिवा इसे और कौन जान सकता है ? 

एक बार दुर्गी माँने गोपालके साथ गोंवर्धनकी परिक्रमा की । उन 


सिरपर थी एक कपड़ेकी पोटली ।. पोटलीमें उन्होंने गोपालको आराम 
लिटा रखा था । थोड़ी-थोड़ी देंर बाद वह सिरसे पोटली उतारकर देः 

लेतीं कि गोपाल कहीं चला तो नहीं गया; क्योंकि गोपाल बहुत च॑चल था, 
देर तक एक स्थानपर 3प-चाप पड़े रहना उसके स्वभावके प्रतिकुल था। 


उतारकर अपने कक्षका ताला खोलने लगीं तो ताला ने खुला । उन्होंने सोचा 
कि गोपालके साथ कुछ देर बरामदेमें ही विश्राम करें । फिर कोई दीख 
जायगा तो उससे ताला खोलनेकों कहेंगी । 

पोटली खोली तो देखा गोपाल नहीं ! वे लगीं चीख-चीखकर रोने-- 
हाय मेरा गोपाल कहाँ चला गया ?! 

उसी समय वेण कुड्जके श्रीमनोहरदास बाबाजी कहीं निकटसे दुर्गी 
माँका परिचित शब्द सुनकर वहाँ आ गये । उनसे रो-रोकर माँने अपनी 
व्यथा कही । उन्होंने ताली लेकर कक्षका ताला खोलनेका प्रयास किया । 
ताला खुल गया । जैसे ही दरवाजा खोला तो देखा गोपाल भीतर पालनेमें 
सो रहा है। उन्होंने कहा---'माँ, तुम्हारा गोपाल तो भीतर सो रहा है। तुम 
व्यर्थ दुःखी हो रही हो ।' 

कोई और होता तो सोचता कि बुढ़ियाका दिमाग खराब हो गया है। 
गोपालको कक्षमें सुलाकर भूल गयी है और रोदन कर रही है। पर मनोहर 
वावा जानते थे कि उसका गोपाल उसके साथ नित्य ऐसी ही लीलाएँ किया 
करता है । 

दुर्गी माँ आनन्दके साथ कुछ रोषमें भरकर भीतर आयीं गोपालको 
डॉट्ती-डपटती । पर उसे गहरी नींदमें सोते देख चुप रह गयीं । न जाने 
गोपाल सचमुच गहरी नींदमें सो रहा था, या माँको चुप रखनेके लिए मक्‍कर 
गाँठकर पड़ा हुआ था और मन-ही-मन माँकी खीजका आनन्द ले रहा था। 

दुर्गी माँ कौन थीं ? इस प्रश्नका आाकृत उत्तर तो आपको मिल ही 
चुका है। वे गोपालकी माँ थीं और गोपाल उनका बेटा था । पर उनका 
सांसारिक परिचय भी आप जानना चाहेंगे, जो इस प्रकार है। 

उनका जन्म सव्‌ १८५५८ में कश्मीर प्रान्तके अन्तर्गत जम्मू जनपदके 
मीरपुर सिवड़े ग्राममें एक सुनार परिवारमें हुआ था । माँ श्रीमती शिवाबाई 
७ वषेकी अवस्थामें हो उन्हें छोड़़र परलोकवासिनी हो गयी थीं । पिता 

बड़े भक्त थे । वे अपनी पुत्रीको ले तीर्थाटनके लिए निकल 

पड़े । एक वर्ष बाद तीर्थाटनसे लौटकर उन्होंने उसे अपनी ननिहाल पलवहाल 
भेज दिया । 

दुर्गीवाई नानीके लाड़-प्यारमें पलने लगी | वह्‌ नानीकी ठाकुर-सेवामें 
उनका हाथ बटाती | घण्टों उनका अनुकरण कर क्ृष्ण-नामका जप करती । 

१३ वर्षकी अवस्थामें जम्मू जनपदान्तगेत लूनी नामक ग्रामके 
श्रीसरनूभाईके साथ उसका विवाह कर दिया गया। सास, ससुर, ननदादिका 
स्वभाव चड़ा तीखा था । भगवान्‌ और भक्तिसे उनका कोई सरोकार था 
नहीं । दुर्गीवाई सहज और सरल स्वभावकी भक्तिमती बाला थीं । उनके 
जन्मजात भक्तिके संस्कार अब प्रबल होने लगे थे ।: उनके लिए यह नया 
वातावरण अनुकूल न था । फिर भी वे घरके सभी लोगोंको प्रसन्न रखनेकी 
ब्राग-पणसे चेप्टा करतीं । सवकी छोटी-बड़ी सेवाका ध्यान रखती । सबके 
झशनोपरान्त अपनी भजन-साधनामें लग जातीं । 


वर यह उनके पतिको कब सुहाता ? उसकी वे विवाहिता पत्नी थीं । 
उनके ऊपर उसका एकक्षत्र अधिकार था । वही उनके हृदयका स्वामी, 
उसका भगवान्‌ था। उसके लिए किसी दूसरे भगवान्‌को उस हृदयमें स्थान 
देना उसके साथ विश्वासधात करना था । वह उनके प्रति कठोर ब्यवहार 
करने लगा:। 

परिणाम-स्वरूप दुर्गीवाईकी चित्त-ब्ृत्ति अन्तमुं खी होने लगी । वें 
जो स्म्रण-चिन्तन, एकान्तिक क्षणोंमें किया करतीं वह्‌ उनके जीवनके प्रत्येक 
पत्षका साथी बन गया । वृत्ति जितनी अन्तर्मुखी होती गयी, उतना ही भाव 
वीज़ होती[ गया। कभी-कभी काम करते-करते उनकी चेतना लुप्त हो जाती 
और वे एक अनिवेचनीय भाव-समाध्रिमें डूव जाती । तब वे क्षण उनके लिए 
बहुत कठोर बनकर आते । उनके ऊपर गालियों और लात-ूँसोंकी बौछार 
होने लगती । 

किसी प्रकार ढुर्गों माने इस नारकीय जीवनमें १७ वर्ष व्यतीत किये। 
साव बच्चोंकों जन्म दिया । तीस वर्षकी अवस्थामें एक दिन अधेरात्रिमें ते 
घरसे निकल पड़ीं । मार्गमें बहुत कष्ट उठाते हुए देहरादून पहुँचीं । वहाँ 
श्रमेशालामें जम्मूके एक वृद्ध सज्जनसे भेंट हुई । वे उन्हें अपने साथ जम्मू 
ले गये । उनके घर दो वर्ष तक रसोई बनानेका काम करती रहीं । किसी 
प्रकार सरनूभाईकों इनका पता चल गया । तब वे सीधी स्टेशन गयीं और 

जो गाड़ी पहले मिली उसपर बैठकर लाहौर पहुँचीं। 

लाहौरमें भी एक सज्जनके यहाँ सालभर तक चौका-बतंन और 
रसोईके साथ उनकी क्षयरोग-्रस्त पत्नीकी सेवा करती रहीं । जब पत्नीका 
देहान्त हो गया, तब वे हरिद्वार चली गयीं । वहाँ जम्मूबाली धमंशालामें 
रहकर एक स्क्ूलमें लड़कियोंको घरसे लाने और पहुँचानेकी नौकरी कर ली। 


इस नौकरीमें उन्हें भजनके लिए पर्याप्त समय मिलने लगा । उनके 
भक्ति-भावमें दिनोंदिन उन्नति होने लगी । कभी-कभी वे दिन-दिन भर 
धर्भेशालामें अपने कमरेमें बैठी रह जातीं। मौकरीका समय भी निकल जाता 
और उन्हें बाह्य ज्ञान न होता । कमरेका दरवाजा सुबहसे शाम तक बन्द 
देखकर धर्मशालाके मैनेजरको चिन्ता होने लगती । 

इसी बीच उनकी सासका देहान्त हो गया। सरनूभाई हरिद्व'र आये 
माँकी अस्थियाँ विसजेन करने । हरकी पौढ़ीपर दुर्गीबाईसे साक्षात्कार हुआ। 
पर दुर्गीबाई मौन धारण किये रहीं। उनसे एक शब्द भी न बोलीं । वे हारे 
जुआरीकी भाँति उन्हें छोड़कर घर चले गये । 


दस वर्ष इस श्रकार हरिद्वारमें व्यतीत कर वे वृन्दावन चली आयी । 
डरन्दावनमें वे कुछ दिन केशीघाटपर जम्मुवाली कुज्जमें और कुछ दिन 
जगन्नाथ घाटपर जगन्नाथजीके मन्दिरमें रहीं । फिर श्रीरामानुज हयग्रीव 
मन्दिर, बड़ा खटलामें रहने लगीं और वहींके तत्कालीन महन्त श्रीमच्छी 
स्वामीजीसे दीक्षा लेकर गोपालजीकी सेवा करने लगीं । 

जीविकाके लिए पहले तो उन्होंने “भगवात्र्‌ भजनाश्रम'का सहारा 
लिया । वहाँ आठ घण्टे कीतंन करतीं और उसके बदले जो कुछ मिलता 
उसीसे किसी प्रकार अपना और गोपालका काम चलातीं । 


कुछ दिन बाद उन्होंने यह सोचकर कि भजनाश्रममें कीतेनकर उसके 
बदले जीविका निर्वाह करनेके लिए कुछ लेना ठीक नहों, उन्होंने भजनाश्रम 
जाना छोड़ दिया । श्रीरसिक बिहारीके मन्दिरमें एक सेठानीके यहाँ पाँच 
रुपये महीनेपर नौकरी कर ली । उतनेमें ही वे ठाकुरके भोग-रागकी किसी 
प्रकार व्यवस्था कर संतुष्ट रहने लगीं। 


पर उनका भजनमें अभिनिवेश अंब इतना प्रबल हो गया कि नौकरी 
करना सम्भव न रहा । आश्चममें रहना भी मुश्किल हो गया । तभी वे 


१४२ ] अजके भक्त 


रज्जजीके मन्दिरके इस एकान्त कक्षमें चली आयीं । तबसे हर समय गोपालकी 
सेवामें रहने लगीं । 

वे अपनी जीविकाके लिए किसीसे याचना न करतीं । अपनी साधनाके 
सम्बन्धमें भी किसीसे कुछ न कहतीं । यथासम्भव अपनेको छिपाकर रखनेकी 
चेष्टा करतीं ! सवसे प्र४के दर्शन और अक्षय वृन्दावनवासकी भीख माँगती । 
परन्तु कुछ लोग उन्हें जान गये थे । वे उनकी सेवा करते रहते । उसीसे 
उनका काम चलता | 

फिर भी कभी-कभी ऐसा होता कि उनके पास ठाकुरके भोगके लिए 
कुछ न रहता । जो रहता उसे कुछ लोग चुरा ले जाते । तब उन्हें विवश हो 
गोपालसे अपनी व्यवस्था आप करनेके लिए कहना पड़ता । कभी ऐसा भी 
होता कि कुछ अधिक पैसे पासमें हो जाते | तब वे गोपालको दिखानेके लिए 
रासका आयोजन कर देतीं या सन्‍्तोंकी सेवामें उन्हें खच् कर देतीं । संचय 
करनेका तो कोई प्रश्न ही नहीं था । 

गोपालको भी माँकी वरावर चिन्ता रहती । उन्हें जब जिस वस्तुकी 
आवश्यकता होती, वह किसी-न-किसीको प्रेरणा देकर किसी-न-किसी प्रकार 
उसे जुटा देता । एक बार माँको चमेलीके तेलकी आवश्यकता थी । उनके 
सिरमें न जाने कवसे तेल नहीं पड़ा था । खुश्की बहुत हो गयी थी, जिसके 
कारण सिरमें दर्द रहने लगा था । उनके एक भक्त श्रीगिरधारीलालजी 
अमृतसर रहते थे । उस वार जब वे वृन्दावन आ रहे थे, उन्होंने नौकरमे 
मालिशके लिए एक शोशी सरसोंका तेल लानेकों कहा । नौकर भूलसे 
चमेलीका तेल ले आया । चमेलीका तेल उनके कामका था नहीं, क्योंकि वे 
सिरमें तेल नहीं डालते थे । तो क्या करते ? गाड़ीका समय हो गया था । बे 
तेलकी शीशी झोलेमें डालकर चल दिये । सोचने लगे यदि यह तेल दुर्गी 
माँकी सेवामें लग जाय तो अच्छा हो । 

दृन्दावन पहुँचकर वे सीधे दुर्गी माँके पास गये। दण्डवत्‌ कर बैठे 
ही थे कि वे वोलीं--गिरधर, तू चमेंलीका तेल लाया है न । मेरे सिरमें 
डाल दे / 

गिरधारीलालने अपने हाथसे उनके सिरमें तेल डाला । उन्हें यह 
देखकर आश्चर्य हुआ कि उनके सिरने तेलकी पूरी शीशी सोखली | 

दुर्गी माँकी शेप अवस्था रज़जीके मन्दिरके इस कक्षमें वड़ी भावभीनी 

अवस्थामें बीती । मन और प्राण गोपालकी सेवामें तन्‍्मय रहते । नेत्र 
निरन्तर सजल रहते । थोड़े-से भी उद्दीपनसे वे बाह्यज्ञान खोकर किसी 
अनिवंचनीय आनन्द-समुद्रमें हृब जातीं । श्रीगौरांगदास बाबाजी महाराजकी 
अमृतवर्षिणी कथामें उन्हें कई बार मूच्छित होते देखा गया । एक बार 
सेवाकुड्जके निकट वे किसीकी वंशी-ध्वनि सुनकर आठ घप्टे बेसुध हो पृथ्वी- 
पर पड़ी रहीं। 

यमुनामें स्नान करते समय उन्हें अक्सर कृष्णकी गोपियोंके साथ 
जलकेलिका उद्दीपन हो जाता । वे घण्टों जलमें ध्यानमग्न अवस्थामें खड़ी 
रह जाती । कच्ुए काट जाते तो भी उन्हें पता न चलता । बाह्यज्ञान होनेपर 
यमुनाजीसे निकलकर यमुना-मट्‌दी घावोंपर लगा लेंतीं । बेसुध अवस्थामें 
रास्ता चलते समय कई बार पागल कुत्तोंने उन्हें काट लिया। तो भी उन्होंने 
यही उपचार किया और कुत्तेके विषका उनपर कोई असर न हुआ। 


दुर्गी माँपर जो भगवतु-कृपा थी उसका एकमात्र कारण था उनका 
अति सरल, निरभिमानी, निष्कपट व्यक्तित्व और भगवश्नाम-कीतंनमें उनकी 
अनन्य निष्ठा । वे अपने कक्षका दरवाजा बन्दकर कीत॑न किया करतीं । 
कभी-कभी लोग दरवाजेके पास कान लगाकर कीतेन सुनते, तो दो ध्वनियाँ 
स्पष्ट सुनायी पड़तीं । एक तो होती स्वयं दुर्गी माँकी परिचित ध्वनि । दूसरी 
किसी किशोर कण्ठकी बड़ी मधुर और आकषेक ध्वनि । दूसरी ध्वनि उनके 
गोपालके सिवा और किसकी हो सकती थी ? आहा, कैसा मधुर होता होगा 
भक्त और भगवानुका दिव्य संकीत॑न !! 

दुर्गी माँ एकान्तमें गोपालसे जो बातें किया करतीं, वह भी लोग 
कभी-कभी कक्षके बाहरसे सुन लेते । एक बार एक महिला भकतने सुना उन्हें 
गोपालसे कहते--“गोपाल, सुन्र तो मुझे नामकी ध्वनि आ रही है। मेरे रोम- 
रोमसे नामकी ध्वनि निकल रही है !” हि 

दुर्गी माँ साघारणतया अपने अनुभवोंके सम्बन्धमें कुछ नहीं कहती । 
पर कभी-कभी अपने प्रेमीजनोंसे दो-एक बातें कह दिया करतीं । डिप्टी 
कलेक्टर श्रीनिजंनदास धीर उनके बड़े भक्त थे। एक बार उनसे उन्होंने 
कहा था--'मुझे चमचमाते दिव्य बृन्दावनके तीन बार दर्शन हुए हैं |” 

पर उनके जीवनके शेष दिनोंमें तो लगता था कि जैसे वे ही हर 
समय दिव्य वृन्दावनमें थीं । उनका कक्ष ईंट-पत्थरका बना हुआ साधारण 

कक्ष नहीं था। वह तो चिन्मय बृन्दावनका प्रेंणिमय कुञ्ज था, 
जिसमें चारों ओर कमल खिल रहे थे, भ्रमर गुज्जार रहे थे, 
मोर नृत्य हम रहे थे और कोकिलें पञ्चम स्वरसे गान कर रही थीं। 
एक दिन जैसे हो श्यामादेवीने उनके कक्षमें प्रवेश किया, वे उन्हें सावधान 
करके बोलीं--'धीरे ! धीरे ! इधरसे !/ 

'क्या कत- है. माँ ?' श्यामादेवीने चौंककर कहा । 

"देखो न, उधर कमल खिल रहे हैं ।' 

श्यामादेवीको तों कमल दीख नहीं रहे थे । और कोई होता तो कहता 
कि दुर्गी माँको मतिश्रम हो गया है या उनकी हृष्टि दूषित है । पर वे 
जानती थीं कि दृष्टि दुर्गी माँकी ही ठीक है, उनकी अपनी दृष्टि दूषित 
है, जड़ है । 

दुर्गी माँकी दृष्टि अब ऐसी हो गयी थी कि उन्हें हर. वस्तुमें उनके 
ठाकुर और हर जगह उनके धामके सिवा और कुछ दीखता ही नहीं था । 
एक बार वे श्यामादेवीके घर गयीं, जब उनके घर केरल स्वामी नामके एक 
सन्त विराजते थे। उन्होंने दण्डवत्‌ - प्रणाम किया और कातर स्वरसे उनकी 
कृपाकी याचना की । 

स्वामीजीने कहा--'मेरे पास देनेको क्‍या है माँ। मेरी झोली बिल्कुल 
खाली है।' , 

पर दुर्गी माँ उन्हें सहजमें छोड़नेवाली तो थी नहीं । उन्होंने कहा-- 
'प्रवझचना न करें प्रभु । इस दासीकों कृपाके रूपमें कुछ दें अवश्य । 

स्वामीजीने जब उन्हें बार-बार आग्रह करते देखा, तो उनके हाथमें 
जो सुँघनीकी शीशी थी, उसे उनकी गोदीमें डालते हुए कहा-'“अच्छा,तो लो *' 

दुर्गी माने उस शीशीको अपने सम्प्रदायके आचार्य रामानन्द द्वारा 
दिये गये ठाकुर समझ बार-बार अपने हृदयसे लगाया और भाव-विभोर 
हो गयीं । 

किसीने कहा--'माँ, यह ठाकुर नहीं हैं । यह तो स्वामीजीने विनोदमें 
अपनी सुँधनीकी शीशी आपको दी है ।' 

- पर दुर्गी माँ कब माननेवाली थीं । जो दुनियांके लिए सुँघनीकी 

जीज्ी थी, वह उनके लिए उनके ठाकुरकी श्रीमूति थी | वे लोगोंकी कही 

अब किसकी हिम्मत थी जो उनसे शीशी वापस ले लेता | शीशीकी त्तो 
वात कुछ नहीं । पर दुर्गी माँ ठाकुर समझकर उसका पूजन करें, यह लोगोंकों 
अच्छा नहीं लगा। सबने पंजाबसे आये सुदामा बाबा नामके एक सन्तसे प्रार्थना 
की कि किसी प्रकार शीशी उनसे.ले लें । सुदामा बाबासे दुर्गी माँका स्नेह था। 
एक दिन वे उनकी कुटियापर गये और शीशी यह कहकर उठा लाये कि 'सब 
गकुरोंकी सेवा तुम्हीं करोगी ? हमें नहीं करने दोगी ।' 

एक दिन श्यामा माँसे दुर्गी माने कहा--“बहिन अब मेरा शरीर नहीं 
चलता । गोपालसे कहा--मुझे ले चल, तो जानती हो क्या बोला--'तुझे 
रेशमी साड़ी पहननी होगी, मॉँगमें सिंदूर भरना होगा. मेरे साथ व्याह करना 
होगा, तब ले चलूंगा।” 

श्यामादेवीने हँसकर कहा--'तो रेशमी साड़ी आ जायगी । उसमें 
दिक्कत क्या है ?' 

* _ अरे तो माँके साथ कोई ब्याह करता है ? उसे ऐसी वात कहनी 

चाहिये ?' दुर्गी माँने झुँआलाते हुए उत्तर दिया । 

दुर्गी माँके शेष जीवनमें उनकी भाव-मुद्रासे लंगंता था कि उनका 
दिव्य वृन्दावनसे सम्बन्ध घनिष्ट होता जा रहा है और पाकृत वृन्दावन 
उनसे छूटता जा रहा है । अन्तमें ५ अगस्त सन्‌ १६७७ को ११5 वर्षकी 
अवस्थामें वे अपने प्राकृत शरी रको प्राकृत बृन्दावनमें छोड़कर अप्राकृत, सिद्ध 
गोपीदेहसे सदाके लिए दिव्य वृन्दावनमें प्रवेश कर गयीं । 


0403 / “४ ३) 


श्रीड्यामदास बाबाजी 
( मुशिदाबाद/ वृन्दावन ) 


सिद्ध श्रीश्यामदास बावाजी गंगाके मार्गसे यात्राको निकले हैं । 
लकड़ीके लट्ठोंको रस्सीसे जोड़कर बनायी हुई एक नौका है, जिसे शायद 
उन्होंने अपने हाथोंसे-तैयार किया है। नौकापर वे हैं और उनके गोपालजी, 
जो उन्हें गज्भाके गर्भसे प्राप्त हुए थे । गोपाल्ज़ीकी सेवाके लिए कुछ पात्र 
हैं। वाबाका एक फटा कस्बल और एक बेंतकी डोलचौ-है। नौका कहाँसे आ 
रही है, कहाँ जा रही है, कोई नहीं जानता * 

नौका जाकर लगी मुशिदाबादके एक घाटसे । घाटपर 
कासिम वाजारकी रानी स्वर्ण॑ंतयीके दीवान श्रीराजीवलोचन रायकी कोठी 
थी । बाबा नावपरसे उतरे कम्बल लपेटे, हाथमें डोलची लिये, भिक्षाके 
उद्देश्यसे । सीधे प्रवेश किया राजीवबाबूकी कोठीमें । राजीवबाबूको उनका 
तेज:पुझ्ज कलेवर देखकर श्रद्धा हुई । उन्होंने कुछ चावल और सब्जी भिक्षामें 
दिये । बाबाने रसोई बन।कर गोपालजीका भोग लगाया । प्रसाद स्वयं 
ग्रहण किया । 

दूसरे दिन बाबाके पास अतिथि रूपमें चार वेष्णव आ गये । यथायोग्य 
अभ्यर्थनापूर्वक उन्हें बैठाकर वे भिक्षाको निकले । उस दिन भी पहले 
राजीवलोचन बाबूके घर गये । उनसे बोले--“राजीव ! तेरा भाग्य अच्छा 
है । चार मूर्ति वैष्णव आये हैं ।! राजीवबाबू सुनते ही दस रुपये देने लगे। 
बाबा बोले--'इतना कया होगा ?' उन्होंने केवल दो रुपये ले लिये। 


बाबाकों घाठपर रहते कुछ दिन हो गये । उनका निष्किड्चन भाव 
देख लोगोंने उनके लिए आश्रम और गोपालजीके लिए एक मन्दिरका 
निर्माण करवा दिया । 

बाबाके आश्रमसे कोई अतिथि वैष्णव कभी भूखा नहीं लौटता । 
परन्तु वे कुछ भी संचय करके न रखते । जिस दिन जो भी मिलता सबकी 
रसोई बना लेते । यदि आवश्यकतासे अधिक होता तो भी । सोचते आज 
गोपालने इतनी रसोईकी व्यवस्था की है, तो इतने ही वैष्णव भी आते होंगे । 
सचमुच रसोईकी मात्राके अनुरूप वैष्णव आ जाते । फिर भी वे अपनी 
इच्छासे कभी आवश्यकतासे अधिक भिक्षा न करते । 

बाबाकी प्रेम-परिपाटीसे लुब्ध हो निताई-गौर, राम-सीता आदि और 
भी कई विग्रह उनके मन्दिरमें आकर उनकी सेवा ग्रहण करने लगे। 

क्यों ? बाबाने आह्वान किया था इन्हें ? नहीं, आह्वान नहीं किया 
था । बाबाकी कुटियापर आकर भीतर प्रवेश करनेकी अनुमति माँगी थी 
इन्होंने ? नहीं, अनुमति भी नहीं माँगी थी । तो ऐसे ही घुस पड़े ? शिष्टाचार 
बिलकुल नहीं जानते ये ? जानते तो हैं पर मानते नहीं । चिरकालसे यही रीति 
है इनकी । साधारण शिष्टाचारसे बिलकुल उलटी--कभी कोई बुलाये तो भी 
न जाना, कभी कोई न बुलाये तो भी घुस पड़ना । ऋषि, मुनि, ज्ञानो, 
योगियोंके कितना बुलानेपर भी न जाना और सिद्ध बावा-जैसे भक्तोंके घर 

बिना बुलाये घुस पड़ना, बिना किसी प्रकारका संकोच किये, बिना लोकाचार 
या शिष्टाचारका विचार किये । हाँ, बिना कुछ सोचे-बिचारे, सीधे सरल 
स्वभावसे, जैसे मधुकर मधुके लोभसे निःसंकोच जा बैठे कमलके ऊपर या 
भिक्षुक अन्नके लोभसे|बिन बुलाये पहुँच जाय वहाँ,जहाँ सदाब्रत बटता हो। 
वाबाके यहाँ भी तो सदाब्रत ही लगा हुआ था । अन्न-जलका नहीं, रसमयी 
प्रेम-सेवाका सदाब्रत । जो भो वहाँ पहुच जाता, वह उस रसका पानकर 
तृप्त हो जाता । फिर यह लोग ठहरे उस रसके परम लोभी, उसके 
चिरभिखारी । इनका मन उसका आस्वादन करनेके लिए क्‍यों न मचल 
पड़ता ? इनके ऐश्वर्य-प्रधान वैकुण्ठ-लोकमें इस रसके पाये जानेकी बात तो 
हर, इसका देखना-सुनना भी क्या होता है कभी ? तभी न ये घुस पड़े 
बाबाकी कुटियामें और जमकर बैठ गये वहाँ, 'मात्त नमान मैं तेरा 
मेहमान'की कहावतको सार्थक करनेके लिए । 

पर निताई-गौर, राम-सीता और अन्य, यह सभी अतिथि थे कि 
अपनी सेवा-प्रूजाकी सामग्री अपने आप जुटा लिया करते थे । बाबाको 
उसके लिए चिता नहीं करनी पड़ती थी। 


एक बार सारे दिन बहुत जोरकी बृष्टि होती रही । वाबा भिक्षाको 
नजा सके । अतिथि वैष्णव भी कई आए हुए थे । श्रीविग्रह और अतिथि 
सब भूखे रहेंगे, यह जानकर बाबा दु:खित हुए । श्रीविग्रहोंकी तरफ देखकर 
हँसते हुए बोले--“आज क्या इच्छा है ? पेटसे पट्टी बाँधोंगे ?” इतना कह 
वे बहुत-से तुलसी-पत्र चयनकर लाये । ठाकुरोंको समपंण कर अतिथियोंके 
सामने रखे । बोले--'आज तो भाग्यमें यही दीखता है। यदि पीछे गोपालने 
कुछ ला दिया तो देखा जायगा ।” आश्चर्य ! उसी समय बहरमपुरके जमीदार 
विष्णुचरणसेन महाशयके पिताको बाबाजी और उनके अतिथियोंकी चिता 
होने लगी । उन्होंने प्रचुर परिमाणमें खाद्य-सामग्री चार-पांच आदमियों 
द्वारा बाबाके पास भेज दी। बाबाने तत्काल रसोई बनाकर ठाकुरोंका भोग 


कुछ दिन पश्चात्‌ मुश्दिबादके एक भक्त बृन्दावन गये दर्शन 
करने । इधर सिद्ध श्यामदास बाबाने गंगा-तटपर शरीर छोड़ दिया । 
आश्रममें उनकी समाधि बना दी गयी । समाधिकी यथायोग्य. सेवा-पूजा 
होने लगी । 

श्रीवृन्दावनगामी भक्तकों पता नहीं था कि श्रीश्यामदास वाबा 
अप्रकट हो चुके हैं । एक दिन हठात्‌ वृन्दावनके किसी मार्गपर श्रीश्यामदास 
बाबासे उनकी भेंट हुई । दण्डवत्‌ प्रणामकर उन्होंने पूछा--/आप कव आये ?' 
उन्होंने जो तिथि बतायी, वह वही थी जिसको उन्होंने शरीर छोड़ा था। 
वावाने भी भक्तका कुशल-क्षेम जाननेके पश्चात्‌ पूछा--'तुम कव घर 
लौटोगे ?' 

“मैं शीघ्र ही लौटूँगा' भक्तने उत्तर दिया । 

'तो देखो, मन्दिरमें काँसर ( काँसेका घण्टा ) नहीं है । एक काँसर 
खरीद दूँ, लेते जाना ।' तत्काल वाबाने काँसर खरीदकर दे दिया । भक्त 
जब घर लौटकर गये, उन्होंने मन्दिर जाकर सेवाइतको काँसर देते हुए 
वाबाका सारा कृत्तान्त कहा । सेवाइत और अन्य सभी लोग विस्मयसागर में 
डूब गये । उन्होंने भक्त-यात्रीसे कहा--“वाबाका शरीर तो कभी छूट गया । 
यह देखो उनकी समाधि है ।' यात्री भी भौंचक्‍्का रह गया ! 


भक्तका मरना कव होता है ? उसका शरीर चिन्मय होता है। 


श्रीपादब्रह्मानन्द गोस्वामीप्रभु 
(शयृद्भारबट, वृन्दावन) 


श्रीपादब्रह्मानन्द ;गोस्वामीप्रभु ५ बृन्दावनमें श्रीश्रीनित्यानन्द प्रभुकी 
गद्दीैके प्रतिष्ठाता श्रीपरमानन्द व श्रीनन्द्भकशोर गोध्वामोप्रभुकी चौथी 
पीढ़ीमें थे । प्रभुके प्रिय भक्तोंकी पहचान जिन गुणोंसे होती है, वे सभी उनमें 
विद्यमान थ्रे । आकर्षक तेजपूर्ण कलेवरकी झलमलाती कान्ति, कीतेनमें 
परमाविष्टता, व्यवहारमें उदारता, दैन्‍्य, मिप्ठभापिता और भक्ति-शास्त्रोमें 
पारदशिता उनके व्यक्तित्वके पारलौकिकत्वकी सूचना देते थे । 

श्रीनूसिहानन्द प्रभु उनके ताऊ श्रीपूर्णानन्द गोस्वामीप्रभुके लड़के थे । 
वे और श्रीनृसिहानन्द प्रभु जब कीतंनमें खड़े होकर नृत्य करते, तो लगता 
कि जैसे उनमें निताई-गौरका आविर्भाव हुआ हो ८ उनके कीतेनकी सूचना 
पाकर स्तत्री-पुरुष श्द्भधारवटकी और दौड़ पड़ते । प्रभुपाद कीतेनमें इतना 


श्रीपाद बरह्मानन्द गोस्वामीप्रभु ॥ पहंढ 


१२ बजे तक दशेकोंको इस स्थितिमें बैठा देख उन्हें कुछ बाह्य-चेतना होती, 
तो कार्य-परिचालक श्रीयुगलदासको समागत भक्तोंके प्रसादकी व्यवस्था 
करनेका इंगित करते । श्रीयुगलदास प्रभुपादके अनुगत थे । उनकी आज्ञाका 
पालन करनेपें सदा तत्पर रहते थे । वे ऐसे अवसरोंके लिए पहलेसे ही 
ऊछ-न-कुछ व्यवस्था कर रखते । न जाने कब अभुपादका इस प्रकारका इंगित 
हो जाय । 


ऐसे आयोजन अज्ञारवटमें अक्सर होते ही रहते । इसके अतिरिक्त 
अह्मानन्द प्रभुके पास जो कोई कुछ माँगने आता, वह खाली न जाता । एक 
बार श्रीनृसिहानन्द प्रभुके छोटे भाई श्रीप्रेमानन्द प्रभुने अपने शिव्य 
आओऔमाधवदास बाबासे उनके विषयमें कहा था--'दादाने अपने प्रभावसे कम- 
से-कम दो लाख रुपयेका उपार्जन किया, पर एक पैसा भी नहीं रखा ।' 


श्रीकृष्णदास बावाजी उत्सवमें कीर्तन करने आये थे। सारा दिन कीत॑न हुआ। 
दुसरे दिन नगर-कीतन था । रात्रिमें अभुपादने श्रीकृष्णास बाबाजीकी 
जय्या अपने निकट बिछवायी । दिन भरके परिश्रमसे क्‍्लान्त बाबाजीकों झट 
नींद आ गयी । तब अभुपाद शय्यासे उठकर धीरे-धीरे उनका बदन दवाने 
लगे । कुछ देर बाद बावा चौंककर बोले--'कौन ?! 

प्रभुभादने कहा--“भाई गोलमाल मत करो ॥ कल तुम्हें नगर-कीत॑न 
करना है ।' 

श्रीप्रभुपाद भक्तिराज्यकी जिस भूमिकापर अवस्थान करते थे, उसका 
संकेत उनके जीवनकी दो-एक घटनाओंसे मिलता है । एक वार जब वे 
श्रीपाट पुरुनियाँमें थे, उनके ज्येष्ठ पुत्रका ठोक अध्याह्षमें परलोकवास हो 
गया । उसी समय वे आह्लिकसे उठे थे। आत्मीय स्वजन शोकार्त हो क्रन्दन 
कर रहे थे । पर प्रभुपादने उधर हृष्टिपात भी नहीं किया । वे ठाकुर-गृहमें 
प्रवेश कर गये । ठाकुरका भोग लग जानेके पश्चात्‌ पुजारीसे प्रसाद मांगकर 
ग्रहण किया । उसके पश्चात्‌ देनिक भजनमें संलग्न हो गये, जैसे पृत्नके 

मरनेकी घटनासे उनका कोई सम्बन्ध ही न हो। जिसकी वस्तु थी, उसने ले 
ली। इसमें इनके चिता करनेकी क्या बात थी ? वे तो उसीकी सेवा-यूजामें 
लगे थे, जिससे उनका नित्य सम्बन्ध था । बन्धु-बान्धवोंने पुत्रके मृत देहका 
सत्कार किया । इसके पश्चात्‌ अक्रोध परमानन्द प्रभ्पादके मुखसे किसीने 
इस प्रसंगमें कुछ नहीं सुना । 

वे जैसे परमानन्द स्वरूप थे, वैसे ही अदोषदर्शी भी । एक बार उनके 
आश्रित किसी भक्तके चरित्र-दोषके सम्बन्धमें उनसे किसीने कुछ कहा । वे 
बोले--'भाई, इसमें उसका क्‍या दोष है । दोष तो मेरा है। यदि मैंने 
यथासमय उसके सम्बन्धमें अपने क्तेव्यका पालन किया होता, तो मुझे यह 
बात क्यों सुननी पड़ती ।' इतना कह उन्होंने उस व्यक्तिको बुलाया । उसे दस 
रुपये देकर कहा--'तुम कुछ दिन मेरी बहनके घर जाकर रहो। मैं बुलाऊँगा, 
तब आना ।/ 

एक बार गोवर्धनके सिद्ध कृष्णदास बाबाके शिष्य द्वितीय सिद्ध 
कृष्णदास वाबाने श्रीब्रह्मानन्द प्रभुपादको श्रीराधाकी स्नान-श्यृंगारलीला 
सुनाना प्रारम्भ किया। श्रोता और वक्ता दोनों ऐसे भाव-विभोर हो गये कि 
एक प्रातःकालसे दूसरे प्रात:काल तक निरन्तर श्रीराधा-रसरसाणवमें डूबते- 
उतराते रहे । 

प्रभुपाद श्रीराधारस-समुद्रके ही मत्स्य थे । वे कथा-कीर्तन, पूजा- 
आह्लिकादिके बहाने सदा उसीमें डूबे रहते । बाह्य-जगतसे उनका सम्बन्ध 
क्रेवल उतना ही था, जितना शरीर-रक्षाके लिए आवश्यक था। सन्‌ १८दे८ 
की ज्येष्ठ शुबला चतुदेशीके दिन उन्होंने उसमें ऐसी डुबकी लगायी कि उसके 
आनन्दमय अतल तलमें सदाके लिए प्रवेश कर गये । 


शआप्रेमानन्द 
( श्यूज्ञारवट,बृल्दावन ) 


शंगारवटके श्रीनृर्सिहातन्द गोस्वामीप्रभुपादकी वृन्दावन प्राप्तिके 
श्चात्‌ उनके संसारके संचालनका भार उनके छोटे भाई श्रीप्रेमानन्द 
गस्वामीग्रभुपर पड़ा -। अल्पवयसमें विपुल धन-सम्पत्ति और सम्मान प्राप्त 
कफरनेके कारण वे उच्छद्लल हो गये । जब उन्होंने लगभग सारा धन खर्च 
हर डाला, तब एक दिन पुराने मदनमोहन भन्दिरके एक महात्माने एकान्तमें 
उनसे कहा--प्रभु, भला ऐसे कब तक चलेगा ? आप तो श्रीमन्महाप्रभुके 
अभिन्न विग्रह श्रीनिताईचाँदके वंशधर हैं। उन्होंने जिस कार्यके लिए आपको 
जग्रतु्में भेजा है, उसे करेंगे कब ?” 

प्रभुपाद बहुत लज्जित हुए । उसी समयसे उनका जीवन वैराग्यमय 
हो गया। वे एक धोतीके दो टुकड़े कर वहिर्वासकी तरह उसे धारण करते । 
गीतकाज्ञमें एक साधारण कम्बल और ग्रीष्ममें एक मोटी चादर व्यवहार 
करते । घरके बाहर बैठकखानेमें शयन करते । कोई उन्हें देखकर यह न 
उमझ पाता कि वे स्वयं प्रभु हैं या उनके घरके कोई नौकर-चाकर । यंदि 
होई उनसे परिचय पूछता तो अपनेको श्ृंगारवटका शिष्य और परिचारक 
तलाते । सबको प्रणाम करते । कोई विशिष्ट व्यक्ति आकर पूछता --'प्रभु 
हाँ हैं?” तो उसे प्रभुपाद श्रीब्रह्मानन्द गोस्वामीके पास ले जाते । 


सिद्ध श्रीमाधवदास बाबाजी उन्हींके शिष्य थे । उन्होंने प्रभुपादकी 
वाका कुछ भार अपने ऊपर ले रखा था। एक दिन प्रभुपादने उनसे ठण्डाई 
ना लानेको कहा | वे ठण्डाई बना लाये। प्रभुपादने उसका पान किया । 
परे दिन प्रातः, जब वे उन्हें प्रणाम करने गये, तो वे बोले--'हाँ बाबा, 
प्व॒ प्रणाम पर्यन्त ही ठीक है । सेवा करनेको कहूँगा, तो कुछ-न-कुछ 
ताईचाँदकी सम्पत्तिकी बरवादी ही करोगे । जानते नहीं, कल ठण्डाई 
ग़ते समय तीन गोल मिर्च फेंक गये थे ?” इसके एक दिन पूर्व अपनी | 
लेकी शाहखर्चीपर पश्चाताप करते हुए उन्होंने कहा था--मैंने 
ताईचाँदका न जाने कितना धन व्यर्थ लुटा दिया । यदि वे पहले ही मुझे 

सबूबुद्धि दे देते, तो उस धनसे प्रभुका कितना कार्य होता । पर उनकी इतने 
क्रपा क्या कम है ? उनके भण्डारमें अब भी एक लाख रुपये मौजूद हैं।' 


एक लखपती व्यक्तिके लिए तीन गोल मिर्चोका क्‍या सूल्य ? पर हे 
अब समझ गय्रे थे कि उनके संसारमें कोई चीज उनकी अपनी नहीं है । सर्भ 
कुछ प्रभुका है और उनकी सेवाके लिए है। जिस सम्पत्तिको वे पहले दोने 
हाथोंसे निःसंकोच लुटाया करते थे, उसे अब प्रभुकी सेवाकी वस्तु जान डे 
प्राणसे भी अधिक सम्हाल कर रखते थे । इसीलिए तीन गोल मिचोंके फेंके 
जानेका उन्हें इतना दुःख था। 


एक बार उनकी जमींदारीसे कुछ लोगोंने आकर शिकायत कौ-- 
“मथुराकी घोड़ा-पलटनके घसियारे आकर खेत काट ले जाते हैं । मना 
करनेपर भी नहीं मानते ॥ उन्होंने तुरन्त हुक्म दिया--'जो निताईचाँदका 
बेत काटने आये, उसे मारकर भगा दो, पर ध्यान रहे कि किसीका खून न 
हो ।' प्रजाने ऐसा ही किया | घसियारोंने अपने मालिकोंसे जा कहा । दूसरे 
दिन कई घुड़सवार वारण्ट समेत प्रभुको पकड़ने आ गये । प्रभुपाद दरवाजेप 
एक सिपाहीकों छोड़ स्वयं मन्दिरमें निताई-गौरके पास जा बैठे । सिपाहीने 
चुड़सवारोंसे कह दिया--'प्रभु पूजामें हैं । इस समय नहीं मिलेंगे ।! घुड़सवार 
नतौट गये । इसी प्रकार दो-तीन बार हुआ । उसके बाद कोई उन्हें पकड़ने र 
आया । मुकदमा भी खारिज हो गया । सरकार चाहती तो अवश्य प्रभुक 
अदालतयें हाजिर करा सकती थीं। पर क्यों नहीं कराया निताईचाँदवे 
सिवा और कौन जान सकता है ? 


जिताईचाँदकी सम्पत्तिके विषयमें इतना सावधान रहनेपर र्भ 
प्रभुपाद वैष्णवोंकी सेवामें उसका जी खोलकर उपयोग करते । किस 
वैध्गवकी पीड़ा-विपत्तिके बारेमें सुतते ही उसके निकट जाते। उसे चिकित्साव 
आवश्यकता होती तो चिकित्साकी व्यवस्था करते, अर्थकी आवश्यकता होर 
तो अर्थकी व्यवस्था करते, सेवककी आवश्यकता होती तो सेवाकी व्यवस्थ 
करते । साथु-बेप्णबोंको कोई जमात वाहरसे आती तो एिप्य द्वारा उन5 
संख्याका पता लगाकर उनके लिए पक्के भोजनकी सामग्री वनवाकर भे 
देते । अपना कोई परिचय न देते । 


उनके वैराग्य और दैन्य-भक्तिके कारण उनके प्रभावका दूर-दूर ₹ 

विस्तार हुआ । बंगाल, बिहार, पंजाब और काबुल तकके लोगोंने उनके 
चरणोंका आश्रय लिया। 


पर दैन्य-भक्तिकी मूर्ति होते हुए भी वे मर्यादाकी रक्षामें सदा तत्पर 
रहते और शिष्योंको तदनुकूल शिक्षा देनेमें कभी संकुचित न होते । एक बार 
प्रभुपादके गुरु श्रीनृसिहानन्द गोस्वामीप्रभुके उत्सवमें परिचारिका धरके 
भीतरसे आयी उनके भतीजे बालक श्रीसदानन्दके जल-पानके लिए कुछ 
सामग्री लेने । उन्होंने माधवदास बाबाको आज्ञा की उसे कुछ प्रसाद देनेकी । 
माधवदास बाबाने बरामदेमें-से नीचे खड़ी परिचारिकाको प्रसाद दे दिया । 
उसी समय प्रभुपादने माधवदास बाबाकों बुलाकर कहा--'किसीको प्रसाद 
देना हो तो ऊँचे स्थानपर खड़े होकर नहीं, निम्न स्थानपर या समभूमिपर 
खड़े होकर प्रसाद देना चाहिये । नहीं तो अपराध होता है । अपराधसे 
भक्ति क्षीण होती है।' 

सत्र १८४६ में ज्येष्ठी शुक्ला तृतीयाके दिन प्रभुपादने बृन्दावन 
लाभ किया। 


4 


श्रीजगदीशादास बाबाजी 


( इन्दाबन ) 


श्रीधाम वृन्दावनमें कालिन्दीतटपर प्राचीन कालीयदहके विशाल 
कदम्ब दृक्षके पीछे वृक्ष-लताओंसे परिपूर्ण रमणीक स्थानके बीच एक जी 
कुटीके सम्मुख विराजमान हैं एक विशालकाय, वयोबृद्ध, परम तेजस्वी 
महात्मा । परिधानमें है केवल एक बहिर्वास । गलैमें है तुलसीकी कप्ठी और 


इेव्य और मनोरम हृश्यको देख आत्म-विभोर हो रहे हैं। पासमें बैठे हैं एक 
गैस-इक्कीस वर्षीय नवीन महात्मा, जिनका टाटका बहिर्वांस परिचय दे 
हा है उनके वैराग्यका, उदीयमान सूर्थक्री अरुणिमाके समान तेजपूर्ण गोल 

मुखारविन्दकी अरुणिम आभा उनके ब्रह्मचयेका और नामजपमें रत ओछोंब 
स्पन्दन तथा अनवरत भीगे-भीगे-से छल-छलाते नेत्र उनके नवानुरागका । 


नवयुवक एक बार वृद्ध बाबाकी ओर देखते हैं, एक बार उस ओ 
जिस ओर बाबा देख रहे हैं। पर उस ओर कुछ न देंख पाकर कौतूहलवः 
बाबाके मुखारविन्दकी ओर एकटक देखते रह जाते हैं। बाबा एकदम बोर 
पड़ते हैं--'देख, गोपाल देख ! लालजीकी शोभा कैसी हो रही है ! दोन 
अइया झूमते-झामते कैसेचले आ रहे हैं ! गइयोंके खुरोंसे उड़े रज-कण 
अलकावलियोंपर कैसे शोभायमान हैं ! रंग-बिरंगे फूलोंके आभूषण उनवे 
गौर-नील अज्भोंपर कैसे अच्छे लग रहे हैं !' 

नवयुवक पीड़ा भरे शब्दोंमें कहते हैं--'मेरे ऐसे भाग्य कहाँ बाबा, जे 
मैं देखूँ । बाबा स्नेहसे नवयुवकके गालपर चाँटा मारते हुए कहते हैं--तुझे 
दीखेगा ! जा, मैंने कह दिया, तुझे दीखेगा ।' 


बृद्ध महात्मा हैं कालीयदह बून्दावनके सिद्ध श्रीजगदीश्दास बाबा 
और नवयुवक श्रीसुभाषचन्द्र बोसकी जन्मभूमि सुभाषग्राम ( चांगडीपोता ) 
के प्रसिद्ध जमींदार श्रीभूपेन्द्रनाथ चक्रवर्तकि पुत्र और क्रान्तिकारी नेता 
श्रीफणीन्द्रकुमार चक्रवर्तके भाई श्रीधीरेन्द्रनाथ चक्रवर्ती, जो रमणरेती 
वृन्दावनके सिद्ध श्रीगौराज़ूदास बाबाजीके नामसे विख्यात हुए । उन्हें 
श्रीजगदीशदास बाबा स्नेहवश गोपाल कहकर पुकारा करते थे। 


श्रीजगदी शदास बावा पूर्वाश्रममें एक बड़े डॉक्टर थे । वर्धमानके एक 
कुलीन ब्राह्मणवंशमें उनका जन्म था। कालनामें वे प्रैक्टिस किया करते थे 
बे एक दीर्घकाय गौर-वर्ण पुरुष थे। कालनाके सिद्ध श्रीभगवानदास बाबार्ज 
मभहाराजसे दीक्षा ग्रहणकर ४० वर्षकी अवस्थामें संसार त्यागकर वृन्दावन 
चले आये थे । वृन्दावनमें श्रीमदनमोहनके पुराने मन्दिरमें रहकर भजन 
करते थे । कुछ दिन बाद कालीयदहके पास एक छोटी-सी कुटियामें रहः 
लगे थे। 


श्रीजगदीशदास बाबा बड़े वैराग्यसे रहते थे । मधुकरी द्वारा जीव 
निर्वाह करते थे । नमक नहीं खाते थे । हर समय भजनाठेशमें किसी प्रकारव 
व्यवधान न हो, इस उद्देश्यसे यथासम्भव परापेक्षारहित जीवन व्यतीत कर 
थे, यहाँ तक कि क्षौर कार्यके लिए नापितपर निर्भर करना भी पसन्द नः 

करते थे । अपने पास एक कंची रखते थे । आवश्यकता होनेपर सिर और 
दाढ़ीके बाल अपने-आप काट लिया करते थे। 


उनके गुरु सिद्ध श्रीभगवानदास बावा सभीकों हरि-नाम-जप और 
साधारण भक्ति-याजनका उपदेश करते थे । पर उन्हें अधिकारी जानकर 
आगानुगा भक्तिका उपदेश किया था । इसलिए वे रागानुगा पद्धतिसे भजन 
करते हुए सदा श्रीकृष्णली ला-स्म रणमें तल्‍लीन रहते थे। उन्हें प्राय: वाह्मज्ञान 
नहीं रहता था। कभी-कभी सन्ध्या समयका उनके सामने रखा हुआ भोजन 
सवेरे तक रखा रह जाता था। कभी ऐसा भी होता था कि कोई उनके पास 
आता और दण्डवत्‌-प्रणामकर सामने बैठ जाता, तो भी उन्हें पता न चलता। 
वाह्यज्ञान होनेपर जब उनसे कोई कहता कि अमुक व्यक्ति आया था, दण्डव्त्‌ 
कर कुछ देर बैठा रहा, फिर चला गया, तो वे अपनेको अपराधी जानकर 


श्रीजगदीअदास बावाके लीला-स्मरणमें जब कोई बाधा उपस्थित 
होती या उन्हें भजनोल्‍लास न होता, तो वे वैष्णव महानुभावों और उनकी 
पवित्र चरण-रजकरा सहारा लेते। वे मधुकरीके लिए प्रतिदिन शृद्धारवटमें 
श्रीनित्यानन्दप्र भुकी गद्दीपर जाते । श्रीप्रेमानन्दगोस्वामी उस समय गद्दीके 
अधिपति थे । एक दिन जब जगदीशदास बाबा मधुकरीके लिए वहाँ गये, तो 
दे देखते ही वे बोले--'आज आपके मुखपर रोज जैसा उल्लास नहीं दीख 
“ही, क्‍या बात है ?” बाबाने रूँधे कण्ठसे उत्तर दिया 'प्रभुपाद ! सब कुछ 
तो आपके हाथमें है । आज मेरा भाग्य मन्द है ।' प्रभुपाद समझ गये कि 
आज इन्हें लीला-स्फूर्ति नहीं हो रही है । उन्होंने कहा--'अच्छा, मधुकरीका 
झोला रखकर यहाँ रजमें थोड़ा लोट लो ।' बाबाने वसा ही किया । 

से समय यमुना शज्भारवटको देरकर बहती थी। दृन्दावन परिक्रमा 
करनेवाले भक्तोंकों >इ ज्ञारवटके प्रांगणमें होकर जाना होता था और उनकी 
चरण-धघूलि वहाँ पड़ती थी । धूलिमें लोट-पोट होते ही बाबाके मनमें 
भजनोल्‍लास होने लगा । प्रभुपादके अप्रकट होनेके पश्चात्‌ एक बार फिर 
जब उनकी लीला स्फूर्तिमें बाधा उपस्थित हुई, तब बे प्रात:काल प्रभुवादके 

शिष्य श्रीमाधवदास बाबाजीके पास केशीघाट स्थित श्रीगोपालकृष्ण 
गोस्वामीकी समाजमें गये । माधवदास बाबाजीने उन्हें उदास देखकर उनके 
असमय आनेका कारण पूछा । उन्होंने पूर्वोक्त घटना सुनाते हुए और अपनी 
तत्कालीन मानसिक स्थिति बतलाते हुए कहा--'प्रभुषाद तो मेरे दुर्भाग्यसे 
अब प्रकट हैं नहीं । तुम मुझे उनकी समाधिपर ले चलो । माधवदास बाबा 
उन्हें प्रभुपादके समाधि-स्थलपर ले गये । वहाँ जैसे ही वे रजमें लोट-पोट 
हुए, प्रभुपादकी कृपासे उन्हें लीला-स्फूर्ति होने लगी। 

श्रीजगदीशदास बाबा श्रीकृष्ण-लीला-समुद्रमें मीनके समान सदा 
तैरते, डूबते और उतराते रहते । यह उनकी वाह्मदशासे भी स्पष्ट प्रतीत 
होता । उनके हृदयमें जिन नये-तये भावोंका संचार होता, वे उनके शरीरके 
तदनुरूप बदलते हुए वर्णोंमें हृष्टिगोचर होते । जब किसी कारणवश लीला- 
स्फू्त बन्द हो जाती, तब वे जलसे निकली मछलीके समान तड़फड़ाते । 
उनकी विरह-बेदना इतनी असह्य हो जाती कि एक क्षणके लिए भी प्राण 
धारण करना कठिन हो जाता । एक बार ऐसी ही अवस्थामें उन्होंने 
श्रोगौरांगदासजीसे कहा--'गोपाल ! एक काम करेगा ? 

आज्ञा कीजिये बाबा !--गोपालने उत्तर दिया । 

“देख, मैं कुएँके पास खड़ा हो जाऊँ । तू मुझे धक्का देकर विरह- 
बेदनासे मेरी रक्षा कर | 

गोपालको जोवनमें पहली बार जगदीशदास बाबाकी आज्ञाकी 
अवहेलना करनेको विवश होना पड़ा। इतना हो नहीं, उस दशामें सदा उनके 
निकट रहकर विशेष रूपसे इस बातकी सावधानी रखनी पड़ी कि कहीं वे 
विरह दशामें व्याकुल हो आत्महत्या न कर लें। 

गौरांगदासजी गोवध्धनमें रहते हुए बीच-श्षी चमें वृन्दावन जाकर 
श्रीजगदीशदास बाबाकी देख-रेख करते और उनके सत्संगका लाभ उठाते । 
एक दिन रात्रिमें वे श्रीजगदीश बाबाकी चरण-सेवा कर उनकी शब्याके 
समीप भूमिपर शयन कर रहे थे । उसी समय बाबाका वात्सल्य-समुद्र उमड़ा 
और उन्होंने अपने चरण-कमल उनकी छातीपर रख दिये । चरणोंका स्पशे 
पाते ही उन्हें साक्षात्‌ श्रीकृष्ण-लीलाके दर्शन होने लगे । उसी समयसे उनके 
हृदयमें श्रोकृष्ण-लीलाकी स्वतः स्फूर्ति होने लगी । 

एक बार राधाकुण्डमें उन्हें एक साधुका आतिथ्य स्वीकार कर उसकी 

कुटियापर प्रसाद ग्रहण करने और रात्रि वहीं व्यतीत करनेका संयोग हुआ । 
साधु कुपथगामी था। गौरांगदासजीको भी अपने मार्गपर ले आनेके उद्देश्यसे 
उसने एक योजना बनायी थी । गौरांगदासजीको जैसे ही इसका आभास हुआ, 
उन्होंने उसकी भर्संना की और उसका संग त्याग दिया । पर थोड़ी देरके 
उसके संगके प्रभावसे या उसके अन्नके प्रभावसे उन्हें लीला-स्फूर्ति होना बन्द 
हो गया । उनकी वही अवस्था हो गयी जो क्रपण व्यक्तिकी अपना सारा धन 
खो बैठनेपर या मछलीकी तालाबका जल सूख जानेपर होती है। दूसरे दिन 
कड़ी धरूपमें भी वे गिरिराजकी परिक्रमाकों चल दिये | दिन भर परिक्रमा कर 
गिरिराजसे प्रार्थना करते रहे । सन्ध्या समय क्लांत हो उद्धवकुण्डकी सोढ़ीपर 
लेट गये । थोड़ी देरमें आँख लग गयी । यदि करवट बदलते तो सीढ़ियोंसे 
लुढ़कते हुए कुण्डमें जा गिरते । किसी व्यक्तिने उन्हें गोदमें उठाकर ऐसे 
स्थानपर लिटा दिया, जो सुरक्षित था। उसी समय उनकी निद्रा भंग हुई । 
लगा कि किसीने उन्हें उठाकर दूसरी जगह लिटा दिया है । चारों ओर मुड़कर 
देखा, पर दूर तक कोई न दीखा । वे आश्चर्यचकित रह गये ! 

दूसरे दिन वे जगदीशदास बाबासे पास गये । उन्हें देखते ही वे क्रुद्ध 
होकर बोले- 'मूखंकी तरह जहां-तहाँ सो जाता है । तुझे इतना भी ज्ञान 
नहीं कि कहाँ लेटना चाहिये, कहाँ नहीं ।' वे समझ गये कि उन्होंने ही उन्हें 
उद्धवकुण्डपर उठाकर दूसरी जगह लिटाया था । उनका हृदय भर आया 
और नेत्रोंसे आँसू टपकने लगे । उन्होंने समझ लिया कि किस प्रकार गुरुदेव 
छायाकी तरह शिष्यके साथ रहकर कठिन परिस्थितियोंमें उनकी रक्षा 
करते हैं । 

उन्होंने राधाकुण्डके साधुसे मिलनेका और अपनी लीला-विस्मृतिका 
सारा हाल बाबासे .कहा और उनके क्ृपा-आशीर्वादकी प्रार्थना की । बाबाने 
उन्हें आशीर्वाद दिया । उसी समयसे उन्हें लीला-स्फूर्ति फिर होने लगी ।* 

श्रीजगदीशदास बाबा विशेष रूपसे सावधान रहते कि कभी कहीं 
जाने-अनजाने किसीके भी प्रति कोई अपराध न बन जाय । साधारणतया 
भजनानन्दी महात्मा भजनमें आवेशके कारण आगसन्‍्तुक लोगोंसे बात-चीत 


+ श्रीगौरांगदास बाबाजी महाराजके दिव्य चरित्रसे सम्बन्धित सभी 
घटनाओंका विस्तारसे वर्णत किया गया है लेखक द्वारा प्रणीत 'बाबा 
श्रीगौरांगदासजी”' नामक प्रन्धमें.। 

करना पसन्द नहीं करते । परन्तु जगदोशदास बावा आगभन्तुकोंकी कभी 
उपेक्षा न करते । यदि कोई उन्हें इसके विपरीत परामशे देता, तो कहते-- 
“मेरा नाम जगदीश दास है। आगन्तुकोंके रूपमें जगदीशकी सेवा करना मेरा 
कतंव्य है । महाश्रभु लोगोंकों मेरे पास भेजते हैं उनकी शंकाओंका समाधान 
कराने और भजन सम्बन्धी उपदेश दिलानेके लिए । यदि मैं उपदेश देकर 
उनकी सेवा न करूँ, तो उनके प्रति अपराधका भागी तो बनूंगा ही, महाप्रभुके 
प्रति भी अपराध करूँगा ।' वे अपनी कुटियापर ग्रन्थ-पाठ या कथादिका 
आयोजन भी इसी भयसे न करते कि कहीं कोई व्यक्ति पाठके समय उनके 
पास अपनी जिज्ञासा लेकर आये और पाठ होता देख निराशापूर्वंक वापस 
चला जाय । इसलिए जव वे वाह्मदशामें होते और आगस्तुक उनके पास 
होते, तो उनका समय इष्ट-गोष्ठीमें ही व्यतीत होता । गोछीमें वे बीच-वीचमें 
स्वयं प्रश्न करते और उसका उत्तर दे देते, तब दूसरे लोगोंसे अपना मत 
प्रकट करनेके लिए कहते । वे नहीं चाहते कि पहले दूसरे लोग अपना मत 
व्यक्त करें और उन्हें उसका प्रतिवाद करना पड़े। 

एक दिन राजषि बनमाली रायवहादुरसे उन्होंने प्रश्न किया-- 
“चेतन्य-चरितामृतका वाक्य है--'सर्वत्यागी जीवेर कतंव्य कांहां बास ? 
श्रोडन्दावन भूमि जांहां नित्य लीला-रास । ( अर्थात्‌ सबंत्यागी व्यक्तिको 
रहना चाहिये बृन्दावनमें जहाँ रास-लीला नित्य होती है ।) तुमने तो सर्वृत्याग 
किया नहीं है, फिर तुम यहाँ क्यों रहते हो ?” प्रश्न सुनकर राजपिका माथा 
चकरा गया। पर वे कुछ उत्तर दें उसके पूर्व ही बाबाने कहा--'प्रभु तुम्हें 
यहाँ लाये हैं उन लोगोंकी सेवाके लिए जो सर्वेत्यागकर यहाँ रह रहे हैं और 
भजन कर रहे हैं ।! राज वनमाली बाबू वहुत अर्थ व्यय कर वृन्दावन 
साधु-वेष्णवोंकी सेवा किया करते थे । 

श्रोजगदीशदास बाबासे जब कोई विदा लेता, तब वे उसके मुखकी ओर 
देखकर यह जानमेकी चेष्टा करते कि वह प्रसन्न मनसे विदा हो रहा या नहीं। 
यदि कुछ शंका होती तो पूछ लेते कि उनकी वातसे उसे कुछ कष्ट तो नहीं 
पहुँचा है । एक बार अकस्मात्‌ उनके छोटे भाई बंगालसे आये । वाबाने 
उनका यथायोग्य आदर किया और उनके प्रति स्नेह प्रदर्शन किया। भाईने 
जब उन्हें यह संत्राद सुनाया क्रि उनकी स्त्रीका देहान्त हो गया है, तत्र वे 
बोले--“चलो अच्छा हुआ, संसार-वन्धनसे तुम्हें मुक्ति मिली । अब्र आ जाओ, 
दोनों भाई साथ रहकर भजन किया करें ।' 

भाईके जानेके पश्चात्‌ वे सोचने लगे-- जाते समय वह कुछ प्रसन्न 
नहीं दीख रहा था । मैंने उसे सान्त्वना देनेके बजाय कहा--“अच्छा हुआ । 
कहीं उसने मेरी बातका बुरा तो नहीं माना ? वे भाईसे पूछना भूल गये थे 
कि वे कहाँ ठहरे हैं । उन्होंने किसी प्रसंगमें कहा था कि वे एक-दो दिनमें 
चले जायेंगे । इसलिए वे उनसे क्षमा माँगनेके उद्देश्यसे दो-तीन दिन लगातार 
वृन्दावन स्टेशन गये । पर उनसे भेंट न हुई । तब उन्होंने अपने परिचित 
वर्धेभानके एक वकील साहबको पत्र लिखकर आग्रह किया किवे भाईसे 
पूछकर लिखें कि उसने उन्हें क्षमा कर दिया है या नहीं । वकील साहबने 
लिखा कि भाई उनकी बातसे जरा भी दुःखी नहीं हुए थ । उनके पास फिर 
इस भयसे नहीं गये कि उनके भजनमें ध्याघात होता । तबसे बाबा जो कोई 
उनके पास आता उसका पता पहले पूछ लेते । 

किसीमें दोष-हृष्टि रखते या किसीकी निन्‍्दा करते बाबाको कभी 
किसीने नहीं देखा | दोष-हष्टि रखनेकी बात तो दूर, वे ऐसे अवसरोंको ही न 
आने देनेकी यथासम्भव चेप्टा करते, जिनमें दोष-हप्टिकी सम्भावना 
हो । वे कहीं पाठ आदि सुनने भी नहीं जाते इस भयसे कि कदाचित्‌ 
पराठकर्त्ताकी कोई बात उन्हें अच्छी न लगे और उनमें दोष दीखने लगे। जब 
किसीकी निन्‍्दा या त्रुटिका कोई प्रसंग आता, तो वे गुरुदेव श्रीभगवानदासकी 
एक बात कहकर उसका समाधान किया करते । वे कहते कि एक दिन 
श्रीभगवानदास बावाके किसी भक्तने उनसे कहा-- अमुक भक्त आपके पास 
आकर बड़ी लम्बी-चौड़ी हाँकता है । पर आप जानते हैं कि नहीं, उसने 
मछली खाना भी अभी नहीं छोड़ा है ?” बावाने उत्तर दिया--तुम भी तो 
कभी मछली खाया करते थे, अब नहीं खाते । जो दोष तुम्हारे अपने भीतर 
रहा हो उसके कारण दूसरेकों दोषी कहना ठीक नहीं । जीवमात्रकी उन्नति 
क्रमश: होती है, यह सोचकर किसीका भी दोष नहीं देखना चाहिये ।' 

श्रीजगदीशदास बावा अन्तर्मुखतासे सदा लीला-रसमें निमग्न रहनेके 
कारण उत्सवादि पसन्द नहीं करते थे । अपने गुरुदेवकी तिथिपर एक सेर 
मालपुआ मंगाकर भोग लगा देते थे और जो कोई आता था उसे उसमें-से 
एक इुकड़ा प्रसादका दे देते थे । एक बार गुरुदेवकी तिरोभाव तिथिपर उनकी 
इच्छा हुई वेष्णव-सेवा करनेकी । किनूवाबू नामक एक व्यक्ति उन्हें उत्सवके 
लिए ४०) रुपये दे गये । बाबा स्वयं जाकर मालपुओके लिए २०) रुपणेका 
गुड़ खरीद लाये । गुड़ कुटियामें रखबाकर सामनेके कुएँपर पैर धोने गये। 


१६० ] ब्रजके भक्त 


पर कुटियाकी साँकल लगाना भूल गये । इस बीच बन्दरोंकी एक टोलीने 
कुटियामें प्रवेश किया । उसी क्षण गुड़का महोत्सव प्रारम्भ हो गया | जगदीश 
बाबा दूरसे बरानररूपी वैष्णवोंकी गुड़-भोजन-लीला देखकर भ्रसन्न हुए और 
हरिध्वनि करने लगे । जब बानर महानन्दपू्वेक गुड़-महोत्सव समाप्तकर 
अपने-अपने स्थानको जाने लगे, बाबाने उन्हें दण्डवत्‌ प्रणामकर आनन्दपूर्वक 
विदा किया । 

सन्ध्या समय जब कुटियापर भक्त-समागम हुआ और किनूबाबूने 
महोत्सवकी बात पूछी, तो बाबाने उत्तर दिया--“आज तुम्हारी कृपासे 
बहुत-से वैष्णवोंकी सेवा हुईं। कुल २०) रुपये खर्च हुए। बाकी २०) रुपये 
यह लो । प्रसाद चाहिये तो कुटियामें जाकर देखो, गुड़-असादके कण भूमिपर 
छिटके पड़े होंगे, या गुड़की बोरीमें चिपके होंगे ।' 

एक दिन बाबाके मनमें वासना जागी कि श्रीकृष्णलीला-स्थली 
कालीयदहमें प्राचीन दहके स्मृति-चिक्लके रूपमें एक विशाल दीधिकाका 
निर्माण कराया जाय । उन्होंने राजषि वनमाली रायबहादुरके मैनेजर 
श्रीकामिनीकुमार बाबूसे इसे व्यक्त किया । कामिनीबाबूके माध्यमसे इस 
बातका धनी-समाजमें प्रचार होते ही दीघिकाके लिए धन एकत्र होने लगा। 
दूसरे ही दिन भक्त-श्रेष्ठ श्रीलालाबाबूके वंशकी एक विधवा रमणीने ७५ 
हजार रुपये देना स्वीकार किया । हेतमपुरके राजाने २५ हजार रुपये 
देनेका वचन दिया । बाकी खर्चंका भार राजर्षि बाबूने ले लिया । जगदीशदास 
बाबासे परामश कर एक सुन्दर और सुबृहत्‌ दीधिकाका एस्टिमेट तैयार 
कर लिया गया। 

उस दिन रात्रिमें बाबाका भजन न हो सका । प्रस्तावित दींघिकाकी 
चिन्तामें ही सारी रात बीत गयी। उन्हें इतना क्षोभ हुआ किवे रात्रिमें ही 
कुटिया छोड़कर किसी वनमें चले गये । चार-पाँच दिन तक लोग उन्हें खोजते 
रहे, पर पता न चला । एक दिन अकस्मात्‌ वे भजन-कुटीमें आकर उपस्थित 
हुए | दोधिका खोदनेके लिए जब उनसे अनुमति माँगी गयी, तो के गम्भीर 
होकर बोले -'दीधिकाकी वासना लेकर मेरे भजनमें भयंकर बाधा उपस्थित 
हो गयी थी । यदि इसका काये आरम्भ हो गया तो मेरा सभी कुछ चला 
जायगा । इसलिए मैं निषेध करता हूँ कि अब कभी भी इसके विषयमें मुझसे 
कोई कुछ न कहे । यदि किसोकी इच्छा हो तो मेरे मरनेके बाद मेरी वॉसनाकी 
पूि भले ही कर दे ।' 


श्रोजगदीशदास बाबाजी [ १६१ 


श्रीजगदीशदास बाबा महाप्रमुके 'तृणादपि सुनीचेन तरोरिव 
सहिष्णुना । अमानिना मानदेन कीत॑नीयः सदा हरि:” श्लोककी साक्षात्‌ मूर्ति 
थे । उनसे यदि कोई पूछता कि प्रेम-भक्ति लाभ करनेका सबसे सरल और 
अचूक उपाय कया हैं ? तो वे कहते कि जो इस श्लोकके साँचेमें अपने जीवनको 
ढालनेमें जितना समर्थ होगा, जो जितना अपनेको तृणसे भी तुच्छ मानकर 
वृक्षसे भीं अधिक सहिष्णु होकर, स्वयं सम्मानकी अभिलाषा न रखते हुए 
और दूसरोंको सम्मान देते हुए निरन्तर हरि-कीतेनमें रत रहकर जीवन 
व्यतीत करनेमें समर्थ होगा, वह उतना प्रेम-भक्तिके निकट होगा । जिस दिन 
वह पूर्णरूपसे अपने-आपको इस साँचेमें ढाल लेगा, उस दिन निश्चित रूपसे 
प्रेम-भक्ति प्राप्त कर लेगा । स्पष्ट है कि जिसका जीवन इस प्रकार ढला 
होगा, उसका हृदय वासना-शून्य होगा । इसलिए इसी प्रकारके एक प्रश्नके 
उत्तरपरें उन्होंने एक बार कहा था-- तुम्हारे हृदयमें जव प्रेम-भक्तिके सिवा 
अन्य किसी वस्तुकी चाह न रहेगी तभी तुम प्रेम-भक्ति लाभ कर सकोगे ।' 

श्रीजगदीशदास वाबाकी आयु अब लगभग १०० वर्षकी हो गयी थी। 
वे अपनी प्रकट-लीला समाप्त करनेको थे। उस समय श्रीगौरांगदास बाबा 
उनके पास थे । उनके स्नेहके कारण उनके पास रहते लीला समाप्त करना 
उनके लिए सम्भव न था। इसलिए उन्होंने उन्हें आज्ञा दी--'तुम बरसाने 
जाओ । भानुखर सरोवरको झाड़ -बुहारीकी सेवा किया करो ।' उनके विदा 
होते समय उन्होंने कहा--'मेरी तीन बातें याद रखना । जीवनमें कभी 
किसीके आगे हाथ न पसारना । किसीसे अपने हृदयकी बात न कहना । 
साथु-वैष्णवोंकी पंगतमें बेठकर प्रसाद न पाना । 

गौरांगदासजी बरसाने जाकर नियमसे भानुखर सरोवरकी सेवा 
करने लगे । कुछ दिन पश्चात्‌ उन्होंने श्रीजगदीशदास बाबाके ज्योतिर्मय 
स्वरूपके वहाँ दर्शन किये । वे कुछ दूरपर उनके सामने खड़े थे । गौरांगेदास 
जब उनकी ओर बढ़े तो उन्होंने हाथ मिलाकर मना किया और अन्‍्तर्धान 
हो गये । गौरांगदास समझ गये कि बाबाने देह त्याग दिया है. । वे विरह- 
वेदनासे पीड़ित हो तुरन्त वृन्दावनकी ओर चल पड़े । मार्गमें पता चला कि 
१5१५ ई० आषाढ़ शुक्ला षड्टीको वे नित्यलीलामें प्रवेश कर गये । 


पणिडित रामक्‌ृष्णदास बाबाजीं 
( वृन्दावन ) 


बालक रामप्रतापकी आयु उस समय चार या पाँच वर्षकी थी। 
जयपुरके श्रीगोविन्ददेवके मन्दिरके प्रांगणमें वह नित्य खेलने जाया करता | 
खेलके साथी थे गोविन्दजीके सेवाइत श्रीकिशोरीमोहन गोस्वामीके ब।लक 
क्ृष्णचन्द्र और राधाचन्द्र । गोविन्दजीपर तो नित्य उसकी दृष्टि पड़ती ही । 
वह सोचता--यह भी एक गोस्वामी-बालक है । इसे वे सबसे अधिक प्यार 
करते हैं । तभी इसे इतने अच्छे-अच्छे कपड़े, गहने और मोर-मुकुट आदि 
पहनाते हैं, इसकी आरती उतारते हैं, इसे खेलनेको बाँसुरी और अच्छे-अच्छे 
खिलौने देते हैं । कितना अच्छा होता यदि यह भी मेरे साथ खेला करता । 
पर यह तो कभी मन्दिरसे बाहुरं निकलता ही नहीं ! 


उस दिन न जाने क्यों कृष्णचन्द्र और राधाचन्द्र खेलने नहीं आये । 
रामप्रताप प्रांगणमें खड़ा अपने दोनों हाथोंमें गोलियाँ खड़खड़ाता हुआ 
गोविन्दजीकी ओर निहार रहा था । पर गोविन्दमें किसी प्रकारकी प्रतिक्रिया 
नहीं हो रही थी । वह उनके सामने अपनी रंग-बिरंगी गोलिंयोंसे स्वयं 
खेलने लगा । खेलते-खेलते कभी एक रंगकी गोली उठाकर उन्हें दिखाता, 
कभी दूसरे रज़्ज्की । ५ 

आखिर गोविन्दजीको लोभ हो ही आया । सोचा, सामने थालमें रखी 
अपनी सोनेकी गोली लेकर उतर पड़ें सिहासनसे और आँगनमें जाकर जुट 
जायें रामप्रतापके साथ खेलमें । पर जायें कंसे ? उन्हें पुजारी और दरवानका 
भय जो था । 

उसी समय प्रभुकी इच्छा देख उनकी अघटन-घटन-पटीयसी योगमाया 
शक्तिने अपने प्रभावका विस्तार किया । पुजारी और द्वार-सेवकादि किसी 
कार्यसे बाहर चले गये । दरवानकों शौचका वेग हुआ | वह भी वाहरको 
फाटक बन्द कर चला गया। 

अधसर देख गोविन्दजी अपनी गोली ले आँगनमें उतर पड़े और लगे 
रामप्रतापके साथ खेलने । कुछ देर बाद दरवानकों आते देख वे फिर 


पण्डित रामक्ृष्णदास बाबाजी ॥ पु 


सिहासनपर जा विराजे + अपनी गोली तो ले ही गये, रामप्रतापकी भी 
ले भागे । 

रामप्रतापने 'मेरी गोली, मेरी गोली !” कह चीख-चीखकर रोते हुए 
गोविन्दका परीा किया । द्वारिक पीछेसे भागता आया और उसे भीतर 
जानेसे रोक दिया । 


उसी समय गोस्वामीजी आये श्वृज्भार-आरती करने । रामग्रतापको 
रोते देख उन्होंने उससे रोतेका कारण पूछा । उसने कहा--'गोविन्दा मेरी 
गोली लेकर भाग आया है ।! उन्होंने विस्मयकी हँसी हँसते हुए कहा-- 
“अच्छा, रुको । मैं देखता हूँ ।' 

वे जैसे ही मन्दिरके भीतर गये, उन्होंने देखा कि गोविन्दजीकी सोनेकी 
सोलीके साथ एक और गोली भी थालमें रखी है । वे आश्चर्यमें डूब गये । 
उनकाशरीर रोमांचित हो गया । उन्होंने मन-ही-मन रामप्रतापके भाग्यकी 
सराहना की और गोली लाकर उसे दे दी । 


रामप्रतापको देवी सम्पत्ति परम्परासे उत्तराधिकारमें प्राप्त थी। 
उसके पित।भह राजस्थानके काम5 ग्राममें रहते थे । वे श्रीरामानुज सम्भ्रदायके 
वेष्णव थे और “श्रीनारायणकवच'में सिद्ध थे। सभी शास्त्रोंका उन्हें अच्छा 
ज्ञान था । जयपुर महाराज श्रीरामसिंहजी उनके गुणोंसे मुख्ध थे । उन्होंने 
उन्हें जयपुर बुलाकर युवराजके अध्यापकके रूपमें उनकी नियुक्ति कर दी 
थी । राजमहलके निकट उनके लिए एक गृहका निर्माण कर दिया था और 
दो गाँव जागीरमें उनके नाम लिख दिये थे । 


जयपुरमें उनके एक पुश्र॒का जन्म हुआ । नाम हुआ श्रीलक्ष्मीनारायण । 
लक्ष्मीनारायणको थोड़े ही समयमें सबंशास्त्रव्युत्पन्न और सर्वंगुणसम्पन्न 
देख पिताके आनन्दकी अवधिन रही । पर वे अधिक दिन इस आनन्‍्दका 
उपभोग न कर सके । लक्ष्मीनारायणकों अल्पावस्थासें ही असहाय छोड़कर 
नित्यधामको चले गये । 


पिताके अन्तर्धानके पश्चात्‌ लक्ष्मीनारायणको तीक्र वैराग्य हुआ । 
वे घर छोड़कर वनमें चले गये । श्रीराम-जानकीके दर्शनकी लालसासे राम- 
मन्‍्त्रका जब॒ और ध्यान करने लगे । कहते हैं कि एक दिन अश्वारोही 
रामचन्द्रने श्राताओंके साथ उन्हें दर्शन दिये और विवाह करनेका आदेश 

देकर अन्तर्धान हो गये । इश्टदेवकी आज्ञा शिरोधार्य कर लक्ष्मीनारायण घर 
लौट गये । 


महाराज रामसिंह प्रसन्न हो उनके लिए योग्य कन्याकी खोज करने 
लगे । उसी समय वल्लभकुलकी एक दौहित्र-सन्तानकों रामचन्द्रका स्वप्नादेश 
हुआ- तुम अपनी कन्या कमलाका विवाह श्रीलक्ष्मीनारायण जोशीसे कर 
दो ।' कमलादेवीका लक्ष्मीनारायणसे विवाह सम्पन्न हुआ । 


शुभ सम्वत्‌ १४१४, भाद्र मासमें कमलादेवीनें एक पुत्र प्रसव किया। 
पुत्रका नाम रखा श्रीरामप्रताप । 


कदाचित्‌ प्रतापी रामप्रतापका जन्म कराना ही था श्रीरामचन्द्रकी 
लक्ष्मीनारायणके विवाहकी योजनाका मुख्य उद्देश्य । रामचन्द्रके मनोभीष्टकी 
पूतिके पश्चात्‌ एक दिन लक्ष्मीनारायण नित्य कृत्यके समय ध्यान करने- 
करते समाधिस्थ हो गये । उनकी समाधि चिर-समाधि सिद्ध हुई । 


रामप्रतापकी अवस्था उस समय ३ वर्षकी थी । वर्ष-दो वर्ष बाद ही 
उसकी गोविन्दजीसे मैँत्री हो गयी। साथ ही फूट पड़ा उनके साथ खेल- 
कूदका आनन्दमय उत्स । गोविन्दजीकी स्फूर्तिमें वह कभी-कभी उन्मादग्रस्त 
वालककी तरह घण्टों अकेले बैठा रहता । यह देख उसकी माँ और ताईको 
चिंता होने लगी। ताई कई दिन तक निकटके हनुमानजीके मन्दिरमें धरना 
देकर पड़ी रहीं । आदेश भिला--'चिंता न करो । वालक पागल नहीं है। 
वह भगवानका नित्य परिकर है ।' 

एक दिन रामप्रताप पतंग उड़ा रहा था। किसीने पतंग काट दी। 
वह भूमिपर लोट-पोट हो रोने लगा । उसी समय गोविन्दजी भागे आये। 
उसे बहुत-सी डोर और पतंगें देकर चले गये। रामप्रताप प्रसन्न हो घर्‌ 
गया । माँने इतनी सारी डोर और पतंगें देखकर कहा--'ये कहाँसे 
लाया रे ?! 

'गोबिन्दाने दी हैं,” उसने हँसते हुए उत्तर दिया । माँको शंका हुई कि 
वह गोविन्दजीके जगमोहनसे भेटके पैसे चुराकर डोर पतंग लाया है। 
उसकी ताड़ना-भर्संना की और मन्दिरमें जाकर खेलनेकी मनाही कर दी। 

कुछ बड़े होनेपर रामप्रतापजीका खेल-कूदमें आवेश जाता रहा 
और विद्याध्ययनमें आवेश हो आया । अतिशय मेधावी होनेके कारण उन्होंने 

दस-ग्यारह्‌ वर्षकी अव्वस्थामें ही पाणिनीके सूत्र, सारस्वत व्याकरण और 
अमरकोष कण्ठस्थ कर लिये । उद्दें और बँगला भाषाएँ भी सीख लीं । 

* ग्यारह वर्षकी अवस्थामें उपनयन संस्का रके पश्चात्‌ सावित्रीदाता 
छोटेलाल राजपुरोहितने उन्हें सावित्री पुरश्वण करनेका आदेश किया । 
यथारीति पुरश्चरण करनेके पश्चात्‌ सावित्रीके दर्शन हुए । सावित्री उन्हें 
इन्‍्दावन जानेका आदेश देकर अन्‍्तर्धान हो गयीं । 

तभीसे वे घर छोड़कर बृन्दावन जानेका प्रयत्न करते रहे । परन्तु माँ 
और राज-सरकार द्वारा बाधित होनेके कारण उनके प्रयत्न विफल होते रहे। 
तेरह वर्षकी अवस्थामें किसी प्रकार बे वृन्दावन जानेमें सफल हुए । वहाँ 
श्रीगोविन्ददेवके मन्दिरके निकट गोविल्दजीके गोस्वामियोंके आश्रममें 
रहने लगे । 

अध्ययनमें उतका आवेश अब भी जारी रहा । उन्होंने रंगजीके 
मन्दिरके श्रीसुदर्शन शास्त्रीसे न्याय, करौलीकुओ्जके श्रीनृसिहदासजीसे 
श्रीमदृभागवत्तु,. श्रीगोपीलाल गोस्वामीजीसे हरिभक्तिविलास, और 


श्रीमद्भागवतके सुनाते । वीस वर्षकी अवस्थामें उन्होंने अध्ययन समाप्त 
किया । 


व्रन्दावन जानेके पूर्व उनका जयपुरके श्रीनृसिहदासजीसे परिचय हो 
चुका था । नृसिहदासजी तैलंगदेशीय ब्राह्मण और षट्दर्शनाचार्य थे । वे 
सामवेदगान और वोणावादनमें सुनिषुण थे । उनका कण्ठ स्वर गन्धरवोकि 
समान था । श्रीगीतगोविन्द और श्रीकृष्णकर्णमृतादिके गानेमें वे आविष्ट हो 
जाया करते थे । एक दिन श्रीगोविन्दजीने उन्हें स्वप्नमें दशशन देकर कहा-- 
“मैं तुम्हारे मुखसे सामवेद गान जुनना चाहता हूँ । पर तुम पहले वृन्दावन 
जाकर श्रीनित्यानन्ददास वाबाका शिष्यत्व ग्रहण कर आओ ।' स्वप्नादेश 
प्राप्तकर नृसिहृदासजी संसार त्यागकर वृन्दावन चले गये। सिद्ध बाबासे 
दोक्षा और बेष ग्रहणकर वे जयपुर गये । गोविन्दजीको सामवेद-गान सुनाया। 


श्रोकिशोरीमोहन गोस्वामी मुख्य हो गये । उन्होंने आग्रहकर उन्हें जयपुरमें 
ही रख लिया । 

रामप्रताप वृन्दावनमें अध्ययन करनेके समय बीच-बीचमें माँके 
आग्रहसे जयपुर जाया करते और श्रीनृसिहृदासजीका सत्संग करते । उनके 
सत्संगसे सिद्ध श्रीनित्यानन्ददास बाबाजीके प्रति उनको विशेष श्रद्धा हो 
गयी । अध्ययन समाप्त होनेपर उन्होंने उनसे दीक्षा और वेष ग्रहण किया । 
वेशका नाम हुआ श्रीरामकृष्णदास। पर उनके असाधारण पाण्डित्यके कारण 
लोग उन्हें 'पण्डित बाबा' कहकर पुकारने लगे । 


गुरुदेवकी आज्ञासे उन्होंने गोवर्धन जाकर सिद्ध श्रीकृष्णदास बाबाजीसे 
स्मरण-मनन- सम्बन्धी शिक्षा प्राप्त की | तत्पश्चातु बरसाने रहकर भजन 
करने लगे । 


बरसानेमें प्रसिद्ध कीतेनिया श्रीगौरचरणदास बाबाजी रहते थे। 
उनसे वे बड़ी तालका बिहागड़ा कीर्तन सीखने लगे । कीत॑न सीखनेमें उनका 
आवेश बढ़ता गया । भजनमें आवेश कम होत॑ गया । ग्ुरुदेवको जब इसका 
पता चला, उन्होंने कीर्तन बन्द कर भजनमें लग जानेका आदेश किया। पर 
बहुत चेष्टा-करनेपर भी उनका भजनमें मन न लगा। तब उन्होंने गुरदेवकी 
आज्ञासे उद्धवक्‍यारीमें र॒त्नसिहासनके सामने बाईं ओरके कदम्बके नीचे एक 
आसनपर सत्रह दिन तक बैठे रहकर अष्टादशाक्षर मन्त्रका पुरुचरा 
किया । पहले तीन दिन उन्होंने दृधके अतिरिक्त और कुछ भी ग्रहण नहीं 
किया । उसके पश्चात्‌ बारह दिन तक केवल जल ही लिया, । पीछे जल भी 
छोड़ दिया । लय॒-विक्षेपरहित मनसे मन्‍्त्र-जप करते रहे । सत्रहबें दिन 
राधा-कृष्णके साक्षात्‌ दर्शन हुए । 

इस घटनाकी पुष्टि एक बार उन्होंने शेषावस्थामें स्वयं अपने 
मुखारविन्दसे की थी। तब के वृन्दावनमें दाऊजीके बगीचेमें रहते थे । एक 
दिन वे बगौचेमें टीनके छप्परके नीचे चुपचाप लेटे थे | निकट बेठे 
श्रीप्रियाशरण बाबाजी, श्रीकृपासिन्धुदास बाबाजी, श्रीललितमोहन गोस्वामी 
आदि आपसमें धीरे-धीरे बाबा द्वारा किये गये पुरश्चरणके बारेमें बात कर 
रहे थे । किसीने कहा, पुरश्चरणमें उन्हें श्रीकृष्ण और दाऊजीके दर्शन हुए। 
उसी समय बे बोल पड़े--हटू, प्रिया-प्रियतमके ।* 


प्रिया-प्रियतमने दर्शन देते समय कहा--'बाबा, हम तोते प्रसन्न हैं। 
बोल तू कहा चाहे ?' 

वे बोले--.मैं तो गुरुनकी आज्ञा ते भजन कर रघ्यो हूँ..। जानूँ कयें 
कहा चाहें । तुम दोउनकी असन्नता छाँड़ुक॑ और चाहिबेेकी कहा है ?” 
मुस्कराते हुए कहा--बाबा, राघवकी गुफा* में भजन 
कियौ कर ।? इतना कह दोनों अन्तर्धान हो गये । 
तबसे बाबा पूछरीमें राघवकी ग्ुफामें रहकर भजन करने लगे। वे 
प्रात: २ बजे भजनमें बैठते और अपराह्न २ ण्जे तक लीला स्मरणमें तल्लीन 
रहते अपराद्नमें 


देखकर भजनमें बेठना और उठना उनके लिए सम्भव ने रहा । वे कब 
भजनमें बेठेंगे और कब उठकर बाहर आयेंगे, यह कोई न जानता । अक्सर 
दो-तीन दिन लगातार गुफामें बैठे भजन करते रहते । दो-तीन दिन बाद एक 
जार गुफासे निकल मधुकरोके लिए बाहर जाते । परिणाम यह हुआ कि 
गुफाके सामने जो नित्य अपराह्लमें लोगोंकी भीड़ लग जाया करती, वह 
समाप्त हो गयी। 

इसी बीच एक बार उनकी माँ आयी जयधुरसे उन्हें देखने । त्तीन दिन 
तक उन्हें गुफाके बाहर प्रत्तीक्षामें बैठे रहना पड़ा। तीसरे दिन जब वे बाहर 
निकले, उन्होंमे उनकी ओर श्र क्षेप भी नहीं किया। वे सीधे मधुकरीको चले 
गये । माँने रो-रोकर उन्हें पुकारते हुए कुछ दूर पीछा किया । उन्होंने फिर 
भो प्रीठ मोड़कर उनकी तरफ न देखा । माँ असह्य पीड़ा हृदयमें लेकर 
जयपुर लौट गयीं। पि 

माताके चले जानेके बाद उनका चित्त अस्थिर रहने लगा, भजनमें 
बाधा आने लगी। उन्होंने: सोचा कहीं कुछ हा हो गया है। वे गये सिद्ध 
ऊष्णदास बाबाके पास और उनसे इसका जांनना चाहा । उन्होने 


दुःखित होकर, चली गयी हैं। इसीसे पुम्हारा भजन नहीं हो पा रहा है ।' 
पण्डित बाबाने तव मॉँको चिट्ठी बुलाया और पृछरीमें 
अपने पूर्वाश्रमके यजमान ऊ्ऋषपर पर के रखकर उनको सेवा वैश्यके घर उन्हें हैँ रखकर उनकी सेवा 


*+ श्रीराघव पण्डित श्रीमन्महाप्रभुके परिकर थे। 

करने लगे । माताकी सेवामें लगे रहनेके कारण उनका भजनमें आवेश कम 
होने लगा | उसी समय उड़ीसासे श्रीकृष्णचेतन्य नामके एक बालकने आकर 
उनका आश्रय लिया । उन्होंने भदावलीके बाबाजीके गुरु श्रीप्रभुपादजीसे 
उसे दीक्षा दिलवायी और अपने पास रखकर भजन-शिक्षा देने लगे । माँकी 
सेवामें भी उसीको नियुक्त कर दिया । सात-आठ वर्ष पीछे माँके अन्तर्धान 
होनेपर बे फिर निविध्न भजन करने लगे । 

कुछ दिन बाद गौड़ीय-वैष्णब सम्प्रदायमें श्रीमन्‍्महाप्रश्नके मन्‍्त्रको 
लेकर वाद-विवाद छिड़ गया । मन्‍्त्रके पक्षमें थे पण्डित बाबाके काका-गुरु 
गोवर्धनके सिद्ध कृष्णदास बाबाजी, श्रीराधारमणके सेवाइत श्रीगोपीलाल 
गोस्वामी प्रभृति और विफपक्षमें थे उनके जेठाग्रुर श्रीबलरामदास बाबाजी, 
विद्यागुरु श्रीनीलमणि गोस्वामी, रात्राकु'्कके महन्त नैयायिक 
श्रीजगदानन्ददासजी प्रभृति । दोनों पक्षोंमें गुरुवगंके होनेके कारण वे बड़े 
धर्म-संकटमें पड़ गये । उन्होंने सोचा कि इस बाद-विवादमें न पड़ना ही ठीक 
है । इसलिए वे गुफा छोड़कर बरसानेवी मोरकुटीमें जाकर रहने लगे । आठ 
वर्ष तक वहाँ एकान्तमें भजन करते रहे । 


विवाद मिट जानेपर फिर गुफामें आकर रहने लगे । दस वर्ष तक 
उसमें रहे | माघ मासमें एक दिन बे कोयलोंकी सुलगती अँगीठी लेकर ग्रुफामें 
गये और भीतरसे दरवाजा बन्द कर लिया। दूसरे दिन प्रातः जब वे सोकर 
उठे, तो देखा कि वे गुफाके बाहर खुलेमें सो रहे हैं। किसने कैसे और क्‍यों 
बन्द गुफाके भीतस्से उन्हें निकालकर बाहर लिटाया, उनकी समझमें न 
आया । लोगोंने बताया कि कोयलेकी गैससे मूर्बर्छा आ जाती है और मृत्यु 
होनेकी सम्भावना होती है, तब उन्होंने जाना कि मूच्छित अवस्थामें किसी 
दिव्य शक्तिने उन्हें बाहर लिटा दिया था। 


ब्रजमें दिव्य शक्तियाँ इस प्रकार निष्किज्चन महात्माओंकी सहायता 
करते अक्सर देखी गयी हैं। पर दुष्टोंका प्रकोप भी यहाँ कम नहीं रहा है । 
एक बार पूछरीके गंगाजीके मन्दिरमें किसी उत्सवमें पुए बाँटे गये । दो 
चोर पुओंके लोभमे पण्डित बाबाकी गुफापर आये । उन्होंने सोचा, उनके 
पास पुए अवश्य भेजे गये होंगे। उन्होंने गुफाके वाहर बुलाकर उनसे पुए 
माँगे । वे बोले--'पुआ मेरे पास नाँय | मैं तो मधुकरीके अतिरिक्त कछु 
लऊँ नाँय ।' 

तब एक चोरने क्रूद्ध हो लाठी मारी | उनके सिरसे रक्त बहने लगा। 
दूसरा गुफाके भीतर गया। उसे पुए न दीखे तो बहुत पछताया । वाबाके 
सिरमें अपने हाथसे पट्टी वांधी और उनसे क्षमा-प्रार्थना कर चला गया। 

पण्डित बाबा सभी सम्प्रदायोंके आचार्योका उतना ही सम्मान करते, 
जितनः अपने सम्प्रदायके आचार्थोका ॥ एक बार वल्लभ सम्प्रदायके कोई 
आचार्य जतीपुरा पधारे । उन्होंने पण्डित बाबाकी ग्रुफापर जाकर किसी दिन 
उनके दर्शन करनेकी इच्छा प्रकट की। किसीने पण्डित बाबाको इसकी 
भूचना दे दी । वे बोले--'वे आचार्य होकर मेरे पास आयेंगे ? मैं ही जाकर 
उनके दर्शन करूँगा ।” उसी दिन उन्होंने स्वयं जाकर उन्हें दण्डबत्‌ प्रणाम 
किया और उनसे आशीर्वादकी प्रार्थना की । 

पर सम्प्रदायिकता इतनी अन्धी होती है कि उनके जैसे उदार और 
निर्दोष पुरुषसे भी दष किये बिना नहीं रहती । एक वार किसी सम्प्रदायके 
कुछ कट्टरपंथियोंने श्रीरूप-सनातनकों अपने सम्प्रदायके अनुगत बताकर 
उनकी हेयता प्रकट की । बाबाने प्रमाण सहित उनकी बातका खण्डन किया । 
उन्हें यह वात इतनी बुरी लगी कि उन्होंने बाबाको मार डालनेका षड्यस्त्र 
किया । वे जतीपुरामें गोवर्धनके तटपर उनके मधुकरीके रास्तेमें छिषकर 
खड़े हो गये | पर जब बाबा मधुकरीके लिए गुफासे निकले, पड्यन्त्रकारियोंने 
देखा कि एक व्याधश्न पालतू कुत्तेदी तरह उनके पीछे-पीछ जा रहा है । वे 
ग्राममें पहुँचे, तब वह व्याप्न ग्रामकी दाहिनो ओर गोस्वामियोंकी समाजमें 
छिप गया । मधुकरीसे लौटते समय वह फिर उनके पीछे-पीछे चलने लगा। 
उन्हें गुफा तक पहुँचाकर कहीं चला । यह देखकर उन्हें विस्मथ और भय 
हुआ। उन्होंने सदाके लिए बाबाके प्रति हिंसा और द्वेषका भाव त्याग दिया। 
उन्हें एक सिद्ध महाघुरुष जानकर वे उनके प्रति श्रद्धा और भक्ति करने लगे। 

एक दिन एक और आश्चयेजनक घटना घटी । दोपहरके समय एक 
विषधर सर्प उनकी छाती और गलेसे लिपट गया । बाबा निश्चेष्ट बेंठे भजन 
करते रहे । थोड़ी देरमें वह अपने-आप चला गया । राज्रिमें उन्हें सुनायी 
पड़ी एक ध्वनि । किसीने कहा तुम इस गुफासे चले जाओ ।' उसी समय 
उन्होंने गुफा छोड़ दी और कुसुमसरोवरके निकट श्यामकुटीमें जाकर 
रहने लगे । 

इसी समय श्रीधोरेन्रनाथ चक्रवर्ती नामके एक असाधारण प्रतिभा 

और भक्तिभाव सम्पन्न नवयुवक पण्डित बाबाकी शरणमें आकर रहने लगे। 
धीरेन्द्रनाथकी आयु इस समय लगभग २० वर्षकी थी । वे बंगालके एक बड़े 
जमींदारके लड़के थे और कलकत्तेके स्काठिश चर्च कालेजके बड़े प्रतिभाशाली 
और होनहार विद्यार्थी । प्रवल क्ृष्णानुरागके कारण वे अपने पंरिवारके 
अतुलनीय वेभवको तृणवत्‌ त्यागकर और अपने गुरुदेव, कलकत्तेके प्रसिद्ध 
महात्मा सिद्ध श्रीरामदास बाबाजी महाराजसे आज्ञा लेकर दृन्दावन चले 
आये थे । वृन्दावनमें कालीयदहके सिद्ध श्रीजगदीशदास बावाजी महाराजके 
आनुगत्यमें भजन कर रहे थे । जगदीश बाबाने उनकी तीव्र मेधाशक्ति और 
असाधारण भजनानुराग देखकर जान लिया था कि उनके द्वारा भविष्यमें 
वैष्णव समाजका बहुत उपकार होगा । इसलिए उन्होंने उन्हें पण्डित बाबाके 
पास रहकर शास्त्राध्ययन और भजन करनेकी आज्ञा दी थी। 


पण्डित वाबाने उन्हें ग्वाल-पोखुरामें रहनेका आदेश दिया । वे नित्य 
ग्वालपोखुरासे अपराह्न चार बजे उनके पास जाते और ग्रन्थालोचना करते । 
उन्होंने उनके निकट श्रीमदृभागवत, षट्‌-सन्दर्भ आदि अनेक भक्ति-ग्न्थोंका 
अच्छी तरह अध्ययन और मनन किया । 

कुछ ही दिनोंमें उनकी कृपासे उन अ्न्‍्थोंमें उनकी तदाकार वृत्ति हो 
गग्नी । वे जैसे उनका अभिन्न स्वरूप ही बन गये । पण्डित बाबाने उन्हें 
कलकत्ते जाकर श्रीरामदास बाबाजी महाराजसे विधिवत्‌ वैराग्य आश्रम 
ग्रहण करनेका आदेश किया । वें जाकर वैराग्य-आश्रमकी दीक्षा ले आये। 
नाम हुआ श्रीगौरांगदास। पण्डित बावाके आदेशसे वे नित्य अपराह्नमें उनकी 
गोष्ठीमें भक्ति-ग्रस्थोंका पाठ करने लगे। दूर-दूरसे श्याय-कुटीमें इन तवीन 
बरात्राजीका पाठ सुनने महात्मा आते और उसे सुनकर अपू्व तृष्ति लाभ 
करले । ग्रन्थ तो उनके सामने नामको ही रखे रहते । उन्हें बिना देखे उनके 
इलोकों और विभिन्न सम्प्रदायोंके आचार्योकी वाणियोंका निर उनके मुखसे 
अवाधगतिसे बहता रहता । उनके अश्रु, कम्प और पुलकादि सात्विक भावोसे 
परिपुष्ट उनकी कथा श्रोताओंकों एक अनिवर्चनीय भाव-सागरमें डुबो देती । 
कथा कहंते-कहते बीच-ब्रीचमें कथा-सम्बन्धित लीलाकी उन्हें इस प्रकार 
विस्कूरति होती कि वे समाधिस्थ हो जाते । श्रोतागण बैठे रहते इस प्रतीक्षामें 
कि कब्र उनकी भाव-समाधि भंग हो और कथामृतकी बृष्टि फिर होने लगे। 


श्रीगौरांगदास पण्डित बावाजीके परिवारके अभिन्न अद्भ वन गये। 

पण्डित बावा उनसे पितृवत्‌ स्नेह करते । वे भी उनके प्रति अनन्य श्रद्धा और 
भक्तिका भाव रखते । उनकी ग्ुरुवत्‌ प्रेम-सेवा कर अपार सुखका अनुभव 
करते । 
एक बार बंगालके एक विरक्त बाबाजीने केलेके फूलके रसका 
ठाकुरजीको भोग लगाकर पण्डित वाबासे असाद ग्रहण करनेका आग्रह किया। 
पण्डित बावाने प्रसाद प्रहणकर उसकी बार-बार प्रशंसा की । यह देख 
गौरांगदासजीकी इच्छा हुई कि वे भी केलेके '$लका रसा बनाकर पण्डित 
बाबाको प्रसाद ग्रहण करायें। 


दूसरे दिन उन्होंने साग वनाकर ठाकुरजीकों भोग लगाया और पण्डित 
वावाकों समर्पण किया । पण्डित बाबा उस प्रसादका सेवन कर बहुत 
प्रसन्न हुए। 

किसीने गौरांगदास वाबाकी निन्‍दा करते हुए फूलकी चोरीकी सारी 
ब्रटना उन्हें सुना दी । उसने सोचा कि वे गौरांगदासपर तीव्र शासन करेंगे । 
पर वे बोले--'यदि भक्तमालके लेखक जीवित होते, तो गुरु-भक्तिके 
उदाहरणमें इस घटनाका उल्लेख अवश्य करते ।' 


श्रीगौरांगदासजी के प्रति पण्डित बाबाके वात्सल्यकी झलक एक और 
घटनासे भी मिलती है । वे उन्हें अपने साथ मधुकरीको ले जाया करते । 


त्राथुओंकी मण्डलीसे कुछ आगे थे । वे उसी घरमें भिक्षाके लिए गये । जैसे 
मी बाहरसे कहा “्रीराधे,' गृहणी बोली--'फिर आय गयो निपूते।” 

गौरांगदासजी हँसकर बोले--तिरी गाली मीठी लगे है मइया। अब 
तो मथुकरी दे दियो कर | गृहणीने क्रुद्ध हो उनके ऊपर थाली फेंक मारी । 
यह देख पण्डित बाबा पीछेसे चीख पड़े--'हमारे छोराकौ मार दियो, हमारे 
छोराक्ौ मार दियों !' पण्डित बाबाका शब्द सुन मुहल्लेके लोग वहाँ एकत्र 
हो गये और उस घरके लोगोंकी भर्त्सना करने लगे। उस दिनसे उन्होंने उस 
परिवारका बहिष्कार कर दिया । परिवारका मालिक पण्डित बाबाके पास 
गया और उनसे क्षमा माँगी । परम दयाडु बाबाने उससे साधु-वैष्णवोंका 
कभी अपमान न करनेकी प्रतिज्ञा लेकर उसे क्षमा कर दिया । 

इसी समय निम्बारक॑ सम्प्रदायके एक नवयुवक श्रीप्रियाशरणदासने 
पण्डित बाबाकी शरण ली | वे उस समय काशीमें पढ़ते थे । आये थे दृन्दावन 
दर्शन करने । उनसे भी प्रभुकों बहुत काम कराना था। उन्हें ब्रजमें रखकर 
उस कार्यके लिए शिक्षा देनो थी, सब प्रकारसे उसके योग्य बनाना था। पर 
न्ष सहजमें पकड़में आनेवाले तोथें नहीं । नबी उम्र जो थी उनकी, और 
विद्याध्ययन, खेल-कुद, व्यायाम और कुश्तीमें भारी झोंक थी । उन्हें बाँध 
रुखनके लिए एक सुहढ़ प्रेम-पाशकी आवश्यकता थी। इसलिए किसी अज्ञात 
शक्तिने प्रेरणा देकर उन्हें पण्डित बाबाके पास भेज दिया । प्रियाशरण बाबा 
अक्सर कहा करते कि पण्डित बाबाके प्रेमने उन्हें अपने मात्ता-पिता तककों 
धुला दिया और वे उनके दशन करते हीं सदाके लिए उनके बनकर 
रह गये । 

प्रियाशरण बाबा निम्बाक सम्प्रदायमें दीक्षित थे। पर इससे क्या 
पृण्डित बावाके प्रेममें कोई अन्तर पड़ना था ? बे उनसे उतना ही प्रेम करते, 
जिलना गौरांगदास बाधासे । उन्हें ज्ञम्वार्क सम्प्रदायके अनुसार ही भजन 
करनेका उपदेश करते, यहाँ तक कि एकादशी आदि ब्रतका पालन भी उनसे 
निस्‍्ब्रार्क सम्प्रदायके अनुसार ही कराते । एकादशीके दिन बे-नि्जल ब्रत 
रखते, इसलिए मधुकरीको न जाते । पर यदि निम्बाकं सम्प्रदायके अनुसार 
एकादशी दूसरे दिन होती, तो उस दिन स्वयं निर्जल रखते हुए भी प्रियाशरण 
बाबाकों साथ लेकर उनके लिए मधुकरीको जाते । 

एक बार प्रियाशरण बाबाकों माताका प्रकोप हुआ। उस समय जब 
उन्हें घवराहट अधिक होती, तो पण्डित बाबा उन्हें सांत्वना देनेके लिए 


छातोसे लगाते । दूसरे लोग ऐसेमें उनसे दूर रहनेको कहते, तो भी उनकी 
अनसुनो कर देते । 

एक और नवीन वैष्णव श्रीकृपासिधुदास बाबाने पण्डित बाबाकी 
शरण ली। बाब। उस समय बहुत बीमार थे । सेवाके लिए एक योग्य सेवककी 
आवश्यकता थी । सम्भवत: इसी कारण प्रभुने कृपा्सिधु बाबाको उनके पास 
भेजा था । वे जैसे सेवाकी मूर्ति ही थे । उनके निकट रहकर तन-मनसे उनकी 
सेवा करने लगे । पर बाबाको किसी वैष्णवकी सेवा ग्रहण करनेमें संकोच 
होता था । उन्होंने कृपासिधु बाबाका सेवामें विशेष आग्रह देखा, इसलिए 
स्वस्थ हो जानेपर उनसे अन्यत्र जाकर भजन करनेको कहा । पर उनके प्राण- 
मधुप बाबाके चरणकमलोंमें सदाके लिए लिपट चुके थे। उनके लिए बाबासे 
दुर होना प्राण त्याग करनेके समान था। बे भी बावाके पास रह गये । उनके 
एक अभिन्न अज्भ बनकर, हर समय परछाईकी तरह उनके साथ रहकर, 
उनकी सेवा करने लगे । बाबा उन्हें प्यारसे 'वच्ची' कहा करते । स्त्रीलिंगका 
प्रयोग शायद उन्हें अपने मंजरी-स्वरूपका स्मरण करानेको करते, जिसका 
उन्हें निरन्तर ध्यान रखनेकों कहते । उन्होंने बावाकी आज्ञासे समूचा 
गोविन्दलीलामृत कण्ठस्थ कर लिया और उनकी बतायी रीतिके अनुसार 
अष्टकालीन लीला-स्मरण करने लगे । अष्टकालीन लौला-स्मरणमें वे इतना 
अभ्यस्त हो गये कि इसमें भी समय-समयपर बाबाकी सेवाकी योग्यता उन्होंने 
प्राप्त कर ली । 


वाबा यूं तो सदा ही अन्तर्मना रहते और उनका लीलामें अभिनिवेष 
सोते-जागते, खाते-पीते, चलते-फिरते सभी समय बना रहता । पर अपने 
देनिक कार्यक्रमके अनुसार प्रातः २ बजेसे मध्याह्न २ बजे तक अपनी कुटियाके 
भीतर नाम-जपके साथ लीला-स्मरणमें रत रहते । उसके पश्चात बाहर 
निकलकर मन्त्र-जपं और पाठ करते। मन्‍्त्र-जपके पूर्व कागजपर बने हुए 
राधा-कृष्ण और निताई-गौरके चरण-चिह्नोंको मस्तकसे लगाते । मन्त्र-जपके 
समय आवश्यकता पड़नेपर कभो किसीके साथ एक-दो शब्द बोल भी लेते । 
पर लीला-स्मरणके समय बारह घण्टे उनकी वृत्ति पूर्णतया लीलामें सन्निविष्ट 
रहती । उस समय कुटियाके भीतर कोई न जाता । कुटियाके बाहर भी 
किसी प्रकारका शब्द न होता | पर उस समय भी कभी-कभी वे “बच्ची को 
पुकार लेते । किसी लीला-विशेषमें उनका मन इतना डूब जाता कि आगेकी 
लीलाकी विस्मृति हो जाती। उस समय कृपासिथु बाबा उनकी सहायता करते । 
इस भ्रकार वे बाबाकी अन्तरंग और बहिरग दोनों प्रकारकी सेवा करते । 

कृपासिन्धु बाबाकी लाचारी तब होती, जब वे भी वाबाकी ही तरह्‌ 
लीला-स्मरणमें लवलीन हो अपनी सुध-बुध खो बैठते । एक बार ग्रीप्म ऋतुमें 
जब वे बावाके साथ मथुकरीसे लौंट रहे थे, पवनकी गति कुछ तीब्र हो 
गयी । मार्गके तरु-लता झेँकोरे गाने लगे । हलकी-हलकी बूँदें दिन भरके तष्त 
वातावरणको सुशीतल करने लगीं । पक्षी कलर॒व करते हुए अपने-अपने 
घोसलोंको जाने लगे। ऐसे वातावरणमें दोनोंके हृदयमें राधा-कृष्णको किसी 
मधुरतम लीलाका उद्दीपन हो आया। परिणामस्वरूप दोनों ही वाह्म-स्मृति 
खो बेठे । वे बृन्दावनके दाऊजीके बगीचेके सुपरिचित मागंस भटक गय्र, 
जहाँ वे अब वर्षोसे रह रहे थे, और सुदूर सुन्दरक ग्राममें जा पहुंचे । 

क्रपासिधु वावा किस हृद तक पण्डित बावाके अपने अभिन्न वन गये, 
दाऊजीके वगीचेंकी ही एक-दो घटनाओससे स्पष्ट है। पण्डित बाबाकी डाढ़में 
दे हुआ । डॉक्टर आया इलाज करने । उसने पूछा--'कौन-सी डाढ़में दर्द 
है, बाबा ?' 


'मोएँ मालुम नायँ--वाबाने उत्तर दिया । 

'तव किसे मालूम है, वावा ?! 

'बच्चीको मालूम है ।' 

बच्चीने आकर वह डाढ़ दिखा दी, जिसमें दर्द था। 

एक वार वाबा बीमार पड़े । दुबंलता.इतनी हो गयी कि मुखसे कुछ कह्‌ 
सकना भी मुश्किल हो गया । ऐसी अवस्थामें प्यासके मारे गला सूखने लगा । 
उन्होंने 'आ, आ' कर सेवकोंस जल माँगा । किसीकी समझमें न आया, बाया 
क्या कह रहे हैं । कृपासिधु बाबा गोविन्दजीके दर्शन और मधुकरीके लिए 
गये हुए थे । उन्हें रास्तेमें आर-बार प्याश्ष लगने लगी । वे कितना भी जल 
पियें, थोड़ी दृर जाकर फिर जोरकी प्यास लग आये । उनकी समझमें नहीं 
आ रहा था कि उन्हें इतनी प्यास क्‍यों लग रही है । उनकी समझमें तब 
आया जब वे लौटकर आश्रम गये और बाबाने उनके प्रति भी वैसे ही इशारा 
किया । उन्हें जल पिल।ते ही उनकी अपनी प्यास भी मिट गयी । 

जब बाबा राष्वकी गुफा था श्यामकुटीमें भजन: करते थे, उस समय 
गोवधेनमें निष्किड्चन, भजनानन्दी महात्माओंकी एक बड़ी टोली थी। 
पण्डित बात्रा उस टोलीके केस्द्र ये । वे सभी प्रातः २ या ३ बजे उठकर 

एरा दिन भजन करते । सन्ध्या समय मधुकरीको जाते । अपनी-अपनी 
उधुकरी ले किसी एक स्थानपर बैठकर सब एक साथ मिल-बाँटकर 
पधुकरीका सेवन करते । मधुक री सेवनकर अपना-अपना झोला धो लेते और 
पत १२ बजे तक बैठकर इष्ट-गोष्ठी करते । अपने-अपने भजनकी बात कहते- 
पुनते । बीच-बीचमें ह।स्य-विनोद भी चलता रहता । बहिरंग लोग गोडीमें 
प्रस्मिलित न हो सकें, इस उद्देश्यसे नित्य एक स्थानपर न जुटकर कभी- 
कहीं, कभी कहीं, जमा होते । एक दिन पहले ही निश्चित कर लेते कि कल 
मजलिस कहाँ लगेगी। ४: 
एक दिन चकलेश्वरके महन्त श्रीसनातनदास बावाने कहा-- कल 
सबको मधुकरी मेरी कुटियापर पानी होगी ।' दूसरे दिन सव अपनी-अपनी 
मधुकरी लेकर वहाँ पहुँचे । सनातनदास बावाको कोई वहुत-मे परवल दे 
गया था । उन्होंने ४ सेर परवलमें १ सेर घी डालकर उसका साग बना 
रखा था । सागका थाल ठाकुरजीका भोग लगाकर पण्डित वावाके सामने 
रख दिया | बाबा पाने लगे । वे पाते जा रहे थे और चटकारे ले-लेकर कहते 
जा रहे थे--“बाह ! कंसो स्वादिप्ट है ! ठाकुरने बड़े ग्रेमसों पायो है? 


दूसरे लोग सोच रहे थे कि स्वभावसे स्वल्पाहारी बावा दो-चार 
परवल खाकर छोड़ देंगे और वे उनकी प्रसादी ग्रहण करेंगे। पर वे तो सारे 
परवल खा गये और वे देखते रह गये ! किसीने कहा--'बावाने किसी अपूर्व 
आवेशमें यह लीला की है ।' किसीने कहा---'उन्हें इस वातका भय थाकि 
हम लोग उनकी प्रसादी ग्रहण करेंगे, इसीसे वे थाल पोंछ-पोंछकर सव खा 
गये हैं--कहीं कोई किनका लगा न रह जाय ।' किसीने कहा--नहीं, 
सनातनदास वावाने विनोदमें उनके सामने पाँछ-छ:ः सेर परवलोंस भरा थाल 
रख दियाथा । उन्होंने भी. विनोदमें उनकी चुनौती स्वीकार कर उन्हें 
पराजित किया है।' 
सन्‌ ११८ में पण्डित वावाको इन्फ्लुएन्जाने बुरी तरह आचेरा। 
उस समय श्रीकामिनीकुमार घोष, श्रीदीनशरणदास और. श्रीगौरांगदास 
ग्वाजी आदि बिशेष आग्रह कर उन्हें वृन्दावन ले गये । वहाँ श्रीमदनमोहन- 
रे वगीचीमें रहकर उन्होंने स्वास्थ्य लाभ किया । बृन्दावनमें आठ वर्ष तक 
कभी कहीं, कभी कहीं, रहते रहे। जिन-जिन स्थानोंमें वे रहें, मदनमोहनकी 
गीचीके अतिरिक्त मुख्य हैं. टटूटी-स्थान, क्यारी बल, दिललीकी धरमंशाला, 

मिर्जापुरकी धर्मशाला और करौलीकुञ्ज । सन््‌ १४२६ में वे दाऊजीके बगीर 
चले गये और जीवनकी शेष घड़ी तक वहीं रहे । 


दाऊजीके बगीचेमें आनेके कुछ ही दिन बाद १४ वर्षीय श्रीविष्णुदास 
बाबा भी अपने गुरुदेव, सूर्यकुण्डके श्रीयदुनन्दनदास बाबाकी आज्ञासे उनर्क 
शरणमें आ गये । जिस दिन वे आये धूप तेज थी। सूयेकुण्डसे वृन्दावन तक 
वे पैदल चलकर आये थे, रास्तेमें ही बुखार आ गया था। दाऊजीकी बगीची 
पहुँचते-पहुँचते: इतना थक गये थे और बगाचेके कुएँके चबूतरेपर 
लेट रहे थे। उसी समय पण्डित बाबा लौटे शौचसे। उन्हें देख विष्णुदासने 
दण्डवत्‌ प्रणाम किया। बाबा उन्हें भीतर ले गये अपनी कुटियामें । कृपासिधु 
बाबासे कहा--“रोटी ले आ जाके खायबेको ।' 

विष्णुदास बाबा बोले--बावा मुझे ज्वर है ।” 

'कछु नायँँ, ठीक हय जायगो' कह बात्राने अपने सामने बिठाकर रोटी 
खिलायी। फिर बोले--'चल मधुकरीकों । 


विष्णुदासका हाथ पकड़ वे मधुकरीके लिए उन्हें अपने साथै ले गये । 
उनका ज्वर और थकावट पण्डित बाबाके हाथ पकड़ते ही जाने कहाँ 
चले गये । 

उस दिनका पकड़ा हुआ विष्णुदासका हाथ उन्होंने अन्त तक नहीं 
छोड़ा । विष्णुदास बाबाके साथ रहकर, उनकी सेवामें कृपासिधु वाबाका 
हाथ बटाते रहे । 

जब विष्णुदास बाबाके पास आये थे, वे अक्षर भी नहीं पहचानते 
थे। पर ब्राबाकी क्रपासे वे इतना पढ़ गये कि गोविन्द-लीलामूृत उन्हें पढ़कर 
सुना सकें । वे अन्त तक उन्हें गोविन्दलीलामृत नित्य सुनाते रहे । 

एक दिन जब वे उनके साथ मधुकरीस लौट रहे थे, वे और बाबा 
रास्तेमें दाऊजीके वगीचेसे कुछ दूर पुलियापर बैठ गये । वेंसाखका महीना 
था । सूर्यास्त हो चुका था । अन्धकारमें पुष्प-पल्लवरहित पेड़ोंके झुरमुट 
दिगम्बर वेरागियोंके झुण्ड सरीखे कुछ-कुछ दीख रहे थे । उसी समय हठात 
विष्णुदासकों प्रतीत होने लगा कि वातावरणमें एक अपूर्व स्निग्धता और 
शीतलता छायी हुई है और कदम्बके पुष्पोंकी दिव्य सुगन्धसे दिशाएँ महक 
उठी हैं । उन्होंने चमत्कृत हो वाबासे कहा- बाबा, यह क्या ? ग्रीष्मक 

वातावरण सहसा बदला-सा जान पड़ रहा है ! शरद ऋतुकी-सी शीतलता 
और बसन्‍्तकी-सी कदम्बके फूलोंकी महक लग रही है !” 

बाबाने कहा--यही तो दृन्दावनका वास्तविक स्वरूप है। इसमें छहों 
ऋतुएँ सदा एक साथ विराजमान रहती हैं । बृन्दावनने क्ृपाकर तुम्हें अपने 
अप्राकृत स्वरूपकी एक झलक दिखायी है। साधकोंके प्रति वृन्दावन बीच- 
बीचमें ऐसी कृपा करते रहते हैं। उन्हें चाहिये कि इसे किसीसे प्रकट 
न करें । 

नवद्वीपके अद्वितीय विद्वान, नित्यानन्द वंशके परम भागवत 
श्रीप्राणगोपाल प्रभुपादसे पण्डित वावाका घनिष्ट सम्बन्ध था। दोनों एक 
दूसरेका यथोचित सम्मान करते । एक-दूसरेको पाकर प्रेममें विह्लल हो जाते। 
प्राणणोपाल गोस्वामी कहा करते--'मेरी माँके देहान्तके पश्चात्‌ मुझ 
निराश्नयको पण्डित बावाके प्रेमने आश्रय दिया । मुझे उनसे माँ-जेसा ही 
प्रेम मिला । 

पण्डित बावा प्राणगोपाल गोस्वामीप्रभुका कितना आदर करते, यह 
एक दिनकी घटनासे स्पष्ट है । बहुत दिन एन्फ्लुएन्जासे बीमार रहनेके 
कारण वे बहुत दुबल हो गये थे । लोगोंने उनसे दूध पीनेका आग्रह किया, 
पर उन्होंने किसीकी न सुनी । उन्होंने ७० -वर्षसे दूध नहीं लिया था । सबने 
प्राणगोपाल प्रभुसे प्राथना की कि उनका दूध न पीनेका आग्रह छुटवानेका 
प्रयास करें । वे स्वयं दूधका गिलास लेकर गये और उनके मुखसे लगाकर 
कहा--इसे आपको पीना होगा ॥” बावाने कहा--जब स्वयं नित्यानन्द प्रभु 
पिलायेंगे तो क्‍यों नहीं पियूंगा ।' उन्होंने वच्चेकी तरह उनके हाथसे दूध 
पी लिया । 

प्राणगोपाल गोस्वामी प्रति वर्ष एक वार वृन्दावन आते । एक महीने 
वहाँ रहकर पण्डित बाबाको श्रीमदूभागवतादि ग्रन्थोंका पाठ सुनाते । पण्डित 
बावा आध घण्टे पूर्व ही उनके पाठमें जा बैठते । 

एक बार बृन्दावनके कुम्भके अवसरपर प्राणगोपाल गोस्वामी वृन्दावन 
आनेको थे। न जाने क्‍यों वावाकों उनके सम्बन्धमें चिता हों गयी । वे वार- 
वार सेवकको बुलाकर कहते 'देख आ, प्रभु अभी आये कि नहीं। वे कुशलसे 
तो हैं ।' पर गोस्वामीप्रभु! एक दिन देरसे आये । बमरौली स्टेशनपर उनकी 
गाड़ी लड़ गयी । उनके आगे और पीछंके दोनों डिब्बे चकनाचूर हो गये । 

सैकड़ों लोग मारे गये । पर उनके रिजब्ड डिब्बेमें, जिसमें वे और अनेब् 
भक्त बेठे थे, किसीकी विशेष क्षति नहीं हुई। प्रभुके सिरमें मामूली-्स 
चोट आयी । 

वृन्दावन पहुँचते ही उन्होंने सीधे बाबाके स्थानपर जाकर उन्हें 
दण्डवत्‌ की । बाबा कुछ बोले नहीं । 

: ब्राणयोपालने कहा--“बाबाकी चिताने मेरी और मेरे साथियोंकी रक्षा 
की । नहीं तो क्या यह सम्भव था कि हमारे डिब्बेके आगे और पीछेके 
डिब्बोंमें बंठे यात्री मौतके घाट उतरें और हम मौतके मुँहमें जाकर भी 
निकल आयें।' 


फण्डित बावाके पाण्डित्यका प्राणगोपाल गोस्वामी भी लोहा मानते 
थे । वे सबकी शंकाओंका समाधान करते। पर उन्हें कोई शंका होती, तो 
उसका समाधान पण्डित बाबा ही करते । वे कहा करते "मुझे जब कोई 
शंकाएँ होतीं, तो मैं उन्हें नोट कर रखता, पण्डित बाबासे उनका समाधान 
करानेके उद्देश्यसे । पर जब जाकर उनके निकट बैंठता, या अपनी कथामें 
उन्हें सम्मुख बैठे देखता, तो उनसे बिना प्रश्न किये ही उन शंकाओंका 
समाधान अपने-आप हो जाता । इतना ही नहीं, उनके सा ज्निध्यमें कथा कहते 
समय मुझे नये-नये रहस्यमय सिद्धान्तोंकी आश्चयेमय स्फूर्ति होती ।' पण्डित 
वावाकी इस शक्तिका और भी कई लोगोंने कई बार अनुभव किया है। स्वयं 
उनके नन्‍्यायके गुरु पडदर्शनाचार्य श्रीसुदर्शन शास्त्री कहा करते 'मेरो 
दर्शनशास्त्रकी गुत्थियाँ पण्डित बाबाके सान्निध्यमें अनायास सुलझ 
जातो हैं। 

पण्डित वाबाके अप्राकट्यके पश्चात्‌ एक बार श्रीमद्भागवतके 
अद्वितीय पण्डित और आगरा विश्वविद्यालयके रजिस्ट्रार श्रीश्यामसुन्दरजीने 
जयपुरके एस. पी. भक्तप्रवर श्रीकाशीप्रसादजीसे कहा--'अब ऐसा कोई नहीं, 
जो मेरी श्रोीमद्भागवत-सम्बन्धी शंकाओंका संतोषजनक ढज्जसे समाधान कर 
सके । पण्डित बाबाके तो सामने बठते ही शंकाओंका अपने-आप समाध्रान 
हो जाता 

सामने बठनेकी तो दूर, यहाँ तक देखा गया हैं कि यदि कोई अपनी 
शंका लेकर उनके पास जाता और वे उपस्थित न होते, तो भी वे अदृश्यरूपसे 
उसका - समाधान कर देते । एक वार, जब पण्डित बाबा दृन्दावनमें 

सदनमोहनकी तिबारीमें रहते थे और गौरांगदास बाबा उनके निकट 
शाहजहाँपुरकी बगीचीमें रहते थे, गौरांगदासजीको ब्रह्मसूत्के प्रथम पादके 
तेरहवें सूत्र 'आनन्दमयोध्श्यासात्‌'की टीकामें कुछ शंका हुई । उन्होंने 
मदनमोहनकी तिबारीमें पण्डित बाबाकी अुफाके सामने जाकर उनसे उन 
पंक्तियोंका वास्तविक अर्थ समझानेकों कहा । पण्डित बाबाने गुफाके भीत्तरसे 
उत्तर देते हुए गौरांगदासजीकी शंकाका समाधान किया और कहा- 'समझे ?? 

गौरांगदासजीने उत्तर दिया 'हाँ, बाबा । 

पण्डित बाबाने फिर कहा--'समझोगे क्‍यों नहीं ? सुबोध हो न ।' 

गौरांगदासजी प्रसन्नचित्त अपनी कुटियाकी तरफ लौटने लगे। उसी 
समय उन्होंने देखा कि पण्डित बाव। मधुकरी कर श्रीअमोलकराम शास्त्रीके 
साथ गुफाको लौट रहे हैं । उन्हें आते देख वे अवाक्‌ रह गये । प्रणामकर 
बोले--'आप अभी तो गुफाके भीतरसे मेरी शंकाका समाधान कर रहे थे । 
अब इधरसे कंसे आ रहे हैं ?” 

पण्डित बाबा हँस दिये । बोले 'देखो, ब्रजभूमि चिन्तामणि है । यहाँ 
चहुत-से सिद्ध महापुरुष अनुरागी साधकोंके प्रति अलक्षित रूपसे कृपा किया 
करते हैं ।' 

गौरांगदास बाबाने मन-ही-मन कहा--'आप जो भी कहें । जिन सिद्ध 
महापुरुषने मेरे ऊपर कृपा को, मैं जानता हूँ, वे कौन हैं ।' 

पष्डित -बाबा अपने पाण्डित्य, तीकषण बुद्धि और अनुभवोंका प्रयोग 
किसीके ऊपर अपना मत लादनेके लिए कभी न करते । न ही वे मत-मतान्तर 
लेकर किसीके साथ वाद-विवाद करते। पर उनका सत्संग करनेवाले सभी 
व्यक्ति, जिनका मत किसी शास्त्रीय सिद्धान्तपर उनसे भिन्न होता, कालान्तरमें 
स्वयं ही उनका मत स्वीकार करनेको बाध्य होते । 

श्रीमन्महाप्रभुके स्वरूपके सम्बन्धमें प्राणयोपाल गोस्वामीका मत 
पण्डित बाबाके मतसे कुछ भिन्न था । पण्डित बाबाके अनुसार महाप्रभु थे 
राधा-कृष्णके मिलित तनु । प्राणणोपाल गोस्वामीके अनुसार वे थे केवल 
राधाके भाव और कान्तिसे आच्छादित श्रीकृष्ण । दोनोंको इस मतभेदका पता 
न था। पर कृपासिधु बाबा इसे जानते थे । वे चाहते थे, प्राणगोपाल गोस्वामी 
भी बाबाके मतको स्वीकार कर लें, तो इसका अच्छा प्रचार हो । पर उन्हें 
इसकी जानकारी करायी जाय कैसे, यह एक समस्या थी। वे इतने बड़े 

पण्डित थे और बाबा समेत सभी गौड़ीय-वेप्णव उनका इतना सम्मान करते 
थे। उनमे सीधे तो इस वातकी चर्चा की नहीं जा सकती थी । 


उन्होंने एक उपाय सोचा । गौरपूर्णिमाके अवसरपर श्लज्भञारवटमें 
प्राणगोपाल गोस्वामीकी अध्यक्षतामें सभा होनेको थी। उसमें महाप्रभुके 
सम्बन्धमें कई लोगोंके भाषण होने थे । उन्होंने श्रीललितमोहन गोस्वामीको 
भी सभामें बोलनेकों तैयार किया । उनका नाम वक्‍ताओंकी सूचीमें जोड़ 
दिया गया । 

सभामें श्रोताके रूपमें बाबा भी उपस्थित थे । ललितमोहन गोस्वामीके 
वोलनेकी बारी आयी। उन्होंने जेसे ही कहा--“श्रीमन्महाप्रभु राधा-कृष्णके 
मिल्नित विग्रह हैं' प्राणयोपाल गोस्वामीने डांटकर कहा--'बैठ जाओं। तुम 
कुछ नहीं जानते ।' ट- 

ललितमोहन गोस्वामीको बैठ जाना पड़ा । वावा उसी समय सभासे 
उठकर चले गये । पर उन्होंने कभी प्राणगोपाल गोस्वामीसे. इस विपयमें 
चर्चा नहीं की । उन्हें श्रीललितमोहन गोस्वामीके सम्बन्धमें चिता अवश्य 
हो गयी । उन्होंने रात्रिमें किसी व्यक्तिको भेजा उनके घर यह पूछ आनेके 
लिए कि उन्होंने प्रसाद ग्रहण किया है या नहीं । 

दो-तीन साल वाद प्राणगोपाल गोस्वामीने वृन्दावनके कुम्भके 
अवसरपर स्वयं उस मतका प्रतिपादन किया, जिसपर उन्होंने ललितमोहन 
गोस्वामीकों डॉट व्रतायी थी । जब किसीने उनसे इस सम्बन्धमें पूछा, तो 
बे बोले--“भवति विज्ञतमः क्रमशों जनः” अर्थात्‌ आदमी सीख-सीखकर धीरे- 
धीरे ही ज्ञानवान होता है । 

पण्डित वाबाके सम्बन्धमें साधारण धारणा थी कि वे स्वभावके बड़े 
कक्रंश हैं । गरीव-अमीर, छोटे-बड़े, स्त्री-पुरुष किसीको भी खरी-खोटी 
सुनानेमें नहीं चूकते । पर वे खरी-खोटी सुनाते तभी, जब कोई विपयक्री 
बात लेकर उसके पास जाता या वेष्गव-सदाचा रके विरुद्ध कोई कार्य करता। 
इस कारण सभी सम्प्रदायके साथुओंकों उनके शासनका भय रहता । 

राधाकुण्डमें एक सहजिया मार्गका साथु रहता था, जिसमें स्त्री-संग 
साधनाका प्रधान अज्भ माना जाता है। उसने श्रीगौरांगदास वावाको अपना 
साथी बनानेके लिए उनका चरित्र श्रप्ट करतेकी एक योजना वनायी | पर 
योजना सफल न हुई । उसे बहुत लण्जित होना पड़ा । उसे इस वातका भर 

हो गया कि यह बात पण्डित बाबा तक पहुँच जायगी और उसका ब्नजमें 
रहना असम्भव हो जायगा । उसने सोचा, मैं पहले ही जाकर पण्डित बाबाके 
कान भर दूं। वह गया उनके पास और बोला--'बाबा आप गौरांगदासको 
बहुत अच्छा समझते हैं ।आप नहीं जानते कि वह छिपकर स्त्रीसंग 
करता है ।' 

सुनते ही पण्डित बाबाके क्रोधक्षी सीमा न रही । उन्होंने कहा-- 
दुष्ट ! एक परम वैष्णवको लांछित करते तुझे लज्जा नहीं आती ? जानता 
नहीं इसका परिणाम क्या होगा ? जा, तू कुत्तेकी तरह भूंक-भूंककर मरेगा ।' 

सचमुच कुछ ही दिनों बाद उसे पागल कुत्तेने काटा और वह कुत्तेकी 
ही तरह भूंक-भूंककर मर गया। 

पण्डित बाबाके साथ प्रियाशरण बाबा मधुकरीको जाया करते । एक 
बव्रजवासीके घर जाकर पण्डित बाबा बाहर खड़े रहते । प्रियाशरण बाबा 
भीतर जाकर रोटी माँग लाते। घरकी नवविवाहिता पृत्रवधू उन्हें रोटी दे 
दिया करती । एक दिन रोटी देते समय उसके पैरका अँगूठा उनके पैरके 
अँगूठेसे स्पर्श कर गया । प्रियाशरण बाबाने इसपर कुछ ध्यान नहीं दिया । 
पर दूसरे और तीसरे दिन भी ऐसा ही हुआ । तब बाहर निकलकर 
प्रियाशरणजीने बाबासे कहा--'बाबा, कलसे इस घरमें मधुकरीको नहीं 
आयेंगे ।! पूछनेपर जब उन्होंने कारण बताया, तो बाबासे न रहा गया । 
उन्होंने घरके भीतर जाकर सबके सामने नववधूकों फटकारते हुए कहा-- 
'तू हमारे छोरानको बिगाड़बेकौ आयी है ।' 

कानपुरके एक बड़े सेठका देहान्त हो गया । सेठानी आयी बाबाके 
प्रास अपने लड़केके साथ । बोली--'बाबा, सेठजी तो चले चये ।” 

बाबा बोलै--चले गये तो कहा भयो ? तू भी जायगी । जे (सेठानोका 
लड़का) भी जायगो । मैं ह जाऊँगो ।' 

सेठानोको भय लगा कि बाबाने उसे और उसके लड़केको ऐसे कह 
दिया । वहै चली गयी और बाबाके पास फिर कभी नहीं आयी । उसने सोचा 
होगा, बावा इतने बड़े महात्मा हैं, पर शिष्टाचार नहीं जानते । दो शब्द 
सहानुभूतिके भी नहीं कह सके | पर बाबाके पास इतना अवकाश कहाँ, जो 
दुनियाँ भरका रोना-धोना सुनें और दुनियां भरसे सहानुभूति प्रकट करें। 
उन्होने सच्ची वात कह दी । यदि वे भी कहते दुनियां देखी तो सच्ची बात 

कहता कौन ? बाबाके तीखे वाकयोंका सेठानीपर कितना असर हुआ और 
उसकी मोह-निद्रा गयी या नहीं, यह तो वह जाने | पर बाबान अपना कतंव्य 
कर दिया । यदि सेठजी भक्त होते, या सेठानी भक्तिमती होती, तो निश्चय 
बाबाका व्यवहार दूसरे प्रकारका होता। * 


एक॑ बहिरंग व्यक्ति आया बृन्दावन घूमने-फिरने । जैसे उसने पर्यटकोंके 
लिए आकर्षक अन्य स्थामोंको देखा, बसे ही बावाकों भो देखकर चला गया। 
दूसरे दिन फिर आया और बोलॉ--'बावा, कल देश जाना है ।' 


बाबा बोले--'तो तैने मेरों माथो खरीद लियो है ? देश जा, चाहे 
भाड़में जा । हमें कहा करनो है ।' 


एक मायाका कीट भाडुमें-से निकलकर बाहर आये और बाहरकी 

जल-वांयुका सेवन किये बिता, वाहरके लोगोंसे बाहरकी कुछ वात पूछे बिना 

, फिर भाड़में चला जाय, तो बाबाकों उससे वया लैना-देना ? बह बाबाका 

माथा वृथा क्‍यों खाये ? एक मदस्थलका प्यासा व्यक्ति आये झरनेके पास 

और बिना उसके शीतल जलका सेवन किये उससे कहे--'मैं जा रहा हूं 
भ्ररुस्थल,' तो झरना उससे और क्या कह्टे ? यही न कि “जा भाड़में ।' 


इसका मतलब यह नहीं कि बाबा स्वभावसें अशिष्ट या अभद्र थे । 
उन्हें जागतिक शिष्टाचारका कपदतापूर्ण व्यवहार नहीं आता था । जो जैसा 
व्यक्ति होता था, उसके प्रति उनकी वैसी स्वाभाविक प्रतिक्रिया होती थी। देश 
जानेकी बात एक बार ललितमोहन गोस्वामीने भी उनसे कही थी, मागेमें 
जब वे मथरुकरी लेकर लौट रहे थे | तब उन्होंने कहा था--'तो ऐसेई चलो 
जायगो । कुटिया मारऊँ नायें जायगो ?” ललितमोहन गोस्वामी प्राकृत भक्त थे, 
और किसी विवशताके कारण वृन्दावन छोड़कर कुछ दिनोंको बाहर जा रहे 


थे । उन्हें बावा कुटियापर बुलाकर प्रेमसे आशीर्वाद दिये विना कैसे 
भेज देते ? 


पण्डित वाबाके पास जो जिज्ञासु या भक्त आते, उन्हें वे प्रेमसे 
बैठाते । साथु, संन्‍्यासी, गोस्वामियों और ब्रजवासियोंको आसन देते । पर जो 
लोग कोई सांसारिक वासना लेकर आते, उन्हें पास फटकने भी न देते । एक 
व्यक्तिन आकर दूरसे लम्बी दण्डवत्‌ की और बैठ गया । वावाने पास बेठे 
श्रीललितमोहन गोस्वामीसे कहा--'कह दे दर्शन हय गये, जाये ।” 

बार-बार कहनेपर वह चला गया । दूसरे दिन फ़िर आया और उसी 
ब्कार बार-बार कहनेपर चला गया । तीक्षरे दिन आते ही अपने कोई 

सांक्षारिक दुःखकी बात कहते हुए बोला--'बावा कृपा करो ।/ 
बाबाने उसे फटकार कर भगा दिया । पहले दिन ही उनकी पैनी 

इश्िने देख लिया था कि वह न कोई भक्त है, न जिज्ञासु । 

पण्डित बाबाकी एक विशेषता यह थी कि उनकी अपने सम्प्रदायके 
प्रति जितनी निष्ठा थी, उतना ही अन्य सम्भ्रदायोंके प्रति उनका दृष्टिकोण 
उदार था। उन्हें चारों सम्प्रदायके उपासना-भूलक साधन-प्रन्थों और साधन- 
रहस्योंका पूरा ज्ञान था । सभी सम्प्रदायोंके साधु, महात्मा और पण्डित 
उनके प्रति आदर -ओर श्रद्धाका भाव रखते थे । सभी उनसे 
शिक्षा ग्रहण करते थे । श्रीनिम्वार्क सम्प्रदायके पण्डित अमोलकराम 
शास्त्री और श्रीहंसदासजी: 'पामानुज सम्प्रदायके सुश्नसिद्ध श्रीसुदर्शनाचायंजी 


पड्शास्त्री, - शास्त्री, श्रीगणपति शास्त्री; रामानन्द 
प्रम्भदायके बाबा संकर्षणदासजी; पृष्टिमागंके मथुरा-निवासी सुप्रसिद्ध 
पाठक एवं वक्ता इटजी महाराज; श्रीश्रीनित्यानन्द वंशके 


पण्डित बाबाने दीक्षा किसीको नहीं दी, पर उनके शिव्य बहुत थे । 
गे लोग उनका सत्संग करते थे, उनसे उपदेश ग्रहण करते थे, उनसे शास्त्र 
॥ भजनकी वात पूछते थे, वे चाहे ज़िस सम्प्रदायके हों, चाहे जिससे दीक्षित 
ँ, उन्हें अपना गुरु मानते थे, जैसे श्रीगौरांगदास बाबाजी : श्रीभ्रियाशरणदावजी 
| ।सजी, श्रीविष्णुदासजी, श्रोकेशवदासजी, श्रीललितमोहन 
स्वामीजी आदि । इनमें कुछ ऐसे भी थे जो उनके सिवा और किसीकों 
हरूपमें जानते ही न थे, जैसे ठाकुर कुशलसिहजी, (गीजगढ़) और ठाकुर 
गैसिहजी, (निमोड़िया) । 
श्रीकृुशलसिहजी, गीजगढ़, जयपुर स्टेटके जागीरदार और जयपुर 
$कोर्टके चीफ जस्टिस थे । बेः बड़े निर्भक, धर्मत्मा और विद्वान 
/ उस समयके राजपूतोंमें उनका ऊँचा स्थान था । वे बाबा रामदासके 
न्य भक्त थे, जिन्हें मारवाइमें श्रीद्वारिकाधीशका अवतार माना जाता है। 

उन्हें ऐसे महात्माकी खोज थी, जो भगवत्‌-प्राप्तिके ठीक पथपर उन्हें आरूढ़ 
करा सके । उन्होंने पण्डित बाबाके दर्शन कर उनसे पथ-प्रदशन करनेकी 
ब्राथना की । 

पण्डित बाबाका नियम था कि जब कोई जिज्ञासु भजन-पथका निर्देश 
करनेकी प्रार्थना लेकर उनके पास जाता, तो वे उससे पूछते कि वह किस 
सम्भ्रदायका व्यक्ति है, कौन-से भगवत्‌-स्वरूपमें उसकी निष्ठा है और यदि 
वह दीक्षित है तो उसके गुरु कौन हैं, जिससे वे उसके अनुरूप ही भजनोपदेश 
कर उसके भावकी पुष्टि कर सकें। 

भी उन्होंने यही प्रश्न किये । उन्होंने कहा--मैं न 

कहीं दीक्षित हुँ और न भेरा कोई सम्प्रदाय है। रामदेवजीमें मेरी निष्ठा है ।' 

तब बाबाने उन्हें अकेले रामदेवजीका भजन न करके द्वारकाधीशके 
साथ रामदेवजीका भजन करनेका उपदेश किया। कहा--'एक हाथका चित्र 
बनवा लो, जिसमें सिंहासनपर द्वारकाधीश विराजमान हों और सिहासनके 
नीचे एक ओर श्रीरामदेवजी हों । उनकी सेवा किया करो ।/' 

उन्होंने पूछा 'मन्‍्त्र कौन-सा जपें ?” तो उन्होंने कहा--सोलह नाम, 
बत्तीस अक्षरोंवाला महामन्‍्त्र / साथ ही उन्होंने आदेश दिया-- 
“विष्णुसहलनाम, नारायण कवच, श्रीमद्भागवत और भक्तमालका नित्य 
पाठ किया करो । 

कुशलसिंहजीने इसी रीतिसे भजन करना प्रारम्भ कर दिया। दूसरी 
बार, जव वे वृन्दावन आये, तब उन्होंने लीला-चिन्तनके विषयमें पूछा 
बाबाने उन्हें नित्यधाम द्वारकापुरीमें द्वारकाधीशकी लीलाका चिन्तन करनेके 
कहा । “इस सम्बेन्धमें विस्तृत जानकारी प्राप्त करनेके लिए उन्होंने उन्हे 
राधारमणजीके गोस्वामी श्रीबनवारीलालजीके पास भेज दिया । 

बनवारीलालजीने बाबाकी इच्छानुसार उन्हें उपदेश करना त॑ 
प्रारम्भ कर दिया, पर वे दूसरे दिन बावाके पास गये और बोले--बाब 
आपने यह क्‍या किया ? कुशलसिहजीको निताई-गौर और राघधा-कृष्णव 
गौड़ीय उपासनाकी जगह द्वारकाधीशकी उपासना बता दी !' 

बाबाने कहा--'देखिये, उनका परिवार परम्परासे राजकीय सेवाओं 
नियुक्त रहा है । उनके पिता जयपुर दरत्रारमें मन्त्री थे । वे स्वयं जय 
राज्यके उच्च अधिकारी हैं । ऐश्वयके वातावरणमें उनका सारा जीः 

व्यतीत हुआ है । उनके जातिगत संस्कार भी उसी प्रकारके हैं । द्वारकाधी शकी 
ऐश्वयंमयी उपासनामें उनकी स्वाभाविक रुचि है। उसके द्वारा ही उन्हें 
अभीष्ट फलकी प्राप्ति सम्भव है ।' 

कुछ दिन बाद कुशलसिहजीने जयपुर हाईकोर्टके चीफ जस्टिसके पदसे 
इस्तीफा दे दिया। संसार त्यागकर साधुवेश ग्रहण करनेका निश्चय किया । 
बाबाके पास आकर अभिप्राय प्रकट किया। बाबाने निषेध करते हुए कहा 
“इसकी क्या आवश्यकता है ? क्‍या घरमें भजन नहीं होता ? समय खराब 
आ रहा है । हमारी तो गाड़ी खिच गयी । पर अब साधु वह सभी काम 
करेंगे जो भ्रृहस्थी करते हैं । धन जुटायेंगे, मकान बनायेंगे, कपड़े सिलायेंगे 
कप ० रहना चाहेंगे । इसलिए घरपर रहकर भजन करना ही 

| + 


कुशलसिहजीने वेश लेनेका विचार त्याग दिया । वे घरपर रहकर 
ही भजन करने लगे । महीने-दो-महीनेमें एक बार वृन्दावन आते और एक-दो 
दिन पण्डित बाबाका सत्संग कर चले जाते । 

हरीसिंहजी कुशलसिहजीके सम्बन्धी थे ।वे भी जयपुर स्टेटके 
निमोड़िया ठिकानेके जागीरदार थे । क्रुशलसिहजीके संगसे उनमें भी पण्डित 
बाबाके आनुगत्यमें भजन करनेकी इच्छा जायी । उनकी मानसिक स्थिति 
भी ठीक कुशलसिहजीकी-सी ही थी । इसलिए उन्हें भी बाबाने उसी प्रकार 
भजन करनेका उपदेश किया। 

हरीसिहजीकी नवविवाहिता पत्नी बहुत बीमार थीं । सब प्रकारकी 
अच्छी-से-अच्छी चिकित्सा किये जानेपर भी उनकी दुबंलता दिन-पर-दिन 
बढ़ती जा रही थी । अच्छे होनेकी आशा जाती रही थी । वे उन्हें बाबाके 
पास ले गये और बोले-'बाबा, मुझे ज्योतिषियोंने दुसरे विवाहका योग बताया 
है । इनके भी ग्रह बहुत खराब हैं । इनके अन्त समयमें इन्हें जैसा उचित 
समझें उपदेश कर दें।' 

बाबाने कहा--“ग्रह तो उन्हीके पीछे पड़ते हैं, जो भगवानूसे विमुख 
शैते हैं; जो उन्मुख होते हैं, उनकी वे सेवा करते हैं,। इनसे कहो श्रीमद्भागवतका 
ग़ठ किया करें।! 

पाठ करनेकी इनमें शक्ति ही कहाँ हरीसिंहजीने दुःख प्रकट करते 
[ए कहा । 

'तू सुनाया कर' बावाने आज्ञा की । हरीसिहजीने पाठ सुनाना आरम्भ 
किया । तभीसे उनका स्वास्थ्य सुधरने लगा और कुछ ही समयमें वे पूर्ण 
स्वस्थ + हो गयीं । 

व्वासे जब. कोई दीक्षाके लिए आग्रह करता, तो वे किसी और 
व्यक्तिसे दीक्षा दिलवा देते | ठाकुर कुशलसिहजी और ठाकुर हरीसिहजीके 
कई सम्बन्धियोंकों उन्होंने वृन्दावनके श्रीछुट्टनलालजी भद्टसे दीक्षित 
करवाया । ग्वालियरके राजा माधवरावके वड़े भाई श्रीबलवन्त रावकों 
गोपीनाथ बागके श्रीकेशवदेवसे दीक्षा दिलवायी और वहुत-से लोगोंको 
पूँछरीके वावा माधवदासजीसे । 

कई लोगोंने चालाकीसे बाबाके मुखसे मन्त्र सुनकर उन्हें दीक्षा-गुरू 
रूपमें वरण करना चाहा, पर वे सफल न हुए । एक संन्‍्यासीने किसी मन्त्रका 
उलटा उच्चाश्ण कर कहा 'बाबा, यह मन्त्र ठीक है ?” 

उसने सोचा कि बाबा सीधा करके बोल देंगे, तो उसका काम बन 
जायगा । पर वाबान कहा--मन्त्र उलटा क्यों बोलते हो ?' और छुप रहे । 

श्रीविष्णुदास बाबाने पूछा--'बाबा, द्वादशाक्षर मन्त्र कोन-सा है ? 


बावाने कहा--अष्टादशाक्षर मन्‍्त्रमें-ले अमृुक-अमुक संख्याके अक्षर 
निकाल दो । जो शेप रहता है, वही द्वादशाक्षर मन्त्र है ।' 

जश्यामकुटीमें रहते समय एक वार एक मनोरंजक घटना घटी । 
गोवधैन थानेके निकट ठाकुर कृष्णचन्द्रजीकी कोठी थी । वे बाबा के प्रति श्रद्धा 
रखते थ्रे और उनका सत्संग किया करते थे । एक दिन उनकी पत्नी अपने 
परिवारक्री एक और महिलाके साथ उत्के दर्शन करने ण्यामकुटी गयीं। 
वहाँ उन्हें प्यॉस लगी । देखा बरावाकी कुटियामें पानीका केवल एक 
पात्र है, सो भी रजका न जाने कबका पुराना करुआ | यद्वि वे बाबासे कहें 
तो उसीका पानो पीना होगा । वे प्यास हो घर लौट गयीं । 

स्वामीसे जब उन्होंने यह बात कही तो उन्होंने कहा--“बावाके रजके 
कछएके प्रति प्रणा-हष्टि कर तुमने अच्छा नहीं किया। तुमसे अपराश 
हो गया ।' 


पत्नीको बहुत पश्चाताप हुआ । उन्होंने अपने अपराधके प्रायश्चितकी 

बात पूछी, तो श्री क्रष्णचन्द्रजीमे कहा--'करुएसे क्षमा माँगकर उसका जल 
पीनेसे तुम्हारे अपराधका शमन हो सकता है। 

वे वाबाकी कुटियापर दूसरे दिन फिर गयीं । दूसरे दिन भी उसी 
महिलाको साथ ले गयीं । करुएकी तरफ देखकर मन-ही-मन उससे क्षमा 
माँगी । फ़िर बोलीं--'बाबा प्यास लगी है ।” बावाने किसी सेवककों पानी 
पिलानेको कहा । तह जब करुएसे पानी पिलाने लगा, तो वे उसके चमचमाते 
हुए चिन्मय स्वरूपके दर्शनकर आश्चर्यचकित रह गयीं । 

तत्काल उन्होंने अपने-आपको मन-ही-मन वाबकके चरणोंमें समर्पित 
करते हुए कहा--'बाबा केछु भजन बताओ ।' 

बाबाने कहा--'कहा भजन बताऊँ ?” 

कछु बताओ ।' 

“तू कौन सम्प्रदायकी है ?” 

“वल्लभ सम्प्रदायकी |! 

तेरे सम्प्रदाय माऊँ सबनको एक मन्त्र दियो जाय है, सो कौन-सो है? 

ठकुराइनने साथकी महिलाको इंगित कर दिया । उसने कहा-- 
“श्रीकृष्ण: शरणं मम 7? 

“जाई मन्त्र जप्यौ कर' बाबाने कहा। 

5कऊराइन घर गयीं तो ठाकुर साहबको सारा दृत्तान्त सुनाया और 
बोलीं--'अब बताइये, वाबाने भी वही मन्त्र बता दिया जिसमें आपका नाम्‌ 
है । उसे कंसे जपूँ ? 

ठाकुर साहब बोले--.'बाबासे ही पूछ न जाकर ।! 

वह फिर बाबाके पास गयी और बोली --'बाबा, तुमने मन्‍्त्र बंतायो 
है, वामें तो चम्पोके चाचाको नाम है । बाको जप मैं कैसे कर सकूँ ?” चम्पो 
उसकी लड़कोका नाम था। 

बाबाने कहा--'नायें कर सके तो “कृष्ण की जगह “चम्पोंके चाचा! 
कह लियो कर।' 

“चोखो बाबा 'चम्पोके चाचा शरण म्म' तो मैं खूब जप लजंगी।” 
भोली ठकुराइनने प्रसन्‍न होकर कहा । हे 

ठाकुर साहबको इसका पता चला, तो उन्होंने श्रीगौरांगदास बाबाजी 
और श्रीप्रियाशरणदास बाबाजी आदिसे इस नये मन्‍्त्रकी चर्चा की।सब 
मिलकर खूब हँसे, पर किसीने ठकुराइनसे कुछ न कहा । उन्होंने सोचा सिद्ध 
बाबाका दिया मन्त्र है । ठकुराइन श्रद्धापूवक इसका जप कर रही है।वे 
बीचमें अडंगा डालनेवाले कौन ? 

पण्डित बाबाका वैराग्य अद्वितीय था । ब्रजवासियोंके घरसे मधुकरीमें 
प्राप्त रोटीके टूक उनका एकमात्र संबलथे । वे नित्य सन्ध्या समय 
गोविन्दजीके दर्शन करते और उसके पश्चात मधुकरीको चले जाते । किसीके 
निमन्त्रणपर कहीं न जाते । एक दिन मार्गमें एक ब्रजवासी मिला, जिसके 
यहाँ वे प्राय: मधुकरीको जाया करते । उसने कहा 'बाबा, मधुकरीको अइयो | 

बाबाने कहा--आऊँगा ।/ वे उसके यहाँ गये, पर उस दिन नहीं, 
क्योंकि उसने निमन्त्रण देकर बुलाया था। जब कोई विशेष रूपसे निमन्त्रण 
देता तो मथुकरी भी विशेष ही देता । पर बावा तो रोटीका एक टूक ही 
लेते, पूरी रोटी भी नहीं | यदि कोई पूरी रोटी मथुकरीमें देता, तो उसके 
यहाँ मधुक्रीको जाना बन्द कर देते । 

बाबाकी कुटियामें लेगोटी, बहिर्वास, रजका करुआ और कुछ ग्रन्थोंके 
अतिरिक्त और कोई वस्तु न दीखती । यदि भूले-भटके कोई वस्तु आ जाती 
तो उसे बाबाका कोप खा जाता । 

एक बार प्रियाशरण बाबाने एक रजका डबुआ पानी भरकर कुटियामें 
रख दिया । बाबा मधुकरीसे लौटकर आये, तो जैसे ही उनकी दृष्टि उसपर 
पड़ी, उसे कुटियाके बाहर ले जाकर पटक दिया | क्रोधमें भरकर प्रियाशरण 
बाबासे बोले--'क्यों रे, डबुआ कायकू लायो ?” 

बाबा, गर्मी पर रही है । आप बार-बार जल माँगौ हो । जा मारे 
जल भरके राख दियो ।* 

'जा मारे, कि तोकूँ बार-बार कुआँपर जानो पड़े है, जा मारे ? रहन 
दे, अब तोते जल नायें मागूंगो । मूरख, जाने नायें डबुआ बालकनको जल 
पोबेके ताईं निमन्‍्त्रण दैके भजनमें बिघ्न करेगो ?” 

एक बार वाबाकों किसी बीमारीके कारण मकरध्वज लेनेकी 
आवश्यकता पड़ी । उनके सेवक बाबा श्यामसुन्दरदासजी मकरध्वज घोटकर 
दिया करते । बाबाकों यदि मालूम पड़ जाता कि उनके स्वास्थ्यके लिए एक 

वैष्णवको इतना परिश्रम करना पड़ता है, तब वे मकरध्वज लेना स्वीकार न 
करते । इसलिए वे खरल और लोढ़ी छिपाकर रखते और घोटनेका काम भी 
तब करते जब बाबा शौचको गये होते । किसी प्रकार लोढ़ी हूट गयी । 
उन्होंने ठाकुर कुशलसिहजीसे कहा एक छोटी लोढ़ी ले आनेको । दूसरे दिन 
बाबाने देखा कि ठाकुर कुशल्सिहजी श्य।मसुन्दरदासको कागजमें लिपटी 
कोई चीज दे रहे हैं । उनके चले जानेपर उन्होंने श्याभसुन्दरदाससे पूछा-- 
'कुशलसिंह कहा दे गयौ ?” 

“कुछ नहीं बाबा, मकरध्वज घोटनेके लिए एक छोटी-सी लोढ़ी । 

“छोटी-सी लोढ़ी !” कहते हुए बाबाका मुंह गुस्मेसे तमतमा गया । वे 
उठ खड़े हुए । करुआ उठाया, मधुकरीका झोला कन्धेपर डाला और कुटिया 
छोड़कर चले जानेका उद्यम करते हुए बोले--'तू लोढ़ी लेकर रह । मैं चला ।' 


श्यामसुन्दरदासने बाबाके चरण पकड़ लिये और रोकर बोले-- 
"बाबा मुझसे अपराध हुआ, क्षमा करें। मैं मर जाऊँगा ।* 

“तो जा लोढ़ी अभी देकर आ |” 

श्यामसुन्दरदास उसी समय कुशल्सिहजीको लोढ़ी लौटा आये | तब 
उनका गुस्सा शान्त हुआ । 

बीमारीकी अवस्थामें बाबाको साटीफुड लेनेको कहा गया । साटीफुड 
बीमारोंके लिए बहुत हल्का पथ्य है, जो बंगालमें मिलता है। मुंगेरके राजा 
श्रीरघुनन्दनसिह बाबाके पास आया करते । किसीने उनसे कहा कि बाबाको 
साटीफुड बताया गया है, पर वे उसे लेना नहीं चाहते । आप मंँगवा दें तो 
शायद ले लें । राजा साहब बड़े वैष्णव-सेवी महापुरुष थे । सेवाके ऐसे 
अवसरोंकी खोजमें स्वयं रहते थे । उन्होंने एक पूरा टिन साटीफूडका मँगवा 
कर बाबाके पास भेज दिया। कृपासिंधुदास बाबाने उसे कुटियाके पास बाहर 
चबूतरेपर रखवा दिया। बाबाकी आज्ञाके बिना तो वे उसे भीतर ला नहीं 
सकते थे । बाबासे उसके विषयमें कहा तो कपासिंधु बाबापर क्रोध करते 
हुए बोले--'तूने उसे रखा ही क्‍यों लिया ? उसी समय वापस क्‍यों नहीं 
कर दिया ?! 

कुपासिधु बाबाने उसी समय उसे वापस भिजवा दिया। राजासाहबने 
फिर लौटा दिया और विनयपूर्वक पण्डित बाबासे उसे ग्रहण करनेको कहला 

भेजा । एक बार फिर उस पीपेने बाबाकी कुटियाके बाहर उसी पत्थरके 
चबूतरेको सुसज्जित किया। न जाने कब तक वहाँ पड़ा-पड़ा बाबाकी कृपाकी 
प्रतीक्षा करता रहा । पर बाबाने उसपर श्र क्षेप भी न किया। 

ब्रजवासीको छोड़ अन्य किसीके द्वारा लायी हुई वस्तु बाबा ठाकुर- 
सेवाके लिए भी कभी अद्भीकार न करते । एक बार एक सिन्धी भक्तने 
ठाकुर-सेवाके लिए चन्दनकी लकड़ी लाकर सामने रखी । बाबाने कहा-- 
ध्यह तो हमारे पास है। इसे किसी औरको देना ।' जब उसने आग्रह किया 
तो बोले--'भाई तुम समझते नहीं, यह हमारी परिषाटी नहीं है ।” 

एकादशीके दिन बाबा और उनके आश्षममें जो भी रहते सब निर्जल 
ब्रत करते । द्वादशीके दिन किसी ब्रजवासीके यहाँसे प्रसाद आ जाता। वहीं 
संब लोग ग्रहण करते । एक बार द्वादशीके दिन अपराह्न ३ बजे तक प्रसाद 
कहींसे न आया । उसी समय चार आदमी आये बिहारीजीके भोगकी एक 
पोषा रबड़ी और बहुत-सी पूरी-कचौड़ी आदि लेकर । कृपासिंधु बाबासे 
बोले--यह हरग्रुलालजीने भेजा है ।' भूखके मारे मुरझाए जा रहे वाबा 
लोगोंमें जैसे जान आ गयी । 

कृपासिंधु बाबाने कुटियाके भीतर जाकर बाबासे कहा -'“हरगुुलाल 
सेठने पूरी, रबड़ी आदि बहुत-सा सामान भेजा है।' 

बाबाने कहा--'लौटा दो । प्रसाद लौटा दिया गया । सेठ 
हरगुलालजीको मार्मिक कष्ट हुआ । वें स्वयं आये बाबाके पास और बोले-- 
“बाबा, बिहारीजीका प्रसाद क्‍यों लौटा दिया ?! 

बाबाने कहा--“बिहारीजीका प्रसाद कहाँ ? तुम्हारे आदमियोंने तो 
कहा 'हरग्रुलालजीने भेजा है ।” 

हरगुलालजी ब्रजवासी तो थे नहीं । उनके नामसे आयी हुई सामग्री 
वे कैसे लेते ? 

वाबा' हर किसी मन्दिरके ठाकुरका प्रसाद भी ग्रहण नकरते। 
विशेषरूपसे उन मन्दिरोंका प्रसाद नहीं लेते, जहाँ किसी राजा या विषयी 
आदसमीके द्रव्यसे सेवा होती । 

ठाकुर कुशलसिहजी एक बार जयपुरसे गोविन्दजीका प्रसाद और 
उनकी प्रसादी माला लाये । माला बाबाने प्रेमसे धारण कर ली । पर 
प्रसादका एक कण लेकर बाकी वैष्णवोंमें बाँट दिया । कुशलसिहजीसे कहा- 

'फिर कभी मत लाना । गोविन्दजीका प्रसाद गोविन्दजी ही हजम कर 
सकते-हैं ।' १ 
एक बार राजर्धि वनमालीरायने अपने ठाकुर श्रीविनोदलालका 
प्रसाद भेजा । उसकी भी एक कणिका लेकर वाकी वितरण-कर दिया । 
रात्निमें ठाकुर विनोदलालजीने स्वप्नमें कहा--'तूने हमारा प्रसाद क्यों नहीं 
लिया ? यह जायदाद तो मेरी है । ठाकुर विनोदलालजीके नाम कुछ सम्पत्ति 
लिखी हुई थी। उसीकी आयसे उनका भोग लगा करता था । 

दूसरे दिन बाबा ग्वालपोखरासे पैदल ही वृन्दावनमें विनोदलालजीके 
मन्दिरकी ओर चल दिये और भर पेट विनोदलालजीका प्रसाद ग्रहणकर 
धन्य हुए । इसके बाद फिर कभी उन्होंने श्रीविनोदलालजीको शिकायत 
करनेका अवसर नहीं दिया। 

राधाकुण्डके महन्त श्रीनरहरिदासके पास कहीं बाहरसे परवल आये । 
उन्होंने कुछ बाबाके पास भेज दिये। बाबाने कृपासिधुदासजीसे कहा-- 
'नरहरिसे कहलादो परबल-फरबल न भेजा करे |! 

पासमें बेठे एक ब्रजवासीने कहा--'परबल तो अच्छी चीज है बाबा । 
बड़ो गुन करे है।' 

बाबा बोले--“अरे बाहरकी चीज जो है ।' 

“बाहरकी चीज ते कहा होय है बाबा ?” 

“तू भजन करे है ? भजन करे तो मालूम पड़े कहा होय है । 

एक बार राजा बलवन्त्सिह आये अपनी माँके छः लाख रुपयेके 
आभूषण लेकर पण्डित बाबाको देने | पण्डित बावाने समझाया कि उस धनसे 
उनका और वैष्णवोंका अनिष्ट होगा । वे समझ गये और आभूषण वापस ले 
गये । उसी पैसेसे उन्होंने वृन्दावनमें ग्वालियर मन्दिरका निर्माण करवाया । 

कानपुरके एक सेठकी पत्नी आयीं एक लाख रुपया लेकर और बोलीं- 
बाबा, इसे ग्रहणकर ठाकुर मन्दिरके निर्माण आदिमें लगानेकी कृपा करें | 

बाबाने कहा--यह काम मुझसे नहीं होगा' और उसे उड़िया बाबाके 
पास जानेकी सलाह दी। वह भी मान गयीं और धनसे उड़िया बाबाके यहाँ 
मन्दिर बन गया। 

एक और राजासाहंब आये राजसी ठाट-बाटमें अशर्फियोंकी थैली 

लेकर । बाबाको दण्डवत्‌ कर थैली उनके सामने रखो ओर जमकर बैठ 
गये । बाबाके समझानेपर भी न माने । बाबाने क्रोधमें चीख-चीखकर गाली 
देते हुए उनसे वहाँसे चले जानेको कहा | इसका भी उनपर कुछ असर न 
हुआ । तब लाचार हो उन्होंने कहा--'तू नहीं जाता, तो ले मैं अपना माथा 
क़ूटता हूँ / जैसे ही उन्होंने माथा क्ुटनेका उपक्रम किया, वे थैली लेकर 
चले गये । 

एक ब्रजवासी पण्डितसे उनका स्नेह था । उन्होंने उनसे सारी बात 
कही और बोले--मैं तो बाबाकों महात्मा समझकर उनकी सेवाकै उद्देश्यसे 
उनके पास गया था, पर वे मुझे देखते ही बरस पंड़े । न जाने कितनी गालियाँ 
सुनायीं और अपमान किया। अच्छे महात्मा रहे । 


पण्डितने कहा--'दोष बाबाका नहीं, आपका है। आपने पहले ही 
अपराध किया है । अब” उनके प्रति दोषारोपण कर एक और अपराध कर 
रहे हैं । यदि उनके प्रति आपके ऐसे विचार बने रहे, तो आपका अमंगल 
होगा । आप मेरे साथ बाबाके पास चलें और मैं जैसे कहूँ वैसे करें, तो आप 
देख लेंगे कि वे कंसे महात्मा हैं और उनके प्रति अपराध-जनक भावनासे 
मुक्त हो जायेंगे । 

राजासाहब सहमते हो गये । दूसरे दिन पडितजीके कहनेसे राजा 
उनके साथ गये साधारण वेशमें, कण्ठी-तिलक और माला-झोलीके साथ । 
दोनों दण्डवत्‌ कर बेठ गये । बाबाने पण्डितजीकों आसन दिया और उनका 
कुशल-क्षेम पूछा। 

थोड़ी देर और-और बातें करनेके बाद पण्डितजीने कहा--'मैंने सुना 
कल एक राजाने आपको बहुत दुःख दिया । उसका कितना अमंगल होगा ।' 


बाबाने कहा--नहीं, नहीं, अमंगल नहीं । बे बड़े अच्छे थे । राजा 
होकर मेरी गालियाँ सुनते रहे । कुछ भी नहीं बोले । मैंने तो उनका मंगल 
करनेके लिए ही गालियाँ दी थीं। यदि वे उस धनको छोड़ जाते, तो उससे 
बैष्णवोंकी वृत्ति दूषित होती । चोर-डाक्न आकर उन्हे पीड़ित करते । उसका 
दोष राजाकों लगता और उनका अमंगल होता। पर उन्होंने तो मेरी बात 
मान ली । फिर अमंगल कंसा ?' 


सुनते ही राजाके हृदयका मल धुल गया।वे बाबाके चरणोंमें 


पण्डित रामक्ृष्णदास बाबाजी [ १४३ 


गिरकर रोते हुए बोले--'वावा वह मूर्ख राजा मैं ही हूँ | मैंने आपके चरणोंमें 
अपराध किया । मुझे क्षमा करें ।' 

देन्‍्यमें पण्डित वाबा “तृणादपि सुनीचेन'की सजीव मूर्ति थे। वें 
दूसरोंको यथोचित सम्मान देते, पर उनका कोई सम्मान करता, तो उसका 
बिरोध करते । कथा-कीतंनादियें कहीं जाते, तो जहाँ जगह देखते वहीं बैठ 
जाते । किसीकी हिम्मत न होती, जो उन्हें ले जाकर आगे बिठा दे । 

यदि कभी कोई उनकी अवहेलना करता, तो उसका बुरा न मानते । 
राधारमण मन्दिरके प्रसिद्ध गोस्वामी बनवारीलालजीसे उनका सख्य भाव 
था । सम्मान भी दोनों एक-दूसरेका बहुत करते थे । एक बार मधुकरीके 
समय पण्डित बाबा कृपासिधुदासजीकों साथ ले उनके घर गये । बाहरसे 
भावाज देकर बहुत देर तक प्रतीक्षा करते रहे | बनवारीलालजी महाराज 
बाहर निकले और उन्हें चौखण्डीपर बैठा देखकर भी एक रहस्यमय उद्देश्यसे 
बिना बोले कहीं चले गये । पर उनके उद्देश्यकी पूर्ति न हुई । दूसरे दिन फिर 
उसी समय वावा वहाँ गये और बिना किसी मनोमालिन्यके हेंसी-खुशी बहुत 
देर उनसे बातें करते रहे । 

बाबा कभी किसीको अपना पैर न छूने देते । एक बार वे बिहारीजीके 
दर्शनकर मन्दिरके पीछे चबूतरेपर बैठे थे । एक नवयुवकने उनके चरण छू 
लिये । वे उसके चरण छूनेको हुए, वैसे ही वह उनके चरण- पकड़ कर सीधा 
लेट गया | दृद्ध बावाका कुछ बस «न चला, तो उसकी पीठपर मुक्‍्के 
मारने लगे । 

बिहारके एक व्यक्तिके पेटमें दर्द रहता था। बहुत इलाज करनेपर 
भी नहीं जा रहा था । उसे स्वप्नमें किसीने पण्डित वाबाका नाम और पत्ता 
बताकर कहा--“उनकी चरणरज माथेसे लगानेसे दर्द चला जायगा।' 

वह वृन्दावन पहुँचा । उस समय पण्डित बावा मधुकरीको गये हुए 
थे । लौटते समय वनखण्डीपर उनसे भेंट हुई । उसने चरण स्पर्श करना 
चाहा, तो उन्होंने डांट दिया । बेचारा बहुत दुःखी हुआ । पीछे क्ृपासिधु 
बाबाकी बतायी युक्तिके अनुसार शौचको जाते समय बाबाके पड़े चरण-चिह्न- 
से उसने लुपकेसे एक चुटकी रज उठाकर माथेसे लगा ली। उसी समय 
उसका दर्द जाता रहा । 


बिहारके एक और सज्जनको वैसी ही व्याधि हुई । वे भी गये बाबाकी 

चरणरज लेने | उन्होंने बाबासे अपनी व्यथा कही और चरणरजके लिए 
प्राथना की । बाबाने कहा--'मेरी चरणरज लेनेसे नहीं, अपनी चरणरज 
देनेसे तुम्हारी व्यथा दूर हो सकती है ।' इतना कह उन्होंने उसके चरण रपश 
कर हाथ अपने सिश्पर फेर लिये । उसकी भी व्यथा जाती रही । 

एक बार लोगोंने देखा कि कलकत्तेके श्रीरामदास बाबाजी महाराजने 
उनके चरण स्पश किये, तो उन्होंने कोई आपत्ति न की । पीछे किसीने कहा- 
“बाबा, आपने इतने बड़े महात्मासे तो चरण छुआ लिये, फिर हमसे छुआनेमें 
क्यों आपत्ति करते हैं ?” * 

बाबा बोले- अरे, रामदासजी महात्मा हैं । वे यदि कहें चरण 
छुआओ तो छुआने होंगे, कहें चरण छुओ, तो छूने होंगे ।” ् 

पर एक बार तो उन्हें गोकुलानन्दके मन्दिरके-श्रीनवद्गवीपदास बाबाके 
कीतेनमें ऐस। आवेश हुआ कि. वें समस्त रात्रि कीतेन सुनते रहे और अन्तमें 
इतना भाव विह्नल हो गये कि स्वयं ही पर फैलाकर बोले 'लेओ, लेओ !' 
उन्होंने जैसे अनजाने ही अपनी चरणरजका सदाब्रत लगा दिया और उपस्थित 
भक्तमण चिराभिलषित उस अलभ्य वस्तुको प्राप्तकर धन्य हुए । 

पण्डित बाघ्ाने अपनी जानकारीमें किसीको अपना फोटो नहीं लेने 
दिया । कासगंजकी तेल मिलके मालिक एक सेठजीने गुप्तरूपसे उनका फोटो 
लेनेकी व्यवस्था की । एक द्विन जब के पाठ सुनकर कालीदहके नयावेरासे 
लौट रहे थे, उन्होंने मार्गमें तीन स्थानोंपर फोटो लेनेकी व्यवस्था कर रखी 
थी । एक कंमरा नृससिहटेकरीके चबूतरेषर फिट था । बाबा जैसे ही उसके 
निकट पहुँचे, विष्णुदास बाबाने उन्हें सचेत कर दिया और उन्होंने उत्तरीयंसे 
अपना मुख ढक लिया। दूसरी बार एक आमके बगीचेमें उनका फोटो लेनेकी 
चेष्टा की गयी । वहाँ भी विष्णुदास-बाबाकों कमरा दीख गया और उन्होंने 
बाबाकों सचेत कर दिया । बाबाने पहलेकी तरह मुख ढक लिया । तीसरी 
बार जब उनका फोटो लेनेकी चेष्टा की जाने लगी तब उन्होंने दौड़ लगा दी 
और अपनी कुटियामें पहुँचकर साँस ली । 

बाबाकी इंच्छांके विरुद्ध उनका फोटो लेनेकी इस चेट्टासे उन्हें जो 
उद्गेग हुआ उसे उन्होंने तो सह लिया, पर प्रभुको यह बात सहन न हुई । 
परिणाम यह हुआ कि तेल मिलवाले सेठजीकी मिल बन्द हो गयी और वह 
फोटोग्राफर तो संसारसे ही चल बसा | प्रभु अपने अति किये गये अपराधको 


पण्डित रामकृष्णदास बाबाजी [ १४४५ 


क्षमा भले ही कर दें, पर अपने भक्तोंके प्रति किये गये अपराधको क्षमा 
नहीं करते * ष 

बावाने अपनी अलौकिक शक्तिका अपनी इच्छासे कभी प्रयोग नही 
किया । यदि कभी किसी परिस्थिति विशेषमें उनके माध्यमसे कोई अलौकिक 
घटना घटी तो चतुराईसे या अपनी दैन्योक्तिसे उसे ढकनेका प्रयत्न किया। 
एक बार श्रीप्राणगोपाल प्रभुकी मांकी तिरोभाव-तिथिके उपलक्ष्यमें बाबाके 
आश्रममें उत्सव था । प्राणगोपाल गोस्वामीने वैष्णव-सेवाके लिए २००) 
रुपये भेजे थे । उसके अनुरूप निश्चित संख्यामें वैष्णवोंको आमन्त्रित किया 
गया था । उसी दिन श्रीरामदास बाबाजी महाराज पधारे कलकत्तेसे। 
उन्होंने कहला भेजा कि वे सन्ध्या समय अपनी भक्तमण्डली सहित दाऊजीकी 
वर्गीचीमें जाकर गौर-गदाधर-मिलन-कीतेन करेंगे । 

वावाकी आज्ञा थी कि जब कभी आश्रममें कोई उत्सव हो, तो-उस समय 
जो भोग लगे वह आश्रममें आये सभी लोगोंमें वितरण किया जाय, किसीकी 
उपेक्षा न की जाय । रामदास बाबाजी महाराज प्रतिवर्षकी भांति इस बार 
भी आये थे ढाई-तीन सौ बंगाली भक्तोंकी मण्डलीके साथ । उन्हें सबको 
प्रसाद वितरण करना आवश्यक था। जो सामग्री थी, उसमें इतने लोगोंको 
हरा पड़ना असम्भव था । श्रीकृपासिधु बाबा आदिके लिए यह चिताका 
विषय था । पर आश्चय कि उतनी ही सामग्रीमें सब लोगोंने भरपेट भोजन 
कर लिया । पीछे बाबाने क१हा--'यह लोग जो आये थे, सब बहुत थोड़ा 
खानेवाले थे ।” 

बाबाकी भजन-पद्धतिमें लोला-स्मरण और नाम-जपकी अमुखता थी । 
शेष अवस्थामें भी वे रात्रि २ बजेसे उठकर लीला-स्मरण करते | पर नाम- 
जप तो जैसे उनकी जीवन-धाराका स्वाभाविक अज्भ ही बन गया था। 
निद्राकी अवस्थामें भी उन्हें नाम-जप करते स्पष्ट सुना जाता था । उनकी एक 
डँगली, जो नाम-जपके समय झोलीसे बाहर सीधी रहती है, जप करते-करते 
ऐसी हो गयी थी कि उसे मोड़ा नहीं जा सकता था । प्रसाद पाते समय भी 
उसका प्रयोग नहीं होता था । वह जैसे नामको ही पूर्णतया समषित थी । 

एक बार महामहोपाध्याये श्री्रमथनाथ तकंभूषणने उनसे पूछा-- 
वावा, कलिमें नाम-जपका इतना महत्व क्यों हैं 


उन्होंने उत्तर दिया--“कलिमें यज्ञ नहीं हो सकता, क्योंकि द्रव्य शुद्ध 

नहीं है । योग, ज्ञान आदिसे भगवत्‌-प्राप्ति नहीं हो सकती, क्योंकि जन्म शुद्ध 
नहीं है | पूजा-अचनादिसे भी चरम फलकी प्राप्ति मुश्किलसे होती है, बयोकि 
उसमें विधि-निषेध है । केवल नामसे चरम फलकी श्राप्ति सम्भव है, क्योंकि 
उसमें विधि-निषेध नहीं है ।' 

नाम-जपकी चर्चा करते समय वे श्रद्धापूवंक एक वल्लभकुलकी 
बाईका जिक्र किया करते, जो उस समय गोवधेनमें धौला-मन्दिरके पास एक 
पेड़पर रहती थी। वह दिनमें पेड़पर रहती, रातको नीचे उतर आती। हर 
समय आतत॑ स्वरसे 'गोकुलेश, गोकुलेश' कहा करती । मधुकरीको भी कहीं 
न जाती । 

गुरु-सेवा और वैष्णव-सेवाको पण्डित बाबा सबसे अधिक महत्व देते । 
श्रीविग्रह-सेवासे भी गरुर-सेवाको उत्तम मानते । वैष्णव-सेवाके दृष्टान्त-स्वरूप 
वे एक मणियुरिया बाबाका जिक्र करते, जो गुफाके भीतर एक गढ़डेमें रहा 
करते । सोते बिलकुल नहीं । आटेकी मधुकरी करते और रोटी बनाकर 
साधुओंमें वितरण करते। 

बाबा कई बार गम्भीर रूपसे बीमार हुए। वे यदि प्रभुसे प्रार्थना 
करते, तो उन्हें तनिक भी कष्ट न झेलना पड़ता । पर वे अन्याभिलाषिताशुन्य 
एकान्तिक भजनके मूतस्वरूप थे । उन्होंने अपने जीवनमें अपने रोग-धोग या 
सुख-दुःखके लिए कभी अपने इृष्टको नतो स्वयं याद किया, न अपनी 
जानकारीमें किसी औरको ही याद करने दिया । 

एक बार उनकी डाढ़में असह्य वेदना हुई। श्रीकामिनीकुमार घोषके 
पुत्र डाक्टर गौरपद घोषको बुलाया गया दाँत उखाड़नेके लिए । उन्होंने जैसे 
हो 'जयगौर' कहकर दाँत उख्ाड़ना चाहा, बाबा उठकर दूर जा खड़े हुए। 
बोले--'मूर्ख ! मेरे दाँतके लिए गौरको कष्ट देगा ! जा तुझसे दाँत नहीं 
निकलवाऊँगा ।” वे वेदना सहन करते रहे, पर दाँत नहीं निकलवाया । 
गम्भीर बीमारीकी स्थितिमें भी उन्हें 'हा राधे !' 'हा कृष्ण !” या हा गौर !' 
कहते कभी नहीं सुना गया । 

पण्डित बाबा अब लगभग ८० वर्षके हो रहे थे । उनकी दुर्बलता 
बढ़ती जा रही थी । फिर भी भजन सम्बन्धी सारे नियमोंका पालन विधिवत्‌ 
चलता रहा । वही २ बजे रातमें उठना, अपराह्न २ वजे तक भजनमें संलग्न 
रहना, नित्य मधुकरीको जाना, नित्य गोविन्दजीके दर्शन करना, एकादशी 

आदि तिथियोंपर नि्जल ब्रत रखना, आचायोंकी तिथियोंपर पानी हो या 
तूफान, उनकी समाधियोंपर जाकर दण्डवत्‌ करना, इत्यादि । 

धीरे-धीरे मधुकरीका मार्ग संक्षिप्त होता गया । अन्तमें दुबंलता इतनी 
बढ़ गयी कि नियम रक्षाके लिए थोड़ी दूर भी मधुकरीके लिए जाना सम्भव 
न रहा । जब तक वे दाऊजीके बगीचेके फाटक तक भी जा सके, इस नियमका 
पालनकर अन्य बाबा लोगों द्वारा लायी गयी मधुकरीके दो-एक टूक लेते 
रहे। पर जबसे वे इस योग्य भी न रहे, उन्होंने अन्न त्याग दिया । ६० वर्षसे 
मधुकरीके अन्नपर निर्वाह करते आ रहे बाबाकों बिना मधुकरीका अश्न 
रुचता कंसे ? 

अब वे केवल फलोंका रस लैते । निरन्तर तखतपर लेटे रहते। 
कुटियासे बाहर जाना होता, तो सेवक तखत पकड़कर वाहर ले आते । पर 

अवस्थामें भी उनके मनमें किसी प्रकारकी ढुबंलता नहीं आयी । उसमें 

पहले जैसो ही स्फूर्ति थी । नाम-जप सब समय चलता रहता था। कभी-कभी 
विनोद भी कर बंठते थे । 


एक दिन जब उन्हें तखतपर बाहर ले जाया जा रहा था, वे स्वयं 
कहने लगे--'राम नाम सत्य है !' लोगोंने इसे निरा विनोद ही समझा । पर 
लंगता है कि उन्होंने इस प्रकार अपने अन्त समयके निकट होनेका संकेत 
कर दिया। 


बाबाको अस्वस्थताका समाचार प्राप्त कर ठाकुर कुशलसिहजी और 
ठाकुर हरीसिंहजी आये जयपुरसे । चिकित्साकी हर सम्भव व्यचस्था की जाने 
लगी । कलकत्तेसे एक बोग्य वैद्यको बुलाया गया । वाबाके गलेमें तकलीफ 
थी, जिसके लिए उन्होंने गुलरकी छालके पानीसे गरारे करनेको कहा। 


इसी वीच बाबाने आज्ञा की गोवध्धनके श्रीगदाधरदास बाबाजीको 
डुलाकर अष्टकालीन लीला-की्तन करानेकी | एक मास प्रयैनन्‍्त उनका कीर्तन 
होता रहा । वाबा हर समय लीलाके आवेशमें रहने लगे । 

ठाकुर कुशलसिहजी और ठाकुर हरीसिंहजी जयपुर वापस चले 
गये । जाते समय ठाकुर हरीसिंहजीने वाबाके निकट खड़े होकर मन-ही-मन 

प्रार्थना की कि यदि स्वास्थ्य अधिक खराब होने लगे, तो उन्हें दोनोंको सूचना 
अवश्य भिजवा दें । 

एक दिन सन्ध्या समय प्रायः सभी बावाके प्रियजन उन्हें घेरकर बेटे 
थे । बाबाने कहा--दिखो, मेरा शरीर न रहे, तो फिर यहाँ मत रहना। 
बगीचा छोड़कर चले जाना ।* 

किसीने पूछा--बाबा, आपकी समाधि ?' 

'समाधि-वमाधि कुछ नहीं ! तुम लोगोंका भजन ही होगा मेरी समाधि । 

'उत्सव ?! 

“उत्सव भी नहीं | उस तिथिको सब मधुकरी ले आना और एक 
जगह बैठकर पा लेना । मैं अपने गरुरुकी तिथिपर उत्सव करता, तो एक दिन 
पहले किसी ब्रजवासीसे कह देता--'थोड़ा हलुआ बना लेना, भोग न 
लगाना ?' हलुआ यमुनापर ले जाता । तुलसी छोड़कर गोविन्दका भोग 
लगाता और गुरुको निवेदन कर बच्चोंको बाँट देता ।' 

फिर अपने आश्रमके नयी उम्रके साधकोंकी ओर देखते हुए बोले-- 
“इन्हें स्त्रियोंस बचाना । 

दूसरे दिन राधाष्टमी थी । बाबाका निज्जल ब्रत था । कृपासिधु बावाको 
बुलाकर उन्होंने कहा--'मेरा गला सूख रहा है । थोड़ा पुराने घीकी मालिश 
कर दे ।' 

क्रपासिधु बावाने कहा--'थोड़ा पंचामृत ले लीजिये। आपका शरीर 
बहुत दुरबंल है (॥ 

“नहीं, नहीं रे ।' 

'तो बाबा एक टुकड़ा मिसरीका ही ले लीजिये ।' 

तेरे हाथ जोड़, , मेरा ब्रत मत तोड़े ।' 

एकादशीके दिन फिर निर्जल ब्रत । फिर कृपार्सिधु बाबा और 
प्रियाशरण आदिने कुछ लेनेके लिए आग्रह किया। बाबाने फिर हाथ जोड़कर 
मना कर दिया और ब्रत न तोड़नेके अपने संकल्पपर प्राणकी बाजी लगाकर 
भी स्थिर रहे। पे 

दो-तीन दिन बाद उन्होंने कृपासिधु वावासे कहा- कुशलसिह और 
हरीसिंहको तार देकर बुला लो 

कैपासिधु बाबाने इसपर ध्यान नहीं दिया । शायद इसकी आवश्यकता 
ही नहीं समझी । दूसरे दिन फिर बाबाने धछा--“उन लोगोंको तार दे दिया।? 


इसके बाद बावा मौन हो गये । वे समाधिस्थ रहने लगे । तार भेज 
गया । 


द्वितीयाके दिन वे एकदम बोल पड़े--'बच्ची, देख प्रिया-प्रियतम 
आये हैं ।! 


दिया 


कपासिधु बाबाने पूछा--'बाबा, श्रिया-प्रियतम अकेले हैं या आपका 
भड्जरी-स्वरूप भी साथ है ?” 

स्वरूप भी है।” बाबाने उत्तर दिया । 

'महाप्रभु भी हैं ?” 

थोड़ी देर चुप रहकर वे बोले--'महाप्रभु भी हैं ।! प्रियाशरण बावाने 
पछा--बाबा, बलदाऊजी भी हैं क्या ?” 

बलदाऊ यहाँ कहाँ” कह वे चुप हो गये। 

चतुर्थीकि दिन चेतन अवस्थामें उन्होंने कहा बच्चीसे---*रजका चबूत्तरा 
बनाकर मुझे उसपर लिटा दे ।! 

बाबाके मुखसे यह शब्द सुनते ही जैसे सबके श्राण उड़ गये। प्राणहीन 
अवस्थामें सबने थोड़ी देरमें रमणरेती आदि स्थानोंकी रजको शय्या बना 
दी । बाबाको लिटा दिया। 


रूपमें और अपने बच्चपनके साथी रामअतापको ले गये अपने धाममें । मालाके 
रूपमें उन्हें देखा सबने । पर स्वयंरूपमें देखा केवल वावाने । 

यह चिरस्वभाव है। वह जिससे प्रीति करता है, उससे 
निभाता अन्त तक है । 

श्रीमौरांगदास बाबाजी 
( बृन्दावन ) 


दार्जिलिगका शान्त वातावरण आज जैसा क्षुब्ध है, वैसा पहले कभी 
नहीं था । विद्यारथियोंका एक जुलूस अभी निकलकर चुका है । आकाश 
मण्डलमें अब भी गुंज रहे हैं उनके गगन-भेदी नारे-ईकलाब, जिंदाबाद, 
वगौरा-पलटन मुर्दाबाद, गोराशाही नहीं चलेगी, नहीं चलैगी', 'धीरेन्द्र निर्दोष 
है, पलटन बदहोश है', 'धीरेन्द्रको छोड़ दो, पलटनको तोड़ दो ।' जहाँ देखो 
वहाँ एक ही घटनाकी चर्चा हो रही है। धीरेन्द्रके अतुलनीय साहस, देश- 
अक्ति और पराक्रमकी प्रशंसा की जा रही है। 

घटना उस समयकी है, जब भारतमें अँग्रेजोंका राज्य था। बड़े लाट 
दार्जिलिंग पहुँचने वाले थे। गोरा-पलटन उनके स्वागतको स्टेशन जा रही 
थी। जिस सड़कसे पलटन जा रही थी, उसीसे धीरेन्द्र किताबोंका बस्ता 
कन्वेपर लटकाये स्कूल जा रहे थे । सड़क सँकरी थी । उसके एक ओर 
पहाड़ था, दूसरी ओर पत्थरसे चुनी हुई दीवाल । धीरेन्द्रको पलटनको रास्ता 
देनेके लिए दीवारसे चिषककर खड़ा होना पड़ा । गोरे सिपाही जाते-जाते 
कोई उन्हें ठोकर मार जाता, कोई बन्दूककी बटसे प्रहार कर जाता, कोई 
'यू ब्लैकी बगर या 'यू इण्डियन डॉग' कहकर गाली दे जाता । 

धीरेन्द्ने गोरोंकी मार तो सह ली, पर देशके प्रति उनकी गालियाँ 
सुन-सुनकर उनके रक्तें उबाल आया । उन्होंने देखा सड़कके किनारे पड़ा 
एक पत्थर और मनमें कुछ निश्यंचय कर खड़े हो गये । जैसे ही आखिरी 
सपाही उन्हें ठोकर मारता हुआ निकला, उन्होंने पत्थर उठाकर जोरसे 
उसके सिरपर दे मारा । सिपाही भूमिपर लोट गया। धीरेन्द्र कुलाँचे मारकर 
पहाड़पर चढ़ गये । वहाँ से सिपाहियोंपर पत्थरकी बौछार करते रहे। 
पलटनमें खलवली मच गयी। कप्तानने हुक्म दिया उन्हें घेरकर पकड़ लेनेका 
बे पकड़े गये । पर उन्हें पकड़नेके प्रयासमें जो सिपाही पहाड़पर चढ़े, उनमें-से 
बहुतोंकों पत्थरोंकी मारसे घायल होना पड़ा । 

विद्यार्थियोंमें बढ़ते हुए रोषको देख धीरेन्द्रको कमिश्तरके आदेशप' 

तत्काल छोड़ दिया गया। पर उनके विरुद्ध कार्यवाही जारी रहेगी और उन्हें 
दण्डित किया जायगा, यह निश्चित था । कया दण्ड दिया जायगा, केवल 
उन्हें ही दिया जायगा या गोरे सिपाहियोंको भी--इस वातको लेकर समाज 
चितित था। पर धीरेन्द्रको न चिता थी, न भय । उन्होंने शेरनौका दूध पीया 
थ। साधारण शेरनीका नहीं, एक शक्तिशाली दिव्य शेरनीका । वे थे प्रसिद्ध 
सन्त सिद्ध श्रीभोलानाथगिरि भहाराजके कृपापात्र | भोलानाथगिरि महाराजने 
निश्चय ही उनके व्यक्तित्वमें कोई असाधारण बात देखी थी, जिसके कारण 
वे उनसे मातृवत्‌ स्नेह करते थे । एक बार उनके प्रति वात्सत्य-प्रेमसे 
अभिभूत हो उन्होंने उन्हें अपनी गोंदमें बिठाकर और छाती उनके मुंहसे 
लगाकर मातृवत्‌ स्तन पिलानेका अभिनय किया था। यह कोरा अभिनय ही 
न था। उन्होंने सचमुच इस प्रकार उनमें अपनी शक्तिका संचार किया था । 


गिरि महाराज इसी बीच दाजिलिंग पधारे अपने शिष्य बंगकेसरी 
श्रीज्योतिन मुकर्जीके घर । धीरेन्द् गये उनके दर्शन करने । उन्हें देखते ही 


उनका संकट सहजमें टल गया। 

श्रीधीरेद्धनाथ चक्रवर्तीका जन्म माँ चण्डीदेवःकी कोखसे सच्‌ १८८७ 
में बंगदेशके चौवीस परगनाके अन्तगंत चाँगड़ीपोता ग्राममें हुआ था। उनके 
पिता श्रीभूपेन्द्रनाथ एक बड़े जागीरदार थे, पितामह श्रीद्वारकानाथ 
विद्याभूषण 'सोमग्रकाश” अखबारके लोकप्रिय सम्पादक थे । भूपेन्द्रनाथने 
उन्हें और उनके छोटे भाई फरणीन्द्रनाथको अच्छी शिक्षाक्के लिए दाजिलिंग 
भेज दिया था। 


एक प्रसिद्ध क्रांतिकारी नेता थे । बालेश्वरमें ब्रिटिश सरकारसे युद्ध करते 
समय शहीद हुए थे। धीरेन्द्र और फणीन्द्रका भी दालजिलिगमें रहते समय 

उनसे घनिष्ट सम्बन्ध हो गया था और उनपर भी उनकी पूरी छाप पड़ 
चुको थी। 

संस्कृत कालिजमें पढ़ते समय नरेन्द्र और फणीन्द्रका अधिकांश समय 
क्रांतिकारी योजनाओंको पूरा 'करनेमें व्यतीत होता । पावना डकती केसमें 
दोनों भाइयोंने प्रमुख भूमिका निभायी। नरेन्द्र पकड़ लिये गये । फणीन्द्र 
बंगालकी खाड़ीके समुद्रसे तैरते हुए वर्मा चले गये । वहाँसे उन्होंने 
क्रांतिकारी दलकें लिए शस्त्र एकत्र करनेके उद्देश्यसे चीनकी यात्रा की । 

क्रांतिकी चिनंगारी धीरेन्द्रके हृदयमें भी सुलग रही थी । पर उस 
क्रांतिका स्वरूप अधिक व्यापक था । वह थी मायाके विश्वव्यापी, अनन्त 
शक्तिशाली साम्राज्यके विरुद्ध | 

एक विद्यार्थीको अपने जीवनमें जिन वस्तुओंकी कामना हो सकती है- 
सांसारिक सुख-सुविधाएँ, माता-पिता और गुरुजनोंका स्नेह, आदर्श चरित्र, 
विद्याध्ययनके उत्तम-से-उत्तम साधनोंकी सुलभता, रूप-लावप्य, सुन्दर स्वास्थ्य 
और तीव्र मेधाशक्ति--वे सभी उन्हें परिपूर्ण मात्रामें प्राप्त थीं | पर किसी 
अलौकिक वस्तुके अभावमें यह सब उन्हें फीकी जान पड़ती थीं । सुन्दर युवती 
जिस प्रकार नाना प्रकारके आभूषणोंसे भूषित हो दर्पणमें मुख देखकर अपने 
रूपकी मल-हो-मन सराहना करते हुए भी पतिके अभावमें माथेपर बिंदी 
और माँगमें सिदूरके विना अपने श्ृंगारको निरर्थक मानती है, उसी प्रकार 
धीरेन्द्र सब कुछ होते हुए भी उस अलौकिक वस्तुके अभावमें अपना जीवन 
निरथंक मानते थे । हैँ श 

परमहंस श्रीभोलानाथगिरि महाराजकी कृपा शिवमन्त्रके रूपमें उन्हें 
पहले ही प्रर्प्त हो चुकी थी। पर उन्होंने उनमें कृष्ण-भक्तिके प्रबल संस्कार 
देख किसी वैष्णव महात्मासे दीक्षा लेनेकी आज्ञा की थी । स्वामी विवेकानन्दकी 
शिष्या भगिनी निवेदिता भी धीरेन्द्रसे बहुत प्यार करती थीं। उनकी इच्छा 
थी कि वे बेजू रमठके श्रीस्वामी ब्रह्मानन्द महाराजसे दीक्षा लें। इस उद्देश्यसे वे 
एक बार उन्हें ब्रह्मानन्द महाराजके पास ले गयीं-। उन्हें देखकर उन्होंने भी 
यही कहा--“यह तो एक महान वैष्णव है। इसकी दीक्षा किसी वैष्णव गुरुसे 
ही होगी ।' पु 

चाँगड़ीपोतासे डेढ़ मील दूर पंचवटी-बन नामक निर्जन स्थानमें एक 
देवीका प्राचीन मन्दिर है | एक दिन धीरेन्द्र देवीके दर्शन करने गये । उन्हें 

प्रणाम किया और क्ृप्ण-भक्त गुरुकी प्राप्तिकी भिक्षा माँगी। उसी समय 
देवीके गलेसे फूलोंकी.माला खिसक पड़ी । उन्होंने उसे देवीका आशीर्वाद जान 
हर्षसे मस्तकपर धारण किया । 

इस घटनाके पश्चात्‌ उन्हें देवीमें अटूट श्रद्धा हो गयी । वे सोते-जागते, 
खाते-पीते, हर समय उनके ध्यानमें मग्न रहते । कभी-कभी प्रात:काल उनके 
ध्यानमें बैठ जाते और सन्ध्या तक आसनपर एक मुद्रामें बैठे रह जाते । 
उनके बड़े भाई श्रीदेवेन्द्रकुमार चक्रवर्तीकी पत्नी श्रीमती शैलबाला' रसोई 
लिये बैठी रह जातीं । एक बार उन्होंने धीरेन्द्रसे पूछा 'तुम देवीकी इतनी 
धजा करते हो । वह भी तुम्हारे ऊपर कुछ कृपा करती हैं?” 

सुनते ही धीरेन्द्रके नेत्र सजल हो आये । भरे हुए कण्ठसे वे बोले-- 
“भाभी ! मैं हर समय उनकी कृपाका अनुभव करता हूँ । पंचवटी जातः हू, तो 
वे अपना रज्जा हुआ हाथ जंगलमें-से निकाल कर मेरे मस्तकपर रखती हैं ।” 

संस्कृत कालिजमें पढ़ते समय धीरेन्द्रनाथ नित्य रेलगाड़ीसे चाँगड़ीपोता- 
से कलकत्ते जाया करते थे । एक दिन जब वे कलककत्ते जा रहे थे, उन्होंने 
देखा कि गाड़ीके एक कोनेमें एक महात्मा बैठे हैं। उनके ललाटपर है हरि- 
मन्दिर तिलक, गलेमें तुलसीकी कण्ठी और हाथमें हरिनाम-जपमालाकी 
झोली । ओष्ठ जपके कारण ईषत्‌ हिल रहे हैं और नेत्र सजल हो रहे हैं । वे 
उनके पास जा बेठे और प्रणाम कर पूछा-- 

क्या आप किसी यथार्थ क्ृष्ण-भक्तको जानते हैंड 

“हाँ, जानता हूँ । 

कौन हैं वे ?? 

“बड़े बाबाके शिष्य श्रीरामदास बावाजी महाराज ।? 

“बड़े बाबा कौन ?*! 

“श्रीराधारमण चरणदास देव ।' उन्हें 'बड़े वाबा'के नामसे लोग 
अधिक जानते हैं । उनका विशाल शरीर था और बड़े शक्तिशाली महात्मा 
थेवे ।! 

वे अब नहीं हैं क्या ?, 

“अब नहीं हैं--ठीक यह तो नहीं कहना चाहिये; क्योंकि आज भो जो 
उनकी शरण लेता है, उसे दर्शन देकर कृतार्थ करते हैं वे और परिचय भी 

देते हैं अपने असाधा रण व्यक्तित्वका, अपनी असाधारण शक्ति और करुणाका । 

'कैसा असाधारण व्यक्तित्व ?' 

वे हैं श्रोमन्‍्महाप्रभु और श्रीनित्यानन्द प्रभुकी करुणाके मूर्तिमान 
स्वरूप | मानो उनकी करुणा ही रूप धारण कर उतर आयी हो पृथ्वीपर उन 
जीवोंका उद्धार करने, जो उनकी कृपासे वंचित रह गये थे । उन्होंने न जाने 
कितने जगाई-मधाईका उद्धार किया, कितने पापी-तापी जीवोंके पाप स्वयं 
लेकर उन्हें प्रदान किया । चितापर जाते मुर्दे तकको देख उनकी करुणा 
उमड़ पड़ी । उसमें प्राण फूंकर महामन्त्र सुनाया, और तब जाने दिया 
उसे। पशु-पक्षी, यहाँ तक कि वृक्षादिकों भी प्रेमदान कर अधट-सात्विक 
भावोंसे विभूषित किया उन्होंने । दिगुनगरके पीपलकी कहानी आज भी 
बंगालमें घर-घरमें कही जाती है, जिसने उनके संकीतनमें कई बार नृत्य 
किया। “चरित-सुधा' नामका छ: खण्डोंमें एक ग्रन्थ है, जिसमें उनके चरित्रका 
विस्तारसे वर्णन है । आज भी कितने लोग उनकी इपाका साक्षात्‌ अनुभव 
कर कृतक्ृत्य हो रहे हैं ।' 

“मुझे उनकी कृपा कैसे भ्राप्त हो सकती है ?! 

“यदि तुम उनके शिष्य श्रीरामदास बाबाजी महाराजकी शरण लो, तो 
तुम्हें सहज ही उनकी पा भ्राप्त हो जायगी। वे भी बड़े शक्तिशाली, सिद्ध 
महात्मा हैं। उन्हें बड़े वावाका ही दूसरा रूप समझो । आजकल वे कलकत्तेमें 
कोल्हूटोलामें मोतीलाल शीलकी लॉनजमें रहते हैं ।' 

उस दिन धीरेन्द्र गाड़ीसे उतर कर कालिज नहीं गये । वे सीधे पहुँचे 
मोतीलाल शीलके घर । उस समय बावा रामदासजी महाराज बाहर बरामदेमें 
टहल रहे थे । उनके गलेमें थी फूलोंकी माला और हाथमें हरिनामकी झोली । 
धीरेन्द्रको देखते ही उनकी पैनी दृष्टि उनपर टिक गयी, जैसे वे उनके हृदयके 
अन्तरतम कोछमें झाँककर देख रहे हों, जेसे अपनी वहुत दिनोंकी खोई हुई 
सम्पत्तिको प्राप्त कर उसे अपने स्नेहभरे नेत्रोंसे चूम रहे हों । धीरेन्द्रकों भी 
लगा कि जैसे उन्होंने अपनी चिराभिलपित सम्पत्ति, अपनी जीवन-नैयाके 
कर्णधार श्रीगुरदेवको पा लिया हो। फिर भी उन्होंने उन्हें प्रणाम करते हुए 
मन-ही-मन कहा--यदि आप मेरे गुरुदेव हैं, तो कृपाकर अपने गलेकी माला 
मुझे दें ।' उसी समय उन्होंने माला उतारकर उन्हें पहना दी। 

धीरेन्द्रके पैयेंका बाँध टूंट गया । वे उनके चरणोंसे लिपटकर “गुरुदेव ! 

हा गुरुदेव ! दया करो गुरुदेव !” कहते हुए रो पड़े । गुरुदेवने उन्हें उठाकर 
छातीसे लगाया । सिरपर हाथ फेरते हुए कहा--/चिंता न करो। तुम मेरे 
हो ।' 

शुभ मुह्॒तमें शील-लॉजमें धीरेन्द्रकी दीक्षा हुईं। मन्त्र कानमें पड़ते ही 
वे समाधिस्थ हो गये । लगातार आठ घण्टे उसी अवस्थामें पड़े रहे । उस 
समय उन्हें अपने दिव्य स्वरूपके दर्शन हुए। उन्होंने अपने-आपको देखा दस- 
ग्यारह वर्षकी एक सुन्दर, गौरकान्ति-युक्त बालिकाके रूपमें, जो यमुना-तटपर 
आँचलमें फूल भरकर ले जा रही है राधारानीकी चोटी गूँथनेके लिए। 

गुरुदेवके मधुमय संगके बिना एक क्षण भी रह सकना अब धीरेन्द्रके 
लिए मुश्किल हो गया । प्रायः वे घरसे गाड़ीपर बैठते कालिज जानेके लिए 
६04 जाते शील-लॉज गुरुदेवके दर्शन करने और उनका देव-दुलंभ, 

भी पिघला देनेवाला कीतंन सुन प्राणोंको शीतल करनेके लिए । 

श्रीगुरुदेवके संगने उनके अनुरागकी अग्निको प्रचण्ड करनेमें आहुतिका कार्य 
किया । उनके कानोंमें उनकी मधुर कीतन-ध्वनि सब समय गूंजा करती। 
कभी-कभी वे उनकी मधुर स्मृतिमें इतना तन्‍्मय हो जाते कि अपनी सुध-बुध 
खो बैठते । नेत्र देखते हुए भी न देखते । कान सुनते हुए भी न सुनते । देखते- 
सुनते तब, जब मनका इन्द्रियोंस संयोग होता । पर मन तो जैसे वहाँ रहता 
ही नहीं, मधुष हो जा बैठता श्रीगुरुदेवके चरण-कमलोंमें और खोया रहता 
उनके दिव्य परागकी शीतल सुगन्धमें । 

आज धीरेन्द्र अभी तक कालिजसे नहीं लौटे हैं । गाड़ी आ चुकी है। 
माँ वाट देखती-देखती थक गयी हैं। चिंता बढ़ती जा रही है। किसी प्रकार 
धैये धारण कर रही हैं। 

अब तो सोनेका समय आ गया । अभी भी उसका पता नहीं । 
निश्चय ही वह पंचवटीकी माँके पास चला गया होगा पहले भी तो वह 
रात-रात भर वहाँ रह गया है। सबेरा होते ही आ जायगा । माँ अवश्य 
उसकी रक्षा करेंगी ।' 

श्रातःकालके सूर्यक्री किरणें धीरेन्द्रकी सूनी शय्यापर फूट पड़ी । पर 
थीरेन्द्रका अब भी पता नहीं । परिवारके लोग उसकी खोजमें निकल पढ़े । 
उसके सबसे बड़े भाई श्रीवंकिमचन्द्र चक्रवर्ती, एडवोकेट उसे खोजते-खोजतते 
पहुंचे कलकत्ते श्रीरामदास वाबाजी महाराजके आश्रममें। उनका अनुमान ठीक 

निकला । धीरेन्द्र कल यहाँ आ गये थे घर कभी न लौटनेका निश्चयकर । 
पर उन्हें बंकिमबाबूके साथ घर लौटना पड़ा गुरुदेवकी आज्ञा शिरोधाये कर । 

माँने अपने खोये हुए धनकों पाकर फिर छातीसे लगा लिया । 
अश्लुपृर्ण नेत्रोंसे उसे निहारते हुए बोलीं--'बेटा, मैं जानती हूँ तेरे हृदयमें 
विशुद्ध भगवदुष्रेमका प्रकाश है। तू अधिक दिन घरमें न रह सकेगा । पर 
मुझे तेरा वियोग असह्य होगा प्रतिज्ञा कर कि तू मेरे जीते घर छोड़कर 
नहीं जायगा ।' 

माँकी करुण प्रार्थेतासे धीरेन्द्रका हृदय पिघल गया । वे बोले--माँ ! 
मैं तुम्हें छोड़कर नहीं जाऊँगा ।' 

वे पढ़ने-लिखनेमें मन लगाकर माता-पिताको प्रसन्न करनेकी चेष्टा 
करने लगे। इण्टरमीडिएटकी परीक्षा प्रथम श्रेणीमें पासकर कलकत्तेके 
स्कॉटिश-चर्च कालेजमें भरती हुए । अत्यन्त प्रतिभाशाली और चरित्रवान 
विद्यार्थी होनेके कारण यहाँ भी वे गुरुजनोंके विशेष कृपापात्र बन गये । उनके 
अंग्रेज गुरु उनके चारित्रिक गुणोंके कारण उन्हें ॥9908॥ ?७॥४॥ कहकर 
पुकारा करते ! 

विद्याध्ययनमें अग्रगण्य होते हुए भी धीरेन्द्र खेल-कृद और व्यायामादियें 
किसीसे पीछे न थे। फुटबालमें उनकी ओरसे खेलनेके लिए कलकत्तेकी बड़ी- 
से-बड़ी टीमें उनका मुख निहारा करतीं । कुश्तीमें एक जापानी पहलवानको 
पछाड़कर उन्होंने विशेष ख्याति प्राप्त की थी । 

माता-पिता और गुरुजन उनकी बहुमुखी प्रतिभाको चन्द्रमाकी 
कलाओंकी तरह बढ़ता देख बहुत प्रसन्न थे। परन्तु भगवद्‌-अनु रागकी अग्नि, 
जो ऊपरसे शान्त जान पड़ती थी, भीतर-भीतर सुलग रही थी, हवाके एक 
हलकेसे झोंकेसे कभी भड़क सकती थी । 

एक दिन धीरेन्द्र अपने घरके बेठकखानेमें बैठे थे । एक सज्जनने 
कमरेमें प्रवेश किया । उनका रेशमी कुर्ता, जरीदार दुपट्टा और चाँदीकी 
मूठवाली छड़ी बता रही थी कि वे एक धनी व्यक्ति हैं । कमरेमें घुसते ही 
उन्होंने पूछा-- 


'भूपेन्द्र बाबू हैं ?' 
हैं! धीरेद्रने उत्तर दिया । 

धीरेन्द्रकी ओर बड़े प्यारसे देखते हुए उन्होंने कहा---तुम भूपेन्द्रवाबूके 

बेटे धीरेच्र हो न ?” 
हर उनके भावसे धीरेन्द्रके मनमें कुछ शंका और भयका संचार हुआ । 

उन्होंने कहा--नहीं । धीरेन्द्रसे आपको क्‍या काम है ?” 

'धीरेन्द्रके साथ मेरी कन्याके विवाहकी बात है। मैं इसी सम्बन्धमें 
आया हूँ ।' 

“धीरेन्द्र अब कहाँ है ? उसका तो स्वर्गवास हो गया ।' 

क्या ? स्वगंवास !” 

जी ।' 

“हाय ! यह क्या हुआ ! दो दिन पहले तो मुझे भूपेन्द्रवावुकी चिट्ठी 
मिली । उसे अकस्मातु क्या हो गया ?” 

“कालरा । 

उन सज्जनके पैरके नीचेसे धरती खिसक गयी । उदास होकर उन्होंने 
कहा--'तो भूपेन्द्रवाबूसे मिल लूँ ।' 

“जी, वे बहुत संतप्त हैं । इस समय आपके मिलनेसे उन्हें और अधिक 
दुःख होगा ।* 

बेचारे लौट गये अपने भाग्यको कोसते हुए । 

धीरेन्रको लगा कि उनके हृदयागारमें सेंध फोड़कर चुपके-चुपके 
उनकी देवी-सम्पत्तिको लुटनेकी कोशिश की जा रही है, उन्हें सदाके लिए 
वन्दी बनाये रखनेको कारागारका निर्माण किया जा रहा है। उन्होंने निश्चय 
किया अविलम्ब अपने हृदयकी सम्पत्तिको लेकर भाग निकलतेका । उसी 
रात वे माता-पिताके स्नेह, चक्रवर्ती परिवारके वैभव और अपनी असाधारण 
प्रतिभाके अनुकुल अति उज्ज्वल और सुख-समृद्धिपूर्ण भविष्यकी सम्भावनाको 
तिलाञजलि दे निकल पड़े त्याग और वैराग्यके कण्टकाकीर्ण पथपर | 

आपाढ़का महीना था । श्रीरामदास वावाजी महाराज परिकरों सहित 
जानेको थे श्रीध्ाम पुरी वहुत-सी डालियोंमें तरह-तरहकी सामग्री लेकर, जो 
उहाध्रभुकों प्रिय थीं, रथयात्राके अवसर उन्हें समर्पण करने 
तमय धोरेन्द्र उनके निकट पहुंच । अपना मन्‍्तव्य प्रकट कर 

एक और बहुमूल्य डाली, जिसमें धीरेन्द्रके मन-प्राण सँजोकर उन्हें समपित 
करना था महाप्रभुको । 


धीरेन्द्रके मन-प्राण महाप्रभुको समर्पण करने योग्य थे, यह प्रमाणित 
है जगन्नाथपुरोमें घटी कुछ घटनाओंसे । एक दिन धीरेन्द्र जगन्नाथजीके दर्शन 
कर लौट रहे थे । मार्गयमें देखा कुछ रोगके भिखारियोंको, जो हाथ सड़ 
जानेके कारण, भिक्षामें मिला प्रसाद ग्रहण नहीं कर पा रहे थे । उन्होंने अपने 
हाथसे उन्हें भोजन कराया । भोजन कराते समय किसी प्रकार उनकी दुग्गन्ध 
सहन करते रहे । पर भोजन कराकर जैसे ही आगे बढ़े, उन्हें वमन हो गया। 


एक दिन जगन्नाथजीका भोग लग चुका था, पर उनकी क्षुधाकी 
निवृत्ति नहीं हुई थी । कदाचित्‌ उन्हें ब्रज-लीलाकी स्मृति हो आयी थी और 
लोभ जाग आया थां श्रीदाम-सुदामादि जैसे किसी भक्तके अधरामृतका। 
उनकी दृष्टि पड़ी मन्दिरके बाहर स्नान-मण्डपमें बेठे, प्रेमाश्रु-विसजंन सहित 
महाप्रसादका सेवन करते हुए धीरेन्द्रनाथकी पत्तलपर | उनकी लार बह 
निकली । अघटन-घटन-पटीयसी योगमायाने प्रभुकी यह दशा देख उनकी 
बाँह इतनी लम्बी कर दी कि वह पत्तल तक जा पहुँची । धीरेन्द्रने देखा कि 
अप्राकृत सौन्द्य और सौरभसे परिपूर्ण वह हस्त-कमल बार-बार पत्तलसे 
महाप्रसादका ग्रास उठा रहा है। उसे देख उनका हृदय एक अवर्णनीय 
भावराशिसे आप्लावित हो गया । उन्होंने अपना हाथ समेट लिया। थोड़ी देरमें 
वह ॒हस्त-कमल अन्तर्धान हो गया । तब वे प्रभुके अधरामृतसे संश्लिष्ट 
अवशिष्ट महाप्रसादको ग्रहणकर धन्य हुए । 


रथयात्राके दिन रथ जगन्नाथजीकी जय-जयकार और कीतंन ध्वनिके 
बीच मन्द-मनन्‍्द गतिसे आगे बढ़ रहा था । धीरेन्द्र भी कीत॑नमें योगदान कर 
आनन्द-विभोर हो रहे थे । रथके ऊपर प्रसादी शबंतका बड़ा घड़ा रखा 
था । भक्तमण रथपर चढ़कर शर्बत ले रहे थे । धीरेन्द्र भी चाहते थे उस 
अलौकिक पेयसे अपने प्राणोंको शीतल करना । पर ग्रुरुदेवने अपराधकी दृष्टिसे 
रथपर चढ़नेको मना कर रखा था। भक्तवाँछा-कल्पतरु श्रीजगन्नाथदेव भक्तके 
मनकी बात जान रहे थे। वे कंसे अपने भक्तको अपने ही प्रसादके लिए 
तरसते देख सकते थे ? उनकी इच्छासे शर्बंतका घड़ा फूट गया । मानों 
शबंतके रूपमें उनकी क्ृपाका निझचर बह निकला ! धीरेन्द्रने इसे प्रभुकी 
असीम कृपा जान अज्जलि भर-भरकर उसका पान किया। 

श्रीधामपुरीसे गुरुदेवके साथ कलकत्ते लौट जानेके पश्चात्‌ धीरेन्द्र 
उनकी आज्ञासे नवद्वीप जाकर परमसिद्धा श्रीललितादीदीकी सेवामें रहने 
लगे । ललितादीदी श्रीराधारमण चरणदेवकी मुख्य कृपापात्री थीं। उनका 
नाम पहले जयगोपाल था । उन्हें श्रीधामपुरीमें जगश्नाथजीने अलौकिक रीतिसे 
साड़ी प्रदान की थी । तभीसे उनका गोपी-भाव सिद्ध हो गया था और वे 
गोपीवेशमें रहने लगी थीं। गुरुदेवने उनका नाम रख दिया था ललितादासी । 
वे नवद्वीपमें समाज बाड़ीमें श्रीक्री राधाकान्तकी अश्याम-सेवा पद-कीतेन 
सहित बड़े भावसे करती थीं। वे जैसी भक्त थीं, वैसी ही शास्त्र-सिद्धान्तमें 
पारंगत भी । धीरेन्द्रनाथ उनसे चैतन्य-चरिताम्ृतका अध्ययन करने लगे। 


धीरेन्द्रके माता-पिताको पता चला कि वे नवद्वीपमें समाजबाड़ीमें हैं; 
तो वे पुलिसके दरोगा श्रीहजारीबाबू और दो सिपाहियोंको साथ ले वहाँ जा 
पहुँचे । धीरेन्द्रको देखते ही माँने चिपटा लिया। उनकी लम्बी-लम्बी साँसें 
जैसे हृदय-समुद्रमें आये ज्वार-भाटेकी तरह उन्हें बार-बार खींचकर अपने 
तलदेशमें ले जाना चाह रही थीं । नेत्रोंके जलसे उन्हें अभिषिक्त करते हुए 
वे बोलीं--'बेटा धीरे ! तू इतना निष्ठुर हो गया !! 


धीरेन्द्र सचमुच आज इतने निष्ठुर हो रहे थे कि माँके प्रणय-रोष 
और वेदनाभरे शब्द उनके हृदयसे उसी प्रकार टकराकर रह गये, जैसे 
पत्थरकी चट्टानसे कुसुमशर टकराकर रह जायें । उन्होंने गम्भीर स्वरमें 
कहा--'माँ ! आशीर्वाद दो, जिससे तन-मनसे गुरु-गोविन्दकी सेवामें संलग्न 
रहकर जीवन सफल कर सकूँ। 


माँके हृदय-प्रांगणमें यह शब्द बच्धके समान गूजकर रह गये। 
भूपेन्द्रनाथ खड़े-खड़े देख रहे थे। उन्होंने धीरेन्द्रकी ओर भूकुटी तानी । फिर 
ललितादासीकी ओर देखते हुए बोले--'आप लोग धीरेन्द्रके जीवनसे इस 
प्रकार क्‍यों खेल रहे हैं ? उसे घरपर रहकर भजन करनेका उपदेश क्‍यों 
नहीं करते ?! 

ललितादासीने कह्रा--'ीरेन्द्र कोई साधारण वालक नहीं है । पह 
एक महापुरुष है । उसके द्वारा आपका और जगतुका कल्याण होगा । उसे 
संसारकी कोई भी शक्ति परमार्थ-पथसे नहीं हटा सकती । बाढ़के समय नदीके' 
वेगको जितना रोकनेका प्रयत्न किया जाता है, उतना ही वह्‌ और बढ़ जाता 

है। आपके जैसे धर्मपरायण माता-पिताका कतंव्य नहीं कि उसके कल्याणके 
मार्गमें बाधक बनें। 

“मैं यहाँ उपदेश लेने नहीं आया, अपने लड़केको लेने आया हूँ । कहते 
हुए भूवेन्द्रनाथ तमककर तेजीसे उस ओर जाने लगे, जिस ओर दरोगा ओर 
सिपाही उनकी प्रतीक्षा कर रहे थे । रास्तेमें कुछ ठिठककर एकदम लौट 
पड़े । चारों ओर कुछ अनुसन्धान करते हुए ललितादासीके पास जाकर 
बोले--वे किधर गये ?” 

'कौन ? 

“वही, जो मेरे पीछे-पीछे गये और कानमें कुछ कहकर लौट आये ।' 

“आपके पीछे तो कोई नहीं गया !! 

'नहीं, नहीं ! बे लम्बे कदवाले तेजस्वी महापुरुष ! उन्होंने मेरी 
पीठपर हाथ मारा ! मैंने मुड़कर देखा तो मुझे आलिगन किया। डबडबाये 
नेन्रोंस मेरी ओर देखते हुए--/ इतना कह उनके नेत्रोंमे जल भर आया और 
गला रुँध गया । थोड़ा स्थिर हो वे फिर कहने लगे--'उन्होंने चिरपरिचितकी 
भाँति मुझसे कहा--'भूपेन ! कबतक सोते रहोगे यूं ही मोहनिद्रामें और 
भोगते रहोगे दुःख दूसरेकी वस्तुको अपनी मानकर ! जानते नहीं घीरेन्द् 
मेरा है ?' 

ललितादासी मुस्कराते हुए उठीं और वोलीं--“चलिये मैं ले चलूं 
उनके पास । 

थोड़ी दूर जाकर समाजबाड़ीमें स्थापित श्रीराधारमणचरणदासदेवकी 
विशाल श्रीमूतिकी ओर इज्ित करते हुए बोलीं--'यही थे नवे?' 

भूपेन्द्रनाथ आश्चर्यचकित हो बोले--'हाँ ! ये ही तो थे !* 

वे महापुरुषके चरणोंमें गिर गये और रो-रोकर न जानें क्या-क्या 
कहने लगे । अब उनकी मोहनिद्रा भंग हो चुकी थी ! धीरेन्द्रको पुलिसकी 
सहायतासे पकड़कर ले जानेका उनका निश्चय उसके साथ विलीन हो गया 
था । वे स्वयं पकड़े जा चुके थे । महापुरुषके स्पशे मात्रस उनके हृदयमें एक 
नया प्रकाश छा गया था। 

कुछ दिन वाद धीरेन्द्र गुरुदेवसे आज्ञा लेकर दृन्दावन चले गये । वहां 
कालीयदहके सिद्ध श्री जगदीशदास वावाकी सेवामें रहकर भजन करने लगे 

ब्ै उन्हें प्यारमें गोपाल कहकर पुकारते । 

श्रीजगदीश वाबा निरन्तर भाव समाधिमें डूबे रहते। कभी-कभी 
संध्या समब उनके सामने रखा भोजन सुबहतक रखा ही रह जाता । कोई 
उनके सामने आकर दण्डवत्‌ करता, तो भी उन्हें पता न चलता। धीरेन्द्र 
उनको आज्ञानुसार अष्टकालीनलीला स्मरणकी पद्धतसे भजन करने लगे। 
वे हर समय यमुनापुलिनके निविड़ निकुण्जों और कनोंमें विचरण कम्ते हुए 
समयोपयोगी. लीलाकी भावना किया करते। उनकी बाह्य चेष्टा देख जान 
पड़ता कि कोई पागल व्यक्ति यूँ ही इधर-उधर घूम रहा है। उन्हें इस 
प्रकार डोलता देख कभो-क्रभी लोग सिद्ध जगदीशदास बावासे कहते-- 
“आपका गोपाल यूँ ही इधर-उधर डोला करता है, कुछ भजन-साधन नहीं 
करता ।' 

बाबा कहते-'श्रेष्ठ भजन तो वही है, जो गोपाल करता है । वह 
भजनके सिवा और कुछ कर ही नहीं सकता ।' 

एक दिन सश्ध्या समय धीरेन्द्र श्रीजगदीशदास बावाके समीप बँठे थे। 
के सहसा वोल पड़े--'देख, गोपाल देख ! लालजीकी शोभा कंसी सुन्दर है ! 
दोनों भइया झूमते-झामते कैसे चले आ रहे हैं ! गइयोके खुरसे उड़े रजकण 
अलकावलियोंपर कैसे शोभायमान हैं !! 

धीरेन्द्रने कहा---'बावा, मुझे तो कुछ भी नहीं दीख रहा।' 

कुछ देर रुककर वावा बोले--'तुझे दीखेगा, जा मैंने कह दिया ।' और 
अप हो गये । 

कुछ दिन पश्चात्‌ जगदीश बाबाने धीरेन्द्रनाथको गोवर्धनके पण्डित 
रामकृष्णदास बावासे शास्त्राध्ययन करनेका और उनके सत्संगमें रहकर 
भजन करनेका आदेश किया । पण्डित वावा उस समय कुसुमसरोबरके निकट 
श्यामकुटीमें रहते थे। धीरेन्द्र श्यामकुटीसे कुछ दूर ग्वालपोखराके पास एक 
कुटोमें रहकर भजन करने लगे । वे नित्य अपराक्में उनके पास जाते और 
शास्त्रालोचना करते । * 

धीरेन्द्रनाथने पण्डित बावाके निकट श्रीमद्भागवत और घट्सन्दर्भाद 
अनेक भक्ति-प्रन्थोंका अच्छी तरह अध्ययन और मनन किया । इसी समय 
उन्होंने ब्रजभाषाके वाणी-प्रन्थोंका भी अध्ययन किया। उनकी मेधाशबित 
तो असाधारण थी ही । थोड़े ही दिनोंमें उन्होंने श्रीहरिदासजी, श्रीहरिव्यास- 

देवजी, श्रीहरिवंशजी, श्रीहरिरामव्यासजी और श्रीवल्लभरसिकजी प्रभृति 
रसिकाचार्योकी समस्त वाणियोंको कण्ठस्थ कर लिया । ब्रज-साहित्यके 
अद्वितीय पण्डित और भक्तिरसके अनन्य रसिकके रूपमें उनका सभी 
सम्प्रदायोंमें सम्मान किया जाने लगा। 


पण्डित बाबाकी आज्ञासे उन्होंने श्यामकुटीमें नित्य कथा कहना 
प्रारम्भ किया। कथा सुनने दूर-दूरसे महात्मा आते । जिस गन्थकी वे कथा 
कहते, वह तो नाममात्रकों सामने रखा रहता। कथाका निझर अबाधगतिसे 
बहता रहता । श्लोकोंकी आवृत्ति ऐसे होती रहती जैसे सारा ग्रत्थ उनके 
ललाटपर लिखा हो । हिन्दी और बँगला ग्रन्थोंकी वाणियोंसे सम्पुष्ट, अश्रु, 
कम्पादि सात्विक भावोंसे सिकत उन एलोकोंकी रसमय व्याख्या श्रोताओंको 
एक अनिरवंचनीय भाव-समुद्रमें निमग्न कर देती । 


पण्डित बावाके आदेशसे धीरेन्द्रनाथ गुर्देवके पास जाकर उनसे 
वैराग्याश्रमकी विधिवत्‌ दीक्षा ले आये । नाम हुआ श्री गोरांगदारू बावा 
गौरांगदास त्याग और वैराग्यकी साक्षात्‌ मूर्ति थे । उनकी कुल सम्पत्ति थी 
एक लँगोटी, टाटका बहिर्वास और ब्रजरजका करुआ । वे दित भर भजन 
करते । सन्ध्या समय एक बार मधुकरीको जाते । मधुकरीमें जो मिल जाता, 
उसीसे उदर-पूर्ति करते। 

एक दिन रातको उन्होंने स्वप्न देखा कि ग्वालपोखरामें उनकी 
कुटियाके निकट एक स्थानमें गिरिराजकी एक मूर्ति वहाँसे उसे ले चलनेको 
उनसे कह रही है। प्रातःकाल होते ही वे उस स्थानपर गये । देखा कि गाँवके 
लोग वहाँ कुआँ खोद रहे हैं। थोड़ी-सी खुदायी करनेपर एक सुन्दर गिरिधारी- 
की मूर्ति दिखायी दी । गौरांगदासजीने गड्ढेमें झँका, तो देखा कि वह वही 
गिरिराजकी मूर्ति है, जो स्वप्नमें उनके साथ चलनेको अकुला रही थरी। 
उन्होंने उसे गड़्ढेसे निकालकर हृदयसे लगा लिया और अपनी कुटीपर 
ले गये । 

वे तन-मनसे गिरिधारीकी सेवामें लग गये । पर वैराग्यकी मूति 
वावा गौरांगदासजी और विलासकी मूर्ति गिरिधांर्रकी कितने दिन निभ 
सकती थी ? गौरांगदासजीने अपने लिए कभी किसीसे कोई याचना नहीं की, 
पर गिरिधारीके लिए नित्य करनी पड़ती । उसे कभी सुन्दर रेशमी वस्त्र 

चाहिये थे, कभो चांदीकी बाँसूरी, कभी सोनेका मुकुट, कभी कीमती-से- 
कीमती इच्न, फुलेल, फल-फूल और मिछ्ठान्न । 

एक लंगोटीमें रहनेवाले, शरीरमें वस्त्रोंकी जगह ब्रजरज लपेटनेवाले 
और भिक्षामें मिला हखा-सूखा छाकर या उपवासकर रह जाने वाले बाबा 
गौरांगदासका सारा समय सेवाकी सामग्री एकत्र करनेमें निकल जाता। 
लीला-स्मरणके लिए समय बिलकुल न रहता । इस धर्म-संकटमें वे गये 
इन्दावन जगदीशदास बाबाजीके पास और गिरिधारीकी सब बातें कहनेके 
बाद बोले--'अब आप ही बतायें मैं आपकी आज्ञाका पालन कर लीला-स्मरण 
किया करूँ या इनकी आज्ञाका पालन कर हर समय इनकी विलासिताकी 
सामग्री जुटानेमें लगा रहा करूँ।' 

जगदीशदास बाबाने कहा--'श्रीमूतिसे अपनी मसमर्थता प्रकट कर, 
उनसे क्षमा-प्रार्थना करते हुए गिरि गोवर्धनपर उन्हें पथधरा दो और स्वयं 
श्रीरूप-सनातनादि द्वारा प्रदर्शित वैराग्यमय भजनके मार्गका अवलम्बन 
करो । गौरांगदासजीने ऐसा ही किया । 

श्रीसनातन गोस्वामी अपने सेवित विग्रह श्रीमदनमोहनजीको केवल 
रूखी और अलोनी वादीका भोग लगाया करते थे । उसे गलेसे उत्तारना 
उनके लिए कठिन होता था। उन्होंने एक दिन सनातन गोस्वामीसे कहा-- 
"केवल अँगारोंपर सिका हुआ यह अलोना आटेका पिंड मुझे अच्छा नहीं 
लगता। इसमें कम-से-कम नमक तो डाल दिया करो |” 

सनातन गोस्वामीने उत्तर दिया--'प्रभु, मुझे आपकी यह बात अच्छी 
नहीं लगी। आज आप नमककी कह रहे हैं, कल दाल और सब्जी और परसों 
पूरी-कचौड़ोकी कहेंगे । मैं एक मुष्टि आटेकी भिक्षापर निर्वाह करनेवाला 
विरक्त वात्रा, इन सबको जुटानेमें लग जाऊँगा, तो भजन कब करूँगा ? 
इसलिए आप उत्तम सेवा चाहें तो कृपाकर उसकी व्यवस्था अपने-आप कर 
लें । मदनमोहनजीको अपनी सेवाकी व्यवस्था आप कर लेनी पड़ी । उन्होंने 
टामदास कपूर नामक एक व्यापारीको प्रेरणा देकर एक भव्य मन्दिरकां 
निर्माण कराया और अपनी उत्तम-से-उत्तम सेवाकी व्यवस्था कर ली । पर_ 
सनातन गोस्वामी उस मन्दिरमें एक दिन भी नहीं रहे । उसके बनते ही वे 
मदनमोहनजीकी सेवा छोड़कर चले गये और वृक्षोंके नीचे वासकर भजन 
करने लगे। 

पर क्या इस प्रकार प्रभुकी आज्ञाका उल्लंघन करना उनके लिए उचित 
था ? क्या प्रभुकी साक्षात्‌-सेवा ही भक्तका सर्वोच्च कतंव्य और उसका परम 
अभीष्ट नहीं है ? सेवा ही परम अभीष्ट है, यह सच है । पर प्रभुकी जिस 
प्रकारकी मेवा मानसी भजनमें होती है, उस प्रकारकी सेवा वैधी-भक्तिके 
वाह्मय उपकरणोंसे सम्भंव नहीं है । मानसी चितनमें भवत स्वतन्त्र होता हैं 
दिव्य-से-दिव्य उपकरणों द्वारा प्रभुकी मनचाही सेवा करनेको। बाह्य-सेवा 
उतनी सुन्दर और रसमयी हो ही नहीं सकती । उसे बड़ी सेवाके लिए छोटी 
सेवाका त्याग करना पड़ता है। तभी न माँ यशोदा स्तनपान करते गोपालकों 
गोदसे उतारकर उसके लिए औंटते दूधको उफनते देख भागी चली गयी थीं । 


बाबा गौरांगदासजीका वैराग्य अब इतना तीज्र हो गया कि उनका 
एक स्थानपर बहुत दिन रहना सम्भव न रहा । वे कन्धेपर गूदड़ी और हाथमें 
करुआ ले गोवर्धनसे चल पड़े । एक दिन एक बृक्षके नीचे रहते, दूसरे दिन 
दूसरे वृक्षके नीचे । सन्ध्या समय एक बार पासके गाँवमें जाकर मथुकरी 
माँग लाते । कभी जंगलके साग-पात खाकर ही रह जाते, कभी वह भी नहीं। 
कभी कई दिन लगातार निराहार बीत जाते । श्रजवासी उन्हें एक ही 
अवस्थामें कई दिन तक एक पेड़के नीचे पड़ा देख मधुकरी वहीं पहुँचा देते । 
कई बार वह भी उनके सामने ज्यों-की-त्यों रखी रह जाती, तब ब्रजवासी 
अपने हाथसे उन्हें भोजन कराते। कभी उनके शरीरसे लँगोटी भी उतर जाती 
और उन्हें उसका पता भी न रहता । एक बार ऐसी नग्न अवस्थामें ही वे 
मधथुकरीके लिए ग्राममें चले गये । बालक उन्हें देख धूल फेंकने और कंकड़ 
मारने लगे । किसीके दरबाजेपर जाकर आवाज लगायी--'राधेश्याम ।* 
एक ब्रजमाईने दरवाजा खोला ।पर खोलते ही बन्द कर दिया और क्रोधसे 
कहा -'ज्ञानी वावरे, जा यहाँसे !' गौरांगदास-जैसे अनन्य प्रेमी-भकक्‍्तके लिए 
ज्ञानी-बावरेसे बड़ी गाली और क्या हो सकती थी ? पर यह गाली सुनकर 
भी उन्हें तुरन्त इस बातका पता न चल पाया कि जो ब्रजमाई उन्हें प्यारसे 
रोटी दिया करती थी, उसके आज गाली देनेका कारण क्या था। 

दिव्योन्मादकी इस अवस्थामें बावा अधिकतर जजलोंमें ही विचरा 
करते । उनके संगी-साथी होते केवल ब्रजके कल्पतरु, जिनसे वे अत्यधिक 
स्तेह करते । कल्पतरू भी उनसे स्नेह करते, उनसे बातें करते और भाँति: 
आऑनिसे उनकी सहायता करते | एक बार शीतकालमें आकाशमें बादल छारे 
हुए थे । ठण्डी हवा चल रहो थी । बृष्टि भी थोड़ी-थोड़ी हो रही थी । वाव 

नग्नावस्थामें थर-थर काँप रहे थे । वे एक बड़े वृक्षकी खोहमें जा बेठे। 
प्रिया-प्रियतमकी यादमें अश्रुविसजंन करते रहे । उसी समय सामनेके एक 
बृक्षसे आवाज आयी--'देखो, एक महात्मा तुम्हारी शरणमें आये हैं । उनपर 
नेक कृपा करो |” 
उत्तरमें उस बृक्षने, जिसकी खोहमें महात्मा बैठे थे, कहा 'नेक आप 
ही कृपा करो न ।! 
तब सामनेवाले वृक्षसे एक मोर उतरकर आया और महात्माके सामने 
पंख फंलाकर खड़ा हो गया । एक और मोर उतरकर आया और पहलेवाले 
मोरके बगलमें पंख फैलाकर खड़ा हो गया । इसी प्रकार कई और मोर आये 
और महात्माके सामने गोलार्धमें पंख फैलाकर खड़े हो गये । इतनेमें महात्मा 
क्या देखते हैं कि एक नीलमणिकी-सी कान्तियुक्त बालक मस्तकपर मोर-पिच्छ 
धारण किये त्रिभंग मुद्रामें मोरोंके बीच खड़ा बाँसुरी बजा रहा है ! 
अक्सर बाबा निजेनमें कल्पतरुओंको “राधारससुधानिधि' और 
बन्दावनमहिमामृत' आदि ग्रन्थोंका पाठ सुनाया करते | जिन दिनों वे 
वृन्दावनमें शाहजहाँपुरकी बगीचीमें रहा करते, वहाँके तह-लताओंको नित्य 
सन्ध्या समय राधारससुधानिधि 'का पाठ सुनाते । एक दिन मधुकरीसे लौटनेमें 
देर हो गयी । वे कुटियामें जाकर लेटे रहे । किसीने दरवाजा खटखटाया। 
बाहर निकलकर देखा, तो कोई नहीं । उसी समय पासके एक पाकरके वृक्षसे 
आवाज आयी--'गौरांगदास, आज पाठ नहीं करोगे ?” 
गौरांगदासने कहा--“आज अंधेरा हो गया है । दिया-बत्ती कुछ है 
नहीं | पाठ कहूँ कैसे ?” 
“कुटियामें जाकर देखो । आलेमें मोमबत्ती और दियासलाई रखी है + 
ग्रेमबत्ती जलाकर पाठ करो न ।' वृक्षने कहा । 
बावा भीतर गये, तो देखा कि सचमुच एक बड़ी-सी मोमबत्ती और 
इयासलाई आलेमें रखी है। उन्होंने तुरन्त मोमबत्ती जलाकर पाठ आरम्भ 
7र दिया । 
| वावाको अपने दुःख-दर्दकी जो भी वात कहनी होती, ब्रजके तरु-लताओं 
* हो कहते । कभी-कभी उनसे चिपटकर रात-रात भर रोते रहते । अपनी 
प अवस्थामें वे अपने शिप्योंसे कहा करते--'ब्रजके तरु-लताओंको साधारण 


२१६ | ब्रजके भक्त 


मत जानना । यह सभी कल्पतरु हैं। इनसे चिपटकर यदि कोई अपने मनकी 
बात कहता है, तो सुनते हैं ।' 


बावाके मुखसे हरिकथा सुननेका लोभ त्रजके तरुओंको ही नहीं रहता, 
ब्रजके ठाकुर भी उनकी कथा सुननेको लायायित रहते। सन्र्‌ १६२२ के 
कातिक मासमें उन्होंने ब्रजवासियोंके आग्रहसे स्वामी ग्रामके एक मन्दिरमें 
२० दिन तक 'बृन्दावनमहिमामृत'का पाठ किया | अन्तिम दिन पाठ शेष कर 
अस्यत्र जानेका निश्चय किया । उसी दिन रात्रिमें पुजारीकों स्वप्न हुआ । 
मन्दिरके ठाकुरने उससे कहा--'मुझे गौरांगदासका पाठ बहुत अच्छा लगा। 
उनसे कहो, पाँच दिन और यहाँ रुककर मुझे पाठ सुनाये। पुजारीने जब 
उनसे स्वप्तकी बात कही, तो उन्होंने सात दिन और मन्दिरमें कथा कहकर 
ठाकुरकी मनोवाज्छा पूर्ण की । 


एक बार उन्होंने किसी ग्राममें पाँच दित कथा कहो | पाँचव दिन 
पाठ समाप्त कर अगले दिन वहाँसे चले जानेका निश्चय किया। उतश्ष दिन 
रात्रिमें उन्होंने स्वप्न देखा कि वे गाँवमें मधुकरीके लिए निकले हैं । जिस घर 
भी जाते हैं, उसके द्वारपर प्रिया-प्रियतम भिक्षा देनेके लिए खड़े मिलते -हैं 
भिक्षा देनेमें एक-दूसरेसे होड़ करते हुए उनकी झोलीमें हँस-हँसकर वार-वार 
भिक्षा डालते हैं और कहते हैं-'ले बाबा, ले बाबा !' दूसरे दिन उन्होंने 
उस गांवसे तुरन्त चले जानेका विचार छोड़ दिया । सोचा कि जहाँ भिक्षा 
देनेमें त्रिया-प्रिययममें ऐसी होड़ है, वहाँ कुछ दिन और रहकर भिक्षा क्यों न 
करें । 

ग्रीष्मकालमें दोपहरके समय एक दिन बाबा गौरांगदासजी बरसानेके 
पाडरवनमें एक पेड़के नीचे लेटे लीला-स्मरणमें तन्मय थे । उन्हें बाह्यज्ञान 
बिलकुल नहीं था। उस सम्रय एक बड़ा सर्प उनकी छातीपर चढ़ गया! 
कुण्डली मारकर और फन फैलाकर वह देर तक वहाँ बैठा रहा । कुछ दूरीप* 
ग्वाले गइयें चरा रहे थे । उन्होंने देखा, तो लगे चीखने--“अरे वाबा साँप 
बाबा उठ, खाय जायगो !' बाबाने आँख खोली, तो देखा उस विषधर सर्पक 
फन निकालकर छातीपर बैठे । उन्हें प्रेरणा हुई कि अनन्त भगवान्‌ पधारे # 
कृपा-आशीर्वाद करने। उन्होंने मन-ही-मन उनकी स्तुति को । फिर प्रेमर 
फनपर हाथ फेरा। सर्पने फन उठाकर उनकी ओर देखा और धीरे-धी 
रेंगता हुआ वनमें चला गया । 

अनन्तदेवका आशीर्वाद शीघ्र फलीभुत हुआ | गौरांगदासजी कभी- 
कभी जगदीश बाबाके दर्शन करने इन्दावन जाया करते । इस घटनाके तुरन्त 
बाद ही वे उनके दर्शन करने गये। रात्रिमें उनकी चरग-सेवा कर उनकी 
शब्याके समीप भूमिपर सो रहे । उस समय जगदीश बाबाका वात्सल्य उमड़ , 
पड़ा । उन्होंने अपना चरण उनकी छातीपर रख दिया । चरण-स्पर्श होते ही 
उन्हें श्रीकृष्ण-लीलाके साक्षात्‌ दर्शन होने लगे। 

तभीसे श्रीगौरांगदास बाबाकों निरन्तर लीलाकी स्वतः स्फूरति होती 
रहती । वे सदा एक अनिवेचनीय रस-सागरमें डूबते-उतराते रहते। एक 
दिन वे गिरिराजकी परिक्रमा करते हुए राधाकुण्ड पहुंचे । उस समय सूर्यास्त 
हो चुका था| एक साधु विनीत भावसे प्रार्थना कर उन्हें अपनी कुटियापर 
ले गया। सुन्दर, स्वादिष्ट भोजनसे उनका स्वागत कर रात्रिमें वहीं विश्वाम 
करनेका आग्रह किया। वे जब विश्राम कर रहे थे, एक स्त्री आकर उनकी 
चरण-सेवा करने लगी। स्त्रीका स्पर्श होते ही वे चौंक पड़े और क्रोधसे 
उसकी ओर देखने लगे । स्त्री भयभीत हो उठकर चली गयी। 

थोड़ी देरमें वह साधु आया और खुलकर उनसे कुछ बातें की | वह 
वाउल सम्प्रदायका साधु था, जिसमें स्त्री-संग साधनाका मुख्य अज्भ समझा 
जाता है। बाबाने उस मार्गको अत्यन्त घृणित और त्याज्य बताकर उसकी 
भर्त्सना की । 

उसे चिन्ता हो गयी कि गौरांगदास उसके गुप्त जीवनके बारेमें जान 
गये हैं। यह बात ब्रजमें फैल जायगी और उसका वहाँ रहना असम्भव हो 
जायगा। उसने उन्हें अपमानित करना चाहा, जिससे लोग उनकी बातका 
विश्वास न करें । वह जगदी शदास बाबाके पास गया और बोला--'आपको 
अपने गोपालपर बहुत विश्वास है। आप उसके गुप्त जीवनके बारेमें नहीं 
जानते । वह छिपकर स्त्री-संग करता है।' 


जगदीश बाबाकों विश्वास न हुआ। पर उन्हें गोपालकी ओरसे 
चिन्ता हो गयी; क्योंकि उन्होंने इस दुष्टका संग किया था। परिणाम यह 
हुआ कि श्रोगौरांगदासजीको लीला-स्फूर्ति होना बन्द हो गया। वे आसनपर 
वेठकर बहुत ध्यान लगायें, पर किसी प्रकार लीलाकी स्फूर्ति न हो। उनकी 
वही अवस्था हो गयी, जो कृपण व्यक्तिकी हो जाती है अपना सारा घन 
खोकर, या मछलीकी हो जाती है तालाबका सारा जल सूख जानेपर। 


रद बजके भक्त 


व्याकुल हो वे दोपहरकी कड़ी धूपमें गिरिराजकी परिक्रमाको चल 
दिये। दिनभर परिक्रमा कर गिरिराजसे प्रार्थना करते रहे । सन्ध्या समय 
क्लांत हो उद्धव-कुष्डकी सीढ़ीपर लेट गये । आँख लग गयी। यदि करवढ 
बदलते तो सीढ़ियोसे लुढ़कते हुए कृण्डमें जा गिरते । किसीने उन्हें गोदमें 
उठाकर सुरक्षित स्थानपर लिटा दिया। उसी समय उनकी निद्रा भद्ध हो 
गयी । पर पता न चला कि किसने उन्हें उठाकर वहाँ लिटाया। 


दूसरे दिन वे बृन्दावन गये जगदीश बाबाके पास। उन्हें देखते ही 
वे क्रोधसे बोले--'मूर्खकी तरह जहाँ-तहाँ लेट जाता है। तुझे इतना भी ज्ञान 
नहीं कि कहाँ लेटना चाहिये, कहाँ नहीं ।' वे समझ गये कि उन्होंने ही कल 
उन्हें उद्धवकुण्डकी सीढ़ियोंस उठाकर दूसरी जगह लिटाया था। 


तब उन्होंने राधाकुण्डके उस साधुसे मिलनेका और अपनी लीला- 
विस्मृतिका सब हाल कहा और रुँधे कण्ठसे कृपा-आशीर्वादकी प्रार्थना की । 
उन्होंने आशीर्वाद दिया, पर बिना जाने हर किसीका सड्भ करने और हर 
किसीका अन्न खानेका निषेध किया। तभीसे उन्हें लीला-स्पूरति फिर होने 
लगी । 

सन्‌ १८२४ की बाढ़के पश्चात्‌ पण्डित रामकृष्णदास बाबा वृन्दावनमें 
दाऊजीकी बगीचीमें रहने लगे । गौरांगदासजी भी वृन्दावन जाकर दाऊर्जीकी 
बगीचीके निक्रट शाहजहाँपुरके वगीचेमें रहने लगे। पण्डित बाबाके आदेशसे 
उन्होंने दाऊजीकी बगीचीमें श्रीवृल्दावन-महिमामृतकी कथा आरम्भ की। 
कथा सुनने बाबा हंसदासजी, वाबा माधवदासजी, बाबा राधिकादासजी, 
बाबा वैष्णवदासजी और श्रीअमोलकराम शास्त्री आदि वृन्दावनके सभी 
प्रसिद्ध महात्मा और भक्तगण आया करते । मथुरासे भी अनेक भक्त नित्य 
आते । कथाके समय अष्ट-सात्विक भाव सदा उनकी सेवामें उपस्थित रहकर 
अलौकिक प्रभावमें वृद्धि करते । नेत्रोंस अश्रुधार निरन्तर बहती रहती, जो 
श्रोताओंके हृदयकों सींचकर कथाके अनुकुल क्षेत्र तैयार करनेमें सहायक 
होती । जब बाबा श्रीप्रवोधानन्द सरस्वतीपादके मूल श्लोकोंकी व्याख्याके 
साथ विभिन्न वाणी-प्रम्थोंसे प्रसंगानुकूल वाणियोंकी अपने मधुर कण्ठसे 
आवृत्ति करते, तो ऐसा प्रतीत होता कि जैसे रसिकाचायंगण स्वयं उनकी 
जिद्बापर आइरूढ़ हो अपनी-अपनी वाणियोंका गान कर रहे हों । बीच-बी चमें 
जिस लीलाकी कथा बे कहते होते, उसका विषय साक्षात्‌ उनके दिव्य 

चक्षुओंके सामने आ जाता और वे उसके रसास्वादनमें तल्लीन हो मू्तिके 
समान आसनपर बैठे रह जाते। श्रोतागण बैठे रहते इस प्रतीक्षामें कि कब 
उनकी भाव-समाधि भज्ु हो और कथाका निश्चेर फिर बहने लगे। 

दाऊजीकी बगीचीकी इस कथाकी अलौकिकता उस समयकी कुछ 
अलौकिक घटनाओंसे प्रतीत होती है, जिनका आज भी उस समयके कुछ 
श्रोता वर्णन करते हैं। नित्य कथाके समय एक अजगर न जाने कहाँसे आकर 
बगीचीकी मेंढ़पर स्थिर पड़ा रहता और कथा समाप्त होते ही चला जाता। 
पण्डित बाबा कहा करते कि कोई महापुरुष उस रूपमें नित्य कथा सुनने 
आते हैं। 


एक दिन कथाके समय लोग यह देखकर चकित रह गये कि आकाशसे 
बड़े-बड़े पुष्प, जो रुईके गालेकी तरह सफ़ेद और देखनेमें बड़े आकर्षक हैं, 


वार पण्डित बाबाकी तरफ। पण्डित बावाने कहा--'देखते क्‍या हो? 
गौरांगदासकी कथामें देवगण आकाशसे पुष्प-वृष्टि कर रहे हैं ।' 

बाबा गौरांगदासजी एक बार गुरुदेवके दर्शन करने कलकत्ते गये । 
उनके आदेशसे उन्हें वहांकी एक हरि-सभामें हरिनामकी महिमापर प्रवचन 
करने जाना पड़ा । हरिनामकी महिमा कहते-कहते वे आवेशमें बड़े प्रभावशाली 
ढड्भेसे कहने लगे कि नाममें नामीसे भी अधिक शक्ति है। ऐसा कोई भी 


है, वहाँ काल भी जाते भय खाता है। ठीक उसी समय पासके बृक्षसे एक 
पक्षीका मृतदेह उनके सामने आ कर गिरा । सभीको लगा कि जैसे कालने 
हरिवामको चुनौती दी है। 

उस समय उनके हृदयमें एक अपूर्व भावका संचार हुआ, जिसका 
उन्होंने किसों अवसरंपर अपने अन्तरज्ञ भक्तोंसे इस प्रकार वर्णन किया 

था- 'यूँ तो जब मैं किसीके दुःखको देखकर व्याकुल होता, तो भगवादसे 
प्रार्थना करता | पर उस बार भगवन्नामकों कलखू. लगते देख मुझसे न रहा 
गया। मैंने सद्धुल्प किया--ऐसा कंदापि नहीं हो सकता ! मैं एकटक पक्षीके 
मृतदेहकी ओर देखता रहा। बस मुझे लगा कि मेरे सीनेसे उस पक्षीके देहमें 
इंजेक्शन लग रहा है ! कुछ ही क्षणवें उसके देहमें स्पन्दन हुआ और वह 
पर फड़फड़ाता हुआ वृक्षकी डालपर जा बंठा । 

लगभग पेंतीस वर्ष गौरांगदास बाबाको ग्रेमोन्मादकी अवस्थामें 
विचरण करते बीते । शेष अवस्थामें वे वृन्दावनमें रमणरेती-स्थित अपने 
काका गुरुके उस आश्रममें रहने लगे, जिसमें अब उनकी समाधि है । आश्रमके 
नीमके वृक्षोंक्री शोभा निराली है। इनसे बाबाका चिर-सौहाद हो जाना 
स्वाभाविक था। इनके नीचे बैठकर उन्होंने कई बार ब्रजकी लीला-कथा 
कहते-कहते ब्रज-रजके माहात्म्यका बर्णन किया था । कहते हैं, तभीसे इनकी 
प्रकृति बदल गयी और इनकी डालियाँ झुकी रहकर ब्रज-रजको चूमती दीखने 
लगीं। 

इन नीमोंके प्रकृत स्वरूपके बाबाको दर्शन होते । इनसे वे बातें करते । 
वे कहीं भी जाते तो उन्हें इनकी याद आती और वे अधिक दिन वहाँ न रह 
सकते । लौटकर आश्रम आते, तो ये प्रसन्‍न होते और उनके कुशल-मंगलके 
बारेमें पूछते । 

एक बार जब बावा आश्रममें टहल रहे ये, एक नीमके पेड़की डालको 
बार-बार उठाकर उसके नीचेसे निकलना पड़ता। बाबाने अपने शिष्य 
मनोहर वाबासे कहा उस डालको ऊपरकी डालसे बाँध देनेको। मनोहर 
वाबाने उसे बाँध दिया । बाबा उस समय अपनी कुटियाके भीतर बैठे थे। 
डाल जैसे ही बांधी गयी, उनकी छातीमें असह्य वेदना होने लगी। उन्होंने 
आवाज दी--'मनोहर ! मनोहर ! 

मनोहर बाबा भागते हुए आये और बोले-- 'क्या है बाबा ?' 

'तूने डालकों बाँध दिया क्‍या ?” 

'हाँ, बाबा । 

'खोल जाके ।* 


डालके खोलते ही बाथाकी वेदना शान्त हो गयी । दूसरे दिस जब वे 

आश्रममें टहल रहे थे, उन्होंने देखा कि उसी पेड़के नीचे एक सुग्दर,सुकोमल, 
बालक खड़ा है ! उसके नेधोंसे अश्रु-विन्दु ढलक रहे हैं और वह 
उनकी ओर देखते हुए कह रहा है-- तुम भी मुझे बाँधोगे ? 
बाबा कुछ दिनोंसे गुरुदेवकी आज्ञासे दीक्षा देने लगे थे । उनके अनेकों 
शिष्य हो गये । अकसर उन्हें विपत्तिमें देख उनका वात्सल्य उमड़ पड़ता था। 
उनका दु:ख दूर करनेके लिये उन्हें बाध्य होना पड़ता था। कभी-कभी उन्हें 
कालके मुखसे निकालकर नया जीवन भी देना पड़ता था। 


उनके क्ृपापात्र मथुराके डॉ० रामचरनको हैजा हो गया । अस्पतालमें 
डॉक्टरोंने जवाब दे दिया। बाबाको सूचना मिलते ही वे मथुरा चले गये। 


अस्पताल पहुँचे, तब डॉ० रामचरनका शरीर नीला पड़ चुका था, आँखें चढ़ 
गयी थीं। नब्जका आसानीसे पत्ता नहीं लग रहा था। बाबाने उनकी छातीपर 
हाथ रखकर तीन बार पुकारा । तीसरी बार उनके मुखसे कुछ शब्द निकलता 
जान पड़ा। बाबाने कहा--'रामचरन ! मुझे छोडफर चला जायगा? 


गुड़गाँवके श्रीअमरनाथ शर्मा एडवोकेटकी पत्नीसे किसी ज्योतिषीने 
कहा था--तुम्हारे पुत्रकी सात वर्षकी अवस्थामें यृत्यु हो जायगी। उसके 
एक महीने बाद तुम्हें वैधव्य भोगना होगा। ठीक सात वर्षकी अवस्थामें 
पुत्रका वेहान्त हो गया। तब उन्हें शर्माजीकी तरफ्से विशेष चिन्ता हुई। 
इन्दावन जाकर बाबासे अपना दुःख निवेदन किया। उनकी आँखोंसे अश्वुपात 
होते देख बाबाने कहा-..'बेटी चिन्ता न कर । मंगल क्या अभु मंगल करेंगे /... 

एक मास बाद शर्माजी किसीके साथ रिक्शापरःजा रहे थे। रास्तेमें 
आकस्मिक दुर्घटनासे उनके साथीका प्राणान्त हो गया। वे बाल-बाल बच गये ] 


जयपुरके एस० पी० श्रीकाशीप्रसाद श्रीवास्तवकी पत्नी पेटमें बच्चा 
प्र जानेके कारण अस्पतालमें मरणासन्‍्न पड़ी थीं। लेडीडॉक्टर उनके 

कमरेंसे निकली और बड़ी उदासीसे काशीप्रसादसे कहते चली गयी--'देख 
लें जाकर ।' काशीप्रसादका हृदय रो उठा। कुछ ही दिन पूर्व ज्योतिषीने 
उनका दूसरा विवाह होनेकी बात कही थी । उन्होंने वावाकी याद करते हुए 
मन-ही-मन कहा--'गुरुदेव ! आपकी ही आज्ञासे मैंने अविवाहित रहकर 
प्रभुकी सेवामें जीवनयापन करनेका अपना सद्धुल्प तोड़ा था। क्या अभी 
दूसरा विवाह करवानेकी अभिलाषा शेष है? क्‍या इस सद्धूटसे उबारनेके 
लिए मुझे आपसे प्रार्थना करनी पड़ेगी ?” उसी समय उनकी पत्नीका साँस 
चल पड़ा, धीरे-धीरे वे स्वस्थ होने लगीं। कुछ दिन वाद उन्होंने स्वप्न देखा 
कि गुरुदेव उनसे कह रहे हैं-“/लाली, अभी नौ नाव और खुलेंगी। नवींमें 
बैठ जाना । पार हो जाओगी ।” पार हो जानेका अर्थ मर जाना नहीं था, 
संसार सागर पारकर राधा-कृष्णकी दिव्य लीलामें प्रवेश कर जाना था। 
नौ वर्ष बाद उनका शरीर छूट गया । काशीप्रसादजीने स्वप्न देखा किवे 
यमुनाके तीरपर श्रीजीकी सेवाकी थाली हाथमें लिये निकुछ्जमें प्रवेश कर 
रही हैं। 
कभी-कभी वाबाको प्रत्यक्ष रूपसे दूसरोंका रोग स्वयं लेकर भी उन्हें 
रोगसे मुक्त करना पड़ता । लेखककी पुत्री सरोजको लंँगड़ाते देख उन्होंने 
पूछा--लाली, तुझे क्या हो गया है ?ै 
वह बोली--कुछ भी नहीं बाबा । 

“नहीं, तू छिपा रही है” उन्होंने कहा। उसी समय उसकी टाँगका दई 

ठीक हो गया । बाबाकी अपनी टाँगमें होने लगा। 


एक बार लाला प्रभुदयालजी वहुत बीमार पड़े। डाक्टरोंने जवाब 
दे दिया । अंतर्यामी बावा जान गये कि वे अपनी अन्तिम घड़ियाँ गिन रहे 
हैं । उन्होंने अपने शिष्य ज्योतिरामजीसे कहा--“चलो प्रभुदयालको देख 
आयें ।' जब वे पहुँचे तो उनकी अवस्था ऐसी थी कि हाथ-पर हिलाना तो 
दूर, वे पलक भी नहीं उठा सकते थे । बावाके कई बार स्नेहसे पुकारनेपर 
उन्होंने दो-तीन बार पलक उठाकर उनके दर्शन किये और उनके नेत्रोंसे 
आँसू निकल पड़े । वावाने उनके सिरपर हाथ फेरते हुए कहा--'चिन्ता न 
करो । कालका वाप भी आ जाय तो तुम्हारा कुछ नहीं कर सकता। जवतक 
स्त्रय॑ राधारानी तुम्हें अपनी गोदमें नहीं लेंगी,गसी कोई णक्ति नहीं, जो तुम्हें 
ले जा सके ।' फिर उनकी छातीपर हाथ रख कुछ क्षण चुप ब्रैठ रहे । एकदम 

उनके हाथमें बिजलीका-सा झटका लगा। उसी समयसे प्रभुदयालजीकी 
हालत सुधरने लगी और वे ठीक हो गये । 

इस घटनाके तुरन्त बाद बावाकी छातीके नीचे बायीं ओरकी पसलीमें 
दर्द होने लगा । ज्योतिरामजीने पूछा--'बाबा, दर्द क॑से हो गया ?' 

बाबाने उत्तर दिया--'यह वही है जो प्रभुदयालके पास आया था 
काल हपमें | चिन्ता न करो, चला जायगा।' 

स्वयं राधारानीके गोदमें लेनेकी बात बाबा आपने आश्रित जनोंके 
सम्बन्धमें अकसर कहा करते । उनके शि'य आगराके प्रसिद्ध डॉ० श्रीगोकुल 
नारायण व्यासके सम्बन्धमें यह बात प्रत्यक्ष रूपसे सिद्ध हुई। शरीर छोड़नेके 
कुछ ही क्षण पहले उन्होंने अपने लड़कोंसे कहा--'देखो, राधारानी पधारीं, 
आसन दो न ।' 

दीक्षा देते समय बाबा शिष्यके दोनों हाथ अपने दोनों हाथोंमें लेकर 
उन्हें राधारानीकी ओर बढ़ाते हुए नेत्रोंसे अभ्ुविसर्जन करते और कहते-- 
“राधे ! करुणामयी ! इसे अद्धीकार करो ।' शिष्यको इस बातका बोध होता 
या न होता, पर उनकी भाव-मुद्रासे यह स्पष्ट जान पड़ता कि उस समय 
राधारानी उनके सामने होतीं और श्ष्यिका हाथ उनके हाथमें होता । जिसे 
एक बार राधारानी स्वीकार करलें, उसे उन्हें छोड़ और किसकी सामर्थ्यं 
जो ले जाय ? 

कदाचित्‌ आश्रित जनोंके पाप-ताप स्वयं ले लेनेके कारण ही बाबाका 
अपना शरीर उनकी शेष अवस्थामें रुणण रहने लगा। उन्हें डाइबिटीज और 
ब्लडप्रेशर रहने लगा। पर इसका उनकी आन्तरिक स्थितिसे कोई सम्बन्ध 
न था। एक बार लेखक उनके निकट बैठा चिन्ता कर रहा था--'बाबा जैसे 
निष्पाप, नामपरायण, सिद्ध महापुरुषको रोग-धोग क्यों ? कहते हैं कि एक 
हरिनाम जितने पाषोंको ध्वंस करनेकी शक्ति रखता है, उतने जीवकी 
सांमर्थ्य ही नहीं, जो कर सके, फिर बाबाका तो जीवन ही नाममय है।' 
अन्तर्यामी बाबाने लेखकके मनकी बात जान ली। वे बोले--'कपूर, रवि 
ठाकुरका एक गान है। कवि कहते हैं कि पश्क निर्जन मरुभूमिमें अकेला 
चला जा रहा है। तूफान आता है, आकाशमें काले वादल मँडराने लगते 
हैं। बिजलीकी तड़प और बादलोंकी गड़गड़ाहटसे वह भयभीत होता है। 
काश वह जानता कि काले बादलोंके पीछे सुन्दर रासनृत्य हो रहा है और 

कोई बीचेमें खड़ा मन्द-मन्द मुसकाता मुरलीके मधुर स्वरोंसे आनन्द विखेर 
रहा है !' 

बाबाकी यही सहज स्थिति थी । कठिन-से-कठिन व्याधिमें भी उनके 
मन-प्राण श्रीकृष्णकी दिव्य लीलामें डूबे रहते और उनका हृदय आनन्दसे 
परिपूर्ण रहता । एक बार उनकी पीठमें विषैला फोड़ा हो गया । आपरेशनके 
लिए मथुराके अस्पतालमें भरती किया गया । डॉक्टरने क्लोरोफार्म देनेका 
उपक्रम किया । बावाने आग्रहकर किसी प्रकार डॉक्टरको बिना क्लोरोफामंके 
आपरेशन करनेको तैयार किया। उसने डरते-डरते आपरेशन किया। पर 
बाबाने उफ्‌ भी नहीं की । आपरेशनके बाद डॉक्टरने पूछा--'बाबा ! इतना 
बड़ा आपरेशन और आपको जरा भी कष्ट नहीं ? 

वाबाने उत्तर दिया--कष्ट शरीरकों हुआ होगा। मन दूसरी ओर 
लगा था ।* 

डाइबिटीज और ब्लड-प्रेशरके कारण बाबाकों कभी-कभी मूर्च्छा आ 
जाती। मथुराके किशोरीरमण कालेजके एक अध्यापकने उनसे पूछा-- 
“बाबा, आपको जव मूर्च्छा आती है, तब कुछ भी सुध नहीं रहती ?*” 

उन्होंने उत्तर दिया--“नहीं, कुछ भी सुध नहीं रहती । पर राधा-नाम 
नहीं भूलता ।' 

इससे पता चलता है कि कंसा भी कष्ट हो, उनकी सहज स्थितिमें 
कोई अन्तर नहीं पड़ता था। भगवन्नाम, गुण और लीला भगवानसे अभिन्न 
है। यदि भगवन्नामकी विस्मृति न हो, तो लीलाकी विस्थृति भी कैसे हो 
सकती है ? 

पर उनका कष्ट देखकर लोगोंको चिन्ता होना स्वाभाविक था। एक 
बार एक वंष्णवने उनसे पूछा--'आपकी प्रार्थनापर प्रभुने न जाने कितने 
लोगोंको रोग-मुक्तकर जीवनदान किया है। पर आप स्वयं औषधियोंपर 
निर्भर करते हैं। ऐसा क्‍यों ?” 

बाबाने कहा--'हमारा रागानुगा-भजन तत्सुखी भजन है। कृष्ण- 
सुख ही हमारे भजनका एकमात्र उद्देश्य है। अपने सुखके लिए अपने शरीरका 
भार हम उनपर कंसे डाल सकते हैं ? रोगसे मुक्ति पानेके लिए उनसे प्रार्थना 
न कर औषधिथोंका सेवन करना ही ठीक है। यह भी तो उन्हींका विधान 


ह 
हैं। 

फिर भी गौरांगदास बाबाजीपर जब कोई बड़ा संकट आ जाता, तो 
उनके गुरुदेव उनकी वेसे ही रक्षा करते, जैसे वे अपने आश्रितोंकी करते । 
एक वार दाँत उखड़वाने के पश्चात उनके गलेमें सेपटिक हो गया । थोड़े ही 
समयमें उसने भयंकर रूप धारण कर लिया । लार तक निगलना असम्भव 
हो गया । गुरुदेवने उन्हें कलकत्ते बुलवाकर अच्छे-अच्छे डॉक्टरोंको दिखाया । 
सबने कहा, रोग इतना बढ़ चुका है कि आपरेशन सम्भव नहीं है। तब वे 
उन्हें नवद्वीप ले गये । अपने गुरुदेव श्री राधारमण चरणदासदेवकी श्रीमूर्तिके 
सामने उन्हें लिटा दिया और उनकी ओर देखते हुए बोले--'यह लो अपनी 
वस्तु । जी चाहे सो करो ।” कुछ देर रुककर फिर बोले--'क्या तुम्हारे मुर्दोको 
जिलाने और पेड़को नचानेकी बातें अब लोग पुस्तकोंमें ही पढ़ा करेंगे ?” 
ललितादासी, जो वहाँ उपस्थित थीं, गुरुदेवकी प्रसन्न मूरतिको लक्ष्यकर बोलीं- 
“जिस स्थानपर ऐसी प्रसन्नताकी मूर्ति विद्यमान है, वहाँ क्या कोई अमंगल 
हो सकता है ?' उसी समय श्रीगौरांगदास बाबाने देखा कि श्रीराधारमण 
चरणदासदेव उनके निकट खड़े पूछ रहे हैं--“गौर, तुझे क्या हुआ है?” 
उन्होंने झुँघलाकर कहा--'देख नहीं रहे हो, क्या हुआ है ?” परम दयालु 
श्रीराधारमण चरणदासजीने तब उनके गालपर हाथ फेरा । हाथ फेरते ही 
गलेकी सूजन फट गयी। मवादकी नदी बहने लगी। कुछ ही दिनोंमें पूर्ण 
स्वस्थ हो वे वृन्दावन लौट आये। 

इस बीच ललितादासीका गोलोक-गमन हुआ । बाबा गौरांगदाससे 
उनका विछोह सहन न हुआ। उन्होंने परम गुरुदेव श्री राधारमण चरणदासको 
याद किया। उनके सम्मुख होते ही उन्होंने प्रणय-रोषमें भर अभियोग किया- 
“आपने दीदीको क्‍यों ले लिया ?' वे बोले--वह आना चाहती थी, तो मैं 
क्या करता ?” कौन जाने गौरांगदासजीको भी इच्छा हो आयी हो दीदीसे 
जा मिलनेकी । कुछ दिन बाद वे फिर बीमार पड़े । हालत कुछ अधिक 
खराब होती दीखने लगी, तो डॉक्टर गोकुलनारायण व्यास उन्हें अपने घर 
आगरे ले गये । वहाँ भी चिकित्सासे कोई लाभ न हुआ । पन्द्रह दिन वाद 
जब यह भय होने लगा कि कहीं उनका शरीर आगरेमें न छूट जाय, तो वे 
उन्हें अपनी गाड़ीसे वृन्दावन पहुँचा आयें । जिस समय वे गाड़ीमें वृन्दावन 
जा रहे थे, उनके शरीरमें चेतनाके कोई बाह्य लक्षण नहीं थे। उसी समय 
कलकत्तेमें श्रीरामदास बाबाजी महाराज सेवा-पूजाके अपने नित्य-हृत्यमें 
एक-एक कर बहुत-सी प्रसादी वस्तुओंका सेवन कर रहे थे । भावाविष्ट हो 

एक ही वस्तुका बार-बार सेवन-कर बीच-बीचमें चौंकने लगे । पासमें बैठा 
सेवक, जो उन्हें प्रसादी वस्तुएँ देता जा रहा था, बोला--'यह तो आप सेवन 
कर चुके ।' 

तब उन्होंने आवेशमें कहा--'अरे ! गौरांगदास जा रहा है । देखे 
कंसे चला जायगा मुझसे पहले ।' इधर गौरांगदासजीको चेतना हो आयी 
और स्वास्थ्य बिना किसी उपचारके अपने-आप ठीक हो गया । 


लगभग एक वर्ष वीत गया । एक दिन गौरांगदासजी आश्रमकी खुली 
हवामें एक नीमके नीचे बैठे महाप्र8के कुछ पद गा रहे थे । गाते-गाते वे 
भाव-समाधिमें डूब गये । सेवकोंने देखा कि उनका सुख्यारविन्द किसी दिव्य 
अनुभवके प्रकाशसे आलोकित हो रहा है । उस समय वे श्रीमन्महाप्रभु और 
श्रीनित्यानन्द प्रभुके साक्षात्‌ दर्शन कर रहे थे। श्रीमन्महाप्रभुने अपने कर- 
कमलोंसे उनका हाथ पकड़कर उन्हें श्रीनित्यानन्द प्रभुके चरणोंमें समाप्त 
कर दिया था । 

कुछ हो दिन बाद, सन्‌ १८५४३ के अगहन मासकी कृष्णा अतुर्दशोको 
श्रीरामदास बावाजी महाराज कलकत्तेमें अपने आश्रममें पूर्ण स्वस्थावस्थामें 
रात्रि २ बजे शय्यासे उठे। हाथ-मुँह धोकर पूजाके आसनपर बेठे । सव 
आश्रमवासियोंकों बुलाकर कहा-'मुझे ललितादीदी 'बुला रही हैं । मैं 
जाऊँगा । तुम सब कीतेन करो ।' सः्थ ही उन्होंने कीतेन आरम्भ किया-; 
“भज निताई-गौर राधेश्याम, जप हरे क्रृष्ण हरे राम ।' कीतेन-ध्वनि नीरव 
रात्रिके शान्त वातावरणमें गूंज उठी । कुछ ही देरमें उन्होंने हुंकार भरी-- 
“महावीर राधारमण ! महावीर राधारमण !” और वे अपने दिव्य देहसे 
गोलोकमें ग्रुरव श्रीराधारमण चरणदासदेव और अपनी गुरु-बहिन 
श्रोललितादासीसे जा मिले । 


उसी दिन श्रीगौरांगदास वाबाके शिष्योंने सुना उन्हें यह कहते-- 
'सव गया, सब गया। मेरा बल, विद्या, बुद्धि सब गया !' उसी समयसे उनका 
अन्न-जल छूट गया । वे अर्धचेतनावस्था में गम्भीर मुद्रा रहने लगे । धीरे- 
धोरे चेतना बिलकुल लोप होने लगी । ऐसी स्थितिमें उनके प्राण-पख्चेरू किसी 
भी समय श्रीगुरुदेवका अनुगमन कर सकते थे | पर यह कार्य तो स्वः 
महाप्रभुने पहलेसे अपने ऊपर ले रखा था। वे किसी शुभ मूहतेक 
प्रतीक्षामें थे 

अगहन मास सन्‌ १८५३ की शुक्ला एकादशी थी । उस दिन भी शर द- 
कालीन सूर्यकी किरणें आश्रमके कोने-कोनेमें व्याप्त थीं । पर वह आश्रममें 
इ२-हुरसे आये भक्तोंके हृदयमें छाये अँधियारेको स्पर्श नहीं कर पा रही थीं। 
नौमके वृक्षोंकी शोभा उस दिन भी पहले ज॑ंसी थी । पर वह लग रही थी 
उस सुन्दरीके शंग/रकी-सी, जिसके माथेकी बिन्दी मिट चुकी हो, जिसे 
दुला रने-सम्हारनेवाला उसे सदाके लिए छोड़कर चला गया हो ! वह कुसुम, 
जिसके अप्राकृत सौरभसे यह स्थली महका करती थी, अब वहां कहाँ था ? 
उसे महाप्रथ्ुने स्वयं अपने कर-कमलोंसे समपित कर दिया था नित्यानन्द- 
स्वरूप गुरुदेवके चरणोंमें ! 

५५९-१४७१७९०५० 
श्रीकुषणप्रेन [ शेनाल्ड लिक्सन ] ओर नो यशोदा 

रोनाल्‍ड निक्सनका जन्म १० मई सन्‌ १८८ को इंग्लेंडके एक 
ध्रमेपरायण परिवारमें हुआ | ब्रैम्ब्रिज विश्वविद्यालयसे उन्होंने अँग्रेजी 
साहित्यमें स्नातक परीक्षा उच्चतर सम्मान ( [00005 ) के साथ पास 
को । विद्यार्थी-जीवनमें ही उनके आत्मिक संस्कार धीरे-धीरे प्रकट होने लगे। 
स्नातक-परीक्षा पास कर लेनेके पश्चान्‌ उन्होंने ईसाई-थर्म, बौद्ध-थम और 
थियोसाफीके कुछ ग्रन्थोंका गहराईसे अध्ययन किया । 

उसी समय बज उठी प्रथम विश्व-युद्धकी भीषण भेरी । उन्होंने निश्चय 
किया देशकी सुरक्षा सेनामें योग देनेका। रॉयल एयरफोर्समें भरती हो 
सम्हाला बमवर्षक विमानके चालकका गरुरुतर दायित्व । 

हठातू वायुत्तेनाकों आदेश मिला जमंन-अधिकृृत बेलजियममें नये 
आक्रमणके लिए जमा हो रहो सेनाको वम्बा करनेका । निक्‍्सन सहित अन्य 
व्रालक अपने-अपने जहाजोंमें विध्वंसक वर्मोका भार लेकर क्षिप्र गतिसे उड़ 
वले दृश्मनके उस ठिकानेकी ओर । पर दुग्मन सतेक था। बेलजियमको 
वीमा तक पहुँचनेके पूर्व ही उसके लड़ाकू विमान उस पूरी दुकड़ीको £स्कर 

उसका सफाया करनेमें जुट गये। निक्सनके सभो साथी काम आये । नित्रसनक्े 
ग़ग्यका भो इसी प्रकार अन्त होना था। उसी समय उन्होंने देखा एक दिव्य 
'श्य । दूर, अति दूर आकाशमें एक पहाड़के उत्तुंग शिखरकी गुफासे निकला 
क॒ उज्ज्वल प्रकाश, जो तीन गतिसे उनमें प्रवेश कर गया। अर्थवाह्म- 

अवस्थामें उन्होंने अनुभव किया कि एक अज्ञात शक्तिने उनके मन और 
देहपर पूरा अधिकार कर लिया है और उनके भीतर बेठा एक दूसरा चालक 
हवाई-जहाजको तेजीसे ऊपर- बहुत ऊपर उड़ाये ले जा रहा है । ऊपर ले 
जाकर उसने जैसे ही जहाजको विपरीत दिशामें मोड़ा, उनकी चेतना लुप्त 
हो गयी । 

होश आनेपर उन्होंने देखा कि वे विमानके कॉकपिटमें नहीं हैं। हैं 
लन्दनके निकट एक सामरिक अस्पतालमें | लन्दनके हवाई अड्डेपर जब 
उनका विमान उतरा, वे कॉँकपिटमें बेहोश पड़े थे। उन्हें उसी अवस्थामें 
वहाँसे अस्पताल ले जाया गया था। 

अस्पतालमें जब उनकी चिकित्सा चल रही थी, उन्हें कई वार उसी 
प्रकारका भावावेश हुआ, जैसा विमानमें उस दिव्य प्रकाशके उनके भीतर 
प्रवेश करते समय हुआ था । उन्हें लगा कि कोई उनसे कह रहा है-- 
'तुम्हारे जीवनकी रक्षा की है एक अलौकिक शक्तिने । उसका सन्धान तुम कर 
सकते हो भारत जाकर ।' 

उस अलौकिक शक्तिने केवल उनके जीवनकी रक्षा ही नहीं की, उसमें 
एक नयी चेतना भी जाग्रत की । उन्होंने भारत जाकर आध्यात्मिक शक्तियोके 
अनुसन्धान करनेका संकल्प किया । 

अस्पतालसे निकलते ही उन्होंने रॉयल एयरफोसंसे इस्तीफा दे दिया । 
कुछ दिन कंम्ब्रिज विश्वविद्यालयमें विभिन्न धर्म-ग्रन्थोंके अध्ययनमें व्यतीत 
किये । इसी बीच उनकी भेंट हुई लखनऊ विश्वविद्यालयके वाइसचांसलर 
डॉक्टर ज्ञानेन्द्रनाथ चक्रवर्तीसि । वे उस समय लन्दनमें लखनऊ विश्वविद्यालयके 
अंग्रेजी विभागके लिए किसी योग्य अध्यापककी खोजमें थे । उन्होंने देखा कि 
निक्‍सन अंग्रेजी साहित्यमें व्युत्पन्न तो हैं ही, भारतके धर्म और संस्क्ृतिके 
श्रद्धावान भी हैं । उन्होंने उसी समय उनकी उस पदपर नियुक्ति कर दी । 


लखनऊ पहुँचकर निक्‍सन चक्रवर्ती महाशयके घर रहकर ही 
विश्वविद्यालयमें अध्यापन कार्य करने लगे | चक्रवर्ती महाशयकी पत्नी 
श्रीमती मणिकादेवी एक सुशिक्षिता महिला थीं। वे बड़े उदार और 
स्तेही स्वभाव की थीं । उनका वात्सल्य निक्सनपर सहज ही बिखर पड़ा । 
निक्‍्सनने भी सहज भावसे उनके प्रति आत्म-समर्पण किया । वे निक्‍्सनको 
“गोपाल' कहकर पुकारतीं, निक्‍्सन उन्हें “माँ” कहते । 

अध्यापन कार्यके साथ-साथ रोनाल्‍ड निक्‍सनने आध्यात्मिक क्षेत्रमें 
अपनी खोज-बीन जारी रखी । बौद्ध धमंके प्रति उनका प्रारम्भसे ही बड़ा 
आकर्षण था। इसलिए बड़े परिश्रमसे उन्होंने पाली भाषा सीखी और 
वोद्धधमंके मूल ग्रन्थोंका अध्ययन किया। उनके अनुसार ध्यान-धारणादिका 
अभ्यास भी किया । पर इससे उनकी तृप्ति न हुई । 

तब उनकी रुचि वेद-उपनिषदादिके अध्ययनमें हुई । संस्कृत भापामें 
ध्युत्पन्नता हासिल कर वे वेद, उपनिषद्‌ ओर गीता आदिके तत्वान्वेषणमें 
लग गये । 

विश्वविद्यालयके छात्र-छात्राएँ तो प्रोफेसर निकसनके व्यक्तित्व और 
पाण्डित्यसे प्रभावित थे ही, लखनऊके गणमान्य ब्यक्तियोंके सामाजिक जीवन- 
के भी वे आकषंणका केन्द्र बन गये । अपने गौरकान्तियुक्त दीघघ, सुडौल देह, 
हास्य बदन, विलक्षण बुद्धिकी आभासे जगमगाते नीले नेत्र और वाकूपहुताके 
कारण वे सहज ही लोगोंके मन-प्राण हर लेते । 

वाइसचांसलर ज्ञानेन्धनाथ चक्रवर्ती और उनकी पत्नी मणिकादेवी: 
भी थे लखनऊके सभ्य, सुशिक्षित समाजके मुकुटमणि । मणिकादेवी स्वामीके 
साथ यूरोप और अमेरिका आदि विश्वके बहुत-से स्थानोंकी यात्रा कर चुकी 
थीं। वे. भारतीय शिष्टाचार और पाश्चात्य एटिकेट्स भली-भाँति परिचित 
थीं । वेष-भूषासे अल्ट्रामांडेन लगती थीं। पार्टियोंमें उन्हें लिपस्टिक और 
पाउडर लगाये, सिगरेटका धुँआ मुँहसे निकालते, एक मेजसे दूसरीपर जाते 
और हँसी-मजाकके साथ ठहाका मारते देख किसीको भ्रम हो सकता था 
उनके एक विदेशी महिला होनेका । 

पर निक्‍सनकी तीछष्ण हृष्टिसे बहुत दिनों तक न छिप सका इस 
हर्पोल्लास और बाहरी टीम-टामसें छिपा हुआ उनका आत्मिक-चेतनासे 
भरपूर उज्ज्वल, रसमय और रहस्यमय आन्तरिक जीवन | चक्रवर्तीके घर 
पार्टियों और उंत्सवोंका ताँता लगा रहता । उन्होंने देखा कि कभी-कभी ऐसे 
अवसरोंपर उनके मुखका भाव एकदम वदल जाता और वे झट पार्टीको छोड़ 
अपने कमरेमें जा बैठतीं। निक्‍्सनने जानना चाहा उनके इस आकस्मिक 
अन्तर्धानका रहस्य । 


एक दिन चक्रवर्ती साहवके घर एक बड़ी मजलिस लगी हुई थी । 
आमोद-प्रमोद, गाने-बजाने और हँसी-ठिठोलीका मुवत्त वातावरण था । ह॒ठाव्‌ 

मणिकादेवी हॉलमें-से खिसक गयीं और अपने कमरेमें जा उन्होंने अपने- 
आपको अपने भीतर समेट लिया । 

निक्सन भी उसी समय वहांसे खिसक लिये । सीधे जाकर झाँका माँके 
कमरेमें । देखा कि वे एक कोनेमें ध्यानस्थ बैठी हैं, नेत्र बन्द हैं, शरीर 
निस्पन्द और चेतनाहीन है। 


थोड़ी देर बाद, बाह्मज्ञान होनेपर वे उठीं धीरे-धीरे फर्शपर हाथ 
टेकते हुए । उनके शरीरमें थी एक अतीन्द्रिय आनन्दकी सिहरन और नेत्रोंसे 
वह रही थी आँसुओंकी ख्रोतस्विनी । ड्रेंसिंग टेवलके सामने जाकर उन्होंने 
मुँह पोंछकर फिरसे मेकप किया । तब निकलीं कमरेके वाहर । 

निकसन उस समय भी वहाँ खड़े थे । गद्गद स्वरसे अपराधी व्यक्तिकी 
तरह हाथ जोड़ते हुए वोले--'माँ, तुम्हारी चोरीसे आज तुम्हारे गोपालने 
तुम्हारी स्वर्गीय सम्पत्ति देख ली । पर माँकी सम्पत्तिपर बेटेका अधिकार 
नहीं है क्या ? तुमने अब तक उससे छिपाकर क्‍यों रखी माँ ?” 

स्तेहसे निक्सनकी ठोड़ोपर हाथ रख माँने कहा--'अच्छा, तुमने देख 
ही लिया है, तो तुमस खोलकर सब कहूँगी । पर अभी नहीं ।' 

पार्टके बीच जाकर फिर बैठ गयीं मणिकादेवी और हास्य-विनोदके 
साथ अभ्यागतोंका मनोरंजन,करने लगीं । 

दूसरे दिन उन्होंने निवसनकों निकट बुलाया और बोलीं--'गोपाल, 
देखो देहके पीछे है आत्मा । आत्मामें जब तरंग उठती है, तब मनुष्य बदल 
जाता है । तब वह परम-आत्मा श्रीभगवानुके चरणोंमें जा लिपटता है ! मेरे 
जीवनमें यह बात घटना शुरू हो गयी है । 

तुम जानते हो मेरे स्वामी एक बड़े शिक्षाविद ही नहीं, एक बड़े 
दार्शनिक और ध्योसॉफी आन्दोलनके नेता भी हैं । मैं भी थ्योसॉफीमें बहुत 
रुचि रखती थी । पर थ्योसॉफीसे हमारी आत्माकी प्यास न बुझी । तब हम 
दोनोंका झुकाव वैष्णवधर्मकी ओर हुआ ॥। मैंने दृन्दावन जाकर 
श्रीराधारमणजीके मन्दिरके आचाये श्रीबालकृष्ण गोस्वामीजीसे दीक्षा ली । 
बस तभीसे मैं श्रीकृष्णकी प्रेम-साधनामें तललीन रहने लगी। अपनी साधना 
मैं सदा गुप्त रखना चाहती हूँ । पर कृष्ण ऐसा दुष्ट है कि वह न समय देखता 
है न स्थान । जब्र उसकी इच्छा होती है तभी मुझे बरबस अपने पास खींच 

लेता है । उस समय उसके चरणोंसे निकलता है एक प्रकाश, जो मेरी बाह्य 
चेतना हर लेता है। मैं अपनेसे कुछ नहीं करती । वह स्वयं मुझे खींचकर 
डुबो देता है अपने अमृतमय सान्निध्यमें ।' 

निक्‍्सनका हृदय भर गया एक नये प्रकाशके आलोकसे । वे बोले-- 
माँ मुझे भी कृष्ण-प्रमके इस परम लोभनोय पथका पथिक बना लो न।' 

“गोपाल, अब तुम निश्चय ही इस पथके पथिक बन सकते हो। 
बौद्धधर्मके प्रति तुम्हारा आवेश अब नहीं रहा । गीता और उपनिषदोंका 
अध्ययन कर तुमने हिन्दूधमंके मूल तत्वको जान लिया। अब तुम प्रेम-भक्ति- 
- धर्मके शास्त्रोंका पाठ और श्रीकृष्णका ध्यान-जपादि कर सकते हो ।' 

निक्‍सन वात्सल्यमयो माँकी उँगली पकड़कर चल पड़े प्रेम-साधनाके 
नये पथपर । 

कुछ दिन पश्चात्‌ चक्रवर्ती महाशयने बनारस हिन्दू विश्वविद्यालयके 
वाइसचांसलरका पद ग्रहण किया। निकसनको भी माँके साथ वाराणसी 
जाना पड़ा । लखनऊ विश्वविद्यालयका ऊँची वेतनका पद त्यागकर उन्होंने 
बहुत कम वेतनपर वाराणसी विश्वविद्यालयके अंग्रेजी विभागके प्राध्यापकका 
पद स्वीकार किया । 

चक्रवर्तीजी गंगा-तटपर श्रीरामकृष्ण डालमियाके 'राधाबाग' नामक 
भव्य भवनमें रहने लगे । मणिकादेवीके कई और विदेशी शिष्य निक्‍्सनके 
साथ उसमें रहने लगे । नित्य नये उत्सव, पाठ, कीर्तनादिके अनुष्ठानोंस उसका 
“राधाबाग' नाम सा्थंक हो उठा । 

निकसन और मणिकादेवीकी प्रेम-साधना निविधष्न चलती रही। 
सणिकादेवीने निक्‍्सनको श्रीमद्भागवत पढ़ाना शुरू किया । एक दिन 
श्रीमद्भागवत पाठके पश्चात्‌ लिक्सन बोले--माँ, मैंने निश्चय किया है 
वेष्णव-मन्त्रसे संन्यास-दीक्षा ग्रहण करनेका ।' 

“यह तो बड़ी अच्छी बात है गोपाल ।' माँने प्रसन्न होकर कहा । 

“मैंने यह भी निश्चय किया है कि सनन्‍्यास तुमसे ही लूँगा ।! 

“मैं तो स्वयं गृही हूँ । संन्यास-दीक्षा दे कैसे सकती हूँ ? 

“वह ॒ सब मैं कुछ नहीं जानता । संन्यास-दीक्षा मुझे आपको ही 
देनी होगी । 

कुछ देर रुककर माँ बोलीं--अच्छा, तो ठीक है । संन्यास-दीक्षा 
मैं दँगी ।' 

वे वृन्दावन जाकर पहले स्वयं श्रीवालकृष्ण गोस्वामीजीसे संन्‍्यास- 
दीक्षा ले आयीं । पीछे निक्सनकों दी । उनका नाम हुआ-यशोदा माँ, 
निक्‍सनका क्ृष्णप्रेम । 

इस बीच चक्रवर्ती महाशयका स्वर्गंवास हो गया । यशोदा माँके 
जीवनमें एक नये अध्यायका श्रीगणेश हुआ। उन्होंने अपने धर्मपुत्र और अपनी 
पुत्री मतिरानीको लेकर प्रवेश किया हिमालयकी गोदमें । अल्मोड़ासे चौदह्‌ 
मील दूर मिर्तोलामें योगेरवर-शिवस्थानके निकट एक आश्रम और मन्दिरका 
निर्माण किया । मन्दिरसे सबन्निहित भूमिका नाम रखा “उत्तर-बृन्दावन। 

उत्तर-वृन्दावनमें दुमंजिले मन्दिरके ऊपरके कक्षमें विराजमान थीं 
राधा-कृष्णकी नयनाभिराम युगल मूर्तियाँ। नीचे था आश्रमवासियोंके रहने- 
का स्थान । उससे संलग्न एक कक्ष था भागवत-पाठ और अतिथियोंके लिए 
और एक यशोदा माँके स्थानीय बालक-बालिकाओं को पढ़ानेके लिए । आश्रमके 
एक ओर थी एक छोटी धर्मशाला कैलाश और योगेश्वर जानेवाले यात्रियों 
और साथुओंके विश्वामके लिए । आश्रमके चारों ओर ठाकुरके लिए फूलोंका 
बगीचा था और खेतीकी भूमि । आश्रमसे कुछ ऊपर पहाड़पर था स्थानीय 
लोगोंकी चिकित्साके लिए एक चिकित्सालय । 

क्ृष्णप्रेमके कैम्ब्रिजके साथी डॉक्टर अलेक्जेन्डर डॉक्टरीकी ऊँची 
डिग्री लेकर लखनऊके एक बड़े अस्पतालमें काम कर रहे थे । वे भी कुछ 
दिन वाद उनसे मन्त्र और संन्यास-दीक्षा लेकर आश्रममें रहने लगे । उनका 
नाम था--हरिदास । 

माधव-आशीष नामके एक और अंग्रेज संन्‍्यासी क्रृष्णप्रेमसे संन्यास- 
दीक्षा लिकर आश्रमकी ठाकुर-सेवामें उनका हाथ बटाने लगे। वे थे द्वितीय 
विश्व युद्धेक समय बंगालके हवाई अड्डेके ग्राउण्ड इंजीनियर । वे उनके साथ 
अपनी पहली भेंटमें ही श्रीगुरु-सेवा और श्रीकृष्ण-सेवामें जीवन उत्सर्ग करनेके 
लिए विवश हो रो पड़े थे ! 

यह लोग उत्तर-बृन्दावनके दिव्य पस्विशमें और यशोदा माँके अपा्थिव 
सान्निध्य और आनुगत्यमें रहकर भजन करने लगे । यशोदा माँ जैसे उनके 
प्राण थीं और वे उनके अंग-प्रत्यंग । 

कड्टस किसीके सहारे एक-दो कदम चल पाती थीं। दिलीपकुमारने अपनी 
अंग्रेजी पुस्तक “योगी श्रीक्ृष्णप्रेम'में उस सन्ध्याके अपने अनुभवोंका वर्णन 
इस प्रकार किया है-- 

'सन्ध्या-आरतीके पश्चात्‌ उस दिन हम लोग मन्दिरके 
वेंठे कोतेनके लिए । मतिरानी मन्दिरकी देहलीके निकट बैठी, कृष्णप्रेम 
उसके वगलमें मेरी बायी ओर, अलेक मेरी दाहिनी ओर । 

कृष्णप्रेभने मुझने गानेक़ो कहा इन्दावन-लीला'का मेरा एक गीत, जो 
ग्रामोफोनके माध्यमसे बहुत लोकप्रिय हो चुका था । मैंने उसे कई बार 
जलसोंमें गाया था । पर उस दिन जिस अ्रकार भाव-विभोर होकर गाया, 
वैसा पहले कभी नहीं गाया था । गाते-गाते मैं अपने-आपमें खो गया और मेरे 
नेत्रोंसे अश्रुओंका प्रपात वह निकला । 

जब गाना समाप्त हुआ, सब लोग शान्‍्त और स्तव्ध बैठे रह गये। 
कुछ देर बाद मैंने सर उठाया, तो देखा कि कृष्णप्रेमके नेन्नोंमें पानी भरा था 
और मतिरानी आँसू पोंछ रही थीं। 

अलेकने सबसे पहले मौन भंग करते हैए कहा--#प्णप्रेम जानते हो, 
माँ वरामदेमें खड़ी गाना सुन रही थीं !! / 

क्रृष्णप्रेम चौंक पड़े-'माँ ! हे भगवान्‌ ! वे उस लम्बे रास्तेसे कैसे 
अकेली चलकर आ गयीं । वे मूर्छ्छा खाकर गिर सकती थीं !” 

मतिरानीने भय और विस्मयसे कहा--बरामदेमें ठिरन भी 
गजबकी है !? 

अलेकने कहा--मैंने उन्हें बहुत देरमें देखा । जब वे दिलीपके गानका 
अन्तिम शब्द सुनकर जाने लगी थीं । 

“परन्तु यह कंसा पागलपन ! वे कितना अस्वस्थ हैं ! एऐसेमें ठण्ड 
कितनी घातक हो सकती है !” कृष्णप्रेमने कहा । 

हमने मन्दिरकी देहली लाँधकर झट उनके कमरेमें प्रवेश किया । माँ 
मतिरानीके देहलीपर बैठे रहनेके कारण पीछेके रास्तेसे आयी थीं । 

बे पलंगपर मूर्ति-्सी बैठी थीं। मोमबत्तीकी रोशनीमें उनके कपोलोपर 
दो अश्रुधाराएँ चमक रही थीं। 

कृष्णप्रेमने कहा--'माँ ! तुम कैसे ?' 

वे इतना ही कह पाये थे कि मतिरानीने उन्हें इशारेसे रोकते हुए 
कहा--दिखते नहीं, माँ भाव-समाधिमें हैं।' 

थ्रोड़ी देरमें उन्होंने आँसुओंसे डबडबाते अपने नेत्र खोले और एक 
आनन्‍्दमयी मुसकानके साथ मुझसे अपने निकट बैठ जानेको कहा । 

मैं कुछ झिझकते हुए उनके पलंगपर उनके निकट बैठ गया। दूसरे 
लोग नीचे चठाईपर बैठ गये। 

उन्होंने मेरे कन्धेपर हाथ रखते हुए प्यारसे पूछा-“बेटा, तुमने देखा ?” 

देखा ? कया देखा माँ ?' मैंने आखें फाड़कर उनकी ओर देखते हुए 
पूछा । 

'ठाकुरको ।' 

'क्या, श्रीकृष्णको ?” 

“हाँ, हाँ, उसीको' उन्होंने मुसकाते हुए कहा । और वे लड़खड़ाते 
शब्दोंमें अश्रुविसजेन करते हुए कहती गयीं--'तुम जब गीतकी अन्तिम 
पंक्तियाँ गा रहे थे, तब--तब वह अपया--पहले मेरे कमरेमें--एक सेकेंड 
खड़ा रहा | फिर देहली लाँघकर गया तुम्हारे पास | मैं उधरसे न जा सको । 
बूसरी तरफसे गयी । बरामदेमें जाकर मैंने देखा--देखा कि वह तुम्हारे पास 
खड़ा सुन रहा है । हाँ, मैंने देखा अपनी आँखोंसे, जैसे मैं उसे अकसर देखती 
हूँ । तुमने नहीं देखा उसे ?* 

नहीं माँ, पर मैंने अनुभव किया कि--/ 

मेरी बात बीचसे ही काटकर, जैसे उन्होंने कुछ सुना ही नहीं, वे फिर 
कहने लगीं--/सचमुच वह तुम्हारे बयलमें सुन रहा था। और तुम्हें प्यारसे 
अपलक देख रहा था। मैंने उससे कहा 'ठाकुर उसे चक्षु दो, जिससे वह्‌ तुम्हें 
देख सके ।” दिलीप तुम धन्य हो ।” 

मैंने झुककर उनके चरण चूमे और रो दिया । 

उन्होंने मेरे सिरपर हाथ फेरते हुए मुझे आशीर्वाद दिया । 

कुछ देर चुप रहनेके पश्चात्‌ मैंने साहस बटोरते हुए उनसे कहा-- 
तुम तो कृष्णको सभी समय देखती होगी माँ ?! 

'हाँ, सव समय देखती हैं, पर हृदयमें, बाहर नहीं ।!' “- 

क्यों नहीं माँ ?! 

कुछ रुककर वे बोलीं--“मैंने एक बार उससे पूछा था | उसने कहा-- 
“यदि मैं बहुत बार तुम्हारे समक्ष प्रकट होऊँ, तो तुम्हारा शरीर अधिक समय 
न रह सकेगा।” 

उस दिन जैसे माँका करुणा-ल्रोत फूट पड़ा। वे जैसे मोपनीयताका 
परदा हटाकर अपने अनुभवोंकी सारी बातें मुझसे कहने लगीं । 

मैंने कहा--'माँ, क्रष्णप्रेमने बताया कि तुम्हें कृष्णके अतिरिक्त और 
भी बहुत-से देवी-देवताओंके दशेन हुए हैं । क्या तुमने कभी गणेशके भी दर्शन 
किये हैं ? मैं तो उन्हें एक काल्पनिक देवता ही मानता हूँ ।' 

माँ हँस दीं और बोलीं 'गणेशको तुम उनकी सूंड़के कारण ही 
काल्पनिक मानते हो न । मैंने उनकी सूँड़के स्पर्शका अनुभव किया है। एक 
दिन अर्ध॑रात्रिमें मैं सो रही थी। मुझे लगा कि कोई मेरी गर्दनमें गुदगुदी 
मचा रहा है। मैंने चौंककर आँखें खोलीं, तो देखा कि एक छोटेसे प्यारे-प्यारे 
गणेश अपनी सुन्दर सूँड़से मेरी गर्दंनमें गुदगुदा रहे हैं । मैं क्या कह दिलीप 
उनका सौंन्दर्य कैस्ना था--तुम जैसी कल्पना करते होगे, उसके बिलकुल 
विपरीत । उनके अंग-अंगसे एक स्वरणिम सौन्दर्यका अद्भुत्त प्रकाश फूट 
रहा था ।' 

अच्छा माँ ! मुझसे एक बार स्वामी शारदानन्दने कहाथा कि 
रामक्ृष्ण परमहंसके साथ रामललाकी अश्टधातुकी मूर्ति सनीव होकर उनके 
साथ खेला करती थी । मैंने यह भी पढ़ा है कि उनकी एक शिष्या 'गोपालेर 
माँ' अपने वालगोपालकों सजीवरूपमें नहलाया-धुलाया और खिलाया- 
पिलाया करती थीं ।' फिर मैंने हँसते हुए कहा “और यही नहीं माँ । कहते हैं 
कि एक वार वालगोपाल उनके पास आकर लगे शिकायत करने--'माँ, मेरी 
शय्यापर तकिया नहीं है ।' तो माने कहां 'मेरी बाहपर सिर रखकर सो 
जाया कर' और वे उसी तरह सोने लगे। मैंने इसी प्रकारकी और न जाने 

कितनी कहानियाँ सुनी हैं। तो वया माँ यह सव सम्भव है, और आजके 
युगमें भी ?” 

“दिलीप मैं केवल मानती ही नहीं, जानती हूँ कि ऐसी लीलाएँ ठाकुर 
करते हैं और आज भी करते हैं ।' फिर उन्होंने आलमारीकी तरफ इशारा 
करते हुए कहा--तुम देखते हो वह बालगोपालकी मूति । एक दिन रातको 
जब मैं घोर निद्रामें सो रही थी, उसने अकर मुझे जगाया और अपने छोटेसे 
प्यारे-प्यारे ओंठ निकालते हुए कहा--'माँ तुम तो आरामसे सो रही हो और 
मुझे चीटियाँ काटे जा रही हैं ।' मैं चौंककर उठी, तो देखा कि मैंने भूलसे 
शहदकी शीशी उसके पास रख दी है, जिससे वहाँ चीटियाँ इकट्ठा हो गयी 
हैं । यह देख मुझे रोना आ गया । मैंने घोतल वहाँसे हटाते हुए उससे क्षमा 
माँगी । उसके अंगसे चीटियाँ झाड़ीं और उसे अपने विस्तरपर लिटा लिया । 
मेरे बिस्तरपर आकर वह बहुत खुश हुआ और आरामसे सोया ।' 

मैं आँखें फाइकर माँकी ओर देखता रह गया । 

उन्होंने कहा--तुझे विश्वास नहीं हो रहा है ?' 

“नहीं माँ, विश्वास न करनेका तो प्रश्न ही नहीं। तुम्हारी वातका 
अविश्वास, जिसकी स्वामी विवेकानन्दने भी पूजा की !' 

“यह तुमसे किसने कहा ?” 

“मैंने कहा माँ" अलेक उसी समय बोल पड़े । 'क्या मैंने--' 


“नहीं, नहीं, वो ठीक है ।' माँने मुस्कराते हुए कहा, 'पर पूजा नहीं । 
उन्होंने केवल दो-एक वार मेरे ऊपर पुष्प चढ़ाये थे,जब मैं गाजीपुरमें वारह- 
तेरह वर्षकी थी ।' 

'वह पूजा हो तो थी माँ ! पूजा क्या केवल आरती-घण्टेसे होती है ? 
क्ृष्णप्रेमका विश्वास है कि उन्होंने अवश्य तुम्हारे अन्दर कुछ देखा था | तभी 
न उन्होंने तुम्हारे चरणोंमें फूल चढ़ाये थे' अलेकने फिर कहा । 

“उन्होंने पुष्प अपंण किये तुम्हारे चरणोंमें ?” मैंने विस्मयक्रे स्व॒समे 
पूछा । 

“पुष्प अर्पण किये ? उन्होंने गाकर माँकी स्तुति की । एक वार नहीं 
कई वार । मतिरानीने ऊँचे स्वरमें कहा । 

'सच ! वे कैसा गाते थे माँ ? उनके एक शिष्यने मुझसे उनके गलेकी 
प्रशंसा की थी ।' मैंने उत्सुकतासे पूछा । 

“ओह, वे अद्भुत गायक थे । मैं अक्सर गोपालसे कहा करती हूँ । मैंने 
अपने जीवनमें गायक देखे हैं तो दो ही । एक स्वामीजी और दूसरा--(मेरी 
ओर मुसकाते हुए) दूसरेका नाम वताऊँ कया ?” 

मैंने झट विषयको बदलते हुए पूछा--“माँ, तुमने गाजीपुरमें पवहरि 
बाबाको देखा है क्या ?' 

“ओह, बे तो योगियोंमें राजा थे' उन्होंने सम्मानपूर्वक हाथ जोड़कर 
माथेसे लगाते हुए कहा । “उनका जैसा तेज मैंने आज तक किसी मनुप्यके 
चेहरेपर नहीं देखा । 

“नहीं माँ" मतिरानी फिर शरारत भरी मुस्कराहटके साथ बॉल पड़ी 
“दिलीपदाके ग।नकी प्रशंसा करनेके पश्चात्‌ तुम्हें कहना चाहिये--मैंने अपने 
जीवनमें केवल दो ही मनुष्योंके मुखपर ऐसा तेज देखा है, एक पवहरी बाबा 
और दूसरा (कष्णप्रेमकी ओर देखकर मुस्कराते हुए)- दूसरेका नाम बताऊँ 
कया? 

“चुप रहो मति' क्ृष्णप्रेमने भूकुटि चढ़ाते हुए डांटकर कहा। 

'पवहरि बाबा बड़े चमत्कारी पुरुष थे न माँ ?' मैंने कौतूहलवश पूछा। 

माँ हँस दीं--सुनो, उनके चमत्कारकी एक बात । मैं उस समय 
चौदह-पन्द्रह वर्षकी थी । मैंने सुना पवहरि बाबा भण्डारा कर रहे हैं। जितने 
भी साध्षु आयेंगे, सबको एक-एक धोती और लोटा देंगे । मैंने सोचा कि यह 
छोटी-सी गुफामें रहनेवाले विरक्त वाबाजी कहांसे कंसे इतने बड़े भण्डारेकी 
व्यवस्था करेंगे ? इसमें क्या रहस्य है--यह जाननेके लिए मैं भी लड़केका 
भष बना साधुओंकी लाइनमें जा लगी। लाइनके साथ एक-एक कदम आगे 
बढ़ाती गयी । जैसे ही गुफाके सामने पहुँची और बाबा मुझे लोटा-धोती देनेको 
हुए, मैं छलाँग मारकर गुफाके भीतर चली गयी । मैंने इसकी विलकुल चिता 
न की कि बावा और बाहरके लोग क्‍या कहेंगे । और जानते हो मैंने भीतर 
क्या देखा ?' 

'क्या देखा माँ ?” 

माँ खिलखिलाकर हँस पड़ीं और बोलीं--'गुफा विलकुल खाली थी ! 
उसमें न कोई लोटा था, न धोती !! 

थोड़ी देर और इसी प्रकारकी कुछ बातें होती रहीं । अन्तमें मैंने 
कहा--'माँ ! एक बात पूछूं ? मुझसे ध्यान बिलकुल नहीं होता । बहुत चेष्टा 
करता हूँ, पर किसी प्रकार मन एकाग्र ही नहीं होता । मुझे क्या करना 
चाहिये ?” 

माँने मेरी पीठ ठोकते हुए कहा--'तुम केवल ठाकुरके लिए गाया 
करो । तुम्हें ठाकुर गानसे मिलेंगे, ध्यानसे नहीं। मैंने आज जो देखा उससे 
मुझे पूरा विश्वास है कि ठाकुर तुम्हारे ऊपर कृपा अवश्य करेंगे ॥ 

कृष्णप्रेम अपने शिष्योंके सहयोगसे यशोदा माँ द्वारा निर्दिष्ट गौड़ीय-वेष्णव 
रीतिके अनुसार ठाकुर-सेवाका प्रत्येक कार्य बड़ी निष्ठा और शुद्धतासे करते । 
वे भिक्षा कर ठाकुरके लिए अन्न जुटाते । ठाकुरकी रसोई भी अधिकतर स्वयं 
बनाते । इस काश्रमें वे कितना दक्ष थे और ठाकुर उनके द्वारा प्रस्तुत किया 
हुआ भोग कितने प्रेमसे आरोगते थे, यह एक दिनकी विशेष घटनासे स्पष्ट है। 


उस दिन आश्रमवासियोंने बहुत अच्छा घी संग्रह किया था | कृष्णप्रेमने 
बड़े जतनसे ठाकुरके लिए हलुआ बनाया | भोग निवेदनकर दरवाजा बन्द 
कर दिया । बाहर बैठकर सब लोग करने लगे जप और ध्यान । कुछ देरमें 
क्रृष्णप्रेम हठातु उठे और बोले--“लगता है ठाकुरने आज हलुआ बडे प्रेमसे 
पाया है। चलो देखें, उन्होंने क्या सचमुच आरोगा है ?” 

यशोदा माँ पास बैठी थीं । गोपालकी बात सुन वे कुछ मुसका दीं । 
उसी समय सब लोगोंने ठाकुर-घरमें प्रवेश किया । सचमुच ठाकुर आधेसे 
ज्यादा हलुआ खागये थे। उनकी उँगलीके निशान भी हलुएमें बने हुए थे । 

* यह देख सब लोग आनन्दसे उन्मत्त हो नृत्य-कीत॑न करने लगे । 

यणोदा माँका ठाकुरके प्रति वात्सल्य भाव था । कृष्णप्रेमको भी वे 
अपना पुत्र मानती थीं। इस दृष्टिसे क्रृष्णप्रेम ठाकुरके बड़े भाई होते थे। 
ठाकुरको इस रिण्तेसे इन्कार कब था ? वे तो चाहते ही हैं कि कोई उन्हें 
अपना भाई, वस्धु, प्रुत्न या स्वामी कुछ माते, जिससे वे भी उसी भावसे उसे 
अपना मानकर और उसके प्रेम रसका आस्वादन कर धन्य हों । 

एक दिन रातको सोते समय क्षष्णप्रेमके कानमें आवाज आयी-- 
दादा, दादा ! उन्होंने चौंककर चारों ओर देखा, पर कोई न दीखा। 
आवाजको अपना श्रम समझकर उन्होंने आँखें मींच लीं । 

फिर वह मधुर स्व॒र--दादा !” इस बार स्पष्ट लगा कि आवाज 
मान्दरके भीतरसे आ रही है। 

'पर मन्दिरमें तो कोई है नहीं ठाकुरके सिवा | तो क्या यह ठाकुरकी 
आवाज है ?'--सोचते-सोचते जैसे ही वे मन्दिरके निकट पहुँचे, उन्होंने फिर 
सुना--दादा, शीत लागचे, जँंगला खुला आचे--दादा, ठण्ड लग रही है, 
जँगला खुला है ।' 

उनका शरीर काँप गया । झट मन्दिरका दरवाजा खोलकर जंगलेका 
दरवाजा बन्द किया । ठाकुरको अच्छी तरह उढ़ाकर सुला दिया। उढ़ाते 
समय मूद्र स्व॒रमें उन्होंने कहा -'ठाकुर, तोमाकेऊ शीत लागे ?- ठाकुर, 
तुम्हें भी ठण्ड लगती है ?' 

उसी समय ठाकुरके नेत्रोंसे दो. अश्रु-बिन्दु टपक पड़े ! यह देख 
कृष्णप्रेमका प्रेम-सिन्धु उथल पड़ा। वे स्थिर न रह सके । 'हा ठाकुर !” कह 
स्वयं भी रो पड़े । फिर किसी प्रकार अपनेको सम्हाल कर बहिर्वाससे ठाकुरके 
आंसू पोंछ दिये । 

ठाकुर तो सो गये । पर कृष्णप्रेमको नींद कहाँ ? उनके कानोंमे अब 
भी गूँज रहा था ठाकुरका मधुर कण्ठस्वर | ठाकुरने उन्हें 'दादा' कहकर 
पुकारा था। मानो प्यार भरे इन दो अक्षरोंके माध्यमसे अपना सारा प्यार 
उड़ेल दिया था उनपर । मानों ठाकुरके प्यारके बादल सहसा उमड़ पड़े थे 
उनके हृदयाकाशपर और एक ही क्षणमें उस प्रेम-पयोधिका सारा जल उड़ेल 
गये थे उनके हृदय प्रांगणमें । उनका क्षुद्र हृदय कया झेल सकता था प्रेमकी 
इस प्रबल बौछारको ? बौछारका सारा जल झर-झर वह रहा था उनके दोनों 
नेत्रोंसे दों जल-प्रषातोंके रूपमें | इन प्रपातोंका वेग क्या थमनेको था कभी ? 
यह तो नित्य बढ़ता ही गया । आजीवन सिक्त करता रहा उनके वक्षकों और 
सार्थक करता रहा उनके ्ृष्णप्रेम' नामको । 

इस घटनाके पीछेसे बार-बार झाँक पड़ता है एक रहस्यमय प्रश्न-- 
ठाकुरके आँसू आ जानेका कारण क्या था ? कृष्णप्रेमन सहज भावसे यही न 
पूछा था उनसे--'ठाकुर, क्या तुम्हें भी ठण्ड लगती है ?' इसमें रो ,पड़नेकी 
कौन-सी वात थी ? कौन-से उनके मर्मस्थलसे जा टकराया था कृष्णप्रेमका 
यह साधारण प्रश्न ? 

इसका उत्तर तो स्वयं ठाकुर ही दे सकते हैं । हमारी बुद्धिकी क्षमता 

कहां, जो उनके मर्मस्थलको छू भी सके । पर उनके चरण-कमलोंकों हृदयमें 
धारण कर कुछ अटकल लगानेमें क्या कोई हज है ? 

ठाकुरके आँसू आ गये थे एक और बार भी, जब यशोदा माँने उन्हें 
स्तनपान करते अतृप्तावस्थामें गोदसे उत।र दिया था, दूध उफनता देखकर । 
पर इस बारकी अतृप्ति एक दूसरे प्रकार की थी। इस बार प्रश्न ठाकुरकी 
उदर पूर्तिका नहीं, आत्म-पूरततिका--उनके अन्तरतम आत्माकी पू्तिका था। 

ठाकुरके अन्तरतम आत्माका सम्बन्ध अपने भक्तोसे है। उनके प्रेमरस 
निर्याससे है। उन्हें जितना अपने भक्त प्रिय हैं, उतना और कोई प्रिय नहीं है । 
उन्हें जितना सुख अपने भक्तोंकी प्रेम-सेवासे मिलता है उतना अपने आनन्द- 
स्वरूप आत्मासे भी नहीं मिलता । उनके साधक-भक्त उनकी साक्षात्‌-सेवा 
ऐसे तो कर नहीं सकते, ज॑से उनके सिद्ध-भक्त करते है । इसलिए जब वे 
उनकी सेवाकी इच्छा करते हैं, तो वे विग्रह रूपमें साक्षात्‌ प्रकट होकर उनकी 
सेवा ग्रहण करते हैं । इस प्रकार साधकोका कल्याण तो होता ही है- क्योंकि 
उन्हें माया-बन्धनसे मुक्ति मिलती है-- उनकी अपनी भी आत्म-तृप्ति होती है। 


भक्त प्रेमसे उनकी सेवा करता है, वे प्रेमसे उसे ग्रहण करते हैं । भक्त 
प्रेमसे खिलाता है, वे प्रेमसे खाते हैं । भक्त प्रेमसे नहलाता-धुलाता है, वे प्रेमसे 
नहाते-धोते हैं। भक्त प्रेमसे तरह-तरहके वस्त्राभूषण धारण कराता है, वे 
प्रेमसे धारण करते हैं । भक्त जो कुछ भी उनके लिए प्रेमसे करता है, वे उसे 
प्रेमसे अंगीकार करते हैं। 

ठाकुरको भक्तका नहलाता-धुलाना, पहराना-उढ़ाना, खिलाना-पिलाना 
तृप्तिकर हो सकता है तभी, जब उन्हें इस सबकी सचमुच आवश्यकता हो, 
इसकी सच्ची भूख हो । यदि कोई यह माने कि पूर्णात्यूणं, आप्तकाम, पूर्णकाम 
भगवानुको भूख-प्यास कैसी, तो वह भले ही. माने । आप्तकामता भी उनका 
एक स्वरूप है। पर यह उनका बाह्य स्वरूप ही है, जिसका ज्ञानीको दूरसे 
आभास होता है | उनका वास्तविक स्वरूप, आन्तरिक और निज स्वरूप वह 
है, जिसका भक्तको निकटसे अनुभव होता है। उसे भूख-प्यास, गर्मी-सर्दी 
सभी कुछ व्यापती है । पर उसकी तृप्ति होती है केवल भक्त द्वारा प्रेमसे 
दिय्वे गये उपकरणोंसे | वह भक्तकी प्रेम-सेवाका भूखा रहता है। भक्तकी 
प्रेम-सेवा उसे उतनी ही तृप्तिकर होती है, जितनी भकतमें प्रेम-सेवाको 
भूद होती है- 

नातोपचारकृत पुजनमातंबन्धो 
प्रेम्णेब भक्तहृदयं सुखबित्रुतं स्यात्‌। 
यावत्‌ क्षुदस्ति जठरे जरठा पिपासा 
ताबत्‌ सुखाय भवति ननुभक्ष्यते यत्‌ ॥ 
( पद्यावली-१० ) 

“भगवात्र्‌ आतंबन्धु' हैं। वे भक्तमें प्रेम-सेवाकी जितनी भूख देखते हैं, 
उतनी ही उनकी जठराग्नि तीत्र होती है। वे उसकी प्रेम-सेवा ग्रहण करनेको 
उतना ही अधिक व्यग्र हो उठते हैं और उसे ग्रहणकर उनकी तृप्ति भी उतनी 
ही अधिक होती है ।' 

यह भगवात्र॒का मधुर, रसमय स्वरूप है जो उनके ऐश्वर्यको पूर्णतयः 
आच्छादित किये रहता है। रसकी अशेष तृष्णाके कारण वे अपने ऐश्वयेको 
भूले रहते हैं । केवल भूले ही नहीं रहते, उनकी अघटन-घटन-पटीयसी 
योगमाया शक्ति उन्हें भक्तके प्रेमसेवा-रसका आस्वादन करानेके लिए उनके 
ऐश्वययंको आच्छादित कर उसे मधुर नर-लीलाके इतना उपयुक्त बना देती है 
कि उन्हें साधारण जीवके समान ही भूख-प्यासादि व्यापने लगती है । 

भक्त यदि कोई ऐसा कार्य करे, जो भगवान॒के इस रसमय स्वरूपके 
अनुकुल हो, तो उन्हें अपार सुख होता है । यदि वह कोई ऐसा काये करे, जो 
उसके प्रतिकूल हो, तो उन्हें अपार दुःख होता है । कृष्णप्रे मने उनसे पूछकर- 
“ठाकुर, तुम्हें भी ठण्ड लगती है ?” उनके रसमय स्वरूपके विपरीत कार्ये 
किया था, उनकी जठराग्नि जगाकर उसपर पानीका घड़ा उड़ेलने जैसा कार्य 
किया था, अतिथिको आमन्त्रितकर उसे न पहचानने जंसा काये किया था । 
ठाकुरकी यथार्थ सेवा ही कब हो सकती है, यदि उसकी भूखकी यथार्थ 
पहचान न हो ? 

ठाकुरने क्रृष्णप्रेमके प्रश्नका जैसा उत्तर दिया आँसू बहाकर वैसा वे 
कुछ कहकर नहीं दे सकते थे | ठाकुरके उन आँसूओंकी कीमत क्रृष्णप्रे मसे 
अधिक और कौन जान सकता था ? उन्होंने अपने बहिर्वासके उस छोरको 
फाड़ लिया, जिससे आँसू पो& थे । उसे एक चाँदीके ताबीजमें आजीवन लगा 
रखा अपनी छातीसे । 

ठाकुर और ठकुरानीकी मनोज्ञ प्र मलीलाके भी क्ृष्णप्रे मको कभी- 
कभी दर्शन होते | एक दिन सदाकी भाँति वे ठाकुर-ठाकुरानीकों शयन करा 

मन्दिरके दरवाजेका ताला बन्दकर सो गये। दूसरे दिन प्रात: दरवाजा 
खोलकर मन्दिरके भीतर गये, तो देखा एक अद्भृत दृश्य ! राधारानीका 
सोनेका हार कृष्णके गलेमें और कष्णके सोनेके नूपुर राधारानीके चरणोंमें ! 
कृष्णप्रं मने उसी क्षण आश्रमवासियोंकों बुलाकर कहा--'देखो ठाकुर- 
ठाकुरानीकी लीला ! अप्राकृत ब्रज-धाममें, भक्तके हृदय-मंचपर और मन्दिरकी 
बेदीपर सभी जगह एक-सा विलास /! 

इस प्रकारकी ठाकुरोंकी लीलाकों तो आश्रमके सभी लोग देखते | पर 
कृष्णप्रे मके हृदय-मंचपर जो लीलायें घटतीं उन्हें उनके सिवा और कौन 
जानता ? 

पर इन लीलाओंका रहस्य क्या था ? रहस्य था केवल क्ृष्णप्रे मकी 
गुरु-भक्ति और एकनिष्ठता। क्ृष्णप्रे मके लिए यशोदा माँका एक-एक शब्द, 
उनका एक-एक निर्देश वेद-वाक्यके समान था। उन्होंने अपने आपको उनके 
द्वारा उनकी अपनी इच्छाके अनुरूप उनके अपने आदशोके साँचेमें ढाले 
जानेके लिए पूर्ण आत्म-समपण कर दिया था। अपने पिछले सभी संस्कारों, 
विद्या, बुद्धि, ज्ञान, गौरवादिकी पूर्ण आहुति देकर उंनके चरणोंमें एकात्मता 
प्राप्त कर ली थी उनसे । इसलिए उनके जीवनकी समग्र आध्यात्मिक 
उपलब्धि, इष्ट-कपा और लीला-स्फूति आप ही उतर आयी थी उनके हृदय- 
प्रांगणमें । 

कृष्णप्रं मकी गुरुनिष्ठाके सम्बन्धमें एक बार माँ यशोदाने दिलीपरायसे 
कहा था--'मैं गोपालकी गुरुनिष्ठाके दो उदाहरण प्रस्तुत कर सकती हैँ । एक 
तो यह कि उसने जब मुझसे पहले शिष्य रूपमें उसे स्वीकार करनेको कहा, 
तो मैंने कहा--'मैं तुम्हें शिष्य रूपमें स्वीकार तभी कर सकती हूँ, जब तुम 
यह वचन दो कि तुम्हें जीवन भर कोई आध्यात्मिक उपलब्धि न हो, तो भी 
तुम मेरा और भक्ति-पथका त्याग न करोगे । मैं तो जानती थी कि यदि 
उसने यह वचन दे दिया, तो उसे आध्यात्मिक उपलब्धि न होनेका कोई प्रश्न 
ही नहीं । पर मैं उसे बता देना चाहती थी कि ग्रुरु-दीक्षा ग्रहण करनेमें पूर्ण 
समपंण आवश्यक है। उसमें किसी प्रकारकी शर्त या सौदेकी गुंजाइश नहीं 
है । उसने मुझे यह वचन दिया और काय, मन और वाक्यसे सहर्ष अपने- 
आपको मुझे समति कर दिया, वंसे ही जसे बच्चा पूर्ण विश्वासक्रे साथ 
अपने-आपको माँको समर्पित कर देता है ।” 

दूसरा उदाहरण एक चमत्कारिक घटना है, जो कभी न घटी होती 

यदि वह मुझे केवल अपनी माँ ही मानता होता । घटना इस प्रकार है। वह 
वाहर बेठा ध्यान कर रहा था। उस समय किसी कीड़ेने उसके टखनेमें काट 

लिया । वहाँ सेप्टिक हो गया । उसका जहर बराबर बढ़ता गया। अलेक 
ओर दो और डॉक्टरोंको बुलाया गया । पर वे किसी प्रकार उसे बढ़नेसे न 
रोक सके । वह इतना बढ़ गया कि उन्होंने उसकी टाँग काट देनेकी सलाह दी। 
तब मैंने उन्हें रोका और कहा--'गोपाल ठीक हो सकता है, यदि वह सारी 
दवाइयाँ बन्द करके केवल ठाकुरका चरणामृत ले ।' गोपाल झट तैयार हो 
गया । डॉक्टरोंकी सलाहकी उसने तनिक भी परवाह न की। और सचमुच 
बह बिलकुल ठीक हो गया केवल ठाकुरके चरणामृतके प्रभावसे !” 


आजकलके मनीषी गुरुकी भगवत्तामें विश्वास नहीं करते। उनके 
विचारसे एक जड़-शरीरधारी जन्म-मरणशील गुरुकों भगवानुसे अभिन्न 
मानना भगवाचबूका अपमान करना है। परन्तु श्रीकृष्णप्रेमका, उनकी विद्या, 
बुद्धि और जन्मगतु पाश्चात्य संस्कारोंके होते हुए भी, गुरु और भगवानूकी 
अभिन्नतामें पूर्ण विश्वास था । एक बार उन्होंने ताकिक दिलीपरायको, जिन्हें 
गुरुको भगवाचुसे अभिन्न माननेमें आपत्ति थी, तक॑ द्वारा गुरु और कृष्णकी 
अभिन्नताके सिद्धान्तको अपने दो पत्रोंमें बड़े सुन्दर ढंगसे समझानेकी चेट्टा 
की थी । प्रायः देखा गया है कि साधक मुखसे भले ही गुरुको भगवानूसे अभिन्न 
मानें, उनके हृदयमें शंकाकी गुंजाइश रहती है और गुरुमें थोड़ी-सी भी कमी 
या ल्ुटि दीखनेपर वह पनपने लगती है, जिसके कारण उनकी उन्नति नहीं 
होती । उनके भावकी पुष्टिके लिए हम उन पत्रोंके कुछ अंशफा हिन्दी अनुवाद 
यहाँ उद्धृत कर रहे हैं :-- 

जहाँ तक गुरु और कृष्णकी अभिन्नताका प्रश्न है, मुझे लगता है कि 
शायद तुमने इसका अर्थ ठीक नहीं समझा । ऐसा न॑ होता तो तुम गुरुके बाह्य 
और भौतिक रूपकी क्ृष्णसे तुलना न करते । परन्तु यदि तुम्हें तत्वत: गुरुको 
श्रीकृष्णसे अभिन्न माननेमें कठिनाई होती है, तो तुम उन्हें कृष्ण दास और 
उनके प्रतिनिधिके रूपमें तो उनसे अभिन्न मान ही सकते हो । बहुत-से, या 
शायद अधिकांश क्ृष्ण-भक्त, इस रूपमें ही गुरु और कृष्णणो अभिन्‍न 
मानते हैं । 


परन्तु गुरु और कृष्णकी एकताका अथ्थ यह नहीं कि गुरुका शरीर या 

मन कृष्ण है, बल्कि यह है कि गरुरुमें जो ईश्वरीय-सत्ता या चेतना है वह 
कृष्ण है । कृष्णका अर्थ है भगवदीय सत्ता । गुरु उस सत्ताको अभिव्यक्त 
करता है। शिष्यको उस सत्ताकी अभिव्यवित जितनी गुरुमें होती है, उत्तनी 
और कहीं नहीं होती । वह सत्ता (और वह शक्ति) ही वास्तविक गुरु है, न 
कि उसका बाह्मरूप, जिसके द्वारा वह अभिव्यवत होती है । बाह्यरूप मानुषिक 
और अपूर्ण है और उसमें त्रुटियाँ भी हो सकती हैं । पर उसमें जो भगवदीय 
चेतना है, वह पूर्ण है । हम जब किसीको गुरुरूपमें वरण करते हैं, तो इसलिए 
नहीं कि वह बड़ा विद्वान या चरित्रवान है और उसे सिद्धियाँ प्राप्त हैं, बल्कि 
इसलिए कि जाने या बिन जाने, उसके माध्यमसे ही हमारा उस भगवदीय 
सत्तासे प्रथम सम्पर्क हुआ होता है । जो यह कहा जाता है कि सब गुरु एक 
हैं, वह भी इसी अर्थमें कि वह भगवदीय चेतना ही वास्तविक गुरु है, जो सब 
गुरुओंमें एक-सी विद्यमान है ।“““““'संक्षेपमें उस भगवदीय चेतनाके रूपसें 
कृष्णका प्रकाश और क्ृष्णकी कृपा ही गुरु है । 


“शायद तुम कहो कि यह्‌ तो कोरे ज्ञानकी बात है, तों इसका एक 
दूसरा पक्ष भी है। श्रीकृष्ण ही हैं प्रेमके एकमात्र विषय । हम किसीसे प्रेम 
इसीलिए करते हैं कि उसमें क्ृष्णका (या कृष्णके सौंदर्यादि गुणोंका) आंशिक 
प्रकाश है, जो हमें (सर्वाकर्षक क्ृष्णके समान) उसकी ओर आकर्षित करता 
है। प्रेमका अथ है आत्म-सभपंण । विशुद्ध प्रेमका अर्थ है पूर्ण आत्म-समपंण। 
पूर्ण आत्म-समर्पण गुश या कृष्णको किया जाता है। इसलिए गुरुके गुरुत्व 
और कृष्णमें कोई अन्तर नहीं है। 

“श्रीकृष्णको प्रेमसे पाया जाता है। जितना जिसका प्रेम या आत्म- 
समर्पण उतनी उसकी कृष्ण-प्राष्ति | श्रीराधाका आत्म-समर्पंण कृष्णके प्रति 
पूर्ण है। इसलिए उन्हें श्रीकृष्णकी पूर्ण प्राष्ति है। श्रीकृष्ण अपने एक अंशको 
भी उनसे छिपा नहीं सकते | उनके सामने सदा अपने पूर्ण-पृणंतम रूपमें 
प्रकट रहते हैं। 

“श्रीकृष्णके गुरु रूपको हम पूरी तरह पहचान नहीं पाते, या वे इस 
रूपमें पूर्णरूपसे हमारे सामने प्रकट नहीं होते। इसका कारण यह हैकि 
हमारा आत्म-समर्पण उनके प्रति पूर्ण नहीं है। जैसे-जैसे उनके प्रति हमारा 
आत्म-समपपंण बढ़ता है, वेसे-वैसे उनके स्वरूपकी हमारी जानकारी बढ़ती 
है । जब हमारा आत्म-सम्पंण पूर्ण हो जाता है, तब उनके वास्तविक 

स्वरूपकी पूर्ण अनुभूति भी हमें हो जाती है, तब हम ठीक-ठीक जान लेते हैं 
कि जो श्रीकृष्ण हैं, वही श्रीगुरु हैं १” 

कृष्णप्रेमके सम्बन्धमें एक बार श्रीअर विन्दने शिष्य स्थाउकको लिखा 
था-- क्ृष्णप्रेममें एक शक्ति थी । उसके सहारे वे बहिरंग जगत्‌के चितास्रोतसे 
अपने-आपको विच्छिन्न रख सकते थे और पहुँच सकते थे उस स्थलपर, जहाँसे 
शाशवत ज्ञानका उत्स फूटता है। उनकी यह शक्ति सचमुच बहुत प्रशंसनीय 
थी । यदि वे जागतिक चिन्ता-स्रोतके साथ योगायोग रखकर चलते, तो उन्हें 
रम्याँ-रप्याँ और इसी प्रकारके, अन्य संस्कृतिवान्‌ मनीषियोंके स्तरपर ही 
पड़े रहना होता ।““शिष्यके प्रकृत आत्म-समर्पणका भाव उन्होंने द्रुतगतिसे 
परिपूर्ण रूपमें ग्रहण किया था | तभी न उन्हें अपनी साधनामें इतनी सफलता 
मिली । एक आधुनिक मनुष्यके लिए, चाहे वह शिक्षित इयोरोपियन हो या 
भारतीय, इस प्रकारकी सफलता हासिल करना बहुत कठिन है । कारण यह 
कि आधुनिक मनुष्यमें है अत्यधिक विचार-विश्लेषण, संशय और तर्क- 
वितकंकी भावना । चाहने पर भी वह इससे मुक्त नहीं हो सकता। मैं अपनी 
निजी अभिज्ञता और अन्यान्य साधकोंकी अभिज्ञताके वलपर कह सकता हूँ 
कि सत्यकी उपलब्धिका पथ इतना लम्बा और टेढ़ा-मेढ़ा नहीं है, यदि साधक 
संशय और विश्लेषणकी बाधाओंको दूर रख सके । कृष्णप्रेमने सहज ही इस 
बाधाका अतिक्रमण कर लिया था । इसलिए मैं उनका प्रशंसक हित 

कृष्णप्रेम और यशोदा माँ मिर्तोला आते-जाते अलमोड़ामें अपने मित्र 
वैज्ञानिक वंशीसेनके बंगलेपर ठहर जाया करते थे । उनकी स्त्री श्रीमती 
एमरसनसेन उनकी नैष्ठिकताके बारेमें सब कुछ जानती थीं । उनके आते ही 
वे बरामदेको धो-पोंछकर रखतीं और रसोईके लिए नये बतनोंकी व्यवस्था 
कर देतीं । कृष्णप्रेम और यशोदा माँ नहा-धोकर पवित्रतासे रसोई बनाते 
और ठाकुरकों भोग देकर स्वयं प्रसाद ग्रहण करते । एक दिन वंशीसेनने 
ठद्टा करते हुए कृष्णप्रेमसे कहा--“रसोईमें इतनी छुआ-छूत यदि मेरी बूढ़ी 
विधवा दादी करती, तो मैं समझ सकता । पर आप इतनी छुआ-छूत करते हैं 
क्यों ? कंम्ब्रिजमें पढ़ते समय तो आपका दूसरा परिवेश था। निश्चय ही उस 
समय आप गो-मांसादि भी खाते रहे होंगे । अब अपने आपको विधि-निषेधके 

इस जंजालमें क्यों डाल रखा है ?” 

कृष्णप्रेमने हँसते-हँसते उत्तर दिया--'वर्तमान युगमें व्यक्तिगत और 
सामाजिक नियन्त्रणके सभी संयम-नियमोंको भाड़में झोंका जा रहा है। मैं 
समझता हूँ कि ऐसे दुःसमयमें इस प्रकारके संयम-नियमके कुछ बन्धनमें रहना 
ही अच्छा है । फिर मेरे पहले जिन लोगोंने इस पथका अनुसरण किया, वे 
लक्ष्य-स्थलपर ठीक पहुँच गये । तब जिस व्यक्तिने इस पथपर यात्रा आर 
ही की हो, उसके लिए क्‍या यह कहना उचित है--मैं ऐसा करूँगा, वैसा नहीं 
करूँगा; इस नियमका पालन करूँगा, उसका नहीं करूँगा ? इसलिए मैं इस 
पथके सारे हो नियमोंको मानकर चलता हूँ ।* 

क्ृष्णप्रेम अपने आश्रममें कोई रेडियो या अखवार न रखते । उनका 
लक्ष्य था एक मात्र कृष्णप्रेम । उस लक्ष्यके अतिरिक्त और सभी चीजोंको 
उन्होंने अपने दृष्टि-पथसे दूर कर रखायथा। माण्डुक्य उपनिषद्‌की इस 
उपमाका वे सदा ध्यान रखते थे--'ओग' है धनुष, आत्मा-है शर और लक्ष्य 
है श्रीभगवान्र्‌ या ब्रह्म, जिसमें शरको बिद्ध करना है। 'शरवत्‌ तन्मयो भवेत्‌- 
शरके समान तन्‍्मय होना है । समस्त जीवनको क्षिप्रगतिके धुनुःशर रूपमें 
वरिणत करना है । और उस शरको तीक्ष्ण कर लेना है पूजा-अचेना और 
ध्यान-धारणाके माध्यमसे । आत्माकी पूर्णाहति दे देनी है प्रभुके चरणोंमें । 
इसके बिना कुछ नहीं होना है। कृष्ण हमारा सब कुछ लेना चाहते हैं और 
अपना सब हमें देना चाहते हैं । वे पूर्ण अखण्ड वस्तु हैं न! इसलिए असम्पूर्ण 
खण्डरूप किसी व्यवहारको पसन्द नहीं करते । उन्हें पानेके लिए दोनों हाथोंसे 
उनके चरण पकड़ने होते हैं। एक हाथ बढ़ाओ उनके चरणोंकी ओर, इूसस 
रखो संसारकी ओर, तो बे पकडमें नहीं आते । 

असली साधनाके स्वरूपके सम्बन्धमें दिलीपकुमार रायको अपने एक 
पत्रमें उन्होंने लिखा--'असली योगका स्वरूप है श्रीकृष्णमें परिपूर्ण आत्म- 
समर्पण । इस समर्पणमें किसी प्रकारकी आकांक्षा या वासना नहीं होती । 
होता है श्रीकृष्णके चरणोंमें अपने आत्माका पूर्ण उत्सगें। जो भी काये या 
विचार आत्माके इस प्रकारके उत्सगकों सम्भवपर करे, वही है असली 
साधना । और इस पूर्ण उत्सगेके फलस्वरूप, जो आत्मिक वस्तु साधकके 
अमक्ष उपस्थित हो, वहो है लीला। न उपस्थित हो, वही है लीला ॥ 


के योगी कृष्णप्रेम, भूमिका: एमरसनसेन 

सत्र १५४४ में उत्तर-बृन्दावनमें छा गयी शोक-कादम्बिनीकी व्यापक 
कालिमा । गुरुगतप्राण कृष्णप्रेमके ममेस्थलपर हुआ भीषण बज्ञाघात । 
यशोदा माँका तिरोधान हो गया । ऐसा आघात उन्हें अपने जीवनमें पहले 
कभी नहीं लगा था। 

दिलीपकुमार रायको अपने एक पत्रमें उन्होंने लिखा--गल स्टोन 
व्याधिके कारण माँ मर-देह त्यागकर चली गयीं। देहान्तके समय जो परिपूर्ण 
शान्ति विराज रही थी उनके अन्तरमें उसका वर्णन नहीं कर सकता । कृष्ण- 
हे त परितृष्तिकी एक नयी आभा कझ्षलक रही थी उनके मुख और 

| 


मैं ठीक जानता हूँ कि वे अब भी हमारे बीच विराज रही हैं, पहलेसे 
भी अधिक घनिप्ठ रूपसे । फिर भी उनके देहिक साब्निध्यका अभाव मुझे 
असह्य हो रहा है ।“'तुम तो जानते हो ही दिलीप, माँ मेरे निकट कौन-सी 
परम वस्तु थीं। बीस वर्षोंसे अधिक वे थीं मेरी सदंगुरु और मेरी माँ । उन्हें 
केन्द्रमें रखकर ही मैंने अपना सारा संसार बनाया था। अब भी वे उसी केन्द्र 
रूपमें विराजमान हैं सही। परन्तु उन्हें देहमें न देख पानेका, दुःख बड़ा 
असहनीय है ।' 

तिरोधानके पश्चात्‌ भी माने अपने प्रिय गोपालको अपनी आँखोंसे 
ओझल कभी नहीं किया । उस दिन दण्डेश्वर झरनेके पास माँका देह भस्मीभूत 
हो जानेके पश्चात्‌ बे आश्रमवासियोंके साथ आश्रम लौट आये । थके होनेके 
कारण रातमें देर तक सोते रहे । शेषराज्रिमें हठात्‌ सुनायी पड़ा माँका 
स्वर --“गोपाल, यह क्या? अभी भी पड़े सो रहे हो । भजनका समय चला 
जा रहा है जो । थोड़ा रुककर उन्हें आश्वस्त करते हुए फिर बोलीं-- 
“गोपाल, मैं अब भी आगेकी तरह तुम्हारे निकट सदा रहती हूँ, यह निश्चय 
जानना । 

कृष्णप्रेम चौंककर उठ खड़े हुए और चारों ओर देखते हुए अश्वुणूर्ण 
नेत्रोसे बोले--'माँ, यदि तुम पासमें ही हो तो दीखती क्यों नहीं । अब 
तुम्हारे दर्शन कभी न होंगे क्या ?' 

"न बाबा, तुम्हींको आना होगा मेरे पास, एकके बाद एक पद आगे 
बढ़ाते हुए । तुम्हारी साधना ठीक चलती रहे । तुम यहाँ इस लोकमें आकर 
मुझसे मिलोगे |” 

क्ृष्णग्रेम जाड़ोंमें अधिकतर वृन्दावन चले जाया करते थे, वहाँ परम 
गुरुदेव श्रीवालक्ृप्ण गोस्वामीके निकट रहकर सदियोंके कुछ दिन निकाल 
देनेके उद्देश्यसे | प्रथम बार वे माँके साथ वृन्दावन गये थे १८ फरवरी, सन 
१७३१ को । ठहरे थे ज्ञानगुदड़ीमें भरतपुरवाले बगीचेमें । उन्हें देख वहाँ 
अच्छी-खासी हलचल मच गयी थी। बे शायद पहले इयोरोपियन थे, जिन्हें 
कण्ठी-माला सहित वैष्णवके वेशमें बृन्दावनमें देखा गया था । उनकी 
असाधारण बुद्धि, और विद्ता और उनके विशुद्ध वैष्णवोचित आचार-विचार- 
से श्रीराधारमण मन्दिरके गोस्वामीगण उनसे विशेष रूपसे प्रभावित थे । 
उन्हें अधिकारी जान उन्होंने उनके श्रीराधारमणके मन्दिरमें प्रवेश कर 
श्रोराधारमणके दशन करनेमें भी कोई आपत्ति नहीं की थी। उसका बृन्दावनके 
कुछ वेष्णवोंने विरोध भी किया था। पर विरोध शीघ्र शान्त हो गया था । 
इतना ही नहीं, उनके सम्मानपें गोस्वामी श्रीबनमाली ज्ञालाजीकी अध्यक्षतामें 
एक सभाकी गयी थी, जिसमें उन्हें उपाधि-पत्र प्रदान किया गया था और 
'गौर-प्रेम-निधि'की उपाधि दी गयी थी । कृष्णप्रेम शायद पहले इयोरोपियन 
थे, जिल्हें किसी हिल्दू-मन्दिरमें प्रवेश दिया गया था और जिनका वैष्णव- 
समाजमें इस प्रकार सम्मान किया गया था। 


गौर-ज्ेम-निधि की इस उपाधिके पीछे एक रहस्य है, जिसका 
श्रीबालकृष्ण गोस्वामीजीने अपनी डायरीमें उद्घाटन किया है। कृष्ण प्रेम पहले 
श्रीगौरांगमहाप्रभुको श्रीकृष्णा अवतार नहीं मानते थे। उनकी धारणा थी 
कि सम्प्रदायके लोगोंनें उन्हें अवतार बना दिया है । उन्होंने संकल्प. किया 
था कि गौड़ीय-सम्प्रदायकें अन्तरभुक्त होते हुए भी वे तब तक उन्हें अवतार 
न मानेंगे, जब तक उन्हें श्रीकृष्से ही इस सम्बन्धमें कोई संकेत प्राप्त न 
हो । फलस्वरूप भक्तवाडछाकल्पतरु-श्रीकृष्णने स्वप्नमें दर्शन देकर उनसे कहा 
था--जो में हूँ वही श्रीचेंतन्य-महाप्रभु हैं ।” तभीसे उनके गौर-प्रेममें वृद्धि 
होने लगी थी और वे 'गौर-प्रेम-निधि' बन गये थे । 

माँके अन्तर्धानके पश्चात्‌ भी कृष्णप्रेम वृन्दावन जाते रहे । एक बार 
जब वे वृन्दावनमें थे, उनके साथ थीं मतिरानी, जिन्होंने अब उनसे मन्त्र-दीक्षा 
और संन्यास ले लिया था । काशीके डॉ० गोविन्दगोपाल मुखोपाध्यायकों भी 
उन्होंने वहाँ बुला लिया था । 


उसी समय डॉ० गोविन्दगोपालके बड़े भाई और कृष्णप्रेमके पुराने 

अन्धुका टेलिग्राम आया । उसमें उन्होंने कृष्णप्रेमसे अनुरोध किया था मिर्तोला 
लौटते समय वैद्यनाथधाममें उनके पास होकर जानेका । 


उनके पास जानेके लिए मतिरानी और डॉ० गोविन्दगोपालसे कृष्णप्रेम 
सोच-विचार कर रहे थे। ह॒ठात्‌ वे उठ खड़े हुए और वोले--'रुको मैं अभी 
आता हूँ । 

वे अपने कमरेमें चले गये। थोड़ी देर बाद आकर बोले--'मांका 
निर्देश प्राप्त हुआ है। उन्होंने कहा है--तुरन्त मिर्तोला चले जाओ। तुम्हारा 
वहाँ पहुँचना बहुत आवश्यक है ।' ४ 

तत्काल वे मिर्तोला चले गये । देखा कि जिस परुजारीपर ठाकुरकी 
सेवा-पूजाका भार छोड़ गये थे, वह चला गया । यदि वे उस दिनवहाँ न 
पहुँचते, तो ठाकुरकी सेवा न हो सकती । शायद उन्हें उपवासो रहना पड़ता । 

वृन्दावन आत्े-जाते कृष्णप्रेममें वृन्दावनीय राधा-भावका संचार 
हुआ । वे हर समय राधाका चिन्तन करते, राधाका कीर्तन करते, किसीको 
बुलाना होता तो भी ब्रन्दावनके भक्तोंकी तरह “जय-राधे” कहकर उसे 
सम्बोधन करते । राधारानोने भी अपना सारा स्नेह उनपर उड़ेल दिया । वे 
उनसे साक्षात्‌ बातें करतीं । उन्हें आदेश-निर्देश देती । 


इस सम्बन्धमें 'भारतेर साधक'के लेखक श्रीप्रमथनाथ भट्टाचार्यने 
अपने और क्रृष्णप्रेमके घनिष्ट मित्र श्रीहेरम्बर मुखोपाध्यायकी आँखों देखी 
एक मनोज्ञ घटनाका वर्णन किया है । 

भक्त सुनील और उनकी स्त्री आरती श्रीकृष्णप्रेमके शिप्य थे । सुनील 
इलाहवादमें क्रिसो दफ्तरमें काम करते थे । बीच-वीचमें मिर्तोला जा गुरुदेव- 
का संग करते थे । एक वार वे और उनकी स्त्री दोनों बेचैन थे शीघ्र किसी 
प्रकार गुरुदेवके पास पहुँच जानेको । पर पैसे थे नही टिकट खरीदने तकको। 
क्या करे, सोचते-सोचते स्त्री वोली--'लो, ये मेरे सोनेके कड़े देच डालों ।” 

सोनेके कड़े बेचकर वे परमानन्दपूरवक मिर्तोला पहुँच गये | एक दिन 
क्रष्णप्रेम-ठाकु रकी सेवा-पूजा कर बाहर निकले । उनके हाथमें थे सोनेके दो 
कड़े । सुनील और आरतीके पास आकर स्निग्ध स्वरमें बोले--“आरती, 
बताओ तो, तुमने अपने सोने कड़े क्या किये ? सच बताना ।' 


आरती मुख नीचे कर खड़ी रहीं । कृष्णप्रेम मन्द-मन्द हँसते हुए बोले- 

“राधारानीने मुझे सब बता दिया है। तुम लोग यहाँ आनेकी छटपटीमें तुरन्त 
खर्च न जुटा सके। इसीलिए कड़े बेच दिये। राधारानीने मुझसे कहा है-- 
'मेरे हाथके कड़े खोलकर आरतीको दे दो । उसके नंगे हाथ अच्छे नहीं 
लगते ।' 


सन्‌ १४८४८ में कृष्णप्रेम दक्षिण भारतकी तीथथ यात्राको निकले । पहले 
मद्रास और पाण्डचेरी होते हुए गये तिरुवन्नामलईमें रमण महबिके आश्रम । 
उस समय मह॒षि अपनी कोचमें लेटे थे । उनके विस्फारित नेत्र रहस्यमय 
लोककी किसी दुज्ञय वस्तुपर टिके थे । मुखपर विराज रही थी अन्तरात्माकी 
परितृप्ति-सूचक अधेस्फूट हँसी । चारों और बैठे भक्त नियमित ध्यान और 
जपमें रत थे । दर्शनार्थी निनिमेष आत्मज्ञानी महात्माकी ओर देख रहे थे । 

क्ृष्णप्रेम भी प्रणाम कर एक ओर बैठ गये ध्यानकी मुद्रामें । थोड़ी 
ही देरमें वे एक दिव्य भावसे आविष्ट हो पड़े । अन्तर्लोकसे अस्फुट स्वरमें 
ध्वनित हुआ एक प्रश्न--'कौन हो तुम ? कौन हो तुम ? क्या है तुम्हारा 
स्वरूप ?” 

पहले उन्होंने इसपर कोई ध्यान नहीं दिया। पर जब बार-बार वहीं 
प्रश्न सुनायी पड़ने लगा, तो बोले--मैं हूँ कृष्णणा नगण्य दास । इसके सिवा 
और कुछ नहीं ।' 

फिर ध्वनित हुआ दूसरा प्रश्न--'कौन कृष्ण, कौन कृष्ण ?” 

“नन्दसुत कृष्ण, वंशीधारी, स्वयं श्रीभगवान्र्‌ ।' 

प्रश्नकर्ताने जब और प्रश्न कर इससे भी और पीछे उन्हें ठेलना चाहा, 
तो उन्होंने कृपामयी राधारानीकी शरण ली । राधारानीने उत्तर दिया-- 
'कृष्णो छोड़ और किसी वस्तुका अस्तित्व ही नहीं। तब उनका और 
परिचय कया हो सकता है । कृष्णका परिचय कृष्ण ही दे सकते हैं,! मनुष्यकी 
क्या क्षमता जो उनके सम्बन्धमें कुछ कह सके ।' 

दूसरे दिन प्रात: जब वे महर्षिके निकट बैठे थे, उन्होंने उनके प्रति 
घुमायी अपनी अतलस्पर्शी दृष्टि और कुछ देर नीरव रहकर हँस दिये। 
क्रृष्णप्रेम समझ गये कि पिछले दिन उनके अन्तरालमें जो प्रश्न उठे थे, उनके 
पीछे वे ही थे । 

तब कृष्णप्रेमने मन-ही-मन प्रश्न किया-'महापुरुष, अब आप बतायें आप 
कौनहैं और क्या है आपका स्वरूप ?” उसी समय हठातु उनका स्थूल देह सबके 

सामने पम्यमें विलीन हो गया। थोड़ी देरमें फिर सबने देखा कि वे अपने 
स्थानपर पूर्ववत्‌ विराजमान क्रृष्णप्रेमकी ओर देखकर मुस्करा रहे हैं। 
क्ृष्णप्रेम समझ गये कि वे स्थूल-सूक्ष्ष्की परिधिसे बाहर एक आत्म-ज्ञानी 
महापुरुष हैं । 

जब श्रीकृष्णप्रेम महर्षिके आश्रमसे चले गये, तब उन्होंने अपने एक 
भक्तसे उनकी प्रशंसा करते हुए कहा-- 

“कृष्णप्रेममें एक ज्ञानी और भकतका अद्भुत समावेश है ।' 

तिरुवन्नामलाईसे क्रृष्णप्रेम त्रिचनापल्ली होते हुए श्रीरंगम गये । वहाँ 
शेषशायी रंगनाथकी मूर्तिके दर्शत किये । उस समय उन्हें एक दिव्य अनुभूति 
हुई । उन्होंने वहाँसे लौटते समय पाण्डचेरीमें दिलीपरायसे उसका वर्णन 
किया । दिलीपरायके शब्दोंमें उन्होंने कहा-- 

“वह एक अद्भुत दृश्य था दिलीप ! जैसे ही मैंने श्रीरंगनाथजीको 
दण्डवत॒की मेरी बाह्य चेतना जाती रही और मैंने देखा--क्या वत्ताऊँ दिलीप 
क्या देखा--ओंह कसा मनोरम ! कसा आकर्षक ! मैं इन जड़ शब्दोंमें, मरे- 
मरे शब्दोंमें उस जीवित-ज्वलन्त हृश्यका कैसे वर्णन करूँ ?! 

“मैंने देखा एक तरल भ्रकाशका अनन्त समुद्र | वह सृष्टिके पूर्वका 
जलधि था या क्‍या मैं नहीं जानता। देखते-देखते वह समुद्र प्रेमके 
निश्वाससे तरंगायित हुआ और उसकी नीली-नीली लहरोंमें एक-एककर 
निकल पढ़े अनन्त शुभ्रवर्णके कमल ! प्रत्येक कमलपर दण्डायमान थे वंशी 
बजाते श्रीकृष्ण और मन्द-मन्द मुसकाती राधा ! ओ दिलीप ! क्‍या कहूँ ? 
वह कंसी सुषमा ! कैसी बंशी-ध्वनि ! कैसा राधारानीका छलकता प्रेम ! 
कसी अपूर्वे शान्ति | कंसा अपूर्व आनन्द !' 

जब वे यह कह रहे थे उनका कलेवर कम्पित हो रहा था और वाणी 
रुद्ध हो रही थी । प्रेमाश्रु उनके दोनों कपोलोंसे ढलककर वक्षस्थलको सिक्‍त 
कर रहे थे । 

अपनी इस अनुभूतिका वर्णन करते हुए कऋष्णप्रेम कहा करते--'भा रतके 
मन्दिर और सिद्धपीठ आध्यात्मिकताके एक-एक शक्ति-केन्द्र है। निछाके साथ 
वहाँ रहकर यदि कोई साधना करे, तो फलकी प्राप्ति अवश्य होती है । 

भारतके अन्तर्जीवनके सम्बन्धमें कृष्णप्रेमकी जेसी श्रद्धा थी, वेसी 

स्वयं भारतवासियोंमें भी कम देखनेमें आती है | वे कहा करते-'भारत ही 
विश्वका एक मात्र देश है, जहाँ दीघंकालसे आज तक सिद्ध-साधकोंका राजत्व 
रहा है और जिसके कोटि-कोटि लोग उन्हें बरावर श्रद्धा और सम्मानकी 
इृष्टिसे देखते रहे हैं ॥ साधकोंकी आत्मिक ज्योतिके परकोटेमें उसका 
आध्यात्मिक जीवन सुरक्षित रहा है। इधर प्रायः एक सौ वर्षसे भारतकी 
चिताधारामें कुछ परिवर्तन हुआ है । कुछ लोगोंने कहना प्रारम्भ किया है 
कि हिन्दू-धर्म मध्ययुगीय है, हिन्दुओंके देवी-देवताओंकी पूजा पेड़-पौधों और 
ईंट-पत्थरोंकी पूजा है और हिन्दू साथु-समाजके ऊपर अनावश्यक बोझ मात्र 
हैं । जो लोग ऐसा कहते हैं, वे पाश्चात्य देशोंकी वैषयिक सफलताकी चका- 
चौंधसे मोहग्रस्त हैं। वे हमारी दयाके पात्र हैं। प्रसन्‍नताकी बात यह है कि 
ऐसे लोगोंकी संख्या बहुत कम है ।'““““भारतका साधारण व्यवितं आज भी 
पाथु-जीवनकी पवित्रताका सम्मान करता है, भक्ति और ज्ञानमें श्रद्धा 
रखता है । वह स्वयं भजन-साधन करे या न करे, जो लोग हजार-हजार 
वर्ष पुराने आत्मिक ऐश्वयंकों बहन करते हैं, उनके चरणोंमें प्रणत अवश्य 
होता है।* 
भारत पर जब चीनने आक्रमण किया, मिसेज सेनने उद्विग्न हो उनसे 
पूछा--“आपकी क्या धारणा है, इस आक्रमणका क्‍या परिणाम होगा ?” 
कुछ देर नोरव रहकर उन्होंने शान्‍्त भावसे आत्म-विश्वासके सुरमें 
कहा--'आपको याद होगा कि कुरुक्षेत्रमें युद्धूके समय अर्जुनको बध करनेके 
लिए अधण्वत्थामाने ब्रह्मस्त्र छोड़ा था। उससे रक्षा पानेका कोई भी उपाय न 
था। उस समय सारथी श्रीकृष्णने रथकों अपने चरणोंसे दबा दिया था, जिससे 
रथका पहिया धंस गया था। रथ नीचा हो गया था और ब्रह्मास्त्र अजु नके 
सिरके ऊपरसे निकल गया था । मेरा विश्वास है कि किसी संकटमें श्रीकृष्ण 
भारतको अपने चरणतलमें इसी प्रकार दवाकर सुरक्षित रखेंगे । भारतकी 
आत्माका विनाश कभी नहीं होगा ।' 
भारतीय धर्म और संस्कृतिमें आस्था रखनेके कारण कृष्णप्रेमको कभी- 
कभी कदु वाक्य सुनने पड़ते थे । एक वार वे मद्रास जा रहे थे। गाड़ीके 
डिब्बेमें एक ओर बठी थी एक एंग्लोइण्डियन महिला । वह बड़े ध्यानसे देख 
रही थी उन्हें और उनकी वेशभूषाको। मुण्डित मस्तक, लम्बी चुटिया, 
निज कल 52040 207: 20% 520 30% 52205: 8 मै 22] 

तिलक-कण्ठी, और गलेमें लटकी झोलीमें नित्य सेवित श्रीकृष्णके विग्रहको 
देख-देख वह मन-ही-मन कुढ़ रही थी । देखते-देखते वह एकदम बिखर पड़ी- 
“धमत्यागी, धर्मेद्रोही कहींके ! तुम्हें शर्म नहीं आती पवित्र इसाई धर्म छोड़कर 
देश और स्वजनोंको छोड़कर यहाँके मूर्ख लोगोंका संग करते ?” 

गाड़ीमें बैठे और लोग विरोधपूर्ण भंगीसे उसकी ओर ताकने लगे । 
क्रष्णप्रेम नीरव रहकर मन्द-मन्द मुसकाते रहे । 

उन्हें इस प्रकार मुसकाते देख वह झुँशलाकर बोली--'मैं पूछती हूँ 
क्या पाया है तुमने अपना देश, धर्म और संस्क्रृति छोड़कर ?' 

क्ृष्णप्रेमने ठाकुरकों निकाला झोलीसे और उन्हें हाथमें ले प्राण 
खोलकर हँसते हुए बोले--'मैडम, पाया है इसे, अपने कृष्णको ।' 

महिला और कुछ न कह सकी । पीठ फेरकर खिड़कोकी ओर देखने 
लगी। 

कष्णप्रेमकी जीवन-नैया अब धीरे-धीरे गन्तथ्य स्थानके निकट पहुँच 
रही थी। हुकवमंकी बीमारीसे उनका शरीर दुबंल होने लगा था । चिकित्साके 
लिए कोई कहता तो वे हँसकर कहते--“सदासे ठाकुर ही तो हैं मेरे डॉक्टर । 
अब और कौन-से डॉक्टरपर जाऊँ !! 

भक्तोंने एक बार कहा - 'ठाकुर और राधारानीसे आपने कितनी बार 
क्या-क्या कहा है। उन्होंने कभी आपकी अनसुनी की है ? इस वार उनसे 
कहिये न कि आपको ठीक कर दें ।' 

तुम उनसे आयु बढ़ानेके लिए कहनेकी कह रहे हो ? एकबार तो 
उन्होंने आयु बढ़ा ही दी । उसीकी म्याद न अभी तक चल रही है” उन्होंने 
हँसते हुए उत्तर दिया । 

म्याद पूरी होनेमें अब वहुत समय तो था नहीं। १४ नवम्बर सन्‌ 
१४६९ में कृष्णप्रेमने कृष्णप्रेम-समुद्रमें ऐसी डुवकी ली कि फिर उन्हें निकलते 
किसीने नहीं देखा । वे निकले दूर एक ऐसे स्थानपर जाकर, जहाँ राधा- 
क्रष्ण तटपर खड़े उनकी प्रतीक्षा कर रहे थे अपने सुकोमल हाथोंसे उन्हें 
अपने निकट खींच लेनेके लिए ! 

श्रीकृष्णप्रेम शायद पहले अंग्रेज थे, जिन्होंने हिन्दू-धमम-शास्त्रोंका 
गम्भीर अध्ययन ही नहीं किया, उनके अनुरूप साधनाके द्वारा परात्पर तत्व 

श्रीराधा-कृष्णका साक्षात्कार किया, उनके प्रेमकी उपलब्धि की और विश्वको 
उसका सन्देश दिया । 

उनके तोन ग्रन्थ हैं, जिनके ह्वारा आज भी उनका सन्देश देश-विदेशके 
मुमुक्षुओं तक पहुँच कर उनके कल्याणका पथ प्रशस्त कर रहा है। वे हैं-- 

() $७४ला ि कफ 

(2) १०29 णी शा928४४-हॉ(8 

(3) ०898 ० एुव्रा०एवां52 6 


इनके अतिरिक्त ७५०॥ ?8॥॥ और “कल्याण” आदि पत्रिकाओंमें 
छपे उनके लेखों और श्रीदिलीपकुमार राय द्वारा प्रकाशित उनके पत्रोंसे भी 
लोगोंको प्रेरणा मिलती है। 

ऐसे बहुतसे यूरोपियन और अमेरिकन भाग्यवान्‌ व्यक्ति हैं, जिन्होंने 
क्रष्णग्रेमके व्यक्तित्वसे प्रभावित हो उनसे शिक्षा-दीक्षा ग्रहण की । पर 
आश्चयेकी बात यह है कि उनके भारतीय शिष्यों और भकतोंकी संख्या उनसे 
भी अधिक है । विदेशी जिज्ञासुओंको भारतीय सन्तोंसे दीक्षा लेते तो बहुत 
देखा गया है। पर किसी विदेशी सन्तसे भारतीय व्यक्तियोंको दीक्षित होते 
जायद ही कभी देखा गया हो। वास्तवमें वे विदेशी तो नामके ही थे । 
पूर्व जन्मके संस्कारों और इस जन्मकी अपनी उपलब्धियोंसे वे साधारण 
भारतीयसे भी कहीं अधिक भारतीय थे । 

साधारण भारतीय मन्दिरमें प्रतिष्ठित भगवानूकी मूर्तिको देखकर 
“मूर्ति” कहता है, वर्षा ऋतुमें यमुना-जलको देख उसे गन्दा कहता है, ब्रजरज- 
को देख उसे मात्र धूल कहता है। कृष्णप्रेमके सामने यदि कोई ऐसे कहता, 
तो उन्हें आन्तरिक दुःख होता । मन्दिरमें भगवानूके सामने यदि कोई कहता- 
कब्र दर्शन दोगे प्रभु ? तो वे क्रुद हो कहते--'तुम प्रभुके दशेन कर नहीं 
रहे हो ? यह क्या केवल एक मूर्ति है, जिसे देख रहे हो ? यदि तुम्हारी यही 
भावना है, यदि तुम उनके सामने खड़े उनके दर्शनसे अपनेको बंचित समझ 
रहे हो, तो तुम उनके दशेनसे सदा वंचित रहोगे, यह जान लो ।' 

यदि कोई यमुना-जलको गन्‍्दा कहता, तो कहते--“अमृत भी कभी 
गन्दा होता है ?” यदि ब्रजरजको कोई धूल समझकर उसकी उपेक्षा करता, 
तो कहते--'जिस रजको स्वयं भगवानूने अपने शरीरमें लपेटा है, जिसे भक्षण 

कर उन्होंने आत्मसात किया है, उसे तुम साधारण धूल मानकर उसकी 
उपेक्षा करते हो ?' 

एक बार वृन्दावनमें एक भिखारिन-भक्तने उनसे पूछा- प्रभु, मुझे 
आपके ठाकुर बहुत अच्छे लगते हैं । मैं उनके भोगके लिए कुछ लाऊँ तो आप 
ग्रहण करेंगे ?' 

'क्यों नहीं ?” उन्होंने शीघ्र उत्तर दिया । 

'तो बताइये आपके ठाकुरको क्या पसन्द है ?, भिखारिनने प्रसन्न 
होकर पूछा । 

“ठाकुर चना-चबेना बहुत पसन्द करता है ।” 

भिखारिन समझी कि उन्होंने बतानेमें संकोच किया। वह चना- 
चबेनाकी जगह बादाम ले आयी । 

कृष्णप्रेम यह देखकर बोले -“अच्छा, तुम बादाम ले आयी हो, तो 
इन्हें यमुना-जलमें पीस लो ।' ; 

श्रीकृष्णप्रेम उस समय जगन्नाथ घाटपर ठहरे थे | भिखारिनने वहींसे 
यमुना-जल लिया । घाटपर बंठकर एक इंटसे यमुना-जलमें बादाम पीसे । 
पेय अपनी मैली-कुचैली धोतीके पल्लेमें छानकर क्ृष्णप्रेमको दे दिया । 
क्ृष्णप्रेमने ठाकुरको निवेदन कर उस मैले पेयका प्रेमसे पान किया । 

यदि कोई उनके ही देशका व्यक्ति उनके इस कृत्यको देखता, तो क्या 
वह आश्चयेसे यह कहे बगैर रह सकता कि इस पढ़े-लिखे अंग्रेजकी वुद्धिको 
क्या हो गया है, जो रास्तेमें पड़ी मेली-कुचली इईंटमे पीसे गये और ऐसे मैले- 
कुचले कपड़ेमें छाने गये पेयका पान कर रहा है ? पर क्ृष्णप्रेमके लिए न वह 
ईंट मैली थी न भिखारिनका आँचल । उनमें तो पवित्र त्रजरज लिपटी हुई 
थी और पवित्र पेयमें था भिखारिनके क्रष्णप्रेमकः पुट, जिसने उसे और भी 
स्वादु बना दिया था । 

कुछ लोगोंने वह दृश्य भी देखा है, जिसमें क्रष्णप्रेमने इस भिखारिन 
क्रृष्ण-भक्त महिलाकी कुटियामें जाकर उससे क्रष्ण-कीतेन सुना और स्वयं 
कीतेनके साथ-साथ दोनों भुजाएँ उठाकर भावपूण मुद्रामें नृत्य किया । 

श्रीस्वामी बलदेवदासजी 
( बून्दाबन ) 


जगत्‌का नियम है-पहले साधन, पीछे सिद्धि; पहले कुआ खोदना, फिर 
पानी पीना । पर परमार्थ जगतुमें कभी-कभी इसका उल्टा होता है-पहले 
सिद्धि होती है, पीछे साधना होती है । भगवान्‌के नित्य-सिद्ध या कृपा-सिद्ध 
अकतोंके जीवनमें ऐसा ही होता है । उनके नित्य-सिद्ध परिकरोंको सिद्धिके 
लिए साधना नहीं करनी होती | सिद्धि तो उन्हें अनादिंकालसे ही प्राप्त 
रहती है । वे जगतुमें आविशभू त होते हैं भगवदिच्छासे जगत्‌के जीवोंके लिए 
साधनाका आदश उपस्थित करने । कृपासिद्ध जीवोंको भी सिद्धि प्राप्त करनेके 
लिए साधना नहीं करनी होती । उनपर बिना साधनाके ही भगवत्कृपा बरस 
पड़ती है। सच तो यह है कि भगवत्कृपा साधन-सपिक्ष है हीं नहीं। भगवात्र्‌ 
परम स्वतन्त्र हैं । जिसपर इच्छा होती है क.पा करते हैं। कभी-कभी ऐसे 
व्यक्तिपर भी अनायास कृपा कर देते हैं, जिसने कोई साधन-भजन किया 
ही नहीं । पर जब उसके ऊपर कृपा हो जाती है, तब वह साधन-भजनके 
सिवा और कुछ करता ही नहीं । उसपर पहले क.पा होती है पीछे उसका 
भजन होता है.। श्रीस्वामी बलदेवदासजीके जीवनमें भी ऐसा ही हुआ । उन्हें 
बाल्यावस्थामें ही पहले भगवत्प्राप्ति हुई। फिर अबाध गतिसे वह चली 
उनके भजन-साधनमय पावन जीवनकी निर्मेल धारा । 

ब्रजके किसी ब्राह्मण परिवारमें जन्म लेकर वे आठ वर्षकी अवस्थामें 
ही बड़े भाईकी मृत्युके पश्चात्‌ वीतराग हो घरसे निकल पड़े और हृरिका 
जानेवाले साधुओंकी मण्डलीके साथ हो लिये । द्वारिकामें ज़ब रणछोरजीके 
मन्दिरमें गये, रणछोरजीका भोग लग रहा था । मन्दिरके दरवाजेपर परदा 
पड़ा हुआ था और पुजारी जगमोहनमें इधर-उधर डोल रहा था । उस समय 
वलदेवदासजोको एकाएक न जाने कसा आवेश हुआ, वे पुजारीकी पीठ 
मुड़ते ही परदा उठाकर मन्दिरके भीतर घुस गये। वहाँ उन्हें रणछोरजीके 
साक्षान्‌ देशन हुए । उन्होंने देखा कि मूर्तिरूपमें तो वे सिहासनपर विराजमान 
हैं और प्रत्यक्षरूपमें नोचे बैठे भोग आरोग रहे हैं । वे तन्मय हो, उनका रूप 
निहारते रहे । थोड़ी देरमें जब भोग आरोगनेवाले स्वरूप अन्तर्धान हो गये, 

वे भी चुपकेसे बाहर निकल आये। उन्हें न मन्दिरके भीतर जाते किसीने 
देखा, न बाहर आते । इसलिए किसीके द्वारा रोक-टोक या डॉट-फटकार भी 
नहीं की गयी। जिसे रणछोरजी स्वयं भीतर बुलाकर दर्शन देना चाहें और 
जिसका मार्ग उनकी शवित योगमाया अपने-आप भ्रशस्त कर दें, उसे किसीके 
द्वारा रोका जाना सम्भव ही कब है? 

उसी दिन रातमें रणछोरजीने बलदेवदासजीको स्वप्नमें आज्ञा- 
की--'दिल्लीके निकट लुकसर ग्राममें ठाकुरदास मेरा परम भक्त रहता है । 
उससे जाकर दीक्षा लो और वह जिस रीतिसे उपदेश करे, उस रीतिसे भजन 
करो ।' उधर ठ।कुरदासजीको भी उन्होंने इसी प्रकार आज्ञा देकर कहा-- 
'मेरा भक्त बलदेवदास तुम्हारे पास आ रहा है। बालक जानकर उसकी 
उपेक्षा न करना । उसे दीक्षा देकर भजनकी रीति बता देना ।* 

ःणछोरजीने जिसके लिए इतना किया, उसका दिललीका मार्ग भी 
अपने-आप प्रशस्त हो जाना था । द्वारिकाजीमें बालक बलदेवदासकी भेंट 
हुई कुछ चरणदासी सनन्‍्तोंसे, जो दिल्ली जा रहे थे । उन्होंने प्रेमसे उसे 
ठाकुरदासजीके पास ले चलनेका आश्वासन दिया | वह उनके साथ वहाँ 
पहुँच गया । उसे देखते ही ठाकुरदासजीने कहा--'आओ वत्स, मैं तुम्हारी 
प्रतीक्षामें था' और उसे हृदयसे लगा लिया। मन्त्र-दीक्षा देकर भजनकी 
रीतिका उपदेश किया । 

बलदेवदासजी उनके पास रहकर उनकी और उनके ठाकुर 
श्रीयुगलबिहारीजीकी तन-भनसे सेवा करने लगे । उस अल्पावस्थामें ही 
उन्होंने ठाकुर-सेवाकी सारी विधि सीख ली । युगलबिहारीजीकी रसोई भी 
वह स्वयं बनाने लगे । 

ठाकुरदासजी एक उच्चकोटिके सन्त थे । उनके सम्बन्धमें एक घटना 
प्रसिद्ध है । एक बार उनके आश्रममें एक अभ्यागतका अचानक देहान्त हो 
गया । पुलिसते आश्रमवासियोंको परेशान करना शुरू किया। उस समय 
ठाकुरदासजीने मुर्देको अपनी खड़ाऊँसे ठोकर मारते हुए कहा--उठ, ऐसे 
क्यों पड़ा है साधुओंको परेशान करनेके लिए ।' वह झट उठ खड़ा हुआ। 
तभीसे लोग उन्हें एक सिद्ध सन्‍्तके रूपमें जानने लगे । 

बे मानसी सेवामें दो-दो दिन एक ही आसनपर बैछे रह जाते । उन्हें 
देहकी बिलकुल सुध न रहती । प्रसाद-सेवन करते समय वे कभी रोदन 

करने लगते, कभी बहुत प्रसन्न होने लगते। वलदेवदासजी यह देखकर 
विस्मयमें डूब जाते | जब वे उनसे इसका कारण पूछते, तो वे टाल जाते । 
एक दिन उन्होंने इसका रहस्य जाननेका वहुत हठ किया । तब ठाकुर्‌दासजीने 
कहा--जव मैं भोजन करता हूँ, तव गोपालजी भी मेरे साथ बैठकर मेरे 
थालमें-से भोजन करने लगते हैं | मैं कभी यह सोचकर रो देंता हूँ कि 
गोपालजी मेरा जूठा खाते हैं, कभी यह सोचकर प्रसन्न होता हूँ कि वे मुझसे 
कितना प्रेम करते हैं।” ठाकुरदासजी वलदेवदासजीको अपने इस प्रकारके 
अनुभवोंकी बातें अक़म्नर वताया करते। बलदेवदासजीपर इसका प्रभाव 
पड़ना स्वाभाविक था। उनका भक्तिभाव गुरुदेवके सान्निध्यमें दिन-पर-दिन 
बढ़ता गया । वे भी गृुरुदेवकी तरह मानसिक चिस्तनमें लोन रहने लगे । 


कुछ दिन पश्चातू ठाकुरदासजी धाम पधार गये। वलदेवदासजी 
उनके स्थानके महन्त हुए । महन्ताईका भार वे अधिक दिन तक न झेल सके । 
उप्ते अपने गुरुभाई श्रीध्यानदासजीपर डाल केवल गरुरुदेवकी खड़ाऊँ लेकर 
वे पभ्रमणके लिए निकल पड़े | चारों धामोंकी यात्रा की । उः परचानु 
अधिकतर बृन्दावनमें कालीयदहपर या ब्यास पेरेमें सन्‍त गोजिन्ददासजीके 
प्रास रहने लगे। उन्होंने अपने लिए कभी किसी कुटियाका निर्माण नहीं किया । 


उन दिनों शुक-सम्प्रदायके दिल्ली गुरुद्वारेके रसिक सन्त श्रीमोहनदास जी 
जिनका 'प्रेम पयोधि' नामका ग्रन्थ है, बृन्दावनके युगल घाटपर ग्वालियर 
वाले प्राचीन मन्दिरमें आकर रहा करते । उनका संग वलदेवदासजी अधिक- 
से-अधिक करते और उसमें अनिर्वेत्रनीय सुखका अनुभव करते । दोनों सन्‍्त 
प्रिया-प्रियतमकी रसमयी बातें करते-करते भाव-समाधिमें डूब जाते । 


बलदेवदासजी नित्य प्रातः ३ वजे वृन्दावनकी परिक्रमाकों जाया 
करते । एक दिन परिक्रमाके मार्गमें उन्होंने देखा कि एक जगह वड़ा भण्डारा 
हो रहा है और वहुत-से साधु बैठे प्रसाद पा रहे हैं । उन्होंने वलदेवदासजीसे 
भी प्रसाद पानेको कहा । बलदेवदासजीने कहा--'मैं इस समय प्रसाद नहीं 
पाऊँगा । 


'तो परोसा लेते जाओ, उन्होंने आग्रह करते हुए कहा । 
वलदेवदासजीने परोसा अंगोछेमें धाँध लिया | कुटियापर पहुँच कर नित्य- 
नियमसे निवृत्त हो जब अंगोछा खोला, तो यह देखकर वे आश्चर्यचकित हुए 

कि उसमें अखाद्य भरा है। उन्होंने अँगोछे सहित उसे फेंक दिया और फिरसे 
यमुना-स्नान कर अपने आपको पवित्र किया । 

दूसरे दिन जब वे फिर परिक्रमाकों गये, तो साधु-रूपमें उन भूतोंकी 
मण्डलोसे फिर उनकी भेंट हुई । वे कौतूहलवश रुककर उनसे बातें करने 
लगे। उन्होंने कहा--'क्या तुम बता सकते हो, तुम्हारी ऐसी गति.क्यों हुई ?' 

उत्तरमें उन्होंने कहा--'हम बृन्दावनके ही हैं । हमने ठाकुर-मेवाके 
लिए प्राप्त धन और सामग्रीका स्वयं उपभोग किया था| इसलिए हमें यह 
योनि प्राप्त हुई है । वृन्दावनमें रहनेके कारण यमराजका हमारे ऊपर 
अधिकार नहीं था । वे हमें न ले जा सके । ईंसलिए धाममें रहकर ही हम 


भूतेश्वरके शासनमें अपने कियेका फल भोग रहे 

वलदेवदासजी अच्छे संगीतज्ञ थे । वे नित्य तानपूरेपर आवेशमें देर 
तक ठाकुरजीके सामने गान करते थे। श्रीमदूभागवतका नित्य पाठ करते थे 
और एक हजार दानोंकी तुलसीकी मालापर नाम-जप करते थे। जपके साथ 
प्रेम-मझजरीके आनुगत्यमें मानसिक-स्मरण करते थे । श्रजकी लताओंके नीचे 
बैठकर लीला-स्मरण करना उन्हें बहुत अच्छा लगता था | कभी-कभी किसी 
लताके नीचे बैठकर स्मरण करते उन्हें सारा दिन बीत जाता था। क्षेधा- 
सृष्णाका भी लोप हो जाता था:। 

एक बार वे बरसाने गये हुए थे । वहाँ विलासगढ़के निकट लताओंके 
नीचे बैठे भजन कर रहे थे । भजनमें इतना आवेश हो गया कि वे लगातार 
नीन दिन तक उसी स्थानपर बेठे भजन करते रहे । उनकी अयाचक दृत्ति 
थी । किसीसे खानेके लिए कुछ माँगनेका प्रश्न ही न था । किसीके यहाँ जाकर 
उन्हें कुछ दे आनेका भी प्रश्न नहीं था, क्योंकि उनका किसीको पता ही न 
था । उस सप्रप श्रीराधारानीने पुजारीसे स्वप्नमें कहा--मिरा अनन्य भक्त 
बलदेवदास विलासगढ़के निकट तीन दिनसे भूखा पड़ा है । उसे मेरा प्रसाद 
पहुँचा दो ।' पुजारीने तुरन्त श्रीजीकी आज्ञाका पालन किया । 

वलदेवदासजीने प्रेमाश्रु विसर्जन करते हुए श्रीजीका प्रसाद प्रेमसे 
ग्रहण किया । फिर प्रतिष्ठाके भयसे तुरन्त उस स्थानकों छोड़ वे गहवरवन 
चले गये । वहाँ एकान्तमें रो-रोकर श्रीजीसे कहने लगे--'हाय, करुणामयी ! 
तुम इस अधमपर इतनी कृपा करती हो । फिर अदृश्य रहकर विरहकी वेदना 
क्यों देती हो ? परोक्षमें कृपाकर उत्कण्ठाका वर्धन करती हो । प्रत्यक्षमें दूर 

रहकर पभ्राणोंका मर्दन करती हो । कब तक इस तरह प्यास बढ़ाकर बिना 
बुझाये तड़पाती रहोगी स्वामिनी ?! 

इस प्रकार मन-ही-मन जब वे आक्षेप कर रहे थे, उन्होंने राधारानोको 
देखा सखियों सहित वन-बिहारमें फूल चयन करते और उनकी ओर प्यारसे 
दृष्टि फेरकर कहते--“मैं दूर कब हूँ तुझसे पगली ?” 

तभीसे उनकी स्वरूप-सिद्धि हो गयी और वे सिद्ध देहसे मज्जरी 
रूपमें राधा-कृष्णकी अ&कालीन-सेवामें तललीन रहने लगे। बाहरी-सेवा-पूजा 
उन्हें कुछ भार-स्वरूप लगने लगी । वे किसी योग्य शिष्यकी कामना करने 
लगे जिसे अपने ठाकुर और गुरुदेवकी पादुका सौंप सकें। उसी समय उन्हें 
श्रीजीकी प्रेरणा हुई अलवरके पास बहादुरपुर जानेकी, जहाँ चरणदासी 
सन्त श्रोडण्डौती रामजीका स्थान और उनके बिहारीजीका मन्दिर है। वहाँ 
श्रीशिवदयालजी नामके एक नवकिशोर अपनी ननिहालमें रहकर विद्याध्ययन 
करते थे । उनकी बिहारीजीके मन्दिरमें बलदेवदासजीसे भेंट हुईं। बलदेवदासजी 
जौन गये कि उनके द्वारा भविष्यमें चरणदासी सम्प्रदायका विशेष उत्कर्ष होगा । 
इसलिए उन्हें शिष्य बनाकर और उन्‍्हींको अपने ठाकुर और गुरुदेवकी पादुका 
सोंपकर वे निश्चिन्त हुए । वही श्रीसरसमाधुरी शरणजीके नामसे चरणदासी 
सम्प्रदायमें एक प्रसिद्ध रसिक सन्त हो गये हैं । 

गुरुदेवकी पादुका और अपने सेवित श्रीविग्रहको सरसमाधुरीजीको 
सौंप देनेके पश्चात्‌ अबं उनके पास अपने शरीरके सिवा और कुछ न रह 
गया । सरसमाधुरी शरणजीकों अपनी इस अलौकिक सम्पत्तिको सौंप देना 
इस बातका संकेत था कि वे शरीरको भी वसुन्धराको सौंपफर अपनी लीला 
संवरण करने जा रहे हैं | तदनुसार सं० १४५८, आषाढ़ सुदी नवमीको 
उन्होंने अपनी लौकिक लीला संवरण कर राधा-क्ृष्णकी दिव्य लीलामें प्रवेश 
किया ।* 


रू 


4 श्रीस्वामी वलदेवदासजीके कृछ फुटकर पद भी पाये जाते हैं। 


श्रीस्वामी रूपमाधुरीशरणजी 


( वृन्दावन ) 


श्रीस्वामी रूपमाधुरी शरणजीका जन्म संम्बत््‌ १९४४ में ज्येष्ठ मासकी 
शुक्ला नवमीको जयपुरके एक कुलीन माहेश्वरी तोषनीवाल वंशमें दर । 
आपके पिताका नाम था श्रीदामोदरजी और माताका श्रीमती गणेशी देवी । 
दोनों बड़े धर्मपरायण और सत्संगी थे। 

श्रीरूपमाधुरीजीकी प्रारम्भसे ही भजन-साधनमें विशेष रुचि थी। 
इसलिए उन्होंने शिक्षाकी ओर विशेष ध्यान नहीं दिया । पर, उन्हें हिन्दी, 
संस्कृत और अंग्रेजीका सामान्य ज्ञान था। उन्होंने अपनी शिक्षाके सम्बन्धमें 
लिखा है-- 


पढ़ो लिखों में कछु नहों, मूरल हैँ मतिहीन। 
हरिदासन को दास हूँ, रूप माधुरी दीन ॥ 
विद्यामें व्युत्पन्नता न होते हुए भी विद्याका जो चरम-फल है-- 
सरलता, निश्छलता, विषय-वबैराग्य, दैन्य और भक्ति-वह सव उनकी नैसगिक 
सम्पति था | छोटी अवस्थामें ही उन्होंने शुक सम्प्रदायके प्रसिद्ध रसिक सम्त 
श्रीसरसमाधुरीजी महाराजसे दीक्षा प्राप्त कर ली और आजीवन ब्रह्मचर्य 
ब्रतका पालन करते हुए भक्ति-पथका पथिक बननेका निश्चय कर लिया । 
उन्होंने स्वयं तो भक्ति-पथका अवलम्बन किया ही, जयथुरके असंख्य लोगोंको 
भो उसपर ले चले । उनके प्रयाससे जयपुरमें भक्ति-मन्दाकिनी बह निकली ॥ 
बे अपने निवास-स्थानपर “प्रति ग्ुरुवारकों सत्संगका आयोजन करते । कभी- 
कभी नगर-कीत॑न द्वारा मोह-निद्रामें पड़े जयपुरवासियोंको झकझोर कर 
जगा देते, उनसे तुलसीदासकी निम्न पंक्तियोंको दोहराते हुए हरिनामका 
दीपक जलाकर अपने हृदयके अन्धकारको दूर करनेका आग्रह करते-- 


राम नाम मनिदीप घर जीह देहरी हार । 
तुलसी भीतर बाहिरे जो चाहे उजियार ॥ 


उनकी गुरु-भक्ति सराहनीय थी । जयपुरमें ही शुक सम्प्रदायका एक 

न्र्त 


प्रमुख स्थान हैं, जहाँ श्रीसरसमाधुरीजी रहते थे । वे उनके सान्निध्यमें रहकर 
उनकी अधिक-से-अधिक सेवा करते । गुरु-स्थानके सभी उत्सवोंमें उनका 
महत्वयृर्ण योगदान होता | सरसमाथुरीजीके संगके प्रभावसे उनका सरस 
हृदय और अधिक सरस हो गया । वे राधा-कृष्णकी अष्टयाम-लोलाके चिन्तन- 
में तल्‍लीन रहने लगे । 

गुरुदेवकी आज्ञासे उन्होंने श्रीगोपालमन्त्रके १८ पुरश्चरण किये । 
पुरश्चरणके दिनोंमें वे केवल दूध पीकर और मौन धारण कर रहते। 
गुरुवारको सत्संगके समय मौन तोड़ देते । पुरश्चरणके समय एक दिन उन्हें 
एक विचित्र अनुभव हुआ | उन्होंने सुती बहुत बाजोंकी गगनभेदो ध्वनि । 
वह ध्वनि धोरे-औरें उनके घरके निकट आती जान पड़ी, जैसे कोई बड़ी 
बारात चली आ रही हो । थोड़ी देरमें उन्होंने देखा बाजोंके साथ एक देवी 
और उसके अनेक गणोंकों घरके भीतर प्रवेश करते | देवी उनके सामने आकर 
खड़ी हो गयीं, उनका कुछ अनिष्ट करनेके उद्देश्यसे | पर वे निविष्न मन्त्र-जप 
करते रहे । उसी समय अकस्मान्‌ देवी और उसके गणोंमें भगदड़ मच्च गयी 
श्रोशुकदेवजीको आते देश्व । शुकदेवजीने पधार कर देवीसे तो उनकी रक्षा 
की ही, उनके मस्तकपर अपना वरद हस्त रखकर आशीर्वाद भी दिया। 

शुकदेवजीका आशीर्वाद प्राप्त करनेके परचान्‌ उनका गृहस्थमें रहना 
असम्भव' हो गया। उन्होंने शुक सम्प्रदायकी संगरूरकी गद्दीके महन्त 
श्रीबालमुकुन्ददास महाराजसे सन्यास-दीक्षा ली और शेष जीवन बृन्दावनमें 
एकान्त भजनमें व्यतीत करनेके उद्देश्यस वृत्दावत चले गये। वहाँ 
युगलघ्ाटपर 'सरजकुझ्ज'के नामसे एक स्थानका निर्माण किया । उसमें 
युगल सरकारकी प्रतिष्ठा कर उनकी रसमयी सेवाकी व्यवस्था को । 

वृन्दावनमें भी वे भगवत्स्वरूपों और आचार्योकी जयन्तियाँ बड़े 
उत्साहसे मनाते | सन्तोंकी सेवा भी खूब करते । पर यह सब करते हुए भी 
जगवुके प्रैपंचम दूर रहते । एक पल भी बिना भजनके न जाने देते-- 

जग प्रपञ्च परस्यो नहि, करि वृन्दावन बास । 
निमिष न खोयों भजन बिन रूप माधुरी दास ॥ 


( श्रीजगदीश राठौर ) 
उन्होंने शुक सम्प्रदायकी श्रीरामसखीजीके अप्रकाशित ( गुप्त ) 


श्रीस्वामी रूपमाधु रीशरणजी [ २६३ 


वाणीग्रन्थ “'भक्तिरस मज्जरी'का अपने ग्रुरुजीके पास अध्ययन किया था। 
उसीके अनुसार वे प्रात: ३ बजेसे राधा-३ष्णकी अष्टयाम लीला-चिन्तनमें लगे 
रहते । साथ-साथ 'राधा' नामका जप करते । रांधा-कृष्णके भवत होते हुए 
भी वे राधारानीके अनन्य उपासक थे, जैसा कि राधाजीके प्रात उनके कुछ 
विनय-सूचक पदोंसे विदित है-- 


किश्ञोरी मैं तो भली-बुरी सो तेरी । 
अब जिन करो अबेर लड़ैती, रखियो चरणन नेरी। 
अवगुण मेरे सकल बिसारो, जानि आपनी चेरी॥ 


भक्तिरस-मज्जरीके अनुसार राधाजीकी उपासना ही सर्वोपरि है-- 


साधन एक अनूप है, सो मैं कहत सुनाय । 
राधा, राधा भजन सम, दृजो नाहि उपय॥  (भक्तिरस मज्जरी ) 


श्रीरूपमाधुरीजी बोलते बहुत कम थे | खाते-पीते भी उतना ही थे, 
जितना शरीर धारण करनेके लिए नितान्त आवश्यक समझते थे । उनके 
स्थानमें जगह भी उतनी ही थी, जितनी उनके और उनके कुछ शिष्योंके 
रहनेके लिए आवश्यक थी । उसका विस्तार करनेक्े लिए जब कोई धन देना 
चाहता, तो उसे अस्वीकार कर देते । र/तमें किसीको अपने स्थानपर ठ्हरने 
न देते । 

वृन्दावन आनेके पश्चात्‌ उनका परिवार बहुत बढ़ भया । अनेकों 
शिप्य हो गये | शिष्य-सेवक बराबर उनके स्थानपर जाते रहते । पर उनके 
आनेसे उनके अपने कार्येक्रममें कोई अन्तर न पड़ता। घड़ीकी सुईके 
अनुसार नियमित समयपर ठाकुर-सेवा, प्रसाद-सेवा, भजन-कीतंनादि होता 
रहता । सभीको उसके अनुसार चलना पड़ता | प्रसादादिके समय यदि कोई 
न पहुँच पाता, तो उससे वंचित रहता । गरीब-अमी र, छोटे-बड़े सभीके साथ 
उनका व्यवहार एक-सा होता। 

वे बड़े सत्संग-प्रेमी थे। साम्प्रदायिक भेद-भाव उनमें लेशमात्र भी न 
था। सभी सम्प्रदायोंके ऊँचे सन्‍्तोंका वे सत्संग करते थे । गौड़ीय सम्प्रदायके 
पण्डित रामक्रृष्णदास बाबाजी, श्रीगौरांगदास बाबाजी, श्रीप्राणकृष्णदास 
बाबाजी, श्रीअवक्ठदास बावाजी, और निम्बाक सम्प्रदायके श्रीहंसदासजी 
तथा प्रियाशरणजीसे उनकी विशेष प्रीति थी । उन्होंने 'श्रीनवसन्तमाल' 

नामक अपने ग्रन्थमें ४१ सन्‍्तोंका उल्लेख किया है, जिनका उन्होंने सत्संग 
किया । उनमें-से प्रत्येकका ग्रणगान करते हुए उन्होंने उनपर कवित्त लिखे 
हैं, जैसे श्रीगौरांगदास बाबाजीके सम्बन्धमें उन्होंने लिखा है-- 
रहते बंगदेश खास, अब कीनों न्नजवास, 
जिमकी वाणी रसरास, सन्त गौरांगदासजु । 
गौरहरि नित गावे, लाल-ललीको लड़ावे, 
संग किये प्रेम प्यावे, छूटी, मोह-भाया फाँस जु । 
राधा नामके उपासी सश्ोभाव सुख्थीरासी, 
सेवा मानसी विलासी, रुख पावे गये पास जु। 
सम्पत्ति लाखनकी त्यागी, ऐसे भारी अनुरागी, 
ये तो पूरे बड़भागी, बन्दे रूपदास जु । 
भजन और सत्संगके प्रभावसे रूपमाधुरीजीकी चित्तवृत्ति युगलके 
चरणोंमें अधिकाधिक लीन रहने लगी । धीरे-धीरे ऐसी स्थिति हो गयी कि 


सोते-जागते, चलते-फिरते हर समय युगलकी नयी-नयी रूपमाधुरीका सहज 
ही आस्वादन होने लगा-- 
सुरत भई सहजानन्दमई ॥ टेक 0 
या सुख आगे कहुँ कछु नाहीं, दुबिधा दूर भई । 
सोबत जागत, डोलत-बोलत, छिन-छिन मौज नई ॥ 
युगल लालकी सरस रूप छबि, मो उर माहि छई ॥ 
हूपमाधुरी' गुर कृपा करि, ऐसी मौज दई ॥ 
उस समयकी उनकी अलौकिक स्थितिका कुछ अनुमान लगाया जा 
सकता है उस समयकी एक-दो घटनाओंसे जो उनके द्वारा .घटीं । 
श्रीसरसमाधुरीजीके शिष्य राँचीके श्रीरामचरणजी भाला उनमें गुरुबुद्धि 
रखते थे । जब सम्भेब होता वे ग्रुरुपूणिमापर उनका पूजन करते थे | एक बार 
वे आषाढ़के महीनेमें सपरिवार वृन्दावन आये ग्रुरुपू णिमाप्रे कुछ पहले बिना 
किसीसे कुछ कहे वृन्दावनसे निकल पड़े मुजफ्फरनगरके निक८ शुकताल 
जानेके उद्देश्यसे, जहाँ शुकदेवजीने राजा परीक्षितको भागवत सुनायी थी और 
श्रीशुक-सम्प्रदायके आचार्य श्रीचरणदासजी महाराजको मन्त्र दिया था। वहाँ 


श्रीस्वामी रूपमाधुरी शरणजी [ रह 


श्रीशुकदेवजीके मन्दिरमें शुकदेवजीके दर्शनकर गुरुपृणिमा तक वे वृन्दावन 
लौट आना चाहते थे। 


उनकी पत्नी श्रीमती सूरजबाईको बहुत चिंता हुई । उन्होंने जब 
रूपमाधुरीजीसे उनके अकस्मात अन्तर्धान हो जानेकी बात कही, तो उन्होंने 
कहा--चिता मत करो । वह शीघ्र आ जायगा ।' 


पूणिमाके एक दिन पूर्व रामचरणजी मार्गेमें किसी बीहड़ जंगलमें 
भटक गये। यह सोचकर कि अब वे गुरुपृणिमापर न तो शुकताल ही पहुँच 
सकेंगे, न श्रीरूपमाधु रीजीका पूजन कर सकंगे, बहुत दुःखी होने लगे। उसी 
समय एक घुड़सवार वहाँ आ निकला । उसने पूछा-- आप यहाँ कैसे भटक 
रहे हैं ?” उन्होंने अपनी दुःखभरी कहानी कह सुनायी । तब घुड़सवारने 
कहा--“आप चिंता न करें । मैं मथुराकी ओर ही जा रहा हूँ । कल प्रात: 
आपको दृन्दावन पहुँचा दूंगा।' वे उसके पीछे घोड़ेपर बैठ लिये और दूसरे 
दिन प्रात: वृन्दावन पहुंच गये । उन्हें देखते ही श्रीरूपमाधु रीजीने कहा-- 
“गुरु-यूजा वहीं क्‍यों न कर ली, जहां गया था ? जानता नहीं, तुझे यहाँ लानेके 
लिए ठाकुरजीको घुड़सवार भेजना पड़ा । 


श्रीराधाकृष्णाासजी, जो आजकल श्रीरूपमाधु रीजीके स्थानके महन्त 
हैं, उस समय उनके ठाकुरकी सेवा किया करते थे। उन्हें हैजा हुआ और 
बृन्दावनके हैजा अस्पतालमें दाखिल किया गया । अस्पतालमें उनकी मृत्यु 
हो गयी। सन्ध्या समय अस्पतालसे रूपमाधुरीजीको खबर भेजी गयी | खबर 
पाकर वे बहुत दुःखी हुए । मन ही मन श्रीचरणदासजी महाराजसे कहने 
लगे--'यह आपने क्‍या किया ? मेरी अवस्था ठाकुर-सेवा करने लायक है 
नहीं । अब सेव। कंसे होगी, आप जाने ।' अस्पताल उन्होंने कहला दिया-- 
“इस समय मेरे पास आदमी हैं नहीं । प्रातः शबको उठानेकी व्यवस्था कर दी 
जायगी ।' श्रात: जब लोग इस व्यवस्थामें लगे हुए थे, डाक्टरके यहांसे संवाद 
आया--'मरीज अब जीवित दीख रहा है। आप कोई व्यवस्था न करें ।' 


कातिक कृष्णा १४ सम्वत्‌ २०३२ को सतहृत्तर वर्षकी आयुर्मे 
श्रीरूपमाधु रीजीने नित्य धाममें प्रवेश किया । 


उनके प्रमुख शिष्योमें हैं श्रीराधाकृष्णासजी और श्रोवंशीदासजी । 
उनकी वाणियोंका संग्रह 'श्रीरूपमाधु रीजीकी वाणी के नामसे प्रकाशित 

है । कई और भी छोटे-छोटे ग्रन्थ उन्होंने लिखे हैं, जिनमें मुख्य हैं- 
(१) श्रीगुरुपरत्व, (२) श्रीशुकमहत्व, (३) चरणावत-वैष्णव-सदाचार, 
(9) शुकसम्प्रदाय-रहस्थ, (५) तिमिर-प्रकाश, (६) नवसन्तमाल। 


्ै 
शभरामदास काठियाबाबा 


( वृन्दावन ) 


उत्तराखण्डकी शीतकालीन अधेरात्रि | पर्वतोंपर बरफ छायी हुई है । 
देवदार और चीड़के वृक्षोंकी शाखाओंसे बरफके कण टप-टपकर गिर रहे 
हैं धूतीके सामने ध्यानमरन बैठे एक महात्माकी झोंपड़ीपर । झोंपड़ीके द्वारपर 
नग्न खड़े एक नवीन तपस्वी थर-थर काँप रहे हैं । उनके कंपनका कारण 
वाहरकी शीत उतना नहीं है, जितना झोंपड़ीके भीतर बैठे महात्माका भय। 
बे उनसे कुछ कहना चाह रहे हैं, पर कहनेका साहस नहीं बटोर पा रहे हैं। 
आखिर उन्होंने डरते-डरते धीमे स्वरमें कहा-- “गुरुदेव, गुरुदेव !' 

भीतरदे ध्वनित हुई गुरु गम्भीर कष्ठकी गर्जन--'क्या है रे ?” 

महाराज, मेरी धृूनीकी अग्नि बुझ गयी है। अपनी घूनीसे कुछ 
देनेकी कृपा करें, तो जला लूँ ।' . 

'हूँ, अग्नि बुझ गयी है ! यह नहीं कहता कि मैं सो गया था । जागते 
रहनेसे कहीं अस्नि वुझती है? ऐसे खाना और सोना था, तो माँ-वापकों 
छोड़कर क्‍यों आया था ? जा अग्नि नहीं मिलेगी । शीतमें खड़ा रहकर अपने 
तामसी आलस्यका दण्ड भोग ।* 

तरुण तपस्वी बहुत देर तक उस प्राणांतक शीतमें खड़े ठिदुस्ते रहे 
तत्र हठात्‌ झंपड़ीका द्वार खुला। महात्माने अपनी धूनीमें-से कुछ अंगाने 
बाहर फेंकते हुए तीक्षण कण्ठसे कहा-'सावधान ! अब ऐसी त्रुटि कभी न हो ।' 

नूतन समाधी प्राप्तकर तरुण तपस्वीनेअपनी धूनी फिर प्रज्ज्वलित 
की और ध्यानमें बैठ गये । 


झोंपड़ीके भीतर बैठे महात्मा हैं निम्बाक सम्प्रदायकी नागाजीछी 

शाखाके शक्तिशाली आचार्य श्रीदेवदासजी महाराज और तरुण संन्यासी हैं 
बृन्दावनके श्रीरामदांस काठियाबाबा । 


श्रीरामदास बाबाने जन्म लिया अम्नृतससरसे २० कोस टूर लोनाचामारी 
ग्राममें एक ब्राह्मण परिवारमें । जब वे सात-आठ वर्षेके ही थे, अपनी मांके 
साथ अपने घरके निकट एक परमहंस संन्‍्यास्ीफे आश्रम जाया करते थे । एक 
दिन उन्होंने परमहंसजीसे पूछा--'महाराज, आप सबसे बड़े हैं। सब लोग 
आपको दण्डवत्‌ करते हैं। आपकी सेंवा-पूजा करते हैं । आप इतने बड़े कैसे 
हो गये ?! 


परमहंस सात-आठ वर्षके इस बालकसे यह प्रश्न सुनकर चकित रह 
गये । प्यारसे उसकी ठोड़ी पकड़कर बोले--'बेटा, मैं सदा परम पवित्र राम- 
नाम-जप करता हूँ । मंगलमय रामनामने ही मुझे छोटेसे बड़ा कर दिया है । 
तुम भी रामनाम-जप करो तो बड़े हो सकते हो ।' 


उस दिनसे बालक रामदास घरकी भैंस चराने जाता, या घरके 
खेतोंकी रखवाली करता होता, तो बरावर रामनाम जगता रहता। 


उपनयन संस्कारके पश्चात्‌ रामदासके पिताने उसे शास्त्राध्ययनके लिए 
निकटके एक ग्राममें एक आचार्यके धर भेज दिया। आठ-नौ वर्ष गुरु-गृह रह 
विभिन्न शास्त्र-पाठ समाप्त करनेके पश्चात्‌ जब वह घर लौटा तो पिता 
उसके विवाहकी व्यवस्था करने लगे । पर उसने विवाह करनेसे इन्कार कर 
दिया और आजन्म ब्रह्मचारी रहकर अध्यात्म-जीवन व्यतीत करनेके अपने 
संकल्पकी घोषणा की । आत्मीयजनोंकी भर्त्सना और उनके अश्वु उसे अपने 
संकल्पसे विच्युत न कर सके । 


ग्राममें एक विशाल वट-बृक्ष था । उसके नीचे बैठकर. रामदासने 
गायत्री-मन्त्रका जप करना प्रारम्भ किया । उद्देश्य था गायत्री-मन्‍्त्रमें सिद्धि 
प्राप्त करनेका । एक लाख जप समाप्त कर चुकनेके पश्चात्‌ एक दिन सुनी 
एक दिव्य वाणी “वत्स, तुम अवशिष्ट पचीस हजार जप सम्पूर्ण करो जाबृत 
महातीथे ज्वालामुखीमें जाकर । तुम्हारी मनोकामना सिद्ध होगी |” 


रामदासजी ज्वालामुखीकी ओर चल पड़े। पर मार्ममें उन्हें 
हुए एक वृक्षके नीचे बैठे जटाजूटधारी दिव्य श्रीमंडित एक सं: 

अमोघ आकर्षण था उनका । उन्हें लगा कि वे न जाने कवके उनके अपने हैं । 
भावाविट्ट हो वे उनके चरणोंमें गिर पड़े ज्वालामुखी जानेका अपना 
संकल्प त्याग दिया और व्यग्रभावसे महापुरुषके निकट मन्त्र और संन्यास- 
दीक्षा देनेका आग्रह करने लगे । शुभमुह॒तमें महापुरुषने उन्हें दीक्षा देकर 
गाहेस्थ्यके बन्धनसे मुक्त किया । 

पर रामदासजी माता-पिताके आग्रहसे घरसे बाहर ग्राममें ही एक 
बट-बेक्षेक नीचे रहकर भजन करने लगे । एक दिन अधेरात्रिके समय जब वे 
वृक्षेके नीचे ध्यान और जपमें लीन थे, अकस्मात्‌ आकाश्-मण्डलसे एक 
स्वर्गीय ज्योति उद्धभासित हुई । स्वयं गायत्रीदेवी तरुण संन्यासोके सम्मुख 
आविभूत होकर बोलीं -“वत्स, तुम गायत्री मन्जमें सिद्ध हो गये । जिस 
वरकी इच्छा हो प्रार्थना करो ।' 


हाथ जोड़कर रामदासने उत्तर दिया--माँ, मैं संन्‍्यासो हो गया हूँ । 
मेरी कामना-बासनाका अब प्रश्न ही क्या ? मैं केवल यह प्रार्थना करता हूं 
कि आप मरे प्रति सदा प्रसन्न रहें ।' 


“'तथास्तु' कंह देवी अन्तर्धान हो गयी । 


गुरुदेबकी आज्ञास अब रामदासने सदाके लिए ग्राम छोड़कर 
परिब्राजकका जीवन प्रारम्भ किया । घूमते-घूमते एक दिन उन्होंने किसो 
राजाके राज्यमें प्रतेश किया । यहांकी रानी एक रूपवती विधवा तरुणी थी । 
रामदासजीकोी महलमें वुलाकर वह उनकी सेवा करने लगी । धीरे-धीरे 
उनके प्रति आक्रप्ट हो उसने एक दिन उनसे अपने मनकी बात कही । अपने 
यौवन और अपनी विपुल सम्पत्तिका भोग करनेके लिए उनसे वार-ब्रार 
अनुरोध करने लगी । उसी क्षण वे राजप्रासादस निकलकर राज्यकी सोमासे 
बाहर हो लिये । 

परित्रजन करते-करते रामदास उत्तराखण्डके गहन वनाज्चलमें 
गुरुदेव श्रीदेवदासजीसे जा मिले। गुरुदेवकी एकनिश्ठ सेवामें उन्होंने आत्प- 
नियोग किया । उनके निर्देशमें कृच्छ साधनाके माध्यमसे आध्यात्मिक- 
जीवनके एंक स्तरसे दूसरेपर आरोहण आरम्भ किया । गुरुदेवने उन्हें कभी 
पंच/रिनिमें तपाकर, कभी प्रचण्ड शीतमें गलाकर, कभी एक आसनपर 
निराहार आठ-आठ दिन तक बैठे रहकर जपादि करनेकी आज्ञा देकर क्रमश 

आध्यात्मिक जीवनके उच्चतम शिखर तक उन्नत किया । 

देवदासजी अपरिमेय योगशक्तिके अधिकारी थे। उनकी योग- 
विभूतियाँ एक-एक कर रामदासके सामने उद्घाटित होने लगीं । उन्होने देखा 
कि वे एक आसनपर छः महीने तक जड़-समाधिमें मग्न रहते हैं ॥ उनका 
आहार है केवल धूनीकी भस्म मिला हुआ एक कमण्डलु जल, जिसे भी 
उलटीकर बे सबका-सब बाहर निकाल देते हैं। पर कभी-कभी, जठ उनकी 
जठराग्नि प्रज्ज्वलित होती है, तो आधा मन दूध एक साथ गट-गटकर पी 
जानेपर भी उनकी क्षुधा शान्त नहीं होती । 


एक बार देवदासजी शिष्य-मण्डलीके साथ घूमते-घुमते मध्य भारतमें 
भूपालताल पहुँचे । भूषालतालके तीरपर अवस्थान कर उन्होंने शिप्योंको 
आज्ञा की कुछ दूर जाकर ठहर जानेकी । भूपालतालके उसपार था मुसलमान 
नवाबका विशाल महल । नवावने भूपालतालके निकट शद्भू-ध्वनि न करनेकी 
आज्ञा कर रखी थी और घोषणा कर रखी थी कि जो कोई इस आज्ञाकी 
अवहेलना करेगा, उसका सिर धड़से अलग कर दिया जायगा । 


देवदासजीने तालके किनारे खड़े होकर बार-बार घोर शड्ज-निनाद 
आरम्भ किया । नवाबके पास सूचना पहुँचते ही उसने उनका सिर काट 
लानेकी आज्ञा दी। पर नवावके अनुचर जब बाबाके आसनके निकट पहुंचे 
तो यह देखकर अवाक्‌ रह गये कि वहाँ किसी जीवित साथुके स्थानपर है 
मात्र उसका खण्डित मस्तक और छि्न-भिन्न अंग-प्रत्यंगोंका रक्ताक्त समूह । 


अनुचरोंने जैसे ही नवावको जाकर यह सूचना दी, फिर सुनायी पड़ने 
लगी वही प्रचण्ड शद्धु-ध्वनि | इस वार जब प्रहरी वहाँ गये तो यह देखकर 
और भी विस्मयमें पड़ गये कि वह खण्डित मस्तक और छिन्न-भिन्‍न अंग- 
प्रत्यंग भी अब वहाँ नहीं है और रक्तपातका कोई चिह्न नहीं है । 

यह सूचना पाकर नवावके मनमें भय और भक्तिका एक साथ संचार 
हुआ । वह जान गया कि यह किसी विशेष शक्तिधर महात्माका कार्य है। 
शीघ्र वह सेवकोंको लेकर स्वयं उस स्थानपर पहुँचा | यह देखकर अवाक्‌ 
रह गया कि वहाँ एक जटाजूट्धारी तेजोदह्दीप्त सन्‍्यासी ध्यानासनपर 
विराजमान हैं। 


योगीदरको प्रणाम कर नवावने बार-वार क्षमा-प्राथना की । उन्होंने 

प्रशान्त कण्ठसे कहा--'देखो, तुम मुसलमान हो । अपने धर्मका आचरण 
करो । दूसरोंको भी अपने धर्मका आचरण करने दो। शद्भ-घण्टा न बजाने 
देना दूसरोंके धर्ममें बाधा डालना है। अपनी इस अन्याय घोषणाको वापस 
लो।' 

नवाबने योगीवरके आदेशको सानन्द स्वीकार किया। पीछे भूपालती र- 
पर ही महात्मा देवदासजीने एक देव मन्दिरका निर्माण किया। रामदासजी 
उत्तरकालमें इस मन्दिरको अपना गुरुद्वारा कहा करते । 

देवदासजीने एक दिन रामदासको आदेश दिया द्वारकाधाम दशेन कर 
आतेका । वे गये द्वारकाधाम और इधर ग्रुरुदेवने पारथिव शरीर छोड़ दिया। 
ह्वारकासे लौटकर जब उन्होंने गुरुदेवके शुन्य आसनको देखा, तो उनके शोककी 
सीमा न रही । वे उन्मत्तप्राय हो गये और लगे रोदन करने और जटाजूट 
उत्पादित करने | अनाहार, अनिद्रा और निरन्तर क्रन्दनमें सात दिन बीत 
गये। तब देवद।सजीकी ज्योतिमय मूर्ति आविभूत हुई शोकात शिष्यके 
सामने । स्नेहभरे कण्ठसे सान्त्वना देते हुए उन्होंने. कहा--वत्स, तुम क्‍यों 
इतना शोक करते हो ? मेरी मृत्यु कब हुई है ? केवल मर-जीवनकी मेरी 
लीला समाप्त हुई है। इससे मेरे और तुम्हारे बीच कुछ व्यवधान नहीं पड़ा 
है। मैं आवश्यकतानुसार तुम्हें बीच-बीचमें दर्शन देता रहूँगा। शान्त हो । 


इसी समयसे रामदासजीका श्रीरामदास काठियाबाबाके रूपमें 
अभ्युदय होने लगा। गुरुदेवने उन्हें एक काठका आड़बन्ध और लंगोट पहना 
दिया था। इसीसे उनका नाम पड़ा 'काठियाबाबा' .। उन्होंने उन्हें कच्छ्‌ 
साधनाके दुर्गंम पथसे ले जाकर एक ऐसे उन्नत स्थानपर खड़ाकर दिया था, 
जहाँ उन्हें उनकी सारी देवी संपद्‌ उत्तराधिकारमें प्राप्त हो गयी थी । उनके 
जीवनमें भी बहुत-सी ऐसी घटनाएँ घटने लगी थीं, जैसी गुरुदेवके जीवनमें 
घटा करती थीं । 


एक बार वे एक ग्राममें पञ्चधूनि प्रज्ज्वलित कर ध्यानमें बैठे थे । 
उनके साथ थे एक और संन्यासी, जो उनकी ख्यातिके कारण उनसे ईर्ष्या 
करने लगे थे। उन्होंने ध्यानस्थ रामदास बाबाके चारों ओर सहस्रों उपलोके 
ढेर लगाकर उनमें आग लगा दी । बाह्यज्ञान रहित बाबाके चारों ओर अग्नि 
घू-धूकर जलने लगी। संन्‍्यासी लापता हो गये । ग्रामवासी अग्नि-शिखाओंको 
देख दौड़ पड़े । उनकी धारणा थी कि साधु बाबाका शरोर अवश्य भस्मीभूत 


श्रीरामदास काठियाबाबा [२७१ 


हो गया होगा । पर अग्नि निर्वापित करनेपर उन्होंने देखा एक आश्वयेजनक 
हश्य--काठियाबाबा योगयुक्त अवस्थामें प्रशान्‍्तत बदन अपने आसनपर बैठे 
हैं ! उनका कुछ भी अनिष्ट नहीं हुआ है । 

किसीने उनसे इसका रहस्य पूछा, तो वे बोले--'पंचधूनि जलाकर 
ध्यानमें बैठनेके पूर्व साधकको आत्मरक्षाका मन्त्र चेतन्‍्य कर लेना होता है । 
थोड़ी देर चुप रहकर फिर कुछ मुसकाते हुए बोले--'जिसका देह अग्निमें 
दग्ध हो जाय, वह योगी नहीं है |” 

एक बार वे यमुनाके किनारे-किनारे आगराकी ओर चले जा रहे थे । 
उस समय सिपाहियोंका विद्रोह चल रहा था । गोरे सैनिकोंके एक जहाजने 
यमुनामें लंगर डाल रखा था। जटाजूटधारी काठियाबाबाकों देख एक सैनिक- 
ने उनपर बन्दूक दाग दी। गोली उनके कानके पाससे निकल गयी। पर 
बाबाने उधर भ्र,क्षेप भी नहीं किया । सैनिकने फिर बन्दूक उठायी | यह देख 
उन्होंने नेत्र वन्‍्द किये और एक क्षणके लिए अन्‍्तर्लीन हो न जाने क्या किया 
कि उसकी बन्दूक छूटकर यमुनामें जा गिरी । तब गोरे सैनिकोंकी आँखें 
खुलीं । उन्होंने समझ लिया कि वे कोई शक्तिधर महापुरुष हैं । उन्होंने जहाजसे 
उतरकर टोपी सिरसे उतारते हुए उनका अभिवादन किया और क्षमा माँगी। 

परिब्रजन करते हुए काठियाबाबा भरतपुर पहुँचे । वहाँ अनायास 
उनके जीवनकी सबसे महत्वपूर्ण घटना घटी । उन्हें सयलानिका कुण्डके निकट 
अपने उपास्यदेव श्रीरामचन्द्रके दर्शन हुए । उन्होंने स्वयं इसका वर्णन इन 
शब्दोंमें किया है-- 

रामदासको राम मिला सयलानिका-कुण्डा । 
सन्‍्तन तो सच्चा माने झूठा माने गुण्डा ॥ 


भरतपुरके ईश्वर-दर्शनके पश्चात्‌ प्रारम्भ हुआ काठियावाबाका 
आचार्य-जीवन | गरीबदास, भगवानदास, ठाकुरदास और नरोत्तमदास 
आदि उनके कई शिष्य हुए। धीरे-धीरे असंख्य शिष्योंने उनका आश्रय ग्रहण 
किया, जिनमें अधिकांश बँगला देशके थे । शिष्योंकी संख्या बढ़नेपर आवश्यक 
हो गया उनका कहीं आश्रम बनाकर स्थायी रूपसे रहना । 

उन्होंने बृन्दावनमें आश्रम बनानेका निश्चय किया। सर्वप्रथम वहाँ 
गरद्भाजीके कुझके निकटवाले घाटपर बट-वबृक्षके नीचे अपना आसन जमाया । 

कुछ दिन बाद कंमारबन अच्लमें एक बगीचेमें फूंसकी झोंपड़ी बनाकर 
रहने लगे। धीरे-धीरे इस झोंपड़ीने एक विशाल आश्रमका रूप धारण किया, 
जो आजकल श्रीरामदास काठियाबाबाके आश्रमके नामसे प्रसिद्ध है । 

शिष्योंके प्रति श्रीरामदास काठियाबाबाकी दृष्टि सदा तीक_्षण और 
सजग रहती । एक बार उनके शिष्य श्रीप्रेमदास उनका साज्निध्य त्यागकर 
कहीं अन्यत्र चले गये | कुछ दिन बाद अनुतप्त हो वे आश्रम लौटे | उस समय 
बाबा आसनपर लेटे विश्वाम कर रहे थे। प्रेमदास उनके निकट जाकर बेठ 
गये और धीरे-धीरे पद-सेवा करने लगे। 

पर यह वे कया देख रहे हैं? उनका हाथ वाबाजीके चरणोंपर नहीं, 
शून्य शय्यापर पड़ रहा है। बाबा तो शय्यापर हैंही नहीं ! ग्रुरुजीके 
आकस्मिक अन्तर्थानसे उनका हृदय रो पड़ा । पर थोड़ी ही देरमें उन्होंने 
देखा कि उनका शरीर शय्यापर लौट आया है और वे पूवंवत्‌ निश्चल 
भावसे विश्राम करते हुए उनसे कह रहे हैं--'क्यों रे ? मेरे इस प्रकार चले 
जानेसे यदि तुझे सुख हो, तो मैं चला जाऊँ। इस बूढ़ेको छोड़कर याद तू 
इधर-उधर भागता फिरेगा, तो इसकी सेवा कौन करेगा, बता ?” 

प्रेमदास अवाक्‌ ! वे समझ गये कि महासमर्थ गुरुदेवके क्रिया-कलापको 
न समझनेके कारण उनका उन्हें छोड़ जाना उचित नहीं था । तबसे वे उन्हें 
छोड़कर फिर कहीं नहीं गये । 

सनन्‍्तदास काठियाबाबाके प्रधान शिष्य थे । उनका पूर्वाश्रमका नाम 
ताराकिशोर चौधरी था| वे एक वकील थे । उस समय उन्होंने बावाके केवल 
दो-एक बार दर्शन किये थे, दीक्षा नहीं ली थी। बावाने उनसे कहा था 

. रात्रिके चतुर्थ प्रहरमें ध्यान करनेको । किन्तु पूर्व अभ्यासके कारण उनका 

उस समय जागना कठिन था । एक दिन शेपरात्रिमें जब वे सो रहे थे, 
उन्होंने सुना कि कोई कह रहा है--'ओ रे, उठ, उठ ।' उसी समय उनके 
ऊपर आ गिरा एक ईंटका टुकड़ा | ताराकिशोर वाबू चौंककर उठ बेंठे। 
देखा, मसहरीमें कहीं भी कोई फाँक या छेंद नहीं है। फिर यह ईंट कहाँसे 
आयी ? वे समझ गये कि यह बाबाकी अहैतुकी कृपाके सिवा और कुछ नहीं 
है । उस दिनसे वे शेषरात्रिमें उठकर ध्यान-भजन करने लगे । 


श्रीविजयलाल चट्टोपाध्याय ताराकिशोर वाबूके घनिष्ट मित्र थे । एक दिन 
उनके बेठकखानेमें प्रवेश करते ही उन्होंने देखा दीवालपर लटका एक साधुका 

ज्वत्र । उन्होंने व्यग्र भावसे उनका परिचय पूछा | ताराकिशोर बाबूने कहा- 
“यह हैं मेरे गुरुदेव, वृन्दावनके प्रसिद्ध श्रीरामदास काठियावाबा ।' 

तब वे कहने लगे--'मैं अभी स्वास्थ्य लाभ करनेके लिए साँओताल 
परगना गया था । मैं जहाँ ठहरा था उसके निकट एक अश्वत्थ-वृक्षके नीचे 
धूनीके सामने बैठे मैंने तीन दिन बराबर इन महात्माके दर्शन किये । मैं नित्य 
इनके पास जाता और यह कितना प्रसन्न होकर मेरा आदर-सत्कार करते 
और कितना कुछ प्यार भरा उपदेश करते ।' 


पर उस समय काठियाबाबा अपने स्थूल देहसे वृन्दावन छोड़कर कहीं 
गये ही नहीं । कुछ दिन पश्चात्‌ ताराकिशोर बाबूने वृन्दावन जाकर बाबासे 
इस सम्बन्धमें प्रश्न किया, तो वे बोले-'बाबा, मेरे यहाँ रहते हुए भी बहुत बार 
मेरी इस मू तिके बहुत-से लोगोंको अन्य स्थानोंपर भी दर्शन होते हैं। इसका 
रहस्य तुम अभी न समझ सकोगे। पीछे सब जान जाओगे ।' 


उस बार बृन्दावनमें कुम्भ मेला था। देश-देशान्तरसे सहस्रों वेष्णव 
ब्रजधाममें आये हुए थे। सबके समर्थनसे श्रीश्री १०८ स्वामी रामदास 
काठियाबाबाको दृन्दावनके महन्त और कुम्भ मेलेके चारों सम्प्रदायके 
श्रोमहन्तके पदोंपर नियुक्त किया गया। प्रथानुसार दुन्दावनके महन्तको 
प्रत्येक कुम्भ मेलेमें जाना होता है। एक बार बाबा अपनी साधु-मण्डलीके 
साथ उज्जेनके कुम्भ मेलेमें जा रहे थे । मार्गमें उन्होंने देखा वहुत-से वैष्णव 
साथुओंकी जमातोंको मेला-क्षेत्रसे वापस लौटते । कारण पूछनेपर उन्होंने 
कहा-- 

भैलेमें एक शक्तिधर शैव-संन्यासी आये हैं। उनकी अलौकिक शक्ति 
और योग-विभूतियोंको देख उज्जैनके राजा उनके अनुगत हो गये हैं । इससे 
उत्साहित हो शव-संन्‍्यासियोंने सारे मेला-क्षेत्रपर अपना अधिकार जमा लिया 
है और वे वष्णव-साथुओंको वहाँ नहीं ठहरने दे रहे हैं ।' 


यह सुन बाबा क्रोधित हो उठे। उन्होंने कहा--'तुम लोग वृथा ही 
साथु हुए हो | तुमने अपना सिर तो नीचा किया ही, इश्टदेव श्रीविष्णुकी 
मर्यादाकी हानि भी की । कुम्भ मेलेमें अपने अधिकारके लिए तुम्हें लड़ना 
चाहिये था। मर भी जाते तो कया था । विष्णु भगवानके लिए प्राण विसर्जन 
करते, तो उनके धामको ही तो जाते । तुम कापुरुष हो ।' 

बाबाके तीक्षण वाक्योंसे उद्बुद्ध हो सभी वैष्णव-साधु चल पड़े मेलेमें 
अपने स्थानपर अधिकार करने । आगे-आगे हाथीपर समासीन काटियाबाबा 
महाराज, पीछे-पीछे सहस्नों वैष्णव साधुओंकी फौज । लड़ाई-झगड़ेके लिए 
किसीके सामने आनेकी बात तो दूर, सब भयभीत हो उन स्थानोंको छोड़, 
जिनपर उन्होंने जवर्दे्ती कब्जा करलिया था, अपने-अपने स्थानोंमें जा 
छिपे । न जाने यह काठियाबाबाकी अलौकिक शक्ति थी, या उनका बिछाया 
कोई इन्द्रजाल, जिसके कारण उनका विरोध करनेका किसीका साहस न 
हुआ। 


काठियात्रावा जैसे शक्तिशाली और पराक्रमी महात्मा थे, वैसे ही 
क्षमाशील भी । उनके आश्रमका रसोइया पुष्करदास बड़ा-अर्थशोभी था। 
उन्हें अपने बाह्य आचरणमें पैसे-कौड़ीके मामलेमें कृषणताका अभिनय करते 
देख उसे भ्रम हो गया था कि बाबाने अपने आड़-बन्धमें बहुत-सी अशर्फियाँ 
छिपा रखी हैं । उसने उस धनके लोभसे दो बार उनकी हत्याका षड्यन्त्र 
किया पर वह सफल न हुआ | यह सव॑ जानकर भी बावाने उससे कुछ न 
कहा । अन्तिम बार उसने दो तोले आसेनिक दिष रोटीमें मिलाकर उन्हें 
खिलों दिया । बाबाको बहुत कष्ट हुआ | वे भूमिपर लोट-पोट होने लगे । पेट 
फूल जानेसे काठके आड़-बन्धका दबाव सहन करना कठिन हो गया । सेवकोने 
उनकीं अनुमति लेकर आड़-बन्ध काट दिया । 


उसी सम्रय कलकत्तेमें विजयकृष्ण गोस्वामीने अपनी अन्तर्ह ष्टिसे सब 
कुछ जानकर ताराकिशोर बाबूसे कहा--'तुम्हारे ग्रुरुदेवको किसी साथुने 
विष दिया है ।” ताराकिशोर बाबू भागे आये वृन्दावन । वे यह देखकर चकित 
रह गये कि वहा पुष्करदास अब भी रोग-शय्यापर लेटे काठियाबाबाके 
पथ्यादिकी सब व्यवस्था कर रहा है ! उनसे न रहा गया । उन्होंने गरजकर 
कहा--बावा, इस दुरात्माको इसी समय आश्रमसे दूर कर देना है ।' 

काठियावाबाने शान्त भावसे कहा--'बेटा, अब इसका सव भ्रम जाता 
रहा । यह समझता था कि मेरे आडवन्धमें बहुत-सी अशफियाँ हैं । मुझे 
मारकर यह अशर्फियाँ लेना चाहता था । अब आड़-बन्ध कट गया है, और 
इसका भ्रम भी मिट गया है।' 


पर पुष्करदास स्वयं ही नतमस्तक सबके सामने आश्रमसे चला गया। 

काठियाबावा शीघ्र पूर्ण स्वस्थ हो गये | उन शक्तिशाली महापुरुषके 
लिए रोटीमें विष मिला वैसा हो था जैसा आटेमें नमक मिलाना । 


बावाकी योग-शक्तिका तो लोगोंने बहुत वार अनुभव किया । पर इन 
असाधारण योग-विभूति-सम्पन्न महापुरुषके अन्तरमें जो प्रेमयमुनाकी गुप्त 
अमृतधारा निरन्तर प्रवाहित होती रहती थी, उसका सन्धान पाना कठिन 
था । कभी-क्रभी, जब वह वाहर फूट पड़ती थी, उसे देख लोगोंक्रो विस्मय 
होता था । उस दिन आश्रमके ठाकुर श्रीविहारीजी और श्रीराधिकाजीको 
लेकर दृन्दावनमें शोभायात्रा निकाली गयी। हठात्‌ देखा गया कि काठिया 
बावाक़े प्रत्येक रोमकूपसे फ्रवाहित हो रही है स्वेदकी धारा | सन्‍्तदासजी पंखा 
लेकर उन्हें हवा करने लगे । बावा बोले -'बेटा, तुम जो समझ रहे हो, वह्‌ 
बात नहीं है। यह गरमीका पसीना नहीं है, जिसका पंखेकी हवासे निवारण 
किया जा सके | यह है एक प्रकारका प्रेम-ज्वर । मैंने आज श्रोराधाजीके 
श्रीविग्रहके चारों ओर ब्रज-गोपिकाओके दर्शन किये हैं। तभीसे यह प्रेम-ज्वर 
हो गया है । ऐसा पहले भी कई वार हो चुका है । एक बार तो लगातार एक 
मास तक होता रहा । पर तब शरीरसे जल एक बिन्दु भी नहीं निकला, 
सारा शरीर प्रेम-ज्वरसे इतना उत्तप्त था । शरीरके रोम और जटा अहनिशि 
काँटेकी तरह खड़े रहते थे।' 


सन््‌ १६१० के माघ मासकी अप्टमीकी मध्यरात्रिमें काठियाबाबाने 
स्वस्थावस्थामें सेवक रामफलको बुलाकर पीनेके लिए पानी माँगा। पानी 
पीकर बोले--“रामफल, ले भाई तेरे हाथका जल भी पी लिया। तू जाकर 
सो जा । हम भी अब जायेंगे ।' 

रामफल उनके इंगितकों न समझ सका । जाकर सो गया। थोड़ी देर 
वाद दो और मेवकोंकी निद्रा भंग हुई । दोनों यह देखकर विस्मयमें पड़ गये 
कि आश्रमका आँगन एक अपूर्व दिव्य ज्योतिसे परिपूर्ण है। उसी समय व्रे 
भागकर गये वाबाके कक्षमें | देखा कि वे आसनपर निष्पन्द भावसे उपविष्ट 
हैं । पर श्वास-प्रश्वास बन्द है ! 

दो दिन बाद गुरुदेवके परलोक गमनका संवाद प्राप्त कर सन्‍्तदासजी 
वृन्दावन पहुँचे । उन्होंने देखा कि काठियावावाके अदर्शनके कारण आश्रमकी 
गायें निरन्तर अश्रु बहा रही हैं और आश्रमके श्रीविग्रह श्रीराधिकाजीके 
कपोलोंसे भी टप-टप गिर रहा है उनका नयन-जल ! 

प्रथानुसार तेरहवें दिन बाबाका भण्डारा किया गया | उस दिन तक 
बराबर राधिकाजीके नेत्रोंसे अश्लुधार प्रवाहित होती रही और दोनों 
श्रीमृतियोंका मुख मलिन दीखता रहा। भण्डारेके पश्चात्‌ राधाजीके अश्रु 
बन्द हुए और दोनों मूर्तियोंक मुखका मलिन भाव भी जाता रहा | कई दिन 
लगातार अश्रुधार बहते रहनेसे राधाजीके नेत्र कुछ विरूप हो गये । उन्हें 
बदलना पड़ा ! 


है 
श्रीसनलदास काठियाबाबा 


( वृन्दावन ) 

सन्‌ १४१५ का अगस्त मास था । कलकत्ता हाईकोर्टकी 
बार लायब्रेरीमें छोटे-बड़े सभी वकील उपस्थित हैं।आज ताराकिशोर 
बाबूकी बिदा है । ताराकिशोर रासभिह री घोषके पश्चात्‌ कलकत्ता हाईकोर्ट 
के सबसे बड़े वकील हैं । रासबिहारी बहुत बृद्ध होनेके कारण अब प्रैक्टिस 
छोड़नेवाले हैं। उनके पश्चात्‌ ताराकिशोर बाबूकों ही कलकत्ता हाईकोर्टके 
सबसे बड़े वकीलका स्थान ग्रहण करना है। पर ताराकिशोर बाबूकी उधर 
हृष्टि बिलकुल नहीं है । धन-सम्पति, मान-सम्मान और भोग-विलासका अब 
उनके लिए मूल्य कुछ भी नहीं रहा है। वृन्दावन जाकर सदाके लिए 
श्रीगुरुदेवके चरणोंमें आत्म-विसर्जन करनेके लिए वे हेढ़संकल्प हैं । मुखपर 
एक अपूर्व स्मितकी आभा लिये वे लायब्रेरीमें विद्यमान हैं । सहयोगी वकीलों 
द्वारा अभिवादन और आलिंगनका दौर चल रहा है। सबके हृदयमें एक 
अपूर्वे आलोड़न है । सबके नेत्र सजल हैं । 

वकीलोंकी भीड़ चीरते हुए श्रीरासबिहारी घोष आये और नीचे झुक- 
कर ताराकिशोर बाबूकी चरण-धूलि लेनेको हुए। उसी समय ताराकिशोर 
बाबूने उनके हाथ पकड़ लिये और व्याकुल कण्ठसे वे बोले--यह क्या कर 
रहे हैं आप ? वयोदृद्ध और सर्वेसम्मानित होते हुए भी ४ *“।* 

“ना, ना, ताराकिशोर । रोको नहीं, वयोदृद्ध होते हुए भी विवेक और 
बुद्धिमें मैं तुमसे बहुत छोटा हूँ । सत्य-असत्य, वस्तु-अवस्तुका ज्ञान मुझे अभी 
तक नहीं है। तुम्हें है, तभी न तुम भावी जीवनकी उन सारी सम्भावनाओंको 


स्वामी सनन्‍्तदासजी, स्वामी रामदासजी, 
स्वामी धन्‍नजय दासजी काठिया. 

ठुकराकर, जिनसे मैं अभी तक चिपका हुआ हैँ, इन्दावनकी ओर अग्रसर हो 
रहे हो । 

सन्‌ १८५७ की १० जूनको ताराकिशोरने बंगालके श्रीहटूट जिलेके 
वा: ग्राममें धमंनि9 जमींदार श्रीहरकिशोर चौधरीके पुत्ररूपमें जन्म लिया 
था। धनी घरानेके धामिक और आचारनिष्ठ परिवेशमें उनका लालन-पालन 
हैंआ । क्रमशः एम. ए. पास कर अध्यापक बने । फिर कानूनकी परीक्षा 
पास की और वकालत करने लगे । धीरे-धीरे कलकत्ता हाईकोर्टके बकीलोंकी 
प्रथम श्रेणीमें उन्होंने अपना विशिष्ट स्थान बना लिया। 

पर वे केवल वकीलोंमें ही अग्रगण्य नहीं थे । बंगालके सामाजिक 
जीवन, राजनीति, जनकल्याण-साधन, ब्रह्मसमाज-आन्दोलन, कुसंस्कार 
विरोधी संग्राम आदि सभी क्षेत्रोंमें उनका स्थान सबसे आगेको श्रेणीमें था । 

इतना सब होते हुए भी उनमें संसारसे अपने-आपको पृथक्‌ रखनेकी 
विलक्षण शक्ति थी । उनका भजन-साधन, अबाध गतिसे चलता रहता था। 
भजन-साधन ही उनके जीवनका मुख्य अंग था | उनका वकालती पेशा और 
गाहेस्थ्य दोनों ही उनकी साधनाके आलोकसे उद्भासित थे । वकालतको भी 
वे भगवत्‌-सेवाका एक क्षेत्र मानते थे। झूठे मुकदमे कभी हाथमें नहीं लेते थे । 
जिन मुकदमोंको लेते थे, उनमें उनकी जीत प्राय: निश्चित होती थी । अकसर 
विपक्षके वकीलोंको अपने मुअक्किलोंसे कहते सुना जाता था--तुम्हारा केस 
तो जोरदार है, गवाह भी सब ठीक हैं, जीतना अवश्य चाहिये | पर उर ओर 
ताराकिशोर बाबू हैं और उनका आध्यात्मिक मनोबल । इसलिए निश्चित 
रूपसे कुछ नहीं कहा जा सकता (? 

उनका घर जैसे बन्धु-बान्धवों और समाजकी सेवाका एक स्थायी 
केन्द्र था। कितने अनाथ और असहाय लोगोंके अन्धकारमय जीवनके वे 
आलोक थे । कितने भूबे-नंगे और समाज द्वारा अवहेलित लोगोंके वे एकमात्र 
आश्रय थे । उनकी कमाईका बहुत बड़ा भाग सेवा-कार्योंमें ही खर्चे होता था। 
वे एक हाथसे कमाते थे, दूसरेसे खर्च करते थे। संचय करना तो जानते ही 
नथे। 

वे योग-साधना करते थे। योग-साधनामें उन्होंने असाधारण उन्नति 
की थी । इससे उन्हें जो शक्ति प्राप्त हुई थी, उसके सम्बन्धमें उन्होंने स्वयं 
लिखा है--'उस शक्तिके माध्यमसे मैने केवल अपने देष्टिपातसे किसी-किसी 

रोगीको रोगमुक्त कर दिया । किसी-किसी हिस्टीरियाके रोगीका रोग केवल 
मेरा दर्शन करनेसे जाता रहा । बहुत-से लोग तो मेरा स्पश कर भावाविष्ट 
हो गये, मूच्छित तक हो गये। परन्तु इस शक्तिसे आत्म-ज्ञान या ब्रह्म- 
- दर्शनका मार्ग उद्घाटित नहीं हुआ । मैंने जान लिया कि इस मार्गसे,मेरी 

अभीड-सिद्धि न होगी । इसके लिए मुझे एक यथार्थ ब्रह्मज्ञ गुर्की खोज 
करनो होगी | इसलिए सदगरुरु प्राप्त करनेकी चितासे मैं व्याकुल हो 
उठा ।' 

ताराकिशोर नित्य गंगा-स्नान करने जाया करते । गंगा-तटपर बेठकर 
बहुत देर तक ध्यान-जपादि किया करते । उस दिन गंगाकों सम्बोधन कर वे 
बड़े दुःखसे बार-बार कहने लगे--'त्रितापनाशिनी, कलुषहारिणी माँ ! क्या 
मैं इतना बड़ा पापी हूँ कि तुम्हारी त्रिलोक-पावनी धारा भी मुझें शुद्ध करने- 
में असमर्थ है ? 

उसी समय हृष्टिके सामने आया एक अलौकिक हृश्य । उसके सम्बन्धमें 
उन्होंने इस प्रकार लिखा है--मिरे समक्ष प्रकाशित हुआ मूल गद्ञोत्रीका 
वह गोमुखी स्थान, जहाँसे गज्जा निकली हैं । उस स्थानमें मैने बेठे देखा 
श्रोउमा और महेश्वरकों । मैं विस्मयपूर्व॑क उन्हें देखता रहा । महेण्वर देवने 
मुझे एक एकाक्षरी बीजमन्त्र प्रदान किया और कहा--'इस मन्‍्त्रके जपसे 
तुम्हें यथार्थ सदृगुरुकी प्राप्ति होगी।* 


ताराकिशोर बाबू उस मन्त्रका जप करते रहे । तीन वर्षके भीतर उन्हें 
सद्गुरुकी प्राप्ति हुई । एक दिन आषाढ़ मासकी राज्िमें साधन-भजन कर 
चुकनेके पश्च!त्‌ वे छतपर सो रहे थे । हठातु नींद उचट गयी । वे शय्यापर 
उठकर बैठ गये । सामने देखा कि आकाश मागसे श्रीरामदास काठियाबाबा- 
की ज्योतिर्मय मूर्ति धीरे-धीरे उनकी ओर अग्रसर हो रही है| उनके सामने 
आकर वाबाने उनके प्रत्ति स्तेहभरे आश्वास-वचन कहे और उनके कानमें एक 
मन्त्र प्रदान कर आकाश पथसे कहीं चले गये । 


ताराकिशोर वाबू इसके पूर्व कई बार दृन्दावन जाकर काठियावाबाके 
दर्शन कर चुके थे । पर उनके मनमें उनके सम्बन्धमें नाना प्रकारके सदेह बने 
हुए थे । इस वार उनके अन्तर्धानके पश्चात्‌ उन्होंने अनुभव किया कि उनका 
प्रदत्त दीक्षा-वीज उनके अल्तरके प्रत्येक स्तरमें अनुप्रविष्ट हो गया है और 
उनके सम्बन्धमें सारे सन्देह विन हो गये हैं । 

श्रावण मासमें वे वृन्दावन गये। उन्होंने और उनकी स्त्रीने अनुष्ठानिक 
रीतिसे उनसे प्राप्त किया वहीं मन्त्र, जो उन्होंने अलौकिक रीतिसे उन्हें 
दियाथा । 

इसके पश्चात्‌ कलकत्तेमें रहते हुए भी बृन्दावनवासी गुरुदेवकी कृपा 
उनके ऊपर समय-समयपर अलौकिक रीतिसे बरसकर उन्हें भजन-स।धनके 
विषयमें सतकं करती रही और नाना प्रकारकी विपदाओंसे उनकी रक्षा 
करती रही।.. 

गुरुदेवने उन्हें शेषरात्रिमें जागकर भजन करनेकी आज्ञा दी थी। एक 
बार वे शेषरात्रिमें पड़े सो रहे थे । गुरुदेव सूक्ष्म देहसे उनके पास पहुँचे और 
धीरेसे इंट मारकर उन्हें जगा दिया | तबसे फिर उन्होंने प्रात:कालीन भजनमें 
आलस्य नहीं किया । 


तुलाराम नामका ताराकिशोरका नौकर एक दिन धूप-दीपकी व्यवस्था 
करने पूजा-घरमें गया । हठात्‌ हाँफता-हाँफता बाहर आया और उनकी -त्री- 
से कहा--“मॉजी, देखिये मैं जब धूप जलाने जा रहा था, गुरुदेवकी फोटो 
जैसी आक्ृतिका एक जदाजूटधारी बाबा न जाने कहांसे आया और मेरे 
हाथसे धृपदानी छीनकर भाग गया । जाते समय रोषमें भरकर कहता 
गया--'क्यों रे, तुम लोग नित्य मेरी फोटोके सामने आरती नहीं करते ? 


बहुत चेष्टा करनेपर भी उस साधुका कहीं पता ले लगा । ध्रूषदानी 
पानीकी टंकीके एक कोनेमें पड़ी मिली । तबसे ताराकिशोर बाबूके घर 
नियमित रूपसे गुरुदेवकी फोटोके सामने सन्ध्या समय आरती और स्तवगान 
होने लगा । 

ताराकिशोर बाबू श्रीहद्ट-अब्चलमें भ्रमण करते समय हाथीपर बैठे 
कच्चे रास्तेसे ससुराल जा रहे थे । हाथी ने एकदमसे दौड़ लगायी । सामने 
एक वृक्षकी डाल इस प्रकार झुक रही थी कि एक क्षणमें उससे टकराकर बे 
चकनाचूर हो जाते। पर न जाने कैसे हाथी महावत समेत उस डालकों पार 
कर गया और किसीकी कोई क्षति न हुई। थोड़े दिन बाद ताराकिशोर बाबू 
ब्रन्दावन गये । । सन्ध्या समय ग्रुरुदेवके निकट चुपचाप बैठे थे । एकाएक वे 
बोल पड़े-'पेड़की डाल तुम्हारा क्या करती ? भगवान्‌ जो हर समय तुम्हारे 
साथ रहकर तुम्हारी रक्षा करते हैं ।' 

एक दिन रातमें शयनघरमें प्रवेश करते ही ताराकिशोरने देखा कि 
श्रीकृष्णकी दिथ्य ज्योतिमण्डित मूर्ति उनके सामने दण्डायमान है। उनको 
सधुर हँसीके स्वर्गीय आलोकसे सारा घर उद्भाषित है। ताराकिशोरके 
हृदयमें एक अनिवेचनीय आनन्दका स्रोत बह निकला । सारा जगत्‌ आनन्दमय 
प्रतीत होने लगा । अश्रुपृण्ण नेत्रोंसे उन्होंने साष्टांग दण्डवत्‌ किया । उठे तो 
देखा कि वे अन्‍्तर्धान हो गये हैं । 


दूसरी बार जब वे बृन्दावन गये तो इस अप्राकृत दर्शनकी बात 
काठियाबाबासे कही । उन्होंने: शिष्मको सतर्क करते हुए कहा-- यह दशशैन 
बड़े भाग्यसे मिलता है। परन्तु यह दशशन छाया दर्शन है। इसके पीछे और 
भी दर्शन हैं ।' 

गुरुदेवके अप्राकट्यके पश्चात्‌ ताराकिशोरका मन सब छोड़-छाड़कर 
स्थायी रूपसे बृन्दावनमें वास करनेके . लिए छटपटाने लगा । उन्होंने 
निश्चय किया कि वे कंगाल वैष्णवके रूपमें गुरुदेवके आश्रममें रहेंगे और 
आश्रमके ठाकुर श्रीराधाबिहारीके लिए भिक्षान्न संग्रह कर उनकी सेवामें 
आत्मनियोग करेंगे । 

उस दिन जब वे सदाके लिए हाईकोर्टसे विदा होकर घरपर आये, तो 
उनके सामने एक समस्या थी-- जो लोग उनके सहारे जीवन-यापन करते हैं, 
बे उनके वृन्दावन चले जानेके पश्चात्‌ क्या करेंगे ? उन्हें देनेके लिए तो 
उनके पास विशेष कुछ था नहीं । उन्होंने तुरन्‍्त कुछ हल सोच लिया। घरमें 
जितना भी कीमती सामान था, सब बेचकर थोड़ा-थोड़ा रुपया सबको दे 
दिया । जो सामान बचा वह भी उनमें बाँट दिया । 

अब उनके पास बृन्दावनके लिए टिकट खरोदनेको भी पैसे न रहे । 
एक अन्तरज्ज बन्धुने टिकट खरीद दिये । पत्नी सहित वे दृन्दावन जा पहुँचे। 
वृन्दावन पहुँचकर ताराकिशोर बाबू अब ताराकिशोर बाबू न रहे । गुरु- 
आश्रममें वे शक साधारण आश्रमिककी तरह रहने लगे। सारा दिन एकनि8 
हो साधन-भजन करते। साथ-साथ करते राधाबिहारीकी नियमित सेवा । 
उनकी रसोई बनाना, बरतन मॉँजना, सेवा-पूजा और श्वृज्भारादि सब कुछ 
अपने हाथसे करते । अधिकतर मौन अवलम्बन कर रहते । प्रायः सारी रात 
ध्यान और जपमें व्यतीत करते । शेषरात्रिमें थोड़ा विश्राम करते। 
अन्तर्जीवनकी इस फेर-बदलके परिणामस्वरूप उनके चेहरेमें भी इतना परिवतेः 

हो गया कि उन्हें पहचानना मुश्किल हो गया। इसी समय उनके पूर्व 
परिचित एक सज्जन वृन्दावन आये। निम्बाक्क आश्रममें जाकर उन्हींसे 
पूछने लगे--“कलकत्तेके ताराकिशोर चौधरी संसार त्यागकर यहाँ आये हैं । 
वे किधर रहते हैं ?' 


उदासीन भावसे और सहज कण्ठसे उन्होंने उत्तर दिया- 'मेंशाय, 
तिनि तो मारा गिये छेन' | (महाशथ,वे तो मर धुके हैं )) सचमुच पूर्व जीवनके 
ताराकिशोर बाबूका अब कुछ भी तो अवशिष्ट नहीं रहा था। उनकी स्मृति 
तकको वे पूर्णरूपसे भुला चुके थे । 

वृन्दावनके ब्रजविदेही महन्त श्रीविष्णुदासजी उस समय महन्त पदको 
त्यागना चाहते थे। वैष्णव साधु-समाजकों उनकी जगह किसी उपयुक्त 
साधुकी खोज थी । सबने स्थिर किया कि ताराकिशोरजी ही सब प्रकारसे 
इसके उपयुक्त हैं, यदि वे वेराग्य-आश्रम ग्रहणकर लें । पर ताराकिशोर इस 
गुरुतर दायित्वको ग्रहण करनेको तैयार न थे। उन्होंने निश्चय कर लिया 
था कि झूलन पूर्णिमाके दूसरे दिन इस प्रश्नको लेकर जो सभा होनेको थी 
उसमें वे इसका डटकर विरोध करेंगे। 


पर पूर्णिमाकी रात्रिको, जब ताराकिशोर ध्यानमें बैठे थे, ह॒ठात्‌ 
उनके सामने ब्रजविदेही काठियाबाबाकी मूर्ति उदभासित हो उठीं। उन्होंने 
कहा--बेटा, जो कुछ कतेव्य-कर्म तुम करोगे, यह न समझना कि उसे तुम कर 
रहे हो। तुम्हारे सारे कमोंका भार मेरे ऊपर है । यही सार है । इसे न 
भूलना । 


गुर महाराजका इंगित प्राप्तकर उन्होंने महन्ताईके प्रस्तावका विरोध 
करनेका विचार त्याग दिया । सर्वंसम्मत्तिसे वेइस पदके लिए चुन लिये 
गये । वैराग्य-आश्रम ग्रहणकर उन्होंने इस पदको सुशोभित किया । वैराग्य- 
आश्रमका नाम हुआ श्रीसन्तदास । 


हरिद्वारके कुम्भ मेलेके दो मास पूर्व दृन्दावनमें एक अर्धकुम्भ मेला 
होता है। भारतके विभिन्न स्थानोंसे सहज़-सहख वैष्णव-साधु पवित्र यमुना- 
पुलिनपर डेरा डालते हैं।इस बार मेलेमें पठ्चकोसी परिक्रमाके दिन 
सनन्‍्तदास बाबाजी महाराज बड़ी विपदमें पड़ गये । वैष्णव साधु-महन्त आज 
अपने नेता श्रीसन्‍्तदास बाबाजीको साडम्बर हाथीपर बैठाकर आगे-आगे 

परिक्रमापर ले जायेंगे। सुन्दर हस्ती, उसपर कीमखाबमण्डित सुन्दर हौदा 
और छत्रादि लेकर सब उपस्थित । 


अब सबके आग्रहकी अवहेलना कंसे करें ? पर उन्होंने इसकी तनिक 
भी चिंता न की । इश्देव राधाबिहारीजी जिस धाममें साक्षात विराजमान हैं, 
उसमें हाथीकी पीठपर सवार होकर परिक्रमा करनेके लिए वे राजी न हुए । 
उस दिनकी यात्रा पैदल ही की गयी । अन्यान्य वैष्णव महन्तोंको भी हस्ती- 
पृष्ठ त्यागकर पैदल परिक्रमा करनी पड़ी । 


सनन्‍्तदास बाबाजी महाराज द्वारा परिचालित निम्बाकं-आश्रमकी 
मर्यादा भी धीरे-धीरे बहुत बढ़ गयी । नया आश्रम तो उनके प्रयाससे पहले 
ही बनकर तैयार हो दुका था। अतिथि और साधुनसंन्यासियोंकी भोड़ वहाँ 
लगी ही रहती | उनके भोजनादिकी व्यवस्था वे उदारतापृर्वक एकनिष्ठताके साथ 
सदा करते रहते । आश्रमकी कोई स्थायी आमदनी तो थी नहीं । जब जेंसी 
साधु-वैष्णव-सेवाकी आवश्यकता होती, तब उसके अनुरूप धन राधा-बिहारी- 
जीकी क्पासे अपने-आप आ जाता । पर कभी-कभी काम इतना बढ़ जाता कि 
आश्रमवासियोंकों उत्साहित करनेके लिए बाबाकों स्वयं ठाकुर-सेवासे लेकर 
बतन माँजने तकका काम अपने-आप करना पड़ता । आश्रमवासियोंमें जब 
साधु-सेवाके प्रति कुछ विरक्ति देखते तो वे उन्हें समझाकर कहते-“भाई ! बड़े 
भाग्यसे साधु-सेवाका सुयोग मिलता है । भगवत-सेवा और साधु-सेवासे चित्त 
निर्मेल होता है, भजन-साधनका अधिकार प्राप्त होता है । सेवानिष्ठा छोड़ 
भजनमें बैठनेसे चित्त एकाग्र नहीं होता ।' 

सन्‍्तदास बाबाका देश-विदेश भ्रमणकर लोगोंकों उपदेश करने और 
उन्हें दीक्षितकर सतू-पथपर आहरूढ़ करनेका अभियान भी अब तीब्र गतिसे 
चलने लगा। उसवार शिप्यों और भक्तोंके अनुरोधसे वे गौहाटी गय्े। 
स्थानीय हरिसभामें उनसे भारतके सर्वद्रष्टा ऋषियोंकी महिमाके सम्बन्धमें 
कुछ कहनेका अनुरोध किया गया। उन्होंने अनुरोध मान लिया । नेत्र बन्दकर 
भावतन्मय अवस्थामें कुछ कहनेका प्रयास किया । पर ऋषियोंका स्मरणकर 
महापुरुष अबोध बालकके समान बराबर क्रन्दन ही करते रहे । उनके मुखसे 
एक शब्द भी न निकला । श्रोता एक स्वरसे कहने लगे--'आपको अब और 
कुछ कहनेकी आवश्यकता नहीं । आपके अश्रुओंने जितना कुछ कहा है, 
शब्दोंकी सामथ्यं कहाँ जो वह कह सके ।' 

शेप बार सन्‍्तदासजी कलकत्ते गये। उनके पुराने घ्रनिष्ट मित्र 
श्रोत्रजलाल शास्त्री उन्हें देखने आये। उन्होंने उनसे कहा--'मैं जिस दिन 
समार छोड़कर वृन्दावन जा रहा था, उस दिन मेरी सहायताकर तुमने 
प्रक्त वन्युका कार्य किया था। आज भी उसी प्रकार क्ृपाकर मुझे दृन्दावन- 
की गाड़ीपर चढ़ा दो। मेरा शरीर अब नहीं रहेगा । ग्ुरुदेवके आश्रमकरे प्रति 
मुझे अभूतपूर्व आकर्पंण हो रहा है ।' 

सन १८३६, कातिक मासकी सप्तमीका  दिन-सन्तदास बाबा 
शिप्पमण्डली सहित वृन्दावन जानेके लिए गाड़ी में सवार हुए। गाड़ी वृन्दावनके 
निकट पहुँचे, उसके पूर्व हो वे नित्यधाम वृन्दावन पहुँच गये । उनका प'थिव 
शरीर रह गया वृन्दावनके अगणित भक्तोंकों दर्शन देनेके लिए । यमुनाजी के 
युगल घाटपर महासमारोहके साथ उसका अग्निसंस्कार सम्पन्न हुआ । 


५+*५१४७२७५०० 
भक्त श्रीभोलानाथजी [ भोरीसखी ] 


( वृन्दावन ) 


यमुना-तट है और सन्ध्याकी बेला । अस्ताचलगामी सूयेकी अरुणिम 
किरणें वृन्दावतके आकाशपर अपनी लालिमा विखेरकर यहाँके अनुराग भरे 
वातावरणकी सूचना दे रही हैं । पक्षी अपने-अपने घोसलोंमें जा छिपे हैं। 
चारों ओर नीरवता छायी हुई है । वीच-बीचमें सुनायी पड़ रहो है किसीकी 
दर्द भरी चीख । कोई दूरके उन झुरमुटोंमें बैठा 'हा, राधे ! हा करुणामयी !” 
कहकर रोदन कर रहा है । कभी वह किसी आन्तरिक वेदनासे छटपटाता 
हुआ भुमिपर लुण्ठित होने लगता है, कभी घुटनोंमें सिर देकर बैठ जाता है, 
कभी उत्त रीयसे आँसू पोंछने लग जाता है । पर वह जितनी वार आँसू पोंछता 
है, उतनो बार फिर उसका मुख और वक्ष आँसुओंसे सराबोर हो जाता है । 

सन्ध्याकालीन स्नानको आये घाटपर कुछ व्यक्ति हैं। उनका ध्यान 
उश्वर नहीं जा रहा है; क्योंकि वे कई वर्षसि बराबर यह हृश्य देखते आ रहे 
हैं । वह व्यक्ति नित्य वहाँ इसी प्रकार बैठा रोता और तड़फड़ाता दीखता है। 


रोते तो बहुत-से लोगोंको देखा गया है। पतिके मरनेपर पत्नीका 

रोदन देखा गया है, पुत्रके मरनेपर माँका रोदन देखा गया है, जन्मभरकी 
किसी कृपणकी कमायीके सहसा लुट जानेपर उसका रोदन देखा गया है| उस 
शोदनका देर-सबेर विराम अवश्य हो जाता है। पर यह कैसा रोदन, जो 
रुकने हो नहीं आता, अपितु तीत्रसे तीब्नतर होता जाता है ! 


इसका एक इतिहास है, जो सं० १४४७ के आषाड़ मासकी कृष्णा 
बडोको आरम्भ हुआ । उस दिन मध्यप्रदेशके भेलसा नगरमें श्रोछेदालालजीके 
पुत्र श्रोभोलानाथजीका जन्म हुआ । वे जन्मसे ही भगवद्भक्त थे । पर उनकी 
भक्ति पूर्णझ्पसे प्रकाशर्में आयी उनकी किशोरावस्थामें, जब वे गुरुकी खोजमें 
चघरसे निकल पड़े । बहुत खोज करनेपर वे नरसिंहपुर जिलेके जंगलोंमें 
अटकते हुए पाये गये। उन्हें उनके बड़े भाई श्रीबेजनाथजीके पास ले जाया 
गया, जो कोलारस, जिला शिवपुरीमें नाजिर थे | बैजनाथजीने उन्हें 
कोलारसके गोपालजीके मन्दिरके सेवाधिकारी पण्डित गोपीलालजीसे 
राधावललभोय सम्प्रदायकी दीक्षा दिलवा दी । 


गुरुजीने आज्ञा की विवाह करनेकी। विवश हो उन्हें विवाह करना 
पड़ा । पर धृहस्थमें भी उनका भजन अवाध गतिसे चलता रहा । प्रभु अपने 
भक्तको सभी स्थितियोंमें उसके भजनमें अनुकुलता प्रदान करनेकी कृपा करते 
हैं । उन्होंने अध्ययन-अध्यापन करते हुए बी. ए. की परीक्षा पास की । 
छतरपुर-नरेश श्रीविश्वताथसिहने उनकी प्रतिभा और भक्तिसे प्रभावित हो 
उन्हें धामिक परामशंदाताके रूपमें अपने पास रख लिया। इस रूपमें उनका 
कार्य था केवल स्वाध्याय करना और निर्दिष्ट समयपर राजा साहबके पास 
जाकर धर्मं-चर्चा करना । 

राजा साहकबके प्रास ग्रन्थोंका अच्छा संग्रह था। वे सब ग्रन्थ भोला- 
नाथजीके काम आये | उन्होंने विभिन्न भारतीय दश्शनों और वाणी-पग्रन्थोंका 
गम्भीर अध्ययन किया । इसी बीच उन्होंने वकालत पास की । कुछ दिनोंके 
लिए कोलारस गये, भाईके पास रहकर वकालत करने । पर प्रभुकी भक्तिमें 
रमा हुआ उनका मन वकालतमें न रम सका । वे. राजा साहबके निमन्त्रणपर 
फिर छतरपुर वापस चले गये । धीरे-धीरे छतरपुरसे भी उनका मन उखड़ 
गया । वे हर समय वाणी-पग्रन्थोंका पाठ करते, उनमें वर्णित राधा-क्ृष्णकी 
दिव्य लीलाओंका चिंतन करते और ब्रजके सुमधुर प्रेम-रसमें सदा पगे रहते । 
इसी समय ब्रज-प्रेमरससे परिपूरित उनके हृदय-गह्लरसे उन सरस पद- 

पदावलियोंका निश्लेर फूट पड़ा, जिनकी रचना उन्होंने 'भोरी सखी के नामसे 
की है।इस समयके उनके पद ब्रजवासीकी उनकी उत्कट अभिलाषासे 
परिपूर्ण हैं-- 
कब बसिहों ब्रज बोधथिन साँही । 
जहें नित डोलत युगल लाड़िले, दिये विमल गलबाहों। 
सगन चलत डगमग पग धावत, छिन-छिन पन्‍्थ भुलाहीं ॥ 
टहर-5हर भुख कअ»ज विलोकत, मंद-मंद मुसकाहीं । 
फहुरत अज्चल-चज्चल, कुण्डल परत कपोलन छाहों । 
कोटि सनोज अंग छबि सिल-मिल, चौगुन होत सदाहों । 
भोरी किशोरों तन-मन अकुलत, देखन हग ललचाहों। 
अभिलाषाने प्रार्थंनाका रूप धारण किया-- 
दीजे मोहि बास ब्रज माहों । 
जुगल नामको भजन निरन्तर, और कदम्बन छाहों ॥ 
व्ज-वासिनके जूठन दटूका, अर जमुनाकाँ पानी । 
रसिकनको सत-संगत दोजे, सुनिवाँ रसभरी बानो ॥ 
ब्रजेश्वरीने भोलानाथजीकी प्रार्थना सुन ली । उनकी पत्नी और एक- 
आत्रे पुत्रका परलोक गमन हो गया और उनका वृन्दावन जानेका मार्ग प्रशस्त 
हो गया। वे वृन्दावनमें जाकर बस गये राधा रानीकी अहैतुकी कृपाका भरोसा 
लेकर | भरोसा और करते ही किसका ? उनका अपना तो कुछ बल था ही 
नहीं । उनका कोई पुण्य भी ऐसा नहीं था जिसका वे भरोसा करते । ऐसोंको, 
जिनका कोई अवलम्ब नः हो, वही तो हैं एकमात्र निबाहनेवाली-- 
श्रराधा इक आस हुमारी॥ 
सबदल सबे बलके बल जागत, अबलनिकौ बल ते सुकुमारी ॥ 
समरथ तेर चले भव सागर, पोचनकौ तोहि सोच सदा रो । 
परके उड़ चले ब्याध विलोकत, वेपरकी तू राखिवे हारी ॥ 
भाग्यवान निज भाग्य सराहत, भाग्यहीन कों आस तिहारी । 
पुष्य करत सो शुभ फल पावत, पतितन को तू पाचन प्यारी ॥ 
सब विधि सो अवलम्ब न जाके, तू नित ताहि निवाहन हारी। 

भारी भाग्यहीन अति खोटी, सबल स्वामिनी सिरपर प्यारी ॥ 
भोलानाथजीके भाई श्रीशम्भूनाथजी, एडवोकेट उन्हें खर्चे भेजते रहे 
और वे निश्चिन्त हो अपनी साधनामें लगे रहे | कुछ दिन बाद शम्भूनाथजी- 
का देहान्त हो गया । खचचे आना बन्द हो गया । भोलानाथजीकी अपनी 
मानसिक स्थिति ऐसी थी नहीं कि जीविक-उपाजनके लिए कुछ कर सकते। 
किसीसे कुछ माँगना भी उनके स्वभावके अनुकुल न था। जब स्वामिनी 
सिरपर हों, तो किसीसे माँगने-जाँचनेका प्रश्न हो क्‍या ? उन्हें एक युक्ति 
सूझी । सेवाकुज्जमें यात्री बन्दरोंको चने डाल जाया करते थे। वे अच्छे चने 
सब खा जाते, ठुड्डी छोड़ देते । उन चनोंकी ७ड्डी खाकर वे क्षुधाकी निर्वृत्ति 
करने लगे । 
भला स्वामिनी कब तक अपने प्यारे भक्तको ठुड्डी खाते देख सकती 
थीं ? उन्होंने श्रीराधावल्लभके मन्दिग्के सेवाइतक स्वप्नादेश किया-- 
“भोरी सखी सेवाकुड्जमें चनोंकी ८ड्‌डी खाकर रह रही है । उसे मेरा प्रसाद 
नित्य दे दिया करो ।! 
स्वामिनीकी कृपासे भोरी सखीके प्रसादकी सुन्दर व्यवस्था हो गयो । 
उसे बढ़िया-से-बढ़िया प्रसादी द्रव्य नित्य आरोगनेकों मिलने लगे। पर भोरी 
सखी स्वामिनीकी इतनी-सी क्ृपासे भुलावेमें आनेवाली थोड़े ही थी। इससे 
तो उसका प्रगय-रोष हो बढ़ना था । बह लगी उलटा उलाहना देने-- 
तुम्हारी इस कृपासे मेरा क्या होना है ? तुमने आज तक कभी मुझसे यह भी 
पूछा कि मैं सवमुच चाहती क्या हूँ ? किघ्तलिए गोद पसारकर तुम्हारे द्वारवर 
खड़ी चिल्ला रहो हूँ ? मेरा असली दु:ख क्या है ?-- 
तुमने आज लॉं बात न पूछी, को द्वारे चिल्लात न पूछी । 
जीवन बीत्यौ गोद पसारे, कहा लोभ ललचात न पूछी। 
मैं नित होंस भरी कहिबे की, हूँसि कबहूँ कुसल।त न पूछी । 
कोटि उपाय किये पै तुमने, का सोचत दिनु-रात न पूछी । 
कंसे कटत दिवस-निश्ति तेरे, का दुख सूखत गात न, पूछी ॥ 
भोरी दीन दुखी आरत सौं, विहेंसि हृदयकी बात न पूछो । 
मैंने तो अपनी ओरसे सारे नाते तुमसे ही मान रखे हैं। पर तुम भी 
सुझे अपनी चेरी करके मानती हो, इसमें मुझे सन्देह है-- 


भक्त श्रीभोलानाथजी [ २८७ 


सब नातो मैं तुम सों मानत। 


इतनी कबहुँ कहौ हेँसि तुमहू, हौ कि नहीं मोहि जानत॥ 
कबहूँ मैं ग्रुण बरनत तुम्हरे, कबहुँ बिनती ठानत । 
कहौ कभू सुधि तुमहुँ करति हो, निज चेरी करति मानत ७ 
यदि तुम मुझे अपनी मानतीं, तो अवश्य मेरी सुध लेतीं और पूछती- 
'भोरी, तू चाहती क्या है ?” 
उलाहना सुनकर भी स्वाशिनी चुप रहीं। उन्होंने कभी कोई पूछ-ताछ 
नहीं की । भोरी सखीने सोचा कि शायद वे समझती हों, पूछनेपर भोरी न 
जाने क्‍या माँग ले, इसलिए मैं स्वयं ही बता दूँ, मैं क्या चाहती हूँ । उसने 
कहा --ुनो मैं क्या चाहती हूँ । तुम मिलों या न मिलो, मिलनेकी चटपटी 
चाहती हूँ । तुम्हारे नमिलनेका हृदयमें दर्द चाहती हैँ, तुम्हारा विरह 
चाहती हेँ-- 
इतनी बात छुपा करि दीजे । 
मिलन चटपटी हियमें लागे, विरह ताप तन छौजे । 
छुम तो मिलौ मिलो न छूपा करि, सो चित प्रेम सौँ भोजे। 
नयनन : नीर बहै मिसि-वासर, हियौ कठोर पसीज । 
भोरी कौ अवलस्ब न दूजौ, टेरि-टेरि के जोजे 0 


ज् रू ञ 


कबहूँ बढ़े विरह दिन दूनौ। 
बिनु भरि नयन माधुरी देखे, सब जग लागे सूनों ॥ 
मिलिबो हँसिबो कहिबो-सुनिबो, चित्त कछू न सुहावे । 
सब सों जाइ बंठियत न्यारे, बात करत घबरावें ॥ 
फहत-सुनत तेरो नाम किशोरी, उसगि नयन भरि आबे। 
लीला ललित घिचारत जब-जब हियरा दूटत जाबे ॥ 
विष सम लगे विषय सुख जे तौ, मुक्ति-रचर्ग नह चाहै । 

मूँदे नयन पुलक तन पुनि-पुनि, ले ले नाम कराहै 0 
भोरीकी अभिलाषा इतनी, बार-बार सोई साँगे ॥ 
कौन भाग्य सों . कुंवर-किशोरी, प्रीति हियेमें जागे।॥ 


भोरी सखी बड़ी सयानी थी। वह किशोर-किशोरीको नहीं, उनकी 
प्रीति चाहती थी। वह जानती थी न ! कि जिस किसीमें उनकी प्रीति होती 
है, उसके वे सर्वथा अधीन रहते हैं । इसीलिए न, वे अपनी प्रोति सहसा किसी- 
को नहीं देते । भुक्ति-मुक्ति देकर उसे टाल देना चाहते हैं । 


भोरी सखीपर श्रीराधा-वल्लभके प्रसादकी कृपा तो नित्य होती रही | 
पर इससे न उसके उलाहनेमें कमी आयी, न उसके वैराग्यमें | वह प्रसाद 
लेकर नित्य यमुना-तटपर चली जाती । प्रणय-रोषमें सारा प्रसाद यमुनामें 
बहा देती । केवल दो प्रसादी रोटियाँ सूखी चबाकर अपनी क्षुधाकी निवृत्ति 
कर लेती । फिर चली जाती उन झुरमुटोंमें । वहाँ एकान्तमें बंठी-बैठी आँसू 
बहाया करती । 

आखिर भोरीके घैयेका बाँध टूट चला। उसने जान लिया कि 


स्वामिनी उसे सशी प्रकारसे पतित जानकर उसपर कृपा नहीं कर रहीं । तब 
वह मरजानेकी सोचने लगी-- 


अब मोहि कछु ऐसी जान परे। 

हों जु पतित सब भाँति अभागी, स्वामिनि नह निज ढरनि ढरे ॥ 
काँपत देह त्रासहिय भारी, अब न चित्त छिन धोर धरे। 
साध्न नेम न ठौर ठिकानौ, थ्याफुल द्वार पे दोन रटे ॥ 
कहो कृपा करिके अलबेलो, भोरी शठ क्ित जाइ भरें ॥ 


भोरी सखी सयानी होते हुए भी सचमुच भोरी थी। वह यह नहीं जान 
रही थी कि स्वामिनीकी कृपा उसपर पहले ही भरपूर है। वह जिस प्रीतिकी 
प्रार्थना करती थी, जिस विरह-वेदनाकी आकांक्षा करती थी, वह तो उन्होंने 
उसे दे ही रखी है। पर इसमें उसका दोष ही कया था ? प्रीतिका स्वरूप ही 
ऐसा है । प्रीति जितनी होती है, उतना ही उसका अभाव प्रतीत होता है । 
जितना हृदय उससे भरपूर होता है, उतना ही खाली जान पड़ता है। तभी 
न॒ भक्त भोरीकी तरह प्रीति-दाता स्वामिनीसे सदा शिकायत करता 
रहता है-- 

देखत-देखत दिन सब बीते । 
तुम अदूट अनुरागकी दाता, हम अजहूँ रीतेके रीते ॥ 
पर जो भी हो, भोरी जब मरनेकी सोचने लगी, स्वामिनीका हृदय 
काँप गय्या । उन्होंने सन्‍्मुख न आकर पीछेसे ऐसा सोचनेको उसे मना किया। 
तब उसे अवसर मिला यह कहनेका-- 
जो पै जिवावौ तो ऐसे जियावो । 
करूणाधाम कृपाल क्ृपानिधि, सन्मुख भृद्रु सुसकावों ॥ 
मोहन प्रान जीवन धन सरदस, सो सो हृदय समावौ। 
सुदित सम्हारत कच मुख छूटे, कर गहि हृदय जुड़ाबो ॥ 
तुम बिन और लखों नह काहू, हग छबिसें अटकावों। 
नित नव छबि नव रूप माधुरी, हंग पुट भरि-भरि प्यावो ॥ 
भोरी दोन दुखारी श्रीहित चरणन सुबस बसाबो॥ 
अन्तमें भोरीने आषाढ़ शुक्ला ६, सं० १४८ढ॑ को ४२ वर्षकी 
अल्पावस्थामें अपने मरनेका हठ पूरा किया और स्वामिनीने जिलानेका। 
वे उसकी वाँह पकड़कर उसे ले गयीं निजधामको ।* 


लक 


गोस्वामी श्रीगललूजी महाराज 


( वृन्दावन ) 
श्रीललित किशोरीजीने 'अभिलाष माधुरी' में अयने एक पदमें 
चोस्वामी श्रीगल्लूजी-सी रति-मति प्राप्त करमेकी अभिलापा व्यक्त की है-- 
कबहुंक ऐसी बननि बनेगी । 
गोस्वामी श्रीगल्लुजी-सी मेरी, सति रति रूप सनैगी ७ 


* पदावलियोंके अतिरिक्त भोलानाथजी अपनी दो बड़ी क्ृतियाँ भी 

गोड़ गये हैं--ब्रह्मसूत्रपर हिन्दीमें भाष्य और 'सुधर्म बोधिनी की टीका । 

पदावलियोंका सद्धुलन प्रेमकी पीर' के नामसे आचार्य श्रीललिताचरण 
गोस्वामी द्वारा प्रकाशित किया गया है। 

रुचि है ना चित छाँड़ि जुगल, जस ना रसना कछु और भरनंगी। 
ललित किश्योरी सुलभ जब तें, पतित उधारन पने पनेगी।॥ 


ललित किशोरीजी स्वयं उच्चकोटिके भक्त थे । गल्लूजी जैसी रति- 
मति प्राप्त करनेकी उनकी अभिलाषासे स्पष्ट है कि गल्‍्लूजी महाराज उस 
समयके ब्रजके सर्वोच्च भक्तोंमेंले थे और साधक-भक्त उन्हें अपने आदर्श 
रूपमें देखते थे । 


उनका जन्म ज्येष्ठ कृष्णा ८, सं० १८८४ को श्रीवृन्दावनमें श्री राधारमण 
मन्दिरके सेवाइत श्रीरमणदयालु गोस्वामीके पृत्ररूपमें हुआ । श्रीरमणदयालु 
गोस्वामी अधिकतर फरुंखाबादमें रहते थे | वहाँ उनके बहुत-से शिष्य-सेवक 
थे | वहीं रहकर गल्लुजीने विद्याध्ययन किया। 


प्रारम्भसे ही गल्‍लूजीकी मानसिक स्थिति साधारण लोगोंसे बहुत 
भिन्न थी। वे सदा सत्यमें प्रतिष्ठित रहते थे। स्वप्नमें भी मिथ्या नहीं 
बोलते थे। वृथा वाक्य उनके मुंखसे कभी किसीने नहीं सुना। देन्य और 
विनयकी वे मूर्ति थे। लोभ उन्हें छूकर भी नहीं गया था। अपना सर्वस्व 
देकर भी वे दूसरोंकी सेवामें सदा तत्पर रहते थे । 


इन सब गरुणोंके मूलमें थी उनकी भगवद्‌-भक्ति । उसीके ये शाखा- 
पललव, फूल और फल थे। ऐसा कौन-सा सद्गुण है, जो भक्तिरूपी वृक्षपर 
स्वभावत: नहीं फलता ? भक्ति गल्लूजी महाराजकी नैसगरिक सम्पत्ति थी । 
भक्ति ही उनकी दृष्टिमें एकमात्र मूल्यवान वरतु थी। और सभी चीजोंका 
मूल्य वे भक्तिकी कसौटीपर आँकते थे। इसलिए संसारमें उनकी आसक्ति 
बिलकुल नहीं थी । संसारको वे भगवत्सेवाका साधन मात्र मानते थे । 


पर दुर्भाग्यवश उनका अपना संसार भगवत्सेवाके बहुत अनुकूल न 
था। उनके पिताजीकी आर्थिक स्थिति अच्छी न थी। उनपर बृन्दावनमें 
बहुत-सा कर्ज हो गया था | इसीलिए वे वृन्दावन छोड़कर फरूँ खाबाद रहने 
लगे थे। गल्लूजीके भक्ति-भावमें इससे अधिक प्रतिवरलता और क्‍या हो 
सकती थी कि उन्हें पिताके ऋणके कारण अपने इष्टके धामसे बाहर रहना 
पड़े। 


उन्होंने इस प्रतिकूलताकों दूर करनेका सद्धुल्प किया । पर यह कार्य 

आसान तो था नहीं । उनकी उम्र अभी नौकरी या व्यवसायके लायक तो 
थी नहीं, जो वे ऐसा कुछ कर पिताजीका ऋण धुका सकते। फिर नौकरी 
या व्यवसाय उनके स्वभावके अनुकूल भी कब था ? वे एक ही कार्य कर 
सकते थे । वह था हरि-कथा कीत॑न । इसलिए उन्होंने कथा वहना आरम्भ 
किया। पहली कथा उन्होंने १० बर्षकी उम्रमें कही लखनऊमें साह 
विहारीलालजीके घर । उनके पुत्र, प्रसिद्ध साहित्यकार श्रीरधाचरण 
गोस्वामीने लिखा है कि उस कथाम ५००) की भेट चढ़ी, जो उस समयके 
लिए एक बहुत बड़ी रकम थी । उससे ऋणका कुछ अंश चुका दिया गया। 

अल्पाव:थामें ही एक सच्चे भक्त और सुनिपुण कथावराचकके रूपमें 
उभरते हुए गल्लूजीने भक्तजनोंके हृदयमें अपना विशिष्ट स्थान बना लिया। 
यह देख उनके ही कुदुम्बके एक व्यक्तिको उनत्ते ईर्ष्या होने लगी। उन्होंने 
उन्हें विष दे दिया। उस समय उनकी अवरथा १६ वर्षकी थी । विषका पता 
चल गया । उसके निवारणका शीघ्र उपाय किया गया और उनके श्राणकी 
रक्षा हो गयी । परिवारके लोगोंने विष खिलानेवाले व्यत्तिकी १लिसमें रिपोर्ट 
करना चाहा । पर गल्लूजीका हृदय इसे गँवारा न कर सका। उन्होंने बहुत 
अनुनय-विनयकर उन्हें उनके विरुद्ध कोई कार्यवाही न करनेको राजी 
किया । इसके पश्चात्‌ वे जन्म भर उनका यथोचित सत्कार करते रहे । 

गल्लूजीका विवाह उनके पिताजीने सं० १४०१ में कर दिया, जब 
उनकी अवस्था केवल १७ सालकी थी। विवाहके कुछ ही दिन बाद उनकी 
पत्नीका देहान्त हो गया । पिताजीने दूसरा विवाह फरू खाबादकी ही एक 
कन्य,से कर देना चाहा । गल्‍लूजी दूसरे विवाहके पक्षमें न थे। जब पिताजीने 
आग्रह किया तो वे.बोले--यदि मेरा वास्तविक कल्याण चाहते हैं, तो 
दुवारा गाहेस्थ्यकी बेड़ियाँ न पहनाइये। यदि पहनानी ही हों, तो लोहेकी 
क्यों, सोनेकी पहनाइये । विवाह सम्बन्ध फरुखाबादमें न कर वृन्दावनकी 
किसी लड़कीसे कीजिये, जिससे कम-से-कम उसके सम्बन्धमे वृन्द.वन जाना- 
आना होता रहे।' पिताने उनकी बात मान ली। विवाह बवृन्दावनमें 
श्रीजगन्नाथ मिश्रकी कन्या श्रीसूर्यादेवीसे कर दिया । 


गल्‍्लूजीने धीरे-धीरे कथाओंमें प्राप्त भेंटके माध्यमसे पिताजीका सारा 
ऋण चुका दिया। पिता-पुत्रके वृन्दावन जानेका मार्ग अब प्रशस्त हो गया। 
दोनों वृन्दावत जाकर रहने लगे । 

बृन्दावन जाते समय रास्तेमें लुटेरे गाड़ीमें घुस आये। गल्लूजीका 
एक बक्स, जिसमें बहुमूल्य ग्रन्थ थे, लेकर जाने लगे। उन्होंने कहा--'भड्या, 
इसमें केवल पुस्तक हैं। यह तुम्हारे कामकी नहीं हैं। इन्हें छोड़ जाओ और 
जो चाहो सो ले जाओ ।' लुटेरे पुस्तक छोड़ गय, वाकी सारा सामान ले गये। 

वृन्दावन आनेके पश्चात्‌ गल्लूजीके जीवनमें एक नये अध्यायका 
शुभारम्भ हुआ | श्रीराधारमणजीसे उनका प्रीतिका सम्बन्ध दिनोंदिन हृढ़तर 
होता गया। श्रीराधारमणजीके मन्दिरके ४० सेवाइत थे, जो वारी-बारीसे 
उनकी सेवा करते थे । इनकी सेवा प्रति ढाई वर्ष बाद आती थी। तब तो 
यह प्राण खोलकर श्रीराधारमणकी सारी सेवा करते ही थे । बाकी दिनोमें 
भी मद्भला (प्रात:छालीन आरती) की सेवा यह दूसरे लोगोंसे माँग लेते थे । 
दूसरे लोग खुशीसे उन्हें यह सेवा दे देते थे, कुछ इसलिए कि इस सेवाके 
लिए उन्हें प्रात: ४ बजे स्नानादिकर मन्दिरमें जाना कड्टकर प्रतीत होता 
था, कुछ इसलिए कि इनके प्रीतिभरे आग्रहकी वे अवहेलना नहीं कर पाते 
थे। मज्भलाकी सेवा जैसे इन्हींके नाम लिख गयी थी | यदि कभी ऐसा होता 
कि कोई सेवाइत उन्हें मद्भ लाकी सेवा न देता, तो उसका कारण श्रोराधा- 
रमणकी अपनी इच्छा ही जानकर कहते-“आज मां पे श्रीजीको कछ 
अपराध वन गयौ है, जाई सों सेवा नाँय दीनी ।/ उस दिन वे मन्दिस्के 
बाहर झाड़, लगाकर ही अपने-आपको सस्तुष्ट कर लेते । झाड, लगाते जाते 
और श्रीजीके प्रति प्रणय-आश्षेप करते जाते--'तुम्हारे घरकों कृत्ता। तुम 
ठुकराओ तो ठुकराओं। जाऊँगो कहाँ । द्वार॒पर पड़ यो रहक॑ सेवा तुम्हारी 
ही करूँगौ ।! 

श्रोराधारमणके राजभोगके पश्चात्‌ वे सेबाइतसे! राधारमणजीको 
एक प्रसादी रोटीकी भिक्षा माँग लिया करते | यह भी उनका दैनिक नियम 
था । एक वार एक ककंश स्वभावके गोस्वामीने उन्हें फटकारते | हुए कहा-- 
“रोज-रोज आ जाता है रोटी माँगने । तुझे लज्जा नहीं आती । जा रोटी 
नहीं मिलेगी ।' गल्लूजीने इसका बुरा न मानकर गोस्वामीजीसे कुछ नहीं 
कहा । उनकी दृष्टिमं गोस्वामीजीका दोष ही क्या था ? रोटी देना, न देना 
तो राधारमणजीकी अपनी इच्छापर निर्भर करता था। सेवाइतकी इतनी 
स्वतन्त्रता कहाँ, जो उनकी इच्छाके विरुद्ध उनके प्रसादकी एक कणिका भी 
क्िसीको दे सके ? इसलिए जब भी उन्हें प्रसादी रोटी न मिलती उनका 
कहना-सुनना, अभ्यर्थना और अभियोग, जो कुछ होता, राधारमणके प्रति 

ही होता । वे उनसे कहते हुए चले जाते--'मैं तो तुम्हारों टहलुआ हूँ। 
मांगबो टहलुआको काम, देनो तुम्हारो । देओ, न देओ-तुम्हारी मरजी ।' 

राधारमणजी भी, यदि गल्लूजीकी सेवामें कभी कोई त्रुटि हो जाती, 
तो स्वप्नमें उससे शिकायत किये बिना न रहते । 

वरन्दावन आनेके बाद गल्लूजीका बाहर जाकर कथा कहनेका क्रम 
कुछ दन जारी रहा। वे लखनऊ अकसर जाया करते। लखनऊके साह 
कुन्दनलाल ( श्रीललितकिशोरीजी ) और साह फुन्दनलाल ( श्रीललित- 
-आधुरीजी ) उनमें गुरुबुद्धि रखते । उन्हें वे हरि-कथा सुनाते और उपासना 
सम्बन्धी उपदेश देते । उनके वहां पधारनेपर उनमें जो हर्ष और उल्लासकी 
लहर दौड़ जाती उसका संकेत ललितकिशोरीजीकी एक रचनासे मिलता है, 
जिसकी प्रारम्भिक पंक्तियाँ इस प्रकार हैं-- 

गोस्वामी आज यहाँ गल्डूजी आये हैं, 
वशह॒वा है, अजी वाहवा है। 
स्थामिनी ह पासे भये मेरे मन भाये हैं, 
बाहवा है, अजी चाह॒वा है ॥ 

काशी, शाहजहाँपुर और भरतपुर आदि शहरोंमें भी उनकी 
श्रीमद्भागवतकी कथाएँ होती रहतीं। भरतपुरके सरकारी मन्दरोमें जब 
वे कथा कहने जाते, तो बाजारमें उनकी सवारी निकलती | दोनों ओरसे 
दण्डवत्‌ और जय-जयकारकी ध्वनिके कारण सवारीका निवलना मुश्किल 
हो जाता । 

उनकी कथाकी एक विशेषता यह थी कि वे कथा ब्रजभाषामें कहते 
और फारसीके एक शब्दका भी प्रयोग न करते । एक बार उन्हें कथामें किसी 
प्रसजभमें बन्दूक छोड़नेकी बात कहनी थी । वे “बन्दूक' शब्दका प्रयोग नहीं 
करना चाहते थे। उन्होंने कहा--'लौह नलिकामें श्यामचूर्ण प्रवेश करके 
अग्नि जो दोनी, तो भड़ाम शब्द भयो ।' 

कथाओंमें भेंटमें प्राप्त किया हुआ धन गल्लूजी सब खर्च कर देते। 
खर्च भी अपने या अपने परिवारके ऊपर नहीं, साधु-वैष्णवों और ब्रज- 
वासियोंके ऊपर | ब्रजवासियोंसे, और विशेषरूपसे नन्‍्दग्राम और बरसानाके 
ब्रजवासियोंसे उन्हें विशेष प्रेम था। उनके घर दस-पाँच ब्रजवासी अतिथि 
रूपप्ें बने ही रहते। श्रीराधाचरण गोरवामीजीने लिखा है कि उन्होंने 

कम-से-कम एक लाख रुपया उपार्जन किया, (जो आजकलके रुपयेकी 
कीमतके अनुसार लगभग बीस लाख रुपयेके बराबर होता है ) और सब 
भगवत््‌-सेवा और परमार्थमें खर्च कर दिया। उनके अपने घरका खर्च तो 
बहुत ही कम था। उनकी धारणा थी कि उन्हें जो धन भगवत्‌-कथासे प्राप्त 
होता है, वह भगवतु-सेवा और साधु-वंेष्णव-सेवामें ही लगना चाहिये। 
अपने उपयोगमें उतना ही आना चाहिये, जितना शरीर धारण करनेके 
लिए आवश्यक हो । 

संं० १४३२ में गल्लूजीने वृन्दावनमें अपने निवास-स्थानकी चहार- 
दीवारीमें षड्भुज महाप्रभुके मन्दिर की स्थापना कौ । श्रीमच्‌महाप्रभु इस 
प्राचीन विग्रहके रूपमें स्वेच्छासे उनके पास आ गये थे, सम्भवत्त: उनकी 
प्रेममयी सेवाके 'लोभसे । वे भी बड़े प्रेमसे उनकी सेवा करने लगे । 

श्रीराधारमणकी मजझ्जुला-आरतीका उनका नियम पूवंवत्‌ चलता 
रहा। वे राधारमणकी मज्जुला-आरतीके पश्चात्‌ महाप्रभुकी आरती करते । 
दोनों ठाक्षुरोंमें उनकी प्रीति क्रमशः बढ़ती गयी । अब उनकी सेवा छोड़कर 
उन्हें और कुछ अच्छा न लगता | उनकी सेवा छोड़ वृन्दावनसे एक दिनके 
लिए भी बाहर जाना उन्हें कष्टकर प्रतीत होता। सं० १४३७ में उन्होंने 
बृन्दावनसे कहीं भी बाहर न जानेका सद्धुलप किया। घरका सारा भार 
श्रीराधाचरण गोस्वामीपर छोड़, स्वयं आठों प्रहर श्रीराधारमण और 
श्रीमन्महाप्रभुकी सेवामें लवलीन रहने लगे । मार्ग शीर्ष कृष्णा १ सं० १४४७ 
को श्रीराधारमणजीने सदाके लिए उन्हें अपने नित्य-धाममें अपनी नित्य- 
सेवामें अद्भीकार किया । 

कहते हैं कि उनके दाह-संस्कारमें उतका सारा शरीर भस्मीभूत हो 
जानेपर भी उनके गलेकी कण्ठी ज्यों-की-त्यों बनी रही। लोग प्रसादीके 
रूपमें उसके दाने ग्रहण करनेके लिए उसपर क्षपट पड़े । जिसके हाथमें एक 
भी दाना आया, वह अपने भाग्यको सराहुता चला गया। 

गल्लूजी ब्रजभाषाके अच्छे कवि थे। वे “गुणमञ्जरी' के नामसे 
पद-रचना करते थे। उनके 'श्रीराधारमण-पदमड्जरी' और '“श्रीयुगलछ्या 
नामके ग्रंथ प्रकाशित हैं। आज भी श्रीराधारमणके मन्दिसमें विभिन्‍न 
तिथियोंपर 'श्रीराधारमण-पदमअ्जरी' के ही पद गाये जाते हैं। 

बजे 


श्रीललितकिशोरीजी एवं श्रोललितमाधुरीजी 
( वृन्दावन ) 
सन्‌ १८५७ के विप्लवकी सन्ध्या है। भारतीय सेनानी हार चुके 
हैं। ब्रिटिश सरकार घुन चुनकर लोगोंकों फांसी दे रही है, जिन्होंने 
विद्रोहियोंका साथ दिया था। बृन्दावनके शाह कुन्दनलाल ( श्रीललित- 
किशोरीजी ) पर भी बागियोंका साथ देनेका अभियोग है। उनके नाम 
वारंट जारी है। वे बृन्दावनसे नावके मार्गंसे अगणित भक्तोंके साथ कीत॑न 
करते हुए मथुरा-कचहरी पहुँच गये हैं। आज मजिस्ट्रेंटके कोर्टमें उनकी 
पेशी है। कोर्ट खचाखच दर्शकोंसे भरा है। सबके चेहरोंपर उदासी छायी 
हुई है। सब कुन्दनलालजीके लिए भगवानूसे प्रार्थना कर रहे हैं। पर 
कुन्दनलालजी शान्त और निरुद्धिग्न खड़े हैं। वे जैसे तटस्थ भावसे प्रभुकी 
इस लीलाका दर्शन कर रहे हैं। उनकी उस समयकी मनोवृत्तिका परिचय 
मिलता है उस समयकी उन्हींकी इस रचनासे-- 
श्रीवन-वीथिनके प्यारे हम ददते नहीं सवारोंसे । 
सिहतर ह से कमतर यद्यपि बिहतर शाह हजारोंसे ॥॥ 
भौंह निशाने चढ़ि प्या डरना तलवारोंके वारोंसे । 
“ललितकिशोरी/ दरपर हाजिर खतरा क्या सरकारोंसे ॥ 
श्यामसुन्दरकी भौंहोंसे भी पैना क्या कोई अस्त्र है? जो एक बार 
उन भौंहोंका निशाना बन चुका उसे तलवारों और सवारोंसे वया डर ? 
शाह कुल्दनलालको शपथ दिलायी गयी। थोड़ी देरको कोर्टेसें 
खामोशी छा गयी । उसी समय गूंज उठा अंग्रेज मैजिस्ट्रेटका गम्भीर स्व॒र-- 
कुन्दनलाल, तुम बागी हीरासिहको जानता है ?” 
जी सरकार । 
तुम गदरके वक्त उसको और उसका सब आदमीको अपना घर 
रखा ? उसका खातिर क्या ? 
जी सरकार | 


तुम जानता है बागीका साथ देना जुर्म है ?” 


२४६ ] ब्रजके भक्त 


जी सरकार । 

'तुघ जानता है उसका सजा क्या है ?' 

'जी सरकार, फाँसी ।' 

'ऐसा जानकर फिर तुम उसका साथ क्‍यों दिया ?' 


'सरकार, मैंने उसका साथ नहीं दिया। साम-दामसे उसको अपने 
वशमें कर ब्रजको उसकी लूट-पाठटसे बचा लिया। मैंने एक ओर अपनी 
सैन्य-शक्तिका प्रदर्शन किया । दूसरी ओर उसकी आवभगत कर उससे वचन 
ले लिया कि वह ब्रजज्क्षेत्रमें किसी प्रकारका उपद्रव नहीं करेगा | राजाका 
फज है प्रजाकी रक्षा करना, प्रजाका फर्ज है राजाकी सेवा करना। मैंने 
ब्रजमें आपकी प्रजाकी रक्षा कर और बागियोंकी मार-काटसे उसे बचाकर 
प्रजाके प्रति अपना फर्ज अदा करनेमें सरकारका साथ दिया, बागियोंका 
नहीं ।' 

'तुम बहुत होशियार है। बात बनाकर अपना कसूर छिपाना चाहता 
है | तुमको फाँसी जरूर होना चाहिये । 

'सरकार, आप मालिक हैं। फाँसी देना चाहें तो दें। पर फाँसीपर 
चढ़नेके पहले मुजरिमसे पूछा जाता है वह क्‍या चाहता है? मैं आपको 
बतादूँ कि मैं क्या चाहता हूँ ? मुझे फाँसी वृन्दावनमें दी जाय और फाँसीके 
समय हरिनाम-संकीतेन सुनाया जाय । यदि आपने इस प्रकार फाँसी दी, 
तो मैं उसे सजा नहीं मानूँगा, आपका इनाम भानूँगा।' 


“तो, तुम ऐसा फाँसीके लिए तैयार है ?” 

“जी सरकार ।! 

कुन्दनलालजीकी , निर्भीकता और धमंपरायणता देख मजिस्ट्रेटको 
विश्वास हो गया कि वे जो कुछ कह रहे हैं, उसमें कृत्रिमता बिलकुल नहीं 
है। उन्होंने उन्हें तुरन्त बरी कर दिया। 

शाह कुन्दनलालका जन्म कार्तिक कृष्णा २ सम्बत्‌ १८८२ में लखनऊपें 
शाह गोविन्दलालजीके पुत्र रूपमें हुआ उनके पितामह शाह बिहारीलालजी 
लखनऊके एक बहुत बड़े रईस थे। नवाबसे उन्हें 'शाह' को उपाधि मिली 
हुई थी। शाह फुन्दनलाल उनके भाई थे । वे उनसे तीन वर्ष छोटे थे। 


श्रीललितकिशोरीजी एवं श्रीललितमाधुरीजी | रच्७ 


उस समयकी आवश्यकतानुसार दोनों भाइयोंकों फ़ारसीकी शिक्षा दी 
गयी । फारसीके वे अच्छे विद्वान हुए। हिन्दी, पंजाबो, गुजराती और बँगला 
भाषाएँ भी उन्होंने सीखीं । दोनों भाइयोंका कृष्ण-लीलामें अभिनिवेश था । 
दोनोंने ब्रजभाषा और उउूँ में कृष्ण-लीलाका गान किया है। शाह कुन्दनलाल 
'्रीललित किशोरी के नामसे और शाह फुन्दनलाल “ललितमाधुरी के 
नामसे कविता लिखते थे । ललित किशोरीजीकी ललित कविताओं का संग्रह 
“अभिलाष माधुरी 'के नामसे प्रकाशित है। 

शाह विहारीलालजीने वृन्दावनमें अपने इष्टदेव श्रीराधारमणलालजी 
के नये मन्दिरका निर्माण किया । उसे देखने उन्होंने अपने दोनों पौत्रोंको 
वृन्दावन भेजां। संवत्‌ १६०६ के लगभग दोनों दृन्दावन गये । अपने साथ 
श्रीराधा रमणजीके लिए एक सोनेका सिंहासन लेते गये । 


बाल्यकालसे ही दोनों भाई इस सुअवसरकी प्रतीक्षामें थे। एक महीने 
वृन्दावनमें रहकर उन्होंने ब्रजकी विभिन्न लीला-स्थलियोंके दर्शन किये । 
उनका मन ब्रजमें ऐसा रमा कि घर लौटनेकी कौन कहे, घरकी याद भी 
उन्हें दुःख देने लगी । पर माता-पिता और पितामहके भयके कारण घर 
लौटना पड़ा । 


घर तो लौठे पर, प्राण वृन्दावनमें ही पड़े रहे । दृल्दावनवासके लिए 
उनकी उत्कण्ठा दिनों-दिन बढ़ती गयी । कब वह दिन होगा जब वे युगल- 
नामका जप करते हुए सदा बृन्दावनमें वास करेंगे, अंग-अंग्में त्रजरजकी छाप 
लगाकर दृन्दावनके कुज्जोंमें सुखपूर्वक भ्रमण करेंगे--यह्‌ अभिलाषा उनके 
मनमें दिन-प्रतिदिन तीब़ होती गयी-- 


जपाों जुगल नित नाम सु छिनपल बसों सदा दृन्दाबन खोरी । 
छापों छाप अंग क्षजरजकी अ्मत रहों कुझजनकी ओरी ॥ 
आसरो आस वलसना मेरे हृढ़ करि मन यह ललितकिशोरी । 
रहा. चेतन्यचन्)्र-चतामणि-चरणचारु-नख्चन्द्र चकोरी 0७ 


वृन्दावनंवास वृन्दावनकी अधीश्वरी वृषभानुदुलारी श्रीराधारानीकी 
कृपाके बिना सम्भव नहीं होता | इसलिए बृषभानुदुला रीसे वे निरन्तर इस 
प्रकार प्रार्थना करने लंगे-- 


श्रीवृन्दावन वास दोजिये आस यहै वृषभानुदुलारी। 


रदंद ] ब्रजके भक्त 


चंशीवट तट नटनागर सेंग करत केलि अवलोकों प्यारी ॥ 
भर है पट 


श्रीवृषभानुकिशोरीजू_ कब जग॒ उपहास मिट्हों । 
इन्द्रिन बसे जिन जानि हस्‍्थो सुहि तिन ढग सकुच करेहो ॥ 
ललितकिशोरी नित्त निकुब्जन श्रीवन भर्शह बसहौ । 
करुणा चितवनि चिते स्थासिनी निज दासी न हंसहौी॥ 


वृषभानुकिशोरीने जैसे उनकी पुकार सुत ली । दो ही एक वर्षोंके 
भीतर उनके पितामह, पिता और माताका स्वगंवास हो गया । दृन्दावन 
जानेका उनका मार्ग बहुत कुछ प्रशस्त हो गया। पर पितामहकी विपुल 
सम्पत्तिकी देख-भालका भार एकाएक उनपर आ पड़ा । इस कारण उनका 
तुरन्त दृन्दावन जाना सम्भव न हो सका । उनकी अपनी सामथ्ये कहाँ थी, 
जो इस नयी बाधासे जूझकर वृन्दावनकी ओर अग्रसर हो सकते । वे 
राधारानीका भरोसा लिये उनकी पूर्ण कृपाकी प्रतीक्षा करते रहे । 
प्रियतमकी प्रतीक्षामें बैठी प्रेयसीको काक भी प्रियतमका सन्देश लेकर 
आया जान पड़ता है । ललितकिशोरीजीको दृन्दावनसे आया प्रत्येक व्यक्ति 
राधारानीका सन्देश लेकर आया जान पड़ता था। इस बार उनके भाग्यसे 
उनके घर ५धारे वृन्दावनके श्री राधा रमणके मन्दिरके गोस्वामियोंके मुकुटर्माण 
भक्तश्नेष्ठ श्लोगल्लुलाल महाराज । उन्हें लगा कि वे राधा रानीका सन्देश लेकर 
आये हैं। राधारानीने उन्हें भेजा है उन्हें बुला लानेके लिए। वे उल्लास भरे 
स्वरमें गा उठे-- 
गोस्वामी आज यहाँ गहलुजी आये है, 
बाहवा है अजोी बाहबा है। 
स्वासिनी क्ृपासे भये मेरे मन भाये हैं, 
बाहवा है अजी वाहबा है । 
बृन्दावन वास हुं हैं हियरा हुलसाये हैं, 
बाहवा है अजी वाहवा है ॥ 
ललितकिशोरी मानों बोलिबे पढाये हैं, 
बाहवा है अजी वाहवा है 0 


कुछ दिन बाद वृन्दावनसे ललितकिशोरीजीके ग्रुरु श्रीराधागोविन्द 


श्रीललितकिशोरीजी एवं श्रीललितमाधुरीजी [ रख 


गोस्वामी लखनऊ पधारे । जब वे जाने लगे, तो उन्होंने निजसेव्य 
श्रीराधारमणजीका विग्रह उनके साथ भेज दिया और कहा--हम शीक्र 
वृन्दावन आनेकी चेष्टा करेंगे। जबतक न आ सके आप क्पाकर अपनी देख- 
रेखनें इनकी सेवाकी व्यवस्था कीजियेगा ।! 
वृन्दावन पहुँचनेके कुछ ही दिन बाद श्रीराधारमणजीने ललित- 
किशोरीजीको स्वप्नादेश देकर कहा--'अब तुम शीघ्र वृन्दावन चले आओ । 
निधिवनके पास मेरे रहनेके लिए भवनका निर्माण करो।! 
बस, फिर क्या था । वृन्दावन जाकर निधिवनके निकट रहनेका निश्चय 
हो गया । साथ ही उनके हृदयमंचपर गूँज गयी आनन्द-लहरीकी यह झंकार- 
वृन्दावनको जाना हेली वृन्दावनकों जाना है । 
रसिक रंगीले राधामोहन तिनसों दिल लहिराना है ॥ 
ललितक्षिशोरीने हढ़कर अब ये ही मनमें ठाना है। 
ललितलता निधुबनके नीचे हाँ ई ठीक ठिकाना है ॥ 
है ८ ८ 
एक नहों मानेंगे अब हम श्रीवन्दावन जावेंगे । 
रूखी सूखी धोको चुपड़ी पाबेंगे सो खाजंगे ॥ 
ललितक्िशोरी कौन कचोने परे कुठज गुन गावेंगे 
अवलोकत छबि जुगललालको प्रिभुवन युल्ल बिसराबेंगे ॥ 
उन दिलों बृन्दावनके मार्ममें लुटेरोंका बहुत भय था । ललितकिशोरी- 
जीको राधारमणजीके आदेशानुसार एक विशाल मन्दिरके निर्माणके लिए 
पर्याप्त धन लेकर वृन्दावन जाना था। इसलिये सं० १९१३ वैशाख शुबला 
१३ को दोनों भाई रक्षाके लिए शस्त्रधारी सिपाहियोंकी सेना साथ लेकर 
वुन्दावनको चल पड़े। ब्रजकी सीमाके बाहर किसी स्थानपर उनका अन्तिम 
पड़ाव हुआ वहां नित्यकी भाँति नौकरने ललितकिशोरीजीके सामने हुबका 
भरकर रखा । उन्होंने हुक्केको लात मारी। उसके परचात्‌ जीवनमें कभी 
हुक्का नहीं पिया । 
ब्रजकी सीमाके भीतर उन्होंने नंगे पाँव प्रवेश किया। वृन्दावन 
पहुँचकर पहले श्री राधारमणलालजीके मन्दिरके निकट राजा पटनीमलके 
कूृज्जमें निवास किया । कुछ भृत्य उनके साथ रहे । बाकी यमुना किनारे 
बड़े-बड़े तम्वुओंमें ठहराये गये । 

सम्वत्‌ १९१७, माघ शुक्ला ५ से निधिवमके निकट संगमरमरके एक 
विशाल भवनके निर्माणका कायें प्रारम्भ हुआ। आठ वर्षमें यह काये 
शेष हुआ । सं० १४२५, माघ शुक्ला ४ को ललितकिशोरीजीके निज-सेव्य 
श्रोराधारमणके विग्रहको बड़े समारोहके साथ इसमें ले जाया गया। इसका 
नाम रखा गया 'ललित-निकुज्ज' | पर शाहजीके मन्दिरके नामसे विख्यात 
रहकर आज भी यह वृन्दावनमें यात्रियों और प्येटकोंके आकर्षणका केन्द्र 
बना हुआ है । 

वृन्दावनमें ललितकिशोरीजीका मन एक क्षण भी भजन छोड़कर 
और किसी कार्यमें न जाता । प्रात: ४ बजे उठकर शौच-स्नानादिसे निवृत्त 
हो वे ठाकुरजीकी मंगला आरती करते । बाल-भोग रखकर दैनिक भजनमें 
बैठ जाते । श्वृंगार-आरतीके पश्चात्‌ ठाकुरजीके राजभोगके समय अपने सारे 
अमलेके साथ कीतेन करते हुए श्रीराधारमणजीके मन्दिर जाते । राधारमणजी- 
के दर्शन कर कुछ देर गुरुदेव श्रीराधागोविन्दजीके घर जाकर उनका सत्संग 
करते । वहाँसे कीतंन करते-करते अपने स्थानको लौट जाते । प्रसाद ग्रहणकर 
किचित विश्राम करते । विश्रामके पश्चात्‌ पद-रचनादि विभिन्न भगवत-कार्यामें 
लग जाते । सन्ध्या समय ठाकुरंजीकी सेवाका भार भाईपर छोड़ स्वयं यमुना 
तटपर जाकर भजन करते । दो-ढाई धण्टे वहाँ भजन करनेके बाद घर 
लौटते ।हलका-सा प्रसाद ग्रहणकर फिर भजनमें बैठ जाते । रात वारह-एक 
बजे तक भजन करते रहते । सोते रातमें केवल तीन-चार घण्टे ही । 

ललितकिशोरीजी बँगला, फारसी, हिन्दी आदि भाषाओंके विद्वान और 
एक अच्छे कवि तो थे ही, वे गायक भी ऊँचे दर्जेके थे। सभी तरहके बाजे 
बजा सतते थे । नृत्य-कला, विभिन्न शिल्प-कलाओं और हिकमतका भी उन्हें 
अच्छा ज्ञान था। 

उन्होंने अपनी बहुमुखी प्रतिभाका निरन्तर भगवत-सेवा-कार्योमें प्रयोग 
किया। रासलीलाओंमें उनकी विशेष रुचि थी । रासलीलाके पदोंकी रचना 
वे स्वयं करते थे । रासधारियों और रासके स्वरूपोंकों गान, नृत्य और 
अभिनयकी शिक्षा भी स्वयं देते थे । ललितकुझजका'नकशा और इसके चित्र 
उन्होंने स्वयं बनाये थे । हिकमतके उनके बहुत-से शिष्य नवाबोंके यहाँ 
नौकरी करते थे । 

सब प्रकारसे योग्य और ऐश्वर्यंशाली होते हुए भी, वे अति सरल और 

देन्यभावसम्पन्न थे । उनका रहन-सहन बहुत सादा था । वे केवल धोती और 
दुपट्टा धारण करते थे । सबसे बड़े प्रेमसे मिलते थे । सबके प्रति सेवाका 
भाव रखते थे । 


शक्षज और ब्रजरजमें उनकी निष्ठा अद्वितीय थी । ब्रजके बाहर कभी न 
जानेका उनका हढ़ संकल्प था। अन्त समय तक उन्होंने इसका पालन किया। 
ब्रजके बाहर अपने चित्र तकको न जाने दिया । व्रजकी पवित्र भूमिमें मल- 
मूत्र विसजेन करना उनके लिए असम्भव था। आगरेके बने मिट्टीके पात्रोंमें 
बे मल-मृत्र विसजन करते थे। उन पात्रोंको ब्रजकी सीमाके बाहर फिकवा दिया 
जाता था। उनका आदेश था कि उनकी मृत्युके पश्चात्‌ उनके शरीरकों 
विमान आदियें रखकर लोगोंके कन्धोंपर न ले जाया जाय, बल्कि वृन्दावनकी 
वीथियोंमें घसीटते हुए इस प्रकार ले जाया जाय, जिससे त्रजरजका निरन्तर 
स्पश होता रहे । 

झगवत-प्रसादमें भी उनकी इतनी निष्ठा थी कि उसका एक भी कण 
नष्ट नहीं होने देते ये । प्रसाद पा चुकनेके पश्चात्‌ दोनों और पत्तलोंकी सीकें 
निकालकर उनमें छिपे हुए प्रसादके कणोंको मुखमें डाल लेते थे । 


राधारानीके वे अनन्य उपासक थे। सारे विश्वको राधामय देखते थे- 


लैनन राधे बेसन राधे सैनन राधे कृतनित राधे । 

कानन राधे तानन राधे भानन राधे हितवित राधे ॥ 

दुखमें राधे सुखमें राधे सुखमें राधे उर चित राधे । 

ललितकिशोरी इत-उत राधे जित देखों मैं तित-तित राधे ॥ 

राधादासीपनेके अपने अभिमानमें उन्होंने ऋद्धि, सिद्धि और 

ब्रह्मानन्दको ठुकरानेकी बात ही नहीं, हरिको अँगूठा दिखानेकी बात तक रह 
डाली है-- 

सैं दालो अपनी राधाकी फ़रत खवासी जो रुचि पावत । 

सुधे बचन न बोलत सपनेहु हरिह॒को अँगूठा दिखराबत ॥ 

ब्रह्मानन्द सगन सुख सिधि निधि श्रीवन गैल पाँव ठुकरावत। 

सुसतगनी सगरूरी डोलत ललितकिशोरीको गुन गावत ॥ 


अब राधारानीकी दासीके रुपमें उनकी साक्षात्‌ सेवाके लिए उनका 

चित्त व्याकुल रहने लगा। सं० १४३० में दशहरेके बाद उन्हें फसली बुखार 
हुआ । दस-बारह दिनमें बुखार ठीक हो गया । दुर्बलता बनी रही । उसी 
समय निरोग अवस्थामें कातिक शुक्ला प्रतिपदाको उन्हें ज्ञात हुआ कि 

राधारानी अविलम्ब उन्हें निकुड्जमें अपनी साक्षात्‌ सेवामें लेनेके लिए आतुर 

हो रही हैं । उसी दिन उन्होंने आतुर संन्यास लिया। दूसरे दिन प्रात:काल 
ललितमाधुरीजीको ब्रजरजका चबूतरा तैयार करनेकी आज्ञा दे वे अपने दैनिक 
भजनमें बेठ गये । छोटे भाईने यमुनाजीकी कोमल, स्वच्छ, छनी हुई बालुकासे 
चबूतरा तैयार करवाया । चबूतरेके चारों ओर राधारमणजीके चित्र लगाये। 

दैनिक भजन समाप्त करनेके पश्चात्‌ ललितकिशोरीजी चबूतरेपर विराजमान 
हुए । उस समय उनके मुखपर अवर्णनीय प्रसन्नताकी अलौकिक आभा थी। 

लग रहा था जैसे वे*इन्द्रासनके सुखका अनुभव कर रहे हों । उस समय 
उन्होंने इस पदकी रचना की-- 


वृन्दावन अवनी अली करो राधिका सोर । 
गलरे गली छुट राधिका नाम न दुजो घोर ॥ 
नाम न दृजौघोर ओर दश हूँ रज्ज रांचे । 
जल थल पातन पात सोर राधा धुनि साचे ॥ 
ऐसोौ बने समाज सदा रहिहों जग जिन्दा । 
ललितकिशोरी प्रान जाउठेंगे बन बिन्दा ॥ 
पदको पढ़कर सुनाया । पद पढ़नेके बाद कीतेनका आदेश दिया । 
कीतेनकी ध्वनि चारों ओर गूँज गयी । वे भी मन्द स्वरमें कीतेन करते जाते 
और चारों ओर टंगे राधारमणके चित्रोंका दर्शन करते जाते । कभी चित्रोंमें 
राधारमणके चरणोंका स्पशेकर माथेसे लगाते, कभी हाथ बढ़ाकर उन्हें अपने 
हृदयमें रख लेने जेसा अभिनय करते, कभी हाथ उठाकर नृत्य करने ज॑सी 
भंगी करते । अन्तमें राधारमणजीके चित्रकी ओर एकटक देखते-देंखते और 
उनका नाम उच्चारण करते-करते नश्वर शरीरकों त्यागकर वे उनके 
नित्यधाम पहुँच गये । 


बिजलीकी-सी द्ुतगतिसे यह संवाद चारों ओर फैल गया। सहस्रोंकी 
संख्यामें लोग उमड़-उमड़कर आने लगे । उनके अन्तिम संस्कारकी उनकी 
अपनी इच्छानुसतार तैयारी की जाने लगी। बृन्दावनकी वीथियोंपर कोमल 
यमुनाजीकी रज बिछायी गयी। उसपरसे धीरे-धीरे वृन्दावनके मुख्य-मुख्य 

मन्दिरोंके सामनेसे होते हुए हजारों लोगोंके कीतंनकी महाध्वनिके बीच उन्हें 
ले जाया गया । अन्तमें उनके पू्वनिर्देशानुसार उन्हें समाधि दे दी गयी । 


सम्वत्‌ १६४२, ज्येष्ठ शुक्‍ला ५ को इसी प्रकार श्रीललितमाधुरीजीने 
भी निरोग अवस्थामें अकस्मात्‌ रजका चबूतरा तैयार करवाया और इसी 
प्रकार चबूतरेपर लेटे कीत॑न करते हुए उन्होंने भी नित्यधाममें प्रवेश किया । 
दोनों भाइयोंकी समाधियाँ श्रीललितनिकुझजके चन्दपोल नामक द्वारके दोनों 
ओर, जो निधिवनके अति समीप है, विद्यमान हैं । दोनों जय-विजयकी तरह 
द्वारपाल रूपमें आज भी अपने इष्ट श्रीराधारमणकी सेवामें नियुक्त हैं । 


4 
भकक्‍त श्रीनवलकिशोर दासजी 


( नन्दगाँव ) 


नन्‍्दग्राममें नन्‍्दबाबाका मन्दिर है। लगभग सवासौ वर्ष पूर्व उसकी 
अवस्था जीणं-शीर्ण थी । उसके जगमोहनके पत्थरका पुराना फर्श ऊबड़- 
खाबड़ हो रहा था । नन्दलालको उसमें दौड़-भाग करते कष्ट होता था। 
उन्होंने सोचा--कितना अच्छा होता यदि यह फर्श चिकना संगमरमरका 
होता । सोचा, तो सोचते ही फशे बैसा हो नहीं गया ? नहीं ! क्यों नहीं ? 
यह भी क्‍या अखिलब्रह्माण्डके अधिपति और नियन्ता श्रीभगवान॒के लिए 
कोई बड़ी बात थी ? जिनकी अघटन-घटना-पटीयसी माया-शक्ति उनके इक्षण 
सात्रसे परिचालित हो एक ही पलमें अनन्तकोटि ब्रह्माण्डोंका सृजन करनेकी 
क्षमता रखती है, वह क्‍या इस छोटे-से का्यंकी नहीं कर सकती थी ? कर 
सकती थी। पर कर सकते हुए भी हाथ-पर-हाथ रखे कुछ न करनेको 
विवश थी । 


विवशताका कारण ? कारण यह कि यहाँ ब्रजमें उसके प्रभुका दूसरा 
आवेश है । यहां बे प्रभु नहीं, नन्‍्द-यशोदाके दुलाल हैं, श्रीदाम, सुदामादिके 
सखा हैं, गोपिकाओंके माखनचोर गोपाल और रासबिहारी हैं । यहाँ उनका 
एकमात्र लक्ष्य है उनके प्रेम-सेवा-रसका आस्वादन कर अपने रसिकशेखरत्व- 
को सार्थक करना, अपनी प्रेम-रसकी निरन्तर बढ़ती हुई भूखके लिए सामग्री 

जुटाते रहना। यहाँ वे खाते-पहनते वही हैं, जो उनके प्रेमीभक्त प्रेमसे उन्हें 
देते हैं, रहते भी वहीं हैं जहाँ वे उन्हें प्रेमसे रखते हैं, चाहे वह सोनेका महल 
हो, या फूसकी झोंपड़ी । उन्हें वैकुण्ठमें ऐसी झोंपड़ी भी कहाँ नसीब होती है, 
जिसे उनके किसी भक्तने प्रेमसे तैयार किया हो, जिसका कण-कण उसके 
प्रेम-रससे सिक्‍त हो | यहाँ उनकी सभी शरक्तियाँ उनसे दूर जा खड़ी होती 
हैं, जिससे उनके सान्निध्यसे उनका यह आंवेश भंग ने हो जाय और उनके 
प्रेमरसास्वादनमें बाधा न पड़ जाये । 


संगमरमरका फशे नन्‍्दके लालाके किसी प्रेमी भक्तकी प्रेम-सेवासे ही 
बन सकता था। उसने सोचा कोई ऐसा भक्त आ जाय तो उससे कहूँ। 
उसे किसीसे अपने लिए कुछ कहनेमें या उससे कुछ माँगनेमें शर्म तो है नहीं । 
पर वह माँगता है अपने भक्तोंसे ही । भक्तोंको छोड़ उस बिचारेका और है 
ही कौन ?जो उसकी सुने, वही. तो हैं उसके नाते-रिश्तेदार, भाई-बन्धु और 
सखा । उन्हें हो वह अपना मानता है। अपनोंसे कुछ माँगनेमें शर्मकी बात 
ही क्‍या है ? 

पर एक गुण और भी है उसमें। यदि उसे कोई अपना न दीखे, तो 
किसीको अपना बना लेनेमें, उससे मैत्री कर लेनेमें या कोई न कोई नाता 
जोड़ लेनेमें उसे देर नहीं लगती । ऐसा कुछ जादू है उसके पास, ऐसी कोई 
मोहिनी शक्ति है उसमें कि जिस किसीके सामने वह एक बार आ जाता है, 
वह सदाके लिए उसका अपना बनकर रह जाता है। इसलिए जिसे वह 
अपना बनाना चाहता है, उसे बस एक बार अपनी झलक दिखा देता है। 
फिर उससे अपना जो काम चाहता है करा लेता हैं। देखनेमें तो वह बड़ा 
भोला है, जेसे कुछ जानता ही नहीं । पर नखसे शिख तक इस प्रकारकी 
चतुराईसे भरा हुआ है। 

इस बार उसने अपनी इसी चतुराईसे काम लिया। राजस्थानके 
अलवर जिलेके चौधरीका नगला ग्राममें श्रीनव॒लकिशोर रहते थे | वे गौड़ 
ब्राह्मण थे और रामानुज सम्प्रदायमें दीक्षित थे । विष्णु भगवान॒की उपासना 
करते थे । उन्तकी माँ श्रीमती हीरादेवी बड़ीं भक्तिमती थीं। वे नन्दलालकी 
उपासना करती थीं। नन्दलांलकी उनपर बंड़ीं कृपा थी । एक बार वे दुमंजलेसे 
गिर पड़ीं । नन्‍्दलालने उन्हें अपनी गोंदमें ले लिया । उन्हें चोट जरा भी 
नहीं आयी । तभी उन्होंने वृन्दावत जाकर॑ बस जानेका निश्चय किया । 

वे वृन्दावन चली गयीं । साथमें श्रीनवलकिशोर और उनकी पत्नी 
भरी गयीं । कुछ दिन बाद हीराबाईको नन्दलालाने नित्यधाममें अपनी रेवामें 
ले लिया नवलकिशोरजीपर मॉँकी भक्ति और वैराग्यका प्रभाव पहलेसे था 
ही । माँके अन्तर्धानके पश्चात्‌ उनका वैराग्य और भी तीब् हो गया। उन्होंने 
अपनी धन-सम्पत्ति सब ठाकुर-वैष्णवोंकी सेवामें लगा दी । फिर पत्नी 
सहित नन्‍्दग्राम चले गये | वहाँ आशेश्वरपर रहकर भजन करने लगे । एक 
दिन पत्नीसे कहा--'यहाँ आशेश्वरपर चोरोंका भय बहुत है । लाओ तुम्हारें 
आभूषण किसी सुरक्षित स्थानपर रख आऊँ।* 

पत्नीने अपने सब आभूषण दे दिये । उन्हें बेचकर नवलकिशोरजीने 
साधु-वैष्णवोंकी सेवा कर दी । पत्नीने पूछा--'आाभूषण कहाँ रख आये ?' 

वे बोले--“नन्दलालाकी तिजोरीमें ।' 

पत्नी भवितमती थीं । वे समझ गयीं। उन्होंने भी इसपर कोई आपचति 
नहीं की । 

कुछ दिनों बाद उन्होंने पत्नीको मैके भेज दिया और स्वयं वैराग्यवेश 
ग्रहणकर अकेले रहने लगे । नैछ्ठिक ब्राह्मण होनेके कारण उन्हें छुआछूतका 
विचार बहुत था । वे मधुकरीमें सूखा अन्न माँग लाते। स्वयं बड़ी शुद्धतासे 
रसोई बनाते । किसीकी परछाईं भी उसपर न पड़े, इसका विशेष ध्यान रखते। 
इस प्रकार बड़ी सावधानी और शुद्धतासे तैयार किये हुए भोगको ही विष्णुको 
अपंणकर स्वयं प्रसाद ग्रहण करते । 

नन्‍्दलाला नवलकिशोरजीकी मांके सम्बन्धसे उनसे भी अपना 
सम्बन्ध मानते थे। यह तो उनकी रीति ही ठहरी। वे अपने भवतसे 
तो सम्बन्ध मानते ही हैं, उसके सम्बन्धियोंसे, पूर्वजों और पितरोंसे, यहाँ 
तक कि उसकी आनेवाली सनन्‍्तानसे और उस भूमि तकसे, जिसमें उसने वास 
किया है, अपना निजी सम्बन्ध मान लेते हैं । 

उन्होंने नवलकिशोरजीसे फर्शंकी सेवा करानेका विचार किया। पर 
इसमें उन्हें स्वाभाविक रूपसे कुछ संकोच था; क्योंकि नवलकिशोरजी तो उनसे 
अपना कोई विशेष सम्बन्ध मानते नहीं थे। वे विष्णुके उपासक थे। 
नन्दलाज्ञाकी नगरीमें रहते थे । उनके मन्दिरमें जाकर उनके भी दर्शन कर 
लिया करते थे, यह और बात थी । केवल इतनेसे उनका उनसे प्रेमका कोई 
विशेष सम्बन्ध तो बनता नहीं था। 

तो ननन्‍्दके लालाने उनपर अपना जादू चलानेकी बात सोची । एक 
दिन वे एक व्रजमाईके घर मथुकरीकों गये । वह जानती थीं कि यह बाबा 
अधुकरीमें रोटी नहीं लेते, आटा ही लेते हैं। वह गयी भीतरसे आटा लाने । 
बरामदेमें उसके दो छोटे-छोटे बालक सामने रखी धालीमें-से महेरी' खा 
रहे थे । नवलकिशोरजीने देखा कि उनके साथ बैठे उसी थालीमें-से कृष्ण 
ओर बलराम भी खा रहे हैं। उनके हाथ और मुँह उन ब्रज-बालकोंकी जूठी 
महेरीसे सने हुए हैं और वे उनकी (नवलकिशो रजीकी) ओर देख-देख, जेसे 
उन्हें चिढ़ानेको आँखें मटकाते हुए उसमें लम्बे-लम्बे हाथ मार रहे हैं । 

नवलकिशोर चकित, स्तम्भित और सम्मोहित-से एकटक उनकी ओर 
देखते रह गये । ब्रजमाई आयी मधुकरी लेकर और हाथ बढ़ाकर बोली-- 
ले बाबा।' 

पर बाबा तो अपनी सुधि खो चुके थे उनकी प्राकृतिक आँख और 
कान जड़ हो चुके थे । उन्हें त्रजमाई दीखती होती और उसके शब्द उतके 
कानमें पड़ते होते, तब न वे अपनी झोली उसके आगे बढ़ाते । वे तो वैसे ही 
खड़े अपलक नेत्रोंसे कृष्ण-बलरामकी रूपमाधुरीका पान कर रहे थे। 
ब्रजमाईने उनकी यह मुद्रा देख ऊँचे स्व॒रमें कहा--'भिक्षा ले न बाबा, कहा 
देख रह्यौ.है बालकनकी: ओर ?” 

तब कहीं बांबाने चौंककर देखा आटेकी मुट्ठी भरे सामने खड़ी 
त्रजमाईको । वे कुछ क्षण मौन रहे । फिर .बोले-- 

मइया, यह मधुकरी रहने दे। मुझे बालकोंकी थालीमें-से थोड़ी 
महेरी दे दे ।” 

कहा बाबा ? महेरी, बालकनकी जूठी ! तू कहा आज वावरो ह्‌य 
गयौ है ? आन दिना तो सच्ची रोटिउ नाय लेतो। आज बालकनकी 
जूठी महेरी माँग रह्यौ है ? 

ब्रजमाईके लिए इससे बड़ी अचम्भेकी बात और क्या हो सकती थी ? 
वह क्‍या जानती थी कि वह भीतर गयी और आयी, इतनेमें ही बाबाका सब 
कुछ उलट-पलट हो गया। उनपर ननन्‍्दके लालाका जादू असर कर गया। वे 
अब पहलेके-से नैष्िक ब्राह्मण नहीं रह गये, जो किसी द्रव्यपर किसीकी 


१ दूध या दहीमें मिला हुआ दूध या दहोगे मिला हजा जद विकितो कह # बलिया । 

परछाईं पड़ जानेसे भी उसे दूषित मानते थे और किसी औरका पकाया द्रव्य 
प्रसादी हो तो भी उससे परहेज करते थे । उन्होंने अब समझ लिया कि 
ब्रजका ठाकुर शुद्धता द्रव्यकी नहीं, प्रेमकी मानता है । वह फ्रेमका ठाकुर है। 
नेमसे नहीं, प्रेमसे रीझता है । 

बाबाने कहा --“मइया, मैं बावरा नहीं हुआ हूँ । मेरा वावरापन अब 
छूट गया है। देरी मत करे। महेरी दे दे । बाबाके नेत्रोंसे अश्रुधार प्रवाहित 
हो रही थी और उनका कण्ठस्वर रुद्ध हो रहा था। 

ब्रजमाईने समझा बाबा सचमुच बावरा हो गया है। वह चुपचाप खड़ी 
रही । बाबाने स्वयं लपककर थालीमे-से महेरीकी मुट्ठी भर ली। 

वे महेरी खा रहे थे, त्रजमाई देख रही थी। खाते-खाते वे किसी 
अप्राकृत आस्वादनके आनन्‍्दका अनुभव कर रहे थे। आनन्दाश्रुओंस उनका 
मुख और वक्ष भीग रहा था ! 

इस घटनाके बादसे बाबाकी उपासनाने एक नया मोड़ लिया । उनके 
मनमें एक नयी उथल-पुथल मचने लगी। वे सोचने लगे- मैंने 
इतने दिन विष्णु भगवानुक्की उपासना की। उन्होंने एक बार भी दरोत 
नहीं दिये। पर इस ब्रजके ठाकुरने न भजनेपर भी अयाचित भावसे ऐसी 
कृपा की ! यह कितना दयालु है ! कितना भोला है ! विष्णुकी उयासनामें 
कितनी मर्यादा है, कितना संभ्रम और संकोच है । पर यह तो किसी प्रकारके 
संभ्रम और संकोचको टिकने हो नहीं देता । इसे देखते ही लगता है, जैसे यह 
कितना जन्म-जन्मका अपना है। जी चाहता है, इसे हृदयसे लगाकर 
प्रेमाश्ुओंसे अभिषिक्त कर दो और बस करते रहो। कभी भी विलगन 
करो । विष्णु भगवान्‌ अपने ऊँचे सिहासनपर विराजमान रहकर दूरसे ही 
भअकतोंके नैवेद्यको स्वीकारकर प्रसादी उनके लिए छोड़ देते हैं । पर यह ब्रजके 
घर-घरमें डोलता-फिरता ब्रजवासियोंकी जूठन स्वयं खाता रहता है और 
उसमें न जाने कितने आनन्दका अनुभव करता हैं 

फलत बाबा बाह्महपसे तो पूर्ववत विष्णुकी ही उपासना करते रहे, 
पर चिंतनमें नन्दलालको लाड़ लड़ाते रहे । वे विष्णुका ध्यान करना चाहते, 
तो भी नन्दलाल वहाँ आ विराजते | वे चेश्ठ करते, तो भी विष्णुके लिए 
वहाँ कोई स्थान न पाते । एक बार जब वे नन्दलालके मन्दिरके प्रांगणमें 
चितनमें बैठे थे, उन्होंने देखा कि नन्‍्दका लाला वहाँ घुटनो चल रहा है, 

चलते-चलते रुक जाता है और घुटनोंको हाथसे सहलाने लगता है। चिन्तन 
करते-करते तंद्रा आ गयी । स्वप्नमें नन्दलालाने कहा--“बाबा मेरे पायनमें 
गड़े हैं। 

वाबासे नन्‍्दलालका कष्ट न देखा गया। उन्होंने निश्चय कर लिया 
कि जैसे भो हो और जितनी जल्दी हो नन्‍्दलालाके मन्दिरका फर्श चिकने 
संगमरमरका बनबाना है। 

दूसरे दिन वे जोधपुर राज्यमें मकरानाके लिए चल पड़े । वहाँ पहुँच- 
कर पत्थरके एक बड़े व्यापारीसे नन्दलालाके मन्दिरके लिए संगमरम रके 
पत्थरोंकी भिक्षा माँगी । उसने कहा--'बाबा, जितने पत्थर चाहो ले जाओ। 
जिसने तुम्हें भेजा है, उसने मुझसे भी स्वप्नमें तुम्हें पत्थर देनेको कह दिया है।' 

उस समय जोधपुरसे मथुराके लिए रेलगाड़ीकी व्यवस्था तो थी नहीं। 
बैलगाड़ीसे पत्थर नन्दग्राम पहुँचाये गये। शीघ्र नन्दलालके मन्दिर और , 
जगमोहनमें सुन्दर संगमरम रका फर्श बनकर तैयार हो गया | जगमोहनके / 
बाहर एक सुन्दर संगमरमरकी छतरी भी बन गयी । आज भी शरदमें इस 
छतरीमें नन्‍्दलाल विराजते हैं | एक जगह दीवारके पत्थरमें इस घटनाका 
संक्षिप्त विवरण इस प्रकार अंकित है-- 


देखो कृष्णयाल जीवनके उद्धार हित । 

रच्यो भहल ननन्‍्दलाल मौल' हुदा*में बेठके ॥ 

सोढा बिछवायों नःदलाल सिगसर निञ्र महलमें । 

देखो कृष्ण बयाल बई बड़ाई नवलको ॥ 
नवलकिशोरजी अब पहलेकी तरह स्वपाकी तो रहे नहीं। पर 
नन्‍्दग्रामके बाहर अब भी वे किसी औरके हाथका न खाते । एक बार वे 
मथुरा गये हुए थे। साथमें थे उनके शिष्य श्रीजुगलकिशोर । जुगलकिशोरको 


उन्होंने भेजा अपने ठाकुरकी रसोईके लिए धी लाने । उन्होंने एक परचूनियेकी 
दुकानपर घी माँगा । उसने कहा-- 


ले जाओ बाबा ।' 


१. नवलकिशोर 
३२. हृदय 

“पर मेरे पास पैसे नहीं हैं, ।” 

जुगलकिशोरजीने कहा 'कोई वात नहीं । ठाकुरजीकी घीकी सेवा 
मेरी तरफ से हो जायगी।' 

घी देनेके बाद बनियेने कहा--“बाबा, मेरे कोई सन्तान नहीं है । 
तुम्हारे गुरुदेव सिद्ध-महात्मा हैं। उनसे कहना कुछ क्षुपा करें । 

भोले-भाले और उदार स्वभ'वके जुगलकिशोरने झट कहा--'अच्छा, 
अच्छा, हो जायगी कृपा ।/ 

वे लौटकर आये, तो नवलकिशोरजीने पूछा--'घी कहांसे लाये ?” 

उन्होंने सारा बृत्तान्त ज्यों-का-त्यों कह सुनाया | नवलकिशोरजीको 
जुस्सा आया। उन्होंने उनकी पीठपर चिमटा मारा और कहा--'मूर्ख, कृपा 
बेचता फिरता है। कृपाका रोजगार करता है। आज मेरी कृपा बेची, कल 
मुझे बेच आयेगा । चला जा यहंसे । मैं तेरा मुंह नहीं देखना चाहता :/ 

जुगलकिशोर उनके चरणोंमें गिरकर रोते हुए बोले--'बाबा ! क्षमा 
करें। अब ऐंसा नहीं करूँगा | बनियेसे जाकर कह दूँंगा--अपना घी वापस 
ले लो । याबा तुम्हारे लिए कुछ नहीं करेंगे । 

नवलकिशोरजीका गुस्सा कुछ शान्त हुआ। वे बोले--'अब तू वचन 
दे ही आया है, तो नन्दलाल उसपर कृपा अवश्य करेंगे । पर बनियेने तुझे 
ठग लिया । थोड़े-से घीके बदले लड़का ले लिया.। जा, कह उससे जाकर-- 
लड़का होनेपर नन्दलालकी गुलाबजलकी सेवा नित्य उसीको करनी होगी |? 

जुगलकिशोरने जाकर उससे ऐसे ही कह दिया । वह सुनकर ऐसा प्रसन्न 
हुआ जैसे, उसे सन्तान सुनते ही भ्राप्त हो गयी हो। नन्दलालकी गुलाबजल- 
की सेवा उसने तुरन्त आरम्भ कर दी। कुछ ही दिनोंमें उसके लड़का हुआ । 
नाम रखा “नमो | 

सन्‍्तान होनेपर उस परचूनियेने नया काम पत्थर आदिका शुरू 
किया । फर्मका नाम रखा 'नवलकिशोर जुगलकिशोर / कंस टीलाके नीचे 
यह फर्म दोनों महात्माओंके नामसे कई पीढ़ियाँ बीतनेपर आज भी 
वर्तमान है। 

नवलकिशोर जो कुछ भी करते, उसमें लक्ष्य होता केवल नन्‍्दलालकी 
सेवाका । एक दिन “छोटे मिसर' नामके एक गोस्वामी बालकने उनसे कहा- 
'बाबा, तू तो सिद्ध है न ! बता मेरी मुद्‌ठीमें क्या हैः?” 

बाबाने कहा --वता दूँगा । पर नन्‍्दलालकी सेवा करनी पड़ेगी। 

उसने सेवाका वचन दिया। बाबाने तत्काल नन्दलालका चिन्तन 
किया । देखा उनके ओष्ठ लाल हैं । वे बोले--'लालाके होठ लाल हो रहे हैं । 
तेरे हाथमें गुलकाँक ( बिम्बफल ) है ।/ वह बालक जब तक जीवित रहा 
नन्‍्दलालकी सवा रुपयेकी सेवा नित्य करता रहा । 

हरयाणाके सेठ भगवानदास बेरीवाला एक धनाढ्य व्यक्ति थे । उनका 
काम कुछ खराब हो गया था। ऊँठपर चढ़कर वें नन्‍्दग्राम आये और 
नवलकिशो रजीकी कपा प्राप्त करनेके उद्देश्यसे उनसे अपनी सारी स्थितिका 
वर्णन किया ।। उन्होंने कहा--नन्‍्दलालकी सेवा करोगे, तो तुम्हारी उन्नति 
होगी ।/ वे नन्दलालकी सेवा करने लगे। तभीसे उनकी उन्नति होने लगी । 
आजतक उनके परिवारके लोग नन्‍्दलालकी सेवा करते आ रहे हैं । उनके 
कौत्र श्रीरतनलाल बेरीवालाने ही नन्दलालके मन्दिरका जीर्णोद्धार किया , 
उसे उसका वर्तमान रूप दिया। 

अगवानदसजीने पीछे नवलकिशोरजीको अपना शिक्षा गुरु मानकर उनते 
मानसी-सेवाकी शिक्षा ग्रहण की । नवलकिशोरजीकी तरह वे भी मानसी- 
सबामें सिद्ध हो गये । उन्हें भी नन्‍्दलालके दर्शन होने लगे । उनके पौत्र 
रतनलालजी भी बड़े भक्त और साधु-वैष्णव-सेवी थे । उन्होंने श्रीसनातन 
गोस्वामीके 'बृहदूभागवतामृत'का हिन्दी अनुवादकर मुद्रित कराया और 
उसका निःशुल्क वितरण किया । 

श्रीनवलकिशोर बाबा नन्दलालके लिए नित्य दस लड्डू अपने हाथसे 
बनाकर पुजारीकों दिया करते । उससमें-से आठ, प्रातः बालभोगमें उसे दिये 
जाते और दो रातकों यशोदा माँके पास रख दिये जाते, जिससे यदि रातकों 
उसे भूख लगे, तो खिला दें। तभीसे ननन्‍्दलालके लड्डू-भोगका यह नियम 
चला, जो आज भी जारी है। 

नवलकिशोरजीका नन्दलालके प्रति वात्सल्यभाव था। पर अत्तमें 
शराधाजोके प्रेमकी महिमा जान वे कान्‍्ताभावके उपासक हो गये। इस 
सम्बन्धमें मन्दिरके जगमोहनकी दीव/रपर उनका एक पद अंकित है, जिसकी 
दो पंक्तियाँ इस प्रकार हैं-- 

राधिकाज प्रेम सुस्यो पढद्यो अमित कथा । 
नौल लियी सोई नेम मिल्यों श्याम श्रीपद कृपा ॥ 

उनका एक हस्तलिखित ग्रन्थ भी है, जो नन्दग्रामके गोस्वामी 
श्यामजीके पिताके पास सुरक्षित है । उससे उपरोक्त कई घटनाओंके अतिरिक्त 
यह बात भी प्रमाणित होती है कि वे कान्ताभावप्रें सिद्ध थे। उसकी कुछ 
पंक्तियाँ इस प्रकार हैं :-- 


तब तेबड़ भाग्यिनि भई म्लोहि अपनायी नाथ। 
नाते ब/तों मान करि पुरषा किये सनाथ ॥ 
प्रगट दृन्दावन ल्याये मोहि, रख करि उरमाल । 
करि सब सनको रुचि मेरे पति नन्‍्दलाल ॥ 


नन्‍्दर्गाँवमें आशेश्वरपर, जहाँ नवलकिशोरजी भजन करते थे, उनकी 
समाधि है। समाधिपर सभ्वत्‌ १६३७ विक्रम खुदा हुआ है । 


हि 
मुसलमान भक्‍त गुलाब सरवीजी 


( बरसाना ) 


बरसानेकी पीलीपोखरसे प्रेमसरोवर जानेवाले रास्तेसे कुछ हटकर 
बनप्रान्तमें एक पुराना चबूतरा है। लोग उसे गुलाव सखीका चबूत्तरा कहते 
हैं। आते-जाहे उसपर माथा टेकते हैं। 
गुलाब एक गरीब मुसलमान था । बरसानेमें उसका जन्म हुआ था। 
ब्ररसानेकी जिस रजकी ब्रह्मा आदि भी कामना करते हैं, उसका जन्मसे ही 
उसे स्पशे हुआ था। वरसानेके जलवायुत्रे उसके शरीर, मन और प्राणका 
ठिन हुआ था। बरसानेके ब्रजवासियोंका उसे संग मिला था। वह उन्हींके 
ज्ञमें रज़्ा हुआ था । उन्हींकी तरह बरसानेकी लीला-स्थलियोंकी रज 
पेपर लगाता था। होलीके दिनोंमें वरसानेकी रंगीली गलीमें झाड़ू लगाकर 
पनेको घन्य मानता था । 
वह बहुत दीन, भावुक और सरल था। पढ़ा-लिखा कुछ नहीं था । 
र सारंगी अच्छी बजा लेता था। श्रीजी (राधारानी) के मन्दिरके प्रांगणमें 
। समाज (पदगान) हुआ करता था, उसमें वह सारंगी बजाता था । यही 
त्रकी जीबिका थी । श्रीजीके मन्दिरसे उसे नित्य प्रसाद मिल जाता था 

और महीनेमें दस-पाँच रुपये, जिससे किसी प्रकारका उसका निर्वाह होता था। 

उसकी एक छोटी लड़की थी, जिसे वह प्यारमें “राधा” कहा करता 
था। वह॒ जब समाजमें सारंगी बजाता, तो लड़की नाचा करती। बड़ा 
मधुर और लोभनीय हुआ करता उसका वह नृत्य । 


लड़कीसे, वह बहुत प्यार करता था । उसके साथ श्रीजीके मन्दिरमें 
सेवाकर वह बहुत प्रसन्न रहता था। मानो उसे त्रिलोककी सारी सम्पत्ति 
मिली हुई थी । वह और कुछ नहीं चाहता था। वह त््या सोच पाता था कि 
यह एक स्वप्न है, जिसका कभी अन्त होगा ? लड़की बड़ी होकर ब्याह दी 
जायगी और वह श्रीजीकी सेवाके लिए अकेला रह जायगा । 


पर वह दिन आते देर न लगी, जब लोग उससे कहने लगे--'गुलाव, 
लड़की सयानी हो गयी है। उसकी शादी कर दे! वह केवल गुलाबकी यो 
लड़की थी नहीं, बरुसाने भरकी लड़की थी। बरसानेके सभी लोग उससे 
स्तेह करते थे, उसके भविष्यकी चिंता रखते थे। 


पर जंब कोई उसके ब्याहकी बात चलाता, तो गरुलाबका एक ही 
उत्तर होता--'शादी करूँ कैसे ? शादीके लिए तो पैसा चाहिये न । 


एक दिन श्रीजीके मन्दिरके कुछ गोस्वामियोंने उससे कहा--तू पैसेकी 
क्यों चिन्ता करता है ? उसकी व्यवस्था श्रीजी करेंगी। तू लड़का तो देख ।' 


गुलाबने लड़का देंखना शुरू किया। श्रीजीकी $पासे एक अच्छा 
लड़का मिल गया , गोस्वामियोंके सहयोगसे राधाका ब्याह हो गया। वह 
ससुराल चली गयी । 


राधांके बिदा होते ही गुलाब गुम हो गया । उसकी भूख-प्यास, गाना 
और बजाना, सब उसके साथ बिदा हो गये । तीन दिन और तीन रात भूखा 
प्यासा श्रीजीके मन्दिरके सिंहद्वारपर गुम बैठा रहा । लोगोंको चिन्ता हुः 
कि कहीं वह पागल न हो जाय । उन्होंने उसे बहुत समझाया। पर किसीवे 
समझाने-बुझानेका कोई असर न हुआ । उसका विरहोन्‍्माद बढ़ता गया 
वह सिंहद्वारपर या तो ग्रहग्रस्त-सा गुमसुम बैठा रहता, या राधाका नाम ले 
लेकर आहें भरता रहता । 


तीसरे दिन रात १२ बजे, जब वह आँखें बन्द किये बैठा था, उ 

सुनायी पड़ी अपनी बेटीकी आवाज--'बाबा, मैं आ गयी । सारंगी नाय॑ 
बजायगो ? मैं नाचूंगी । 


उस समय वह सो रहा था या जग रहा था, कहना कठिन है। मुँदी हुई 
आँखोंसे उसने देखा कि वह सारंगी बजा रहा है और बेटी नाच रही है । पर 
उसकी पायलोंकी झंकारमें आज मन-प्राणको हर लेनेवाला जैसा आकषषण है, 
वसा उसने पहले कभो नहीं अनुभव किया था । उस झंका रने उसकी अन्तरात्मा 
तकको झकझोर दिया । उसके भीतर और बाहरकी दोनों आँखें खुल गयीं । 
उसने देखा कि यह उसकी बेटी राधा नहीं, स्वयं राधारानी हैं, जो उसीकी 
तरह नृत्य कर रहो हैं ओर यह उन्हींकी पायलोंकी क्षंकार है, जो उसके 
कर्णकुहरमें अमृत उड़ेल रही है ! 

सजल और विस्फारित नेत्रोंसे उनकी ओर एकटक देखते हुए उसने 
कहा--बेटी !” और जैसे ही कुछ और कहनेकी चेष्टा करते हुए, स्नेहसे कॉपते 
और डगमगाते वह अग्रसर हुआ उनकी ओर, वे भागीं मन्दिरकी ओर; और 
वह भागा उनके पीछे-पीछे । 

इसके पश्चात्‌ गुलाबको किसीने कभी नहीं देखा । उसके अकस्मात 
बरसानेसे अदृश्य हो जानेकी बात सबके लिए एक पहेली बनकर रह गयी । 
लोगोंने समझा कि उसने लड़कीके विरहमें देह त्याग दिया । 

कई दिन बाद मन्दिरके एक गोस्वामी श्रीजीकी शयन-आरती कर 
अपने घर लौट रहे थे । रास्तेमें झुरमुटोंके पी 3ेसे आवाज आयी-“गोसाईजी, 
गोसाईजी !! 

उन्होंने उलटकर पूछा--'कौन ?” 

“मैं, तिहारो गुलाब' कहता हुआ गुलाब झुरमुटोंमें-से निकल पड़ा । 

उसे देख गोस्वामीजी अवाक्‌ ! 'तू तो मर गया था ?' उन्होंने साहस 
उटोरते हुए कहा । 

ग्रुलावने सिहद्धारपर श्रीजीके दशेनकी घटना सुनाते हुए कहा--मुझे 
ज्ीजीने अपने परिकरोंमें ले लिया है। अभी शयनके पूर्व मैं उन्हें सारंगी 

[नाकर आ रहा हूँ । यह लीजिये उनकी प्रसादी पानकी बीड़ी । 


इतना कह उसने गोस्वामीजीको श्रीजीके प्रसादी पानकी बीड़ी दे दी । 

वे थह देखकर चक्रित रह गये कि बीड़ो वही थी, जो वे श्रीजीके भोगमें अभी 
रखकर आये थे । 

गोस्वामीजीने पूछा--'तो तू अब रहता कहाँ है ? 

उसने वही स्थान बताया, जहाँ वह चबूतरा है । चबूतरा उस समयके 
गोस्वामियोंने उसकी स्मृतिमें वहाँ बनवा दिया था। 

गुलाबपर राधारानीकी कृपाके सम्बन्धमें विचार करनेक। हमें अधिकार 
नहीं। १२ रह-रहकर हृदयमें एक प्रश्न जागता है । उस मुसलमानने ऐसा 
कौन-सा पुण्य किया था, कौन-सा ऐसा जप-तप, साधन या सेवाका कार्य 
किया था, जिसके फलस्वरूप श्रीजीने उसपर ऐसी कृपा की ? यदि कहें कि 
वह श्रीजीके मन्दिरमें सारंगी वजानेकी सेवा करता था, तों यह उसकी 
जीविका ही थी । वह सारज्भी अपना पेट पालनेके लिए बजाता था, न कि 
श्रीजीको प्रसन्न करनेके लिए। यदि कहो कि वह श्रीजीके मन्दिरके 
सिहासनद्वारपर तीन दिन तक बैठा रोता रहा था “राधा' नाम ले-लैकर, तो 
वह तो अपनी लड़की राधाक़ा नाम लेकर उसके लिए रोया था, नकि 
राघारानीके लिए । उसके हृदयमें जो तड़प थी, वह अपनी लड़कीके विरहकी 
थी। राधारानींकां विरह उसे कत्र इतना सताया था ? कब उनके दरशेनकी 
उसे इतनी छटपटी हुई थी ? 

इस प्रश्नका उत्तर शायद यह है कि राधारानीकी कृपा प्राप्त करनेके 
लिए किसी जप-तप या साधन-विशेषकी आवश्यकता नहीं। आवश्यकता है 
केवल उनकी कृपा चाहनेड्री और अपने-आपको उसे ग्रहण करनेके योग्य 
बना लेनेक़ी । उनका क्ृपा-वारिधि तो स्वभावत: उच्छलित होता रहता ही 
है। पर हमारे हृदय-कलशमें जगह कहाँ रहती है उसका एक विन्दु भी 
ग्रहण करनेकी । वह तो लबालब भरा हुआ होता है अगणित दोषों और 
अपराधोंकी कीचड़से । गुलाब निर्दोष, निष्कपट और निरप्राध था। उसके 
ऊपर राधारानोको कृपा उमड़ पड़नेके लिए इतना ही पर्याप्त था कि वह 
उनके . मन्दिरका मिरासी था और उनक्रे द्वारपर बेठा रो रहा था उनका 


भरोसा लेकर । करुगामयी उसे अपने द्वारपर इस तरह रोते कत्र देख सकती 
थीं? 


2) />3 का 


श्रीअद्देतदास बाबाजी 
( गोवर्धन ) 


श्रीअपूर्वंचरण उस दिन न जाने किस चिन्तामें बैठे थे। उन्हें देख 
उनके बच्लयु श्रीमृत्युअजयदासने कहा--'आज किस चिन्ता में बैठे हो बन्धु ? 
चिन्ताके विषयकी चिन्ता न कर चिन्ताहरणकी चिन्ता करो न। असत्यकी 
चिन्ता न कर सत्यकी चिन्ता करो न ! चिन्ता अपने-आप भाग जायगी ।! 

“इस जगनुमें सत्य वस्तु कुछ है क्या ?” अपूर्वंचरणने प्रश्न किया । 

'है नहीं क्या ? शास्त्राध्ययनसे सत्य-असत्यका पता चलता है । पर 
शास्त्र अनन्त हैं । उनके अध्ययनमें समय लगता है । मैं तुम्हें दो पंसेकी एंक 
छोटी-सी पुस्तक दूँगा, जिसमें सब शास्त्रोंका सार है। उसे पढ़कर सहज ही 
जान लोगे कि सत्य क्या है और असत्य क्‍या है / मृत्युड्जयने इतना कह 
गाँवके एक प्राचीन वैष्णवके घरसे श्रीग्रेमानन्द-कृत 'मन:शिक्षा'की एक प्रति 
लाकर अपूर्वचरणको दे दी। 

अपूर्चंचरणने मनःशिक्षाका अध्ययन किया। उनके हृदय-पटलपंर 
उश्षकी पंक्तियाँ सदाक्रे लिए अंकित हो गयीं -- 

ए मन ! तुमि से अब्ोध बड़ । 

देखिया शुनिया बृक्षिते नारिया, करिते ना पांर हढ़ ॥ 
के सार असार, ना कर विचार: के तुमि कर कि काज । 
परेर कारणे, शरीर खोयालि, आपन काजे ते बाज ॥ 
ए धन ए जन, आपना भाविछ, ते तोर बुद्धिर भूल । 
एजलन तखन, कखन कि हुय, बूक्ष ना आपन मूल ॥ 
देख न जोवन केवल पवन, जाइते कि तार बाधा । 
किसेर कारणे, एतेक आरति, खाटिया मरिछ गाधा ॥ 

'मन ! तू कंसा मूर्ख है ? देख-सुनकर भी कुछ नहीं समझ रहा है । 
सार-असार और अपने स्वरूपका बिना विचार किये यह तू क्या कर रहा हैं ? 
दूसरोंके लिए जीवन व्यर्थ गवाँ रहा है। अपने लिए कुछ नहीं कर रहा है। 
अपने धन-जनकों जो तू अपना समझ रहा है, यह तेरी भूल है।कब यह 

तुझसे छूट जायें, कौन कह सकता है ? जो सचमुच तेरा अपना है, सदाक 
लिए अपना है, जिससे तेरी उत्पत्ति और स्थिति है, उसे तू नहीं जान रहा 
है । देख, तेरा जीवन पवनके समान अस्थिर है । इसे जाते क्या देर लगेगी ? 
इसकी क्‍या कोई रोक-थाम कर सकेगा ? यह पवनकी तरह आया है, पवन- 
की तरह विलीन हो जायगा । फिर तू किसक्रे लिए गधेकी तरह पिस-पिसकर 
मर रहा है ?' 
मनःशिक्षाकी उपरोवत पंक्तियोंसे उन्हें असत्‌ वस्तुका ज्ञान हुआ और 
निम्त पंक्तियोंसे सत्‌ वस्तुके श्रेष्ठतम स्वरूपका :- 
-ए सन ! गौरांग बिने नाहि ऑर 
हेन अवतार, हबे कि हंयेछे, हेन प्रेत परचार ॥ 
बुरमति अति, पतित पाषण्डी, प्राणे ना सारिल कारे ॥ 
हरिनाम दिये, हुदय शोधिल, जाचि गिया घरे घरे ॥ 
भव-विरश्चिर, वाड्छत जे प्रेम, जगते फेलिल ढालि॥ 
काज्'ले पाइये, खाइल नाचिये, बजाइया करतालि ॥ 
हासिये काँडिये, प्रेमे गड़ा गड़े, पुलके व्यापिल अद्भः । 
चण्डाले ब्राह्मणे, करे कोला कुलि, कबे बा छिलो ए रंग ॥ 
'्रीगौरांग महाप्रभु ही परतत्वकी चरम सीमा हैं। ऐसा अवतार न 
कभी हुआ, न होगा । उनका जैसा प्रेमका प्रचार क्या कभी किसी अवतारने 
किया है ? दूसरे अवतारोंने तो दुष्टों, पतितों और पाषण्डियोंका वध कर 
धर्मकी रक्षा की। पर गौरांग महाप्रभुने वध किसीका नहीं किया | अपितु 
दुष्ट और दुराचारी लोगोंके घर-धर जाकर हरिनाम सुनाकर उनका शोधन 
किया और उन्हें प्रेमदान किया । जिस प्रेमामृतके लिए ब्रह्मा भ; लालायित 
रहते हैं, उसे उन्होंने भूतलपर ऐसे बहाया, जैसे अनायास उसकी बाढ़ आ 
* गयी हो। उन सभी व्यक्तियोंने, जो सदासे प्रेम-धनके कंगाल थे, जिन्होंने 
प्रेमामृतका आस्वादन छोड़ स्पश भी कभी नहीं किया था, नाच-नाचकर, 
ताली बजा-बजाकर उसका जी भरकर पान किया | उसका पानकर वे ऐसे 
प्रेमोन्मत्त हुए कि कभी हँसते, कभी रोते, कभी अश्रु-पुलकादि सात्विक भावोंसे 
अभिभूत हो भ्रूमिपर लोट-पोट होते और कभी, वे ब्राह्मण हों या चण्डाल, 
एक-दूसरेको प्रेमसे आलिगन कर आनन्द विभोर होते। ऐसा रंग, ऐसा 

आनन्द वया और कभी हुआ है ? ऐसा प्रेमका उन्मुक्त पवन क्या अन्य किसी 
अबवतारने कभी बहाया है ?' 

शुष्क काष्ठमें छिपी अग्निको प्रज्वलित करनेके लिए एक-दो 
चिनगारियाँ ही यथेष्ट होती हैं। वैसे ही मन:शिक्षाकी कुछ चिनगारियोंके संस्पशे- 
से अपूर्वंचरणकी वैराग्याग्नि धक्धक्‌्कर जल उठी । घरके लोगोंसे छिपकर 
उन्होंने शोड़ा ग्रामके श्रीम ब्नित्यानन्द वंशके श्रीअच्युतानन्द प्रभुसे श्रीकृष्ण 
मन्त्रप्ें दीक्षा ली । दीक्षा लेकर वे अपन। अधिकांश समय हरिभजनमें व्यतीत 
करते हुए संसार त्यागकर श्रीगौरांग महाप्रभुकी शरण लेनेके उद्देश्यसे उपयुक्त 
अवसरकी प्रतीक्षा करने लगे । 

अपूर्वेच रणका जन्म गौड़मण्डलके मेदिनीपुर जिलेके अन्तगंत वयदाई 
आममें भक्तश्ने3 श्रीनीलकण्ठको पत्नी श्रीमती ब्रजरानीदेवीके गर्भसे सन्र्‌ १८७० 
में फाल्गुनी पूणिमाके दिन सायंकाल चन्द्रगहणके समय हुआ था । डेढ़ वर्ष 
पश्चात्‌ उनके पिताका देहान्त हो गया । उनका लालन-पालन और 
विद्याध्ययन बड़े भाईकी देख-रेखमें चलता रहा । पर उनके बड़े भाईको 
अल्पावस्थामें उनका भजन-साधनमें संलग्न रहना अच्छा न लगता । वे उनपर 
कठोर शासन करते और मृत्युझजयदासकों इसके लिए दोषी मानकर उनसे 
डुर रहनेको कहते । अपूर्वंचरणपर इसका कोई असर न हुआ । उनका भजनमें 
आवेश दिन-पर-दिन बढ़ता गया । यह देख बड़े भाईने १४ वर्षकी अवस्थामें 
उनका विवाह कर देनेका निश्चय किया | 

एक दिन वे अपूर्वंचरणसे बोले-- 'देखों, कल अक्षयतृतीया है। मुझे 
तुम्हारा विवाह-सम्बन्ध तय करने बाहर जाना है। तुम अक्षयतृतीयाके 
उपलक्ष्यमें कुछ ब्राह्मणोंको भोजन करा देना ।' 

अपूर्वंचरणको ब्राह्मण-भोजनके लिए कुछ रुपये देकर वे चले गये । 
बहुत दिनोंसे अपूर्वंचरण जिस अवसरकी प्रतीक्षा कर रहे थे वह आ गया। 
दूसरे दिन ब्राह्मणोंको भोजन करा वे मृत्युझज्जयदासके साथ घरसे निकल 
पड़े। श्रीधाम नवद्वीप होते हुए मयनाडाल पहुँचे । वहाँ मित्र ठाकुर महाशयके 
आश्रममें रहकर उनसे संकीतंनकी शिक्षा लेने लगे । 'निरमल गोरा तनुके 
पदगानसे संकीतेन-शिक्षा आरम्भ की । उस पदका गःन करते-करते संकीतेन- 
पिता गौरांग महाप्रभुके भावमें इतना आविष्ट हो गये कि सोते-जागते, खाते-पीते 
हर समय बिना किसी प्रकारकी चेध्वा किये उनका चिन्तन अपने-आप होता 

रहता । उसी समय एक दिन रात्रिमें श्रीमन्महाप्रथुने स्वप्नमें उन्हें दर्शन 
दिय्रे। महाप्रभुके दशेन करते-करते उन्होंने देखा कि वे एक बाबाजीका रूप 
धारणकर उनके प्रति स्नेहपूर्वक देख रहे हैं । 

दूसरे दिन जब बे मित्रठाकुरके आश्रमके मन्दिरमें श्रीमन्महाप्रभुके 
दर्शन करने गये, तो महाप्रभुके दर्शनके पश्चात्‌ तत्काल एक बाबाजीके दशन 
किये, जिनका ठीक वैसा ही स्वरूप था, जैसा स्वप्नके उन बाबाजीका, जिनका 
रूप महाप्रभुने धारण किया था। वे उन बाबाजीकी तरह ही स्नेहपूर्वक उन्हें 
देख .रहे थे। उन्हें देखते हो वे अपनी सुध-बुध खो बंठे । उनके चरणोंसे 
लिपटकर हा, गुरुदेव ! हा, गुरुदेव ! कृपा करो गुरुदेव” कहते हुए रोदन 
करने लगे । बाबाने उन्हें उठाकर हृदयसे लगाया और मृदु वाक्योंसे आश्वस्त 
कर शान्‍्त किया । दूसरे दिन उन्हें महाप्रभुके मन्दिरमें ही संकीतंनके वीच 
वेश देकर नाम रखा श्रीअद्वं तदास । 

यह थे बृन्दावनके श्रीविष्णुदास बाबाजी महाराज, जो गोवर्धन 
तटवर्ती गोविन्दकुण्डमें श्रीमाधवेन्द्रपुरी द्वारा प्रकटित श्रीनाथजीकी सेवा 
करते थे और इस समय बृन्दावनसे मयनाडाल होते हुए जगन्नाथजीके दर्शन 
करने श्रीधाम पुरी जा रहे थे | कौन जाने कि वे श्रीमन्‍्महाप्रभुकी प्रेरणासे 
अपूर्वंचरणको वेश देनेके लिए ही मयताडाल आये थे । 

वेश ग्रहणकर श्रीअद्व तदास बाबाजीने मृत्युअजयदासके साथ दृन्दावम 
गमन किया । वहाँ वे श्रीविष्णुदास बाबाजीके भजन-स्थान नारज्ाबादमें 
रहकर भजन करने लगे । विष्णुदास बाबाजीने जगन्नाथपुरीसे लौटतेपर 
मृत्युअजयदासको भी वेश देकर नाम रखा श्रीमाधवदास । 

अद्ग॑ तदासके घरसे चले आनेके पश्चात्‌ उनकी माता बहुत दुःखी हुई। 
उनके बड़े भाईको जब पता चला कि वे वृन्दावन चले गये हैं, उन्होंने पत्र 
लिखकर उनसे एक वार माताक्े दशेन कर जानेका आग्रह किया। 
श्रोगुर्देवके आदेशसे वे अपने जन्म-स्थान गये । उन्हें देखकर माने कहा-- 
बेटा, तुम जहाँ चाहो रहना । पर बीच-ब्रीचमें अपना संवाद भेजते रहना 
और मेरे अन्त समयमें मेरे निकट रहना ।' 

जब वे लौटकर वृन्दावन आये, गुरुदेवने उन्हें श्रीनाथजीकी सेवामें 
नियुक्त कर दिया। साथ ही सिद्ध श्रीमनोहरदास पण्डित बाबाजीसे 
श्रीमद्मभागवतादि भक्तिशास्त्रोंका अध्ययन करनेकी आज्ञा की । श्रीमनोहरदास 


श्रीअद् तदास बाबाजी | ३१४ 


बाबाजी महाराजकी कृपासे उन्होंने थोड़े ही समयमें भक्तिशास्त्रोंमें निपुणता 
प्राप्त कर ली । तदन्तर वे श्रीजगदानन्ददास बाबाजीके साथ रहकर गोवरध्धनमें 
सिद्ध श्रीकृष्णदास बाबा (द्वितीय) के आनुगत्यमें अष्टकालीय लीला-स्मरण 
करने लगे। 

कुछ ही दिनोंमें उन्होंने एक महान पण्डित और भक्तिशास्त्रोंके विशिष्ट 
ज्ञाताके रूपमें ख्याति लाभ की । भक्त-जन श्रीमद्भागवत-पाठादिके लिए 
उनसे आग्रह करते और वे लीला-स्मरणसे समय निफालकर उनकी सेवा 
करते । 

श्रीअद्व तदास बावा बड़े वैराग्यसे रहते । उन्होंने अपने हाथसे मिट्टी 
सानकर श्रीनाथजीके मन्दिरके पीछे एक कच्ची कुटियाका निर्माण किया । 
उसके ऊपर किरचे (लकड़ीके तख्तों)की छत डालकर उसे मिट्टी और 
गोबरसे लीप दिया। उस कुटियामें रहकर वे भजन करते। मधुकरी द्वारा 
जीवन-निर्वाह करते । पैसा कभी स्पशें न करते । एक दिन वे कुटियामें बेढे 
दरवाजा बन्दकर उच्च स्वरसे कीतेन कर रहे थे। कोई भक्त उनके दर्शन 
करने आया और दरवाजेपर एक रुपया रखकर चला गया । दरवाजा खोलते 
वे रुपया देखकर चौंक पड़े और दो हाथ पीछे खिसक गये । उसी समय एक 
नाई जाता दीखा। उससे उन्होंने रुपया लेकर स्थान गोबरसे लीप देनेको 
कहा । जब तक रुपया वहाँसे उठ नहीं गया और स्थान धो-लीपकर पवित्र 
नहीं कर दिया गया, उन्हें चैन नहीं आया । 


पर उनका वेराग्य शुष्क नहीं था । वे कहा करते कि शुष्क वैरांग्यसे 
अहंकार बढ़ता है, हृदय कठोर हो जाता है और भाव-भक्तिके उदय होनेमें 
वाधा पड़ती है। इस सम्बन्धमें वे अपने शिक्षा-गुरु श्रीमनोहरदास बाबाके 
एक विचित्र अनुभवकी बात अकसर कहा करते । 


श्रीमनोहरदास बाबा केवल सात घरोंसे मधुकरी माँगते और उसे भी 
दूसरे साधुओंमें बाँटकर खाते । कुछ दिन बाद वे केबल आटेकी मधुकरी 
करने लगे और आटा पानीमें घोलकर पीने लगे । एक दिन वे गोविन्दकुण्डके 
किनारे बेठे भजन करते-करते यह सोचकर दु:खी हो रहे थे कि इतना सब 
करनेपर भी वे श्रीकृष्णकी कृपासे वंचित रहे और यह सोच-सोचकर अपने 
जीवनको वार-बार धिक्‍्कार रहे थे । उसी समय उन्हें एक विशेष स्फूति 
हुई । उन्होंने देखा कि गिरिराजकी गुफासे एक महात्मा निकले । उनके शरीर- 

की दूरसे चमकती हुई एक-एक हड्डी, पीठसे लगते हुए पेट और जीर्ण॑-शीर्ण 
वहिर्वासको देख लगता था जैसे स्वयं बैराग्य मूति धारण कर चला आ रहा 
हो । उन्होंने गोविण्दकुण्डमें स्तान किया | करुएमें जल भरकर बाहर निकले। 
तटवर्ती तुलसीमंचके निकट जाकर मंचपर विराजमान गिरिधारीजीको स्नान 
कराया । स्नानका जल नीचे एक गड्ढ़ेमें जा गिरा। उसमें-से उन्होंने दो 
चुल्नु जल निकालकर पिया । फिर रो-रोकर कहने लगे--'हाय ! अभी तक 
मुझे भगवतृ-श्राप्ति नहीं हुई। फिर भी मैं जल पीता हूँ और जिन्दा हूँ ! मुझे 
धिक्‍कार है।' इस प्रकार रोते और अपने-आपको धिक्कारते हुए वे गुफाको 
लौट गये । मनोहरदास बाबाको तीन-तीन दिन बाद तीन बार उसी प्रकार 
उन महात्माके दशन हुए । तब उन्होंने समझा कि महात्मा तीन दिन केवल 
दो चुल्लू जल पीकर रह रहे हैं, फिर भी उन्हें भगवत्प्राप्ति नहीं हो रही है । 
यह देख उनका अपने त्याग और वैराग्यका अभिमान जाता रहा। उन्होंने 
यह भी जान लिया कि प्रभुने इसके द्वारा उन्हें यह समझानेकी चेष्टा की है 
कि केवल शुष्क वैराग्यसे उनकी प्राप्ति नहीं होती । 

श्रीअद्दे तदास बाबाजीका हृदय बड़ा सरस था । कीतंनमें अकसर उन्हें 
असाधारण भावावेश हो जाता । एक बार बृन्दावनमें श्वद्भारवटके 
श्रीव्रह्मानन्द ठाकुरके: पोष्यपुत्र और श्रोचैतन्यमंगलके प्रसिद्ध गायक 
श्रीचाँपाठाकुर महाशयने लगातार दो महीने चैतन्यमंगलका कीतेन किया । 
श्रोअद्व तदास बाबाने प्रारम्भसे ही श्रीमन्महाप्रभुके उस लीला-कीर्तनका श्रवण 
किया । बोचमें एक दिन महाप्रभुके पिता श्रोजगन्नाथ मिश्रके परलोकगमनका 
प्रसंग आया । शची माँकी विरह-कात रावस्थाका हृदयविदारक वर्णन किया 
गया । उसी अवस्थामें उस दिनका कीतेन समाप्त हो गया । उस समय बाबा 
विरहभावमें इतना व्याकुल हो गये कि उनके मुखसे रक्त गिरने लगा । यह 
देख चाँपाठाकुरने तुरन्त लीला-कीतेन फिर आरम्भ किया और शी माँके 
विरहापनोदनके पश्चात्‌ बन्द किया । तब बाबा प्रकृतिस्थ हुए । 

एक दिन बाबा गोविन्दकुण्डके दक्षिण तटपर अपनी कुटियाकी 
छतपर बेठे नेत्र बन्द किये भजन कर रहे थे । भजनावेशमें उन्होंने देखा कि 
कृण्ण-बलराम सखाओंके साथ गोचारणस॑ वापस लौट रहे हैं। उनकी 
अन्तहं थि उनकी रूपमाधुरीमें उलझकर रह गयी.। वे तबतक एकटक उन्हें 
निहारते रहे, जबतक वे आँखोंसे ओझल नहीं हो गये । जैसे ही वे आँखोंसे 
ओझल हुए, उन्होंने देखा कि गोविन्दकुण्डके उस पार वृक्षरूपमें एक भक्त, 

जो उन्हींकी तरह उनकी ओर एकटक निहार रहे थे, मूच्छित हो भूमिपर 
गिर पड़े । उसी समय उन्होंने आँखें खोलीं। कुण्डके उसपार जाकर देखा 
कि सचमुच एक वृक्ष, जो अभीतक हरा-भरा खड़ा था, अब भूमिपर गिरा 
पड़ा है। 

कौन जाने वावाको चिन्तनमें इस प्रकारकी और कितनी लीलाओंका 
अनुभव हुआ। कभी-कभी वे अपने किसी अन्तरंग भक्तसे किसी प्रसंगमें 
उनका वर्णन कर दिया करते । उनके शिक्षा-शिष्य श्रीध्रियाचरणदास बाबा 
उनके विशेष क्रपापात्र थे। क्ृष्ण-चलरामके दशेनकी उपरोक्त घटनाका 
वर्णन उन्होंने उनसे किया था। 


कुछ दिन पश्चात्‌ श्रीअद्वतदास बाबा राधाकुण्डमें जाकर रहने लगे 
और श्रीमद्भागवतादि भक्तिशास्त्रोंकी आलोचना कर राधाकृष्डके वैष्णवोंको 
आनन्दित करने लगे । 


इसी बीच उन्हें गोवर्धनसे अपने गुरुदेव श्रीविष्णुदास वाबाजीकी 
अस्वस्थताका सम्बाद प्राप्त हुआ। वे गोवर्धनके लिए चल पड़े। उनके 
शिष्य श्रीहरिदास गोवर्धनमें गुरुदेवकी सेवामें नियुक्त थे । जब वे मार्गेमें ही 
थे, हरिदासने उनसे कहला भेजा कि गुरुदेव नित्यलीलामें प्रवेश कर गये । 
यह सुनते ही वे 'हा गौरांग !” कह मूच्छित हो गिर पड़े। कुछ चंतन्य 
लाभकर उन्होंने हरिदास द्वारा भेजे गये व्यक्तिसे कहा--'मेरी अब जानेकी 
सामर्थ्यं नहीं है । हरिदाससे कहना, वह बाबाजी महाराजकी अंत्येष्टिका 
यथोचित रूपसे समाधान कर दे |” 

हरिदास बाबाजी महाराजका अन्तिम संस्कारकर रात्रिमें गोबिन्द- 
कुण्डमें शयन कर रहे थे। शेष रात्रिमें श्रोविष्णुदास बावाजीने स्वप्नमें 
हरिदाससे कहा--'अद्व तदास मेरे विरहमें बहुत कातर हो रहा है। उससे 
जाकर कहो, कोई दु:ख न करे। मैं जिस तुलस़ीके नीचे बैठकर भजन किया 
करता था, वहाँ जाकर वह पहंलेकी तरह मुझे देख सकेगा और मुझसे वात 
कर सकेगा ।' हरिदासने उसी दिन प्रात काल राधाकुण्ड जाकर अद्वै तदास 
बावाको स्वप्नका सब वृत्तान्त कह सुनाया । बावाने आकुल भावसे कहा-- 
“मुझे शीघ्र वहाँ ले चलो । यदि सचमुच उनके दर्शन हुए, तो प्राण रखूँगा, 
नहीं तो गोविन्दकुण्डमें डूवकर मर'जाऊँगा।' गोविन्दकुण्ड पहुँचकर उन्होंने 
तुलसी-मं बके नोचे श्रीगुरुदेवके साक्षात्‌ दर्शन किये। उनके द्वारा भली प्रकार 

आश्वस्त होनेपर ध्रैय धारण कर पूर्ववत्‌ श्री मड्भागवत-पाठादि द्वारा लोगोंकी 
सेवा करने लगे । 

इस समय पूर्वोक्त श्रीचाँपाठाकुर महाशयने आकर उनसे वेश ग्रहण 
किया । नाम हुआ श्रीकृष्णच॑तन्यदास । और भी बहुत-से शिष्य हुए, जिनमें 
सुख्य थे श्रोवेष्णवदास शास्त्री, श्रोभागवतदास, श्रीकुल्लबिहारीदास, 
श्रीदीनशरणदास, श्रीप्रेमानन्द शास्त्री, डा० अमरनाथ सेन, श्रीरासगौर 
घोषाल इत्यादि ॥ 

सन्‌ १६६२ में एक दिन श्रीअद्व तदास बाबाने अपने सभी शिष्योंको 
पत्र लिखकर फाल्गुन मासके कृष्णपक्षमें गोवर्धन. आकर उनसे मिलनेकी 
आज्ञा की । दूर-दूरसे शिष्य आने लगे। सबको यथायोग्य उपदेशकर नवमीके 
दिन श्रीहरिदास और श्रीनित्यानन्ददाससे बोले-'मेरे दीक्षा-गुरुदेव मुझे 
लेने आये हैं। एकादशीके दिन निशान्त होते ही जब श्रीमन्महाप्रभु श्रीवास- 
आँगनमें कीर्तन आरम्भ करेंगे, मैं गुरुदेवके साथ श्रीश्रीनिताइ-गौरके चरणोंमें 
जा उपस्थित होऊंगा ।”* 

दशमीके दिन प्रातःकालसे ही शिष्य और वैष्णवग्रण बाबाके दर्शनके 
लिए आने लगे। सबको उन्होंने प्रीतिजनक वाक्योंसे आनन्दित किया। 
सन्ध्या-समय शिष्योंसे कहा--'तुम लोग वीरत्वकर मुझे किसी औषधिका 
प्रयोग न कराना। केवल मधुर हरिनाम सुनाना ।” मध्यरात्रिमें हरिदाससे 
बोले--'नाड़ी देखकर बताओ तो मेरे शरीरकी कैसी अवस्था है ?” 

ताड़ी देखकर हरिदासने कहा--“आप तो स्वयं ही जानते हैं। मैं 
क्या बताऊं ?! 

अच्छा तो थोड़ा स्थिर भावसे लेट जाऊँ कहकर मौन हो गये। 
शिष्यगण मधुर स्वरसे “श्रीकृष्णचैतन्य प्रभु नित्यानन्द' नामका कीतेन करने 
लगे। थोड़ी देर बाद उनके शिष्य श्रीप्रेमदासने पूछा--'बाबा, क्या आप 
सचमुच हमें छोड़कर चले जायेंगे ?” 

उन्होंने कहा--'हाँ' और फिर मौन हो गये । दूसरे दिन निशान्‍्तमें 
और एकाद्ीके प्रारम्भमें मधुर कीर्ततकी ध्वनिके बीच वे अपने पार्थिव 


*बाबाका आशय यह था कि श्रीकृष्ण-लीलाकी तरह श्रीश्रीनिताइ-गौरकी 
प्रत्येक लीला नित्य है। इसलिए श्रीवास-आँगनमें उनका कीतंन भी नित्य है । 

शरीरको छोड़ सिद्ध देहसे श्रीवास-आँगनमें निताइ-गौरांगके कीत॑नमें जा 
सम्मिलित हुए ! 


श्रीअद्व तदास बाबाजी महाराजके भ्रजनके सम्बन्धमें दो बातोंका 
उल्लेख कर देना साधकोंके लिए उपयोगी होगा, जो उन्होंने अपने शिप्य 
श्रीमत्कुड्जबिहारीदास बावाजीसे कही थीं। एक तो यह कि मधुररसकी 
लीलाओंका स्मरण उन्हें अपने शाधक-जीवनके प्रारम्भमें लाभप्रद सिद्ध नहीं 
हुआ। इन लीलाओंके चिन्तनसे उनकी इन्द्रियाँ चंचल होने लगीं। उन्होंने 
लीला-चिन्तन छोड़कर केवल नाम-जप, शास्त्राध्ययन, कथा और कीतंनमें 
मनोनिवेश किया, जिससे उनका हृदय शुद्ध हुआ और धीरे-धीरे लीला- 
चिन्तनका अधिकार प्राप्त हुआ । 


दूसरी बात उन्होंने श्रीकुज्जबिहारीदास बाबाजीसे यह कही कि 
उन्होंने एक ऐसे सिद्ध महात्माका संग किया, जो गौड़ीय होते हुए भी शान्त- 
रसके उपासक थे। उनके संगके प्रभावसे उनका शान्तरसकी ओर झुकाव 
हो गया और मधुररस लगभग छूट गया। मधुररसमें फिरसे प्रवेश करना 
उनके लिए दुष्कर हो गया। चार-पाँच वर्षतक लगातार उन्होंने अथक 
परिश्रम किया। श्रीरूप गोस्वामीकी स्तवमाल और श्रीरघुनाथदास 
गोस्वामीकी स्तवावली आदि मद्बुर रसके ग्रन्थोंका लगातार अनुशीलन किया, 
तब कहीं शान्तरसका आवेश छूटा और मधुररसके अनुकूल चित्तमें भूमिका 
बन सकी। इससे स्पष्ट है कि विजातीय भाववाले महात्माका संग, चाहे 
वह एक सिद्ध महात्माका ही क्‍यों न हो, साधकके लिए हानिकारक 


होता है। 


श्रोअढ्व तदास बाबाजी महाराज अपने हिष्योंको प्राथमिक अवस्थासें 
अष्टकालीय-लीला-चिम्तन करनेको मना करते । वे नाम-जपपर ही पूरा बल 
देते और कहते कि नाम कल्प-तरु है। नामकी कृपासे साधकके हृदयमें 
लीलाकी स्फूर्ति आप ही होती है। नाम-जपके सम्बन्धमें उन्होंने डा० 
अमरनाथ सेनसे कहा था--“नाम करते समय श्रीमन्महाप्रभुका ध्यान करना 
चाहिये। तात्यय यह कि जिस भावसे महाप्रभु नाम करते हैं उसी भावसेः 
नाम करना चाहिये। महाप्रभुका भाव है विरहिणी राधाका | साधकको भी 
श्री कृष्णके अभावमें उनके विरहके भावसे भावित हो स्तेहपूर्वक नाम करना 

चाहिये । महाप्रभुका ध्यान करनेसे यह भाव सुलभ हो जाता है ।* 


दो और बातें वे अपने शिष्योंस कहा करते, जो साधकोंके लिए 
उपयोगी हैं-- 


१. कीतेन करते समय साधकका मनोभाव यह होना चाहिये कि 
श्रीनित्यानन्द प्रभु और उसके गुरुदेव कीतंन कर रहे हैं, वह उनका साथ दे 
रहा है। इस प्रकार कीतेन करनेसे शीघ्र प्रेमकी प्राप्ति होती है। 


२. मधुररसके साधकको जानना चाहिये कि मैं राधारानीकी दासी 
हूँ। मेरा संसार राधारानीका संसार है। संसारके सभी कार्य करते समय 
उसका मनोभाव होता चाहिये कि मैं राधारानीका ही कार्य कर रही हूँ। 


* श्रीजीव गोस्वामीने भी भागवत ६.२.२० श्लोककी टीकामें इसी 
प्रकार भाव व्यक्त करते हुए कहा है कि नाम-जप स्नेहपूवेंक करना चाहिये । 
श्रीसनातन गोस्वामीने वृहद्भागवतामृत श्लोक ३.१६७ में लिखा है कि नाम- 
कीतन उसी प्रकार आतंभावसे करना चाहिये, जिस प्रकार चातक मेघके 
लिए और चकवी चकवेके लिए आततं स्वरमें रट लगाती हैं । 


श्रीअनन्तदास बाबाजी 


( करहला ) 

ब्रजमें करहला नामक एक ग्राम है । वहाँ श्रीडृष्णके पौन्र वज्च्रनाभकी 
समाधि है। महात्मा घमण्डीदासको वहीं श्रीकृष्णने अपना बूड़ा प्रदान किया 
था। गाँवमें एक विशाल कदमखण्डी है। कदमखण्डी में कुण्डके तटपर सघन 
लताओंसे मण्डित एक कुटी है। लता-पताओं और झाड़ियोसे कुटी इस प्रकार 
घिरी है कि उसमें सूर्यकी किरणोंका प्रवेश नहीं-जैसा होता है। पक्षियों और 
साँप-बिच्छुओंके रहनेके लिए बह उपयुक्त स्थान है। कोई मनुष्य उस 
कुटियामें रह सकता है, इसकी कल्पना करना भी कठिन है। पर आजसे 
कुछ ही दिन पूर्ब उसमें श्रीअनन्तदास बाबा रहते थे । श्रीअद्व तदास बाबाजी 
महाराजसे दीक्षा और बेश लेकर वे इस क्रुंटियामें भजन करते थे । 

बे एक सीधे-स।धे सरल प्रकृतिके व्यक्ति थे । हरिनाममें उनकी प्रबल 
निष्ठा थी । चार-पाँच लाख नामका जप नित्य करते थे। उनके रोम-रोममें, 
श्वास-श्वासमें नाम जैसे बस रहा था । वे जितनी देर श्वास लिये बिना सह 
सकते थे, उतनी देर भो बिना नामके नहीं रह सकते थे। नाम ही उनका 
जीवन और प्राण था। 

बे सन्ध्या समय एक बार मधुकरीको जाते। उसके अतिरिक्त हर 
समय कुटियामें नाम-जपमें तललीन रहते । दिनपर दिन, मासपर मास, 
वर्षपर वर्ष उन्हें उसी प्रकार बिना एक क्षणका अवकाश लिये नाम करते 
बीत गये। 

उस दिन, जब बे मधुकरीसे लौटे, तो कुटियाके द्वारपर एक काले 
साँपने फुफकारकर उन्हें पास आनेसे रोका | पर बाबा तो नामकी धुनमें 
राधा-कृष्णकी किसी मनोरम-लीलाका स्मरण करते हुए चले आ रहे थे। 
उन्हें उसकी फुफकार सुनाई पड़ती कैसे ? उन्होंने जैसे ही पैर आगे बढ़ाया, 
उसने काट लिया। बाबाकी बाह्यम-चेतना जागी। उन्होंने सब कुछ जान 
लिया । उन्हें किसी विषले सर्पने इस जन्मका या पूर्व जन्मका बदला लेनेको 
नहीं काटा था। स्वयं अनन्तदेवने उनपर कृपाकर उनके अन्त समयकी पूर्व 
सूचना देकर उनपर कृपा की थी। 

अनन्तदेवकों मन-ही-मन धन्यवाद देते हुए उन्होंने मधुकरीका झोला 
खूँटोपर ढाँग दिया और पद्मासनसे बैठकर लगे उच्चस्वरसे नाम-कीत॑न 
करने । नाम करते-करते पता नहीं कब उनकी समाधि लग गयी। दो दिन 
और दो रात बीत गये। पर उनकी समाधि नहीं टूटी । तीसरे दिन जब 
उन्हें बाह्यज्ञान हुआ, तंब उनका शरीर पूर्ण स्वस्थ था। उसमें न कोई 
ज्वाला थी, न साँपके काटेका कोई और दुष्परिणाम। उनका अन्त समय 
आया तो था, पर अनन्तदेवने कृपाकर उसे ठाल दिया, जिससे कुछ दिन 
और जीवित रहकर वे भजन-सुखका अनुभव कर सकें । 

ऐसे नाम-निष्ठ महात्माओंके लिए जीवन और मृत्युमें कोई अन्तर 
नहीं होता। वे जिस स्तरपर जीते हैं, उसमें देहसे उनका सम्बन्ध नाम- 
मात्रका ही रह जाता है। देह जैसा रहा, जैसा न रहा। किसी भी समय 
अनायास वे भगवत्‌-इच्छासे या अपनी इच्छासे उसे वैसे ही छोड़ सकते हैं, 
जैसे मुसांफिर सरायकों या पक्षी घोंसलेको छोड़ जाता है। भ्राकृत इृष्टिसे 
भले ही जान पड़े कि उनकी किसी रोगके कारण कष्टसे मृत्यु हुईं। पर कष्ट 
तो शरौरको होता है, जिसका उन्हें पता भी नहीं होता । उनकी चित्तन्वृत्ति 
मज्भलमय प्रभुके चरणोंमें लीन रहकर परम शान्तिका अनुभव करती 
होती है । 

बाबाके अन्त समय उनका मूत्र अवरुद्ध हो गया था। पर ऐसेमें 
जो असह्य बेदना होती है, उसका उन्हें तनिक भी अनुभव नहीं हुआ । उन्होंने 
सारे जीवन कोई औषधि नहीं ली थी । किसी व्यक्तिकी किसी प्रकारकी 
सेवा भी ग्रहण नहीं की थी | अन्त, समय भी उन्होंने त कोई औषधि ली, न 
किसीकी सेवा । वे कई दिन मधुकरीको न जा सके । गाँवके ब्रजवासी, जो 
उनसे बहुत स्नेह करते ये, उन्हें अस्वस्थ जान उनके पास आगये। उनके 
सेवा और चिकित्साके अनुरोधको उन्होंने यह कहकर अमान्य कर दिया कि 
जहाँ मड्भलमय श्रीहरिनाम विराजमान है, वहाँ किसी चिकित्सक या किसी 
व्यक्तिकी सेवाका सहारा लेना मज्जुलमय प्रभुके मज़लमय विधानमें बाधा 
डालना है। 

ब्रजवासियोंने देखा कि उन्होंने उस कठिन रोगकी अवस्थामें पू् 
शान्त और प्रसन्न मुद्रामें लाम करते-करते शरीर छोड़ दिया । 


अलकील-- 


श्रीकृपासिन्धुवास बाबाजी 


( इल्दाबन ) 


चट्ठप्राम, पूर्वबंगालके प्रसिद्र वैध और भक्त श्रीकार्तिकचन्द्रन एक 
दिन घरके लोगोंको एकत्र कर कहा--'मेरे जीवनकी सन्ध्या आ पहुँची है। 
एक साल बाद सूर्यास्त हो जायगा। मुझे आजसे नित्य हरि-कीतं॑न सुनाया 
करो ।” उस समय श्रीकार्तिकचन्द्रजी पूर्ण स्वस्थ थे और उनकी अवस्था भी 
बहुत अधिक नहीं हुई थी । इसलिए किसीने उनकी बातका बिश्वास नहीं 
किया। उनके चारों पुत्र इस सोच-विचारमें पड़ गये कि क्ीत॑त प्रारम्भ कर 
देनेक़ी पिताकी आज्ञाका पालन करें या न करें । यदि दूसरे लोगोंको कीतंनके 
कारणका पता चल गया, तो वे हँसी करेंगे। कहेंगे कि लड़के अच्छे-भले 
पिताकी मृत्यु मना रहे हैं; क्योंकि हमारे गाँवमें लोग कीर्तन तभी करते हैं, 
जब किसीकी मृत्यु होनेको होती है। फिर यदि पितताजीकी मृत्यु सचमुच हो 
गयी, तो लोग कहेंगे कि हमने उनके मरनेका कीत॑न कर उन्हें मार दिया, 
यवि न हुई तो पिताजी समेत हम सब मूर्ख कहे जायँँंगे। 
श्रीकातिकचन्द्रके तीसरे लड़के श्रीकृष्णदास उन्हींके समान भक्ति- 
7रायण और सुबोध थे। उन्होंने कहा--“आप लोग थृूथा सोच-विचारमें पड़े 
£॥ सब जानते हैं कि पिताजीकी बात मिथ्या नहीं होती । यदि उनकी मृत्यु 
। हुई, तो लोग कहेंगे कि हमारे कीतंनके प्रभावसे उनका सद्धूट टल गया, 
दि हो गयी तो पिताजीकी सदुगति होगी और लोग उनकी आज्ञाका पालन 
5रनेके लिए हमारी प्रशंसा करेंगे। फिर इस शुभ कार्यमें हम इस बातकी 
चन्ता ही क्‍यों करें कि लोग क्‍या कहेंगे ? लोग प्रशंसा करें या निन्‍्दा, 
उताजी मरें या जीवित रहें, हमारे कीत॑नसे प्रभु तो प्रसन्न होंगे ही । हम 
नकी प्रसन्‍नताके लिए कीतंन करेंगे।' 
बस वे जुट गये कीठंनकी व्यवस्थामें | सन्ध्या समय नित्य दो घण्टे 
ल-करतालके साथ कीर्तन होने लगा। धीरे-धीरे एक वर्ष व्यतीत होनेको 
या। कार्तिक मास प्रारम्भ हुआ। कारतिवके आरम्भ होते ही कीतंन 
खण्ड रूपसे किया जाने लगा। गोपाष्टमीके दिन श्रीकातिकचन्धने गाँवके 

लोगोंको सन्ध्या समय विशेष की्तनके लिए आमन्त्रित किया । घरके लोगोंको 
खा-पीकर कीतंनके लिए प्रस्तुत होनेको कहा। चार-चार खोल-करतालके 
साथ तीन दलोंका कीत॑न होने लगा। कीत॑नकी तुमुल ध्वनिस आकाश 
मुखरित हो उठा । उस ध्वनिमें और किसी शब्दका सुनायी पड़ना सम्भव न 
था। उसी समय कारतिकचद्धने कृष्णासको इशारेसे निकट बुलाकर कुछ 
आज्ञा की । कृष्णदासने तुरब्त आज्ञाका पालन किया । उन्हें चारपाईसे नीचे 
उतारकर स्नान कराया, हादश तिलक धारण कराये, ठाकुरका चरणामृत 
पिलाया, ब्रजरज छातीसे लगायी और योगपीठका चित्र उनके सामने 
विराजमान किया । ज्न्नको अपलक देखते-देखते उन्होने देह छोड़ दिया। 
पिताके देहावसानके पश्चात्‌ कृष्णदासने भी संसार त्यागकर भजन 
करनेका निश्चय किया । उनकी अवस्था उच्च समय केवल १७ वर्षकी थी ।- 
वे मैट्रिक पास कर चुके थे । झाइयोंकी इच्छा थी कि उन्हें उच्चशिक्षाके 
लिए किसी कालिजमें भर्ती कराया जाय। पर क्ृष्णदास अपना निश्चय 
बदलना नहीं चाहते थे । झाइयोंसे इसके विषयमें कुछ कहना भी नहीं चाहते 
थे । एक दिन वे किसी बहाने घरसे निकले और रेलसे श्रीधाम पुरीकी यात्राको 
चल दिये । 
पुरीमें उनकी श्रीनित्यानन्ददास नामके लगभग उन्हींकी उम्रके एक 
बाबाजीसे भेंट हुई, जो उम्हींकी तरह घर छोड़कर चले आये थे और तीर्थ 
तथा सन्‍्तोंके दर्शन करते हुए इधर-उधर डोल रहे थे। वे बहुत ही सरल 
प्रकृतिके और बड़े स्नेही स्वभावके व्यक्ति थे । कृष्णदाससे उनका वचन्धुत्व 
हो गया। दोनोंने श्रीधाम पुरीसे पैदल यात्रा कर श्रीवृन्दावन जानेका निश्चय 
किया । 
दोनोंने झारिखण्ड तककी यात्रा एक साथ की। पर झारिखण्ड पहुँच 
कर दोनोंका साथ छूट गया। नित्यानन्ददासका आवेश कीतैनमें अधिक था 
कृष्णदासका स्मरणमें । मार्गमें कहीं सुन्दर कीतैन होता देख नित्यानन्द वह 
रह गये, कृष्णदास वृन्दावनके पथपर आगे अग्रसर हुए । 
बून्दावन पहुँचकर वे झाड़,मण्डलमें ठहरे, और वेश ग्रहण करनेके लि 
योग्य गुरुकी खोज करने लगे । मन्त्र-दीक्षा वे घरपर रहते ही श्रीगोविन्दानः 
गोस्वामोसे ले चुके थे । 
कुछ दिन बाद उन्हें पसोली ग्रामके श्रीकृष्णदास बावाके दर्शन हु' 

जो उस समय दृन्दावनमें गोविन्दकुण्डमें रहते थे । उनसे विधिवत्‌ वेश ग्रहण 
किया; नाम हुआ श्रीक्पासिन्धुदास । वेश लेकर वे ब्रजके गाँवोंमें भजन करने 
चले गये । कुछ दिन जैतके पास भरतिया ग्राममें रहे । फिर भदावलमें 
श्रीगोपालदास बाबाके पास रहकर उनकी सेवा करने लगे । 


उस समय पण्डित रामक्ृष्णदास बाबाजी महाराज कुसुम सरोवरके 
पास श्यामकुटीमें भजन करते थे । उनका स्वास्थ्य ठीक नहीं चल रहा था 
और उन्हें एक योग्य सेवककी आवश्यकता थी । गोपालदास बाबाकों जब 
इसका पता चला तो उन्होंने कृपासिन्धुदास बाबाको उनकी सेवामें भेज 
दिया । कृपासिस्धुदास बाबा बड़ी तन्‍्मयतासे उनकी सेवा करने लगे । पण्डित 
बाबा जब स्वस्थ हो गये तो कृपासिन्धुदाससे गोपालदास बाबाके पास लौट 
जानेको कहा । गोपालदास बाबाने उन्हें सदाके लिए पण्डित बाबाके पास 
रहकर उनकी सेवा करनेकी आज्ञा की थी। १२ पण्डित बाबा स्वस्थावस्थामें 
किसीसे अपनी सेवा नहीं कराना चाहते थे । कृपासिन्धुदास बाबाका 
असाधारण सेवा-भाव देख उन्हें इस बातका भय हुआ कि उनके निकट रहनेसे 
उनकी निरपेक्षत्राकी हानि होगी। 


कुपासिन्थुदास बाबा धर्मंसंकटमें पड़ गये । वे श्रोगोपालदास बाबाकी 
आज्ञाका पालन करें, या पण्डित बाबा की ? पण्डित बाबाकी सेवामें उनके 
सन-प्राण सदाके लिए उलझ चुके थे। इसलिए उन्होंने उनकी आज्ञाको 
अनसुनी कर दिया । पण्डित बाबाने जब फिर उनसे चले जानेको कहा, तो 
वे बोले--“मैं आपका शिष्य तो हूँ नहीं, जो आपको आज्ञा मानूँ । मैं नहीं 
जाऊँया । आपसे कुछ सीखने आया हूँ । लोग पूछेंगे कि पण्डित बाबासे कया 
सीखा, तो क्या कहूँगा ? यही कि जो कोई आतंभावसे तुम्हारे पास आये कुछ 
सीखने, उसकी अवहेलना करो और कह दो--“चले जाओ यहाँसे ।” मैंने 
आपसे सीखी है निरपेक्षता । इसलिए मैं निरपेक्ष भावसे यहाँ रहूँगा । आपकी 
आज्ञाकी भी उपेक्षाकर रहूँगा ।” 
पण्डित बाबा उनके उत्तरसे प्रसन्न हुए और उन्हें अपने पास रहनेकी 
आज्ञा दे दी । तभीसे श्रीकृपासिन्धुदास बाबाके जीवनका एक नया और 
स्वर्णिम अध्याय आरम्भ हुआ । गुरुबुद्धिसे पण्डित बाबाकी सेवा उनके भजनका 
मुख्य अंग बन गया। किस प्रकार वे सेवाके माध्यमसे पण्डित बाबाके अभिन्न 
अंग बन गये, उसका हम विस्तारसे बर्णन कर आये हैं पण्डित बाबाके निज 

चरित्रके सम्बन्धमें । उन्होंने जो कुछ प्राप्त किया वह पण्डित बाबाकी सेवाके 
फलस्वरूप ही ! इसके सम्बन्धमें एक प्रत्यक्ष घटनाका उल्लेख कर देना 
उचित होगा । 


कृपासिन्धु दास बाबा नित्य पण्डित बाबाकी सेवा-पूजाके समय पुष्पादिकी 
व्यवस्था कर रखते । एकदिन पूजाके सम्रयप्ते पूर्व वे भंगीसे छू गये । उन्हें 
स्नान करना पड़ा । फूल समयसे न ला सके । चिस्तामें पड़ गये कि पूजाका समय 
आ गया, अब क्या करें ? उसी समय एक सुन्दर कन्या आयी और उन्हें फूल 
दे गयी । पीछे कृपासिन्धुदास बावाने यह बात पण्डित बावासे कही । उन्होंने 
कहा--'तेरी भावसिद्धि हो गयी है । यह बात किसीसे न कहना ।” कदाचित्‌ 
उनका संकेत था कि कन्याके स्वरूपमें उन्हें अपने ही सिद्ध-स्वरूपका अनुभव 
हुआ था । जो सेवा उनसे न बन सकी, वह उनके सिद्ध-स्वरूपने कर दी । 


कृपासिन्युदास बाबाने पण्डित बाबाकी आज्ञासे श्रीगोविन्दलीलामृत पूरा 
कण्ठ कर लिया था और वे उनकी बतायी हुई रीतिसे लीला-स्मरण किया 
करते थे । उन्होंने अपने हाथसे गोविन्दलीलामृतके अनुसार श्रीराधाकृष्णकी 
अष्टकालीन लोलासे सम्बन्धित विभिन्न लीला-स्थलियों और कुड्जोंके अनेक 
चित्र बनाये थे, जिन्हें वे एक लम्बे गोल टीनके डिब्बेके भीतर लपेटकर रखते 
थे और उस डिव्बेको बहुत दिनोंतक अपनी अमूल्य गोपनीय निधिके रूपमें 
जहाँ भी जाते अपने कन्धेपर लटकाकर ले जाते थे । बहुत-से साधक उनके 
पास लीला-स्मरण सम्बन्धी शिक्षा लेने आया करते थे । उन्हें वे उन चित्रोंके 
माध्यमसे लौलाका उपदेश करते थे, जिससे उन्हें लीला-चिन्तनमें विशेष 
सुविधा होती थी । 


कुछ दिन बाद उनके श्रीधाम पुरीके बन्धु श्रीनित्यानस्ददास बाबा भी 
वृन्दावन आकर उनसे भिले और कुसुम सरोवरसे प्रयामकुटीसे कुछ दूर एक 
कुटियामें रहकर उनके उपदेशानुसार लीला-चिन्तन करने लगे। हम पहले 
ही कह चुके हैं कि वे बहुत भोले-भाले और श्रद्धालु व्यक्ति थे । उन्हें लीला- 
चिन्तनमें अभूतपूर्व सफलता मिली । वे नित्य कृपासिन्धुदास बाबासे मिलने जाया 
करते और उन्हें जो-जो अनुभव होते उन्हें सुनाया करते। एक वार कई दिनतक 
लगातार कृपासिन्धुदास बाबाको उनके दर्शन न हुए | तब वे उनकी कुटियापर 
गये । वहाँ देखा कि उनका रजका कझरुआ, आसन और अन्य सामान 
मौजूद हैं । आसनपर गाँठ लगी हुई उनकी लंगोटी भी ऐसे पड़ी है, जैसे वे 

लंगोटी लगाये आसनपर बैठे हों और लंगोटीको बिना खोले इस तरह उससमें-से 
निकल गये हों, जैसे सांप केंचुलीमें-ले निकल जाता है ! इसके पश्चात्‌ 
नित्यानन्ददासको कभी किसीने नहीं देखा । क्ृपासिन्धुदास बाबा यह निर्णय 
किये बिना न रह सके कि उन्हें राधारानीकी कृपासे सशरीर. अप्राकृत 
ब्रजधामकी प्राप्ति हो गयी ! 

सन्‌ १८१८ में जब पण्डित बाबा फिर अस्वस्थ हुए, तो कृपासिन्धुदास 
वाबा उन्हें लेकर वृन्दावन चले गये । वृन्दावनमें लगभग नौ वर्ष 
मदनमोहनकी बगीची आदि स्थानोंमें रहनेके पश्चात्‌ १९२६ से दाऊजीकी 
बगीचीमें रहने लगे, जहां सन्‌ १६४० में पष्डित बाबाने शरीर त्याग दिया । 
पण्डित बावाके अप्राकद्यके पश्चात्‌ कृपा सिन्धु बाबाको उनका विरह असहनीय 
हो गया । उनका अन्न-जल छूट गया। शरीर त्याग देनेका निश्चभकर वे 
आश्रमसे निकल पड़े। भूखे-प्यास चलते-चलते बरसाना पहुँचे । क्लान्त हो 
जानेके कारण श्रीजीके मन्दिरकी सीढ़ियोंपर लेट गये । लेटे-लेटे सोच रहे थे 
कि कहाँ जाकर किस प्रकार प्राण विसंजन कंरें। उसी समयब्संद्रा आ गयी । 
तंद्रामें उन्होंने देखा कि पण्डित बाबा उनसे कह रहे हैं--'तू पागल हो गया 
है। मेरे पास किसलिए आया था ? श्रीजीकी सेवा सीखनेके लिए न! क्‍या 
मैंने तुझे यही सिखाया था कि श्रीजीकी सेवा, उनकी सेवाके उपकरणको 
त्यागकर की जाती है ? तुझे यह शरीर उन्होंने अपनी सेवाके लिए ही तो 
दिया है । उनकी दी हुई, उन्‍्हींकी सेवाकी वस्तुके साथ इस प्रकार मनमानी 
करना ही क्या तूने मुझसे सीखा है ?' 


पण्डित बाबाके दर्शनकर और उनकी प्यारभरी फटकार सुन वे 
आश्वस्त हुए और अपनी आत्म-हत्याके संकल्पके कारण अपने आपको 
धिक्कारने लगे । 

पण्डित बाबाने आज्ञा की थी कि उमके अप्राकट्यके पश्चात्‌ उनके 
आश्रमके सभी लोग दाऊजीकी बगीची छोड़कर अन्यत्न चले जायें। इसलिए 
कृपासिन्धु बाबा लौटकर दाऊजीकी बगीची नहीं गये । कुछ ही दिनोंमें उनके 
भक्तोंने दाऊजीकी बगीचीके निकट “भागवत-निवास” नामके एक भव्य 
आश्रमका निर्माणकर दिया। बाबाका शेष जीवन वहीं व्यतीत हुआ । 


भागवत-निवास श्रीगोरांगदास बाबाके समाधि-स्थल श्रीराधारमण- 
निवासके निकट है। राधारमण-निवासमें श्रीगौरांगदास बाबाके अप्राकट्यके 

समयसे अखण्ड हरिनाम-कीतेन आज तक हो रहा है। एकदिन रात्रिमें 
२ बजेके लगभग कीर्तन करनेवाले साधुओंकी झपकी लग गयी । उसी समय 
कृपासिन्धुदास बाबाको स्कन हुआ । स्वप्तमें गौरांगदास बाबाने उनसे कहा- 
मेरे आश्रममें नाम खण्डित हो गया है । जाकर साधुओंको सचेत कर दो।' 
शीघ्र शथ्यासे उठकर वे राधारमण निवास गये । देखा कि नाम बन्द है और 
साधु बैठे-बैठे औंघाई ले रहे हैं। उन्होंने जगाकर उनकी ताड़ना-भत्सेना की । 

जबसे बावा भागवत-निवासमें रहने लगे। उन्होंने अन्न त्याग 
दिया । मधुकरीको जाना भी बन्दकर दिया । केवल दृधपर रहने 
लगे । वे नित्य रात्रिमें १ बजे शब्या त्याग देते । स्नानादिकर 
अजनमें बैठ जाते और मध्याह्ञ १२ वजेतक भजन करते रहते । १२ बजे 
स्नान कर गिरिधारीजीकी सेवा करते | फिर दूध पीकर विश्वाम करते। 
कुछ देर विश्रामकर फिर भजनमें बैठ जाते । बाबाकी भजनक्वियाका मुख्य 
अंग था नाम-जप सहित अष्टयाम लीला-स्मरण । वे सन्ध्याका समय जिज्ञासु 
साधकोंके लिए खाली रखते। जो लोग उनके पास भजन-सम्बन्धी उपदेश 
ग्रहण करने आते, उन्हें उपदेश देते । 

शेष अवस्थामें बात्राके पास दशनार्थी बहुत आने लगे । शिव्य-सेवक 
भी बहुत एकत्र हो गये। वे भागवत-निवासके कोलाहलपूर्ण वातावरणसे ऊब 
गये । इसलिए उन्होंने संकेतवटपर श्रीगोपालभट्ट गोस्वामीकी भजन-कुटीके 
निकट एक छोटे-से संकेतबिहारीके मन्दिरका निर्माण किया । उसमें 
संकेतबिहा रीकी मूर्तिकी प्रतिष्ठा करा वहाँ जाकर रहनेकी व्यवस्था करनेलगे ! 
सब तैयारी हो गयी । उनका आसन भी वहाँ पहुँचा दिया गया। दूसरे दिन, 
यौष शुवला दशमी, सम्बत्‌ २०२४८ को संकेतवट जाना था। गये भी, पर शरीर 
डून्दावनमें छोड़ गये । राजिमें १ बजे सदाकी भाँति सोकर उठे । स्नान और 
लिलकादि कर तखतपर बैठे । कुछ अस्वस्थताका अनुभव किया। और 'हा 
गौर ! हा निताई !” कह संकेतवबिहारीके निकट प्रयाण किया । 


भकक्‍त दादर रहमान 


( मथुरा ) 

भक्ति भगवान्‌की स्वरूप शक्तिकी वृत्ति है, भगवात्रकी ही तरह परम 
स्वतन्त्र और निरपेक्ष है। कब किसके ऊपर किस रूपमें भक्ति महारानीकी 
कृपा हो जाय, कौन कह सकता है ? 

आजसे लगभग पचास वर्ष पूर्व मथुरामें विश्वामघाटके निकट दादर 
रहमान नामका एक पदन्वह-सोलह वर्षका मुसलमान बालक रहता था। वह 
मकतवमें पढ़ता था। बहुत शर्मलि और शान्‍्त स्वभावका था । बोलता- 
चालता कम था । बड़े अदब-तरीकेसे रहता था। छोटे-बड़े सब उसे बहुत 
प्यार करते थे । उसके पिताको विश्वास था कि वह एक अच्छा मुसलमान 
बनेगा । 

एक दिन उसने अपनी माँसे पूछा--'अम्मी, हमलोग हिन्दुओंको 
काफिर क्‍यों कहते हैं ?” 

माँने कहा--“चुप नालायक, जानता नहीं, हमलोग काफिरोंका नाम 
भी मूँहपर नहीं लाते । आने दे अव्बाको, वही जवाब देंगे तेरे सवालका ।' 

दादर रहमान अपने माँ-बापका एक ही लड़का था । उसके मुंहसे 
ऐसा प्रश्त सुनकर मॉके कान खड़े हो गये। उसने सोचा कि शायद लड़का 
हिन्दुओंकी सोहबतमें पड़कर बिगड़ने लग गया है | इसे तत्काल सबक न 
सिखाया. तो कहीं बिलकुल ही हाथसे न निकल जाये । पतिके घरमें प्रवेश 
करते ही उसने कहां-- 

“जानते हो आज रहमानने क्या सवाल किया है ? वह पूछता 'है कि 
हमलोग हिन्डुओंको काफिर क्‍यों कहते हैं ?” 

“अच्छा, इसकी इतनी जुरअत !' कह उन्होंने उसके ऊपर आँखें तरेरीं 
और बेंत उठाया । 

वह सहमकर चुपचाप खड़ा रहा । बापने बेंत सटकाते हुए कहा-- 
कम्बस्त, तू जानता नहीं कुरान शरीफमें क्या लिखा है--जो हमारे पाक 
इस्लाम मजह॒बपर ईमान नहीं लाते और बुतोंको पूजते हैं, वे काफिर हैं। 

कौन मुसलमानका बच्चा इस बातको नहीं जानता ? फिर तूने यह सवाल 
करनेकी हिम्मत कंसे की ? तुझे कुरानकी आयतोंपर एतबार नहीं ? 
खुदातालाका तुझे खौफ नहीं ! लगता है तू काफिरोंकी सोहवतमें पड़ गया 
है। उन्होंने तुझे बहकाया है । खबरदार जो किसी काफिरका साथ किया। 


दादर न किसी काफिरका साथ करता, न किसी काफिरने उसे 
बहकाया था । पर काफिरोंके खुदाने उसपर कुछ ऐसी मोहिनी डाली थी कि 
वह उन्हें देखे बिना नहीं रह सकता था । मकतब आते-जाते रास्तेमें एक 
हिन्दुओंका मन्दिर पड़ता था । मन्दिरके भीतर राधा-कृष्णकी सुन्दर, मन- 
प्राण हर लेनेवाली मूर्तिके बाहरसे दर्शन होते थे। वह मन्दिरके दन्वाजेपर 
खड़ा-खड़ा उन्हें एकटक देखा करता था उन्हें देखते-देखते कभी-कभी अपनी 
सुध-बुध खो बठता था | मकतबमें और घरमें देरसे पहुँचनेके लिए उसे डाँट 
भी खानी पड़ती थी । पर जबतक वह दिनमें एक-दो बार उन्हें नहों देख 
लेता था, उसे चेन नहीं पड़ता था । कई बार तो उन्हें देखकर उसकी बेचेनी 
ओर अधिक बढ़ जाती थी । उनकी मोहिनी मूरत उसकी आँखोके सामने 
छायी रहती थी । वह उनकी यादमें खोया-खोया रहता था। उसके नेत्रोंमें 
पानी भरा रहता था। बार-बार किसी बहाने उसे पोंछकर अपनी वह बेचेनी 
छिपानेकी कोशिश किया करता था। 


उसका चचेरा भाई कासिस भी उसके साथ उसी मकतबसमें पढ़ता था। 
वह एक अच्छा मुसलमान था। दिनमें पाँच बार नमाज पढ़ता था । 
उसे दादरकी काफिराना हरकतोंका पता था। 

एक दिन, जब दादर कासिमके साथ मकतबसे लौट रहा था, उसने 
उससे कहा-- तू घर जा । मैं जरा ठहरकर आऊंँगा ।' 

कासिमने कहा --'मैं जानता हूँ, तू कहाँ जायगा । काफिरोके मन्दिर 
न ! मैं नहीं जानें दूंगा । वहाँ जायगा, तो काफिर हो जायगा ।' 

“भाई तूने उस मन्दिरमें किशनजी और उनकी दुलहिनको देखा है ?” 
दादरने अपने आँसुओंको छिपाते हुए और भरे हुए कण्ठको सुधारते हुए 
विनम्जतापूर्वंक उससे पूछा। 

“वह क्या मुसलमानोंके देखनेकी चीज है, अहमक ?” कासिमने गुस्सेमें 
भरकर कहा। 

'क्यों ? खुदाकी दुनियाँमें सभी कुछ तो उसका बनाया हुआ है । उसकी 
बनायी किसी चीजको देखना गुनाह कैसे हो सफप्ता है ?! 

'दादर, तू पूरा काफिर हो गया है। अल्लाह तुझपर खफा होगा । तुझे 
काफिरोंके साथ जहन्नुम भेजेगा ।' 

अल्लाह तो मोहब्बत चाहता है । जो उससे मोहब्बत करता है, 
उसपर वह खफा क्‍यों होगा ?” 

तो जा मर !! कह कासिम तमककर चला गया । दो दिन तक सोचता 
रहा कि चचाजानसे दादरकी काफिराना हरकतोंके बारेमें कहँ या नहीं। वह 
जानता था कि यह सब सुनकर वे उसकी बोटी-बोटी उधेड़ देंगे । पर अन्तमें 
उसने निश्चय किया कि भाईको काफिर होनेसे बचाना उसका फर्ज है, और 
उसने जाकर चचाजानसे सब कुछ कह दिया । 

चचाजानके पैरके नीचेसे धरती एकदम सरक गयी । दादर सामने 
होता तो उसी समय उसकी शामत आ गयी होती । पर वह अभी मकतबसे 
लौटा नहीं था । 

मिरजा साहब कासिमको लेकर उसी समय दरगाह शरीफ गये अपने 
मुल्ला हाकिमसे मिलने । उन्हें भी कासिमने दादरके बारेमें सब कुछ बता 
दिया और कहा-'मैंने अपनी आँखोंसे देखा है कि वह हिन्दुओंके मन्दिरके सामने 
खड़ा होकर उनके देवताको देखता रहता है। उसे देख-देख रोता हैऔर न 
जाने क्या-क्या कहता है, जिसे वह अपने-आप ही सुन सकता है । 

यह सब बात सुनकर मल्ला साहबकी अक्ल गुम हो गयी । वे और 
क्या कहते ? बोले--“जरूर काफिर पण्डितोंके लड़कोंने उसे यह सीख दी है। 
आप उसपर निगाह रखिये। काफिरोंस मत मिलने दीजिये । मैं अभी 
फरुखसिहारसे इसके बारेमें और मशबरा करता हूँ।' 

इतना कह मुत्ला साहब फारुखसिहारसे मिलने चले गये । मिरजा 
साहब घर लौट आये । देखा कि दादर गुमसुम बैठा है। उसके चेहरेको 
देखकर लगता है जैसे उसने कोई गुनाह ही नहीं किया । उसे देखते ही वे आग- 
बबूला हो गये और लगे उसे पीट-पीटकर कहने--'बता कौन काफिरका 
बच्चा है, जो तुझे काफिराना सीख देता है ? कौन तेरा सलाहकार है ?” 
दादर पिटता गया। उसने कुछ भी नहीं कहा । पिटते-पिटते बह बेहोश 


हो गया । 

इसके बाद कुछ दिन मिरजा साहबको ऐसा लगा कि दादरका रवैया 
काफी बदल गया है । वह चुपचाप रहता है और कहीं आता-जाता भ्नी 
नहीं है । 

एक दिन दादरकी माँने मिरजा साहबसे कहा--ठुम लड़केको देखते 
नहीं । मुझे लगता है, कोई देवता उसपर सवार हो गया है। उसकी आँखें 
हर समय लाल रहती हैं| उसमें पानी जैसे हर वक्‍त भरा रहता है । कोई 
उसके पास जाय, तो वह्‌ दर सरक जाता है । अकेला रहना चाहता है। यह्‌ 
सब देखकर मुझे डर लगता है ।' 


उस दिनसे मिरजा साहब उसकी विशेष देख-भाल करने लगे । एक 
दिन रातके समय, जब बे उसे देखने गये, तब वह अपने बिस्तरेपर नहीं था। 
खोज की तो देखा कि वह बाहर अँधेरेमें एक कुएँकी मेड़पर चुपचाप बेठा है । 
उन्होंने उस्ते बेहद मारा; यह सोचकर कि मारसे उसका भूत भाग जायगा; 
प्र भूत फिर भी न भागा। 

तब एक दिन अपनी बीवीके कहनेसे मिरजा साहब मौलालीसे औश्षाको 
बुलाने गये । उसी दिन दादर घरसे लापता हो गया । जानेके पूर्व अम्मीसे 
कह गया- मेरी उम्मीद छोड़ दो। मैं एकदम काफिर हों गया हूँ । लाइली 
मुझे बुला रही हैं ।' 

अब मिरज! साहबको काटो तो खून नहीं । पश्चाताप ही पश्चाताप- 
'नाहक मैंते उसे इतना मारा-पीटा। वह नावान बच्चा है, किसोके सिखानेमें 
आ गया है। अथर मैं प्यारस समझाता, तो शायद धीरे-धीरे सुधर जाता।* 


बे अपने इकलौते लड़केकी खोजमें पागलोंकी तरह इधर-उधर डोला 
किये । जो मिल जाता, उसीसे अपनी दुःखभरी कहानी कहते, लड़केकी 
हुलिया बताते, अपना पता बताते और कहीं दीख जाय तो उसकी सूचना 
देनेकी प्रार्थना करते । 


दस-बा रह दिन बीत गये इस तरह खोज करते-करते । एक दिन 
विश्रामधाटपर उनकी भेंट हुई बंगालसे आये हुए एक यात्री श्रीप्रमोदकुमार 
चट्टोपाध्यायसे । उन्हें भी एक तरफ ले जाकर उन्होंने अपने लड़केकी सारी 
बात कही। वे उनकी स्थितिक्रा सही मूल्यांकन कर उनकी कुछ सहायता 
करें, इस उद्देश्यसे यह और कहा--देखिये, हम लोग मुसलमान हैं और 

बादशाहकी जात हैं । शाह आलमके अमलमें दिल्लीमें हमारा वड़ा रोब- 
दाब रहा है। एक वक्त सारा हिन्दुस्तान हमारे हुक्मपर चलता था । डफरिन 
लाटसे जागीर लेकर हमलोग आगरेमें बस गये--कागजोंमें यह सब छपे 
हुए हरफोंमें दज है । हमारा मजह॒ब दुनियाँमें सबसे अच्छा है। एक दिन 
सारी दुनियाँकों इसे कबूल करना होगा। हिन्दू हमारे लिए काफ़िर हैं। 
कुरान-शरीफमें लिखा है कि वे कभी बहिश्तमें कदम नहीं रख सकते । उन्हें 
तो जहन्नुममें जाना ही है । तो बताइये, हम यह कब बरदाश्त कर सकते हैं 
कि हमारा अपना लड़का ही काफिर हो जाय ।' 


चट्टोपाध्याय महाशयसे मिरजा साहबने अपनी सारी दास्तान कही । 
उनकी बातें सुन-सुनकर उन्हें मन-ही-मन जितना उनपर क्रोध आता, उतना 
ही दादर रहमानपर तरस आता। उनसे तो उन्होंने किसी प्रकार पीछा छुड़ा 
लिया | पर दादर रहमानकी मूर्ति उनके मन-मन्दिरमें जमकर बैठ गयी। 
उन्हें विश्वामघाटमें स्नानकर वृन्दावन जाना था । वृन्दावनके रास्तेमें वे 
बराबर उसीके विषयमें चिन्ता करते रहे और सोचते रहे कि वह उन्हें कहीं 
दीख जाय तो उससे बहुत-सी वातें करें और उसके दर्शनकर अपनेको 
धन्य करें । 


दृन्दावनेश्वरीने उनकी मनोकामना पूर्ण की । वृन्दावन जाकर उन्होंने 
यमुनातटपर जो देखा, उसे सुनिये उनके अपने ही शब्दोंमें, जो कल्याण, वर्ष 
३४, संख्या १२ में प्रकाशित उनके 'विलक्षण प्रेम और विलक्षण कृपा' छीषंक 
लेखसे उद्धृत है-- 


'जहाँ बेठा था, उससे कुछ दूरीपर तीन अपूर्व विशाल दृक्ष खड़े थे । 
सुन्दर, सुपरिष्कृत, तृणहीन भूमिपर लम्बे-लम्बे तीन वृक्षोंके मूल इस प्रकार 
समान अन्तरपर विद्यमान थे कि उनके बीच एक सुन्दर त्रिकोण क्षेत्रकी 
सृष्टि हो गयी थी ।““““उसके भीतर कौपीनधारी एक मूर्ति अद्भुत भंगिमाके 
साथ बैठी है। वह भंगिमा ऐसी चित्ताकर्षक थी कि मेरी दृष्टि बलपूर्वक उसी 
ओर खिंची रह गयी। प्रथम दृष्टिमें ही ऐसा लगा कि वह मूर्ति किसी 
वैष्णव एवं योगीकी है। उसका बैठनेका ढज्छ योगी-जैसा ही था। 


“““““मैं अपनी जगहपर स्थिर न बैठ सका, उठ पड़ा और निमिष- 
मात्रमें उस स्थानपर जा पहुँचा। वहाँ देखी एक अद्भुत बालक-मूर्ति। 

स्वास्थ्यपूर्ण, सुडौल, उज्ज्वल गौरवर्ण, कोपीनमात्र वस्त्र । लगा जैसे 
व्यासपुत्र परमहंस शुकदेवकी ही मूर्ति देख रहा होऊँ। 

/“““““उन दिनों कुछ ठण्ड थी; किन्तु बालकके शरीरपर कोई वस्त्र 
नहीं था, शायद उसे इसकी आवश्यकता भी न थी; किन्तु मेरी बुद्धि तो 
स्थूल देहगत बुद्धि ठहरी । उसका शीतवोध अपने ऊपर आरीपितकर अपने 
शरीरका गरम कपड़ा उसे ओढ़ा दिया । उसकी अपलक दृष्टि यमुनाकी ओर 
निबद्ध थी, मुंहमें कोई शब्द नथा। 

“““““इसी समय एक ब्रजवासिनी घाधरा, चोली, ओढ़नी, सब कुछ 
नीले रंगका धारण किये हुए आ उपस्थित हुईं । उसके एक हाथमें एक थाल 
कपड़ेसे ढका था, निश्चय ही उसमें कुछ खाद्यपदार्थ था; दूसरे हाथमें एक 
साफ झक-झक करते हुए लोटेमें कुछ पेय था। अति कमनीय था उसका 
मुखमण्डल; अपूर्व भावभंगीके साथ खड़ी होकर उसने धीरे-धीरे हाथको 
चीजें उस किशोरके सामने रख दीं। वह बोली--दुलाल मेरे, अब॒कुछ 
खाले । मैं तुझे खिलाकर घर जाऊँगी, फिर वहाँका काम समाप्तकर संन्ध्या 
समय पुन: यहाँ आऊँगी और तुझे वहाँ ले चलूँगी |” 

“यह सब मधुर ब्रजभाषामें कहकर वह उसके मुखकी ओर स्नेहभरी 
आँखोंसे देखने लगी। मैं वहां एक अपरिचित व्यक्ति भी उपस्थित हुँ--इस 
ओर उसका बिल्कुल ध्यान नहीं था; मानो उसके सामने उस किशोरके सिवा 
और कोई न हो। उसकी बातें इतनी मधुर थीं कि भाषाके साथ कण्ठस्वर 
मिलकर एक अपूर्व संगीतकी सृष्टि कर रहा था। 

“साधुमें किन्तु कोई भावान्तर नहीं हुआ | वह जैसे अपलक यमुनाकी 
ओर ताक रहा था, वैसे ही ताकता रहा। यह देख उस ब्रजाजनाने व्याकुल 
भावसे "मेरे लाल' कहते हुए उसके चिबुकका स्पश किया । उस समय वह 
ध्यानस्थ किशोर तनिक चौंका, किन्तु उसके नेत्र बैसे ही अपलक बने रहे। 

“फिर एक बार उस नवागताके मुँहकी ओर देखकर वह बोला-- 
“चम्पा, मुझे ले चलो, ले चलो', और कहते-कहंते उठमे लगा । जननीकी 
तरह स्नेहसे हाथ पकड़कर मधुर भाषामें वह ब्रजनारी बोली-'अभी नहीं मेरे 
लाल ! अभी कुछ खा ले। उसके बाद सन्ध्या-समय आकर पुझे ले जाऊँगी।' 
इतना कह उसने थालमें-से एक ग्रास उठाकर उसके मुँहमें डाल दिया । दो- 
एक ग्रास ही उसने खाये। अन्तमें थोड़ा-सा दूध पीकर वह किशोर फिर 

समाहित चित्त होकर यमुनाके तटवर्ती वनकी ओर देखने लगा। तब मेरी: 
ओर ताककर वह ब्रजबाला विनती भरे करुण स्वरमें बोली--'बाबा ! तुम 
यहाँ अभी कुछ ढेर रह सकोगे न ?” 

“मेरे उत्तरसे वह प्रसन्न हुई; किन्तु फिर उस बालककी ओर देखकर 
अश्रुपृर्ण नेत्रोंसे बोली--'कल ही मुझे लाइलीजीने कह दिया था कि उसका 
सब समय ध्यान चलता रहता है, होश नहीं रहता, उसे खिला दो, नहीं तो 
उसका शरीर नहीं टिकेगा। दस-वारह दिनसे कुछ नहीं खाया, थोड़ा-सा 
दूध, बस । इससे क्या शरीर रह सकता है ?” उसके बाद चकित हिरणीकी 
तरह घूमकर उसने किशोरको देखा, कहा--'क्या करूँ? अच्छा, मेरे 
गोपाल ! तू यहीं रह । मैं घर जाती है। मुझे अभी घरका काम करना है। 
साँझको आकर तुझे ले जाऊँगी, अच्छा !! 

“किशोर निर्वाकू, समाहित चित्त अपने आसनपर बैठा रहा। ब्रज- 
वासिनीका अन्तर्धान भी कुछ विचित्र-सा ही था। जब मैं ध्यानमग्न उस 
योगमूर्तिकी ओर देख रहा था, तब जरा मुड़कर उसे एक हाथमें लोटा और 
दूसरेमें थाल लेकर जाते हुए देखा | उसके बाद वह आगे बढ़ते-बढ़ते न जाने 
कहाँ विलीन हो गयी। वहाँ कोई पेड़ अथवा और किसी प्रकारकी आड़ 
नहीं थी, यह मुझे पूर्ण स्मरण है । 

“लड़कीका आना-जाना और इस थोड़े-ले समयके लिए रहना--इस 
सबके भीतर जो कुछ देखा, उससे लगा कि बृन्दावनके यमुनातटपर किशोर 
वैरागीको केन्द्र करके एक महान्‌ आनन्दमय अपार्थिव खेल चल रहा है । 

““““““अब साँझ होनेको आ गयी । यमुना-तीरपर खूब हवा चल रही 
थी। परन्तु योगीकी ओर देखनेपर ऐसा लगता था मानो आकाश-बतासका 
कुछ भी कार्य उसे इृष्टिगोचर नहीं था । मेरी बात करनेकी प्रबल इच्छा हो 
रही थी। मैं 'हरि-हरि' शब्दका इस तरह उच्चारण करने लगा कि वह सुन 
ले। मेरी मनोवाउछा पूर्ण हुई। उसने मेरी ओर देखा । मैंने कहा--'बाबाजी ! 
तुम्हें क्‍या कष्ट है ?” 

“वह धीरे-धीरे बोला--'कष्ट ! कष्ट कुछ नहीं। मैं वृन्दावनमें है । 
अथुरामें था, तब माँ, बाप सब्र कितना मारते थे ।““““पर अब कितनी 
मेहरबानी कृषनजीकी, शीरी राधाकी ! आह !” बस इतना कह वह 
संज्ञा-हीन सा हो गया। 


३४० ] ब्रजके भक्त 


“““““““थोड़ी देर बाद बोला--तुम जानते हो राधाकुण्ड कहाँ है ?” 
और व्पराकुल भावसे मेरी ओर ताकने लगा। 


“मैं बोला--“जानता हूँ ।' सुनते ही महान्‌ उत्साहके साथ उसने कहा- 
'तो मुझे वहाँ ले चलोगे ?' फिर न जाने क्या उसके मनमें आया, कुछ सोचने- 
जैसा भाव बनाकर तुरन्त बोला--'ना-ना, वहाँ तो तुम जा ही नहीं सकते । 
ब्जरानीकी दयाके बिना वहाँ कोई जा नहीं सकता । मुझे चम्पा सखी ही ले 
जायगी /' फिर थोड़ा रुककर धीरे-धीरे अति मृदु स्वरमें कहा--'पर उसके 
आनेमें अभी देर है न !' 

“राधाकुण्डकी कुछ बात सुनाओगे ?” मैंने विनम्रतापूरवंक उससे पूछा । 


“सुनते ही उसके शरीरमें एक अनिर्वचनीय सिहरनकी तरंग खेल 
गयी । उसके चेहरेपर एक दिव्य ज्योति फूट पड़ी और वह बोला--'क्या 
कहूँ ? वहाँका आसमान मुहब्बतसे भरा है। मुहब्बतकी ही हवा चलती है। 
बह क्या कुछ कहनेकी बात है साधुजी ! वहाँ सखा-सखी इस तरह मिल- 
जुलकर घूमते-फिरते हैं मानो आनन्‍्दसे नाचते हों। उनकी बातें, गाना, 
हरएक सुर ऐसा है कि कानमें पड़ते ही बेहोश कर देता है ।““आ हा !' 


““«““इसी समय चम्पा आ गयी । उसका रूप देखकर मैं स्तम्भित 
हो गग्रा । यह तो वह ब्रजनारी नहीं, जिसने मुझे यहाँ रहनेके लिए कहा 
शा, वेषभूषा भी तो वह नहीं। यह तो एक अपूर्व हो वेष था। अबतक 
किसीको भी ऐसी पोशाकमें नहीं देखा था । सबकुछ अत्यन्त पतला, इतना 
हल्का मानों उड़ रहा हो, स्थूल जरा भी न हो। उसकी अपूर्व गति एक 
मनोहर सौन्दर्यकी सृष्टि कर रही थी । 

“वालकको स्पशे करते ही वह उठ खड़ा हुआ। निर्वाक्‌ चम्पा आगे- 
आगे जा रही थी और उसके पीछे वैरागी किशोर । धीरे-धीरे मेरो आँखोंके 
सम्युख ही वे दोनों अन्तर्धान हो गये । एक विलक्षण आच्छन्न भावसे जड़ीभूत 
होकर मैं बहुत देरतक वहीं बैठा रहा ।” 


श्रीफूल बाबाजी 


( वृन्दावन ) 


श्रीइन्दुभूषण बसुका जन्म सम्वत्‌ १८७८ में बंगालके जिला बाखरगंजमें 
हुआ। अठारह वर्षकी अवस्थामें उन्होंने इण्टरमीडियेट और मध्यमाकी 
परीक्षाएँ पास कीं। इन परीक्षाओंमें उत्तीर्ण होनेके पश्चात्‌ भौतिक उन्नतिके 
सारे मार्ग उनके लिए खुल गये। उनकी तीक्षण बुद्धि, अच्छा स्वास्थ्य, 
परिश्रमी स्वभाव और उच्चशिक्षाके लिए उपलब्ध आवश्यक पारिवारिक 
सुख समृद्धिपूर्ण भविष्यकी सूचना देने लगे। कोई कहता कि वे उच्चकोटिके 
विद्वान बनेंगे, कोई कहता कि वे एक सफल वकील या बैरिस्टर बनेंगे, कोई 
कहता, वे एक यशस्वी समाज-सेवक और नेता बनेंगे। पर कोई भी कल्पना 
न कर सका कि वे वीस-बराईस वर्षकी अल्पावस्थामें ही वृन्दावनके बाँके- 
बिहारीके श्वद्धारके लिए फूलोंकी चोरी करनेवाले फूल बाबा बनेंगे। 

पर इसमें आश्चर्यकी कोई बात नहीं। बॉँकेबिहारीका प्रभाव ही 
कुछ इस प्रकारका है। जिसकी उनके ऊपर एक बार हृष्टि पड़ जाय, जिसके 
मानस-पटलपर उनकी बाकी छवि एक बार उदय हो जाय, जिसके कर्ण- 
कुहरमें उनके नाम-गुण, रूप, लौला-कथाकी ध्वनि एक बार गूंज जाय, 
उसका लौकिक दृष्टिसे सबकुछ एकदम उलट-पुलट हो जाना कोई असाधारण 
बात नहीं । 

इन्दुभूषणके पिता श्रीनिशिकान्त बसु बड़े कृष्ण-भक्त थे। इसलिए 
बन्दावनके बाँकेब्िहारीसे अल्पावस्थामें ही उनका परिचय हो जाना 
स्व्राभाविक था। जवसे उनका परिचय प्राप्त हुआ, तभीसे उन्हें प्रतीत होने 
लगा कि उनके यथार्थ वन्य, आत्मीय॑ स्वजन वे ही हैं, उनका घाम ही 
अपना घाम है, उनकी सेवा ही अपना धर्म है। 

जैसे-तैसे विद्यार्थी-जीवनके कुछ दिन व्यतीतकर बीस वर्षकी अवस्थामें 
के कलकत्तेके नगेन्द्र मठके विष्णुस्वाभी सम्प्रदायके सन्त श्रीयुत ध्यानप्रकाशजी 
महाराजसे गोपाल-मन्त्रमें दीक्षा लेकर ब्रज चले गये। गुरुदेवने नाम रखा 

। पर ब्जमें वे फूल बाबाके नामसे पुकारे जाने लगे; 

क्योंकि सेठोंके बगीचोंसे बिहारीजीके श्यृज्भा रके लिए फूल चुराकर लाना ही 
उनकी मुख्य सेवा और भजन था। 

. पर बाँकेबिहारीकी फूल-सेवा उन्हें ब्रजमें आते ही नहीं मिल गयी। 
बाँकेबिहारीकी सेवाका रास्ता इतना सहज और सीधा थोड़े ही है। वह भी 
बाँकेबिहारीकी तरह कुछ बाँका-टेढ़ा ही है। ब्रजमें आकर श्रीफूल बाबा कुछ 
दिन वृन्दावनमें रहे । फिर सीधे नन्‍्दर्गांव चले गये, यह जानकर कि नन्दर्गाव 
नन्‍्दलालका निज घर है। वहाँ सखाओंके साथ खेलते-कूदते या गो-चारणके 
लिए नन्द-भवनसे आते-जाते उनक दर्शन सहजमें हो सकेंगे। पर वहाँ कहीं 
भी उनके दर्शन न हुए । 


.. जब खोज-खोजकर हार गये, तब उन्होंने प्राण त्याग करनेका 
निश्वयकर अनशन आरम्भ कर दिया | साधु-महात्माओंके बहुत समझानेपर 
भी अनशन नंहीं छोड़ा। तब एक दिन बाँकेबिहारीने स्वप्नमें द्शन देकर 
कहा--'मेरा दर्शन हठसे नहीं, प्रेमसे होता है। कल यहांसे उत्तर दिशामें 
चले जाता । 


बॉकेबिहारीने अपना रास्ता आप ही बता दिया । नन्दर्गावसे उत्तर 
दिशामें बरसाना है। नन्‍्दग्रामका प्रकृत रास्ता बरसाना होकर ही हे। 
बरसाना नन्दलालकी ह्लादिनी शक्ति प्रेमस्वरूपिणी राधारानीका स्थान है। 
नन्‍्दलाल सब प्रकारसे प्रेमके अधीन हैं। इसलिए प्रेमकी अधिष्ठात्री देवी 
राधारानीके अधीन हैं। उनके संकेतके बिना वे कुछ भी कर सकनेमें लाचार 
हैं। उनकी कृपा प्राप्त करनेके लिए राधारानीकी कूपा प्राप्त करना 
अनिवार्य है। 

बाबा वृषभानुनन्दिनोका स्मरण करते हुए बरसानेकी ओर चल 
दिये । वे जैसे ही सिंहद्वारपर पहुँचे, उन्होंने देखा कि एक व्यक्ति उनके लिए 
राधारानीके प्रसादका थाल लेकर वहाँ खड़ा है। राधारानीको इस रूपमें 
बाबाका स्वागत करना ही था; क्योंकि उन्हें स्वयं नन्‍दल|ज़ने उनकी शरणमें 
जानेके लिए प्रेरित किया था । 

राधारानीका दिव्य प्रसाद प्राप्तकर उन्होंने अर्पना कई दिनोंसे चला 
आ रहा अनशन समाप्त किया । 

उस प्रसादको प्राप्तकर उन्हें एक नया बल, नयी स्पूर्ति प्राप्त हुई। 

उन्हें लगा कि करुणामयी राधारानीकी शरणमें जांतेही उन्होंने अपना 
करुणा-वारिधि उनके ऊपर उड़ेल दिया है। वे इस प्रकार उनके करुणा- 
वारिसे अभिषिक्त हो, उनके भावमें दिन-रात डूबे रहकर बरसानेके निर्जंन- 
और सुरम्य सांकरीखोरमें भजन करने लगे। वे हर समय भाव-समाधिमें 
डूबे रहते । उनके आहारादिकी चिन्ता स्वयं राधारानीको करनी पड़ती । वे 
कभी किसीको, कभी किसीको प्रेरणा देकर प्रसाद उनके पास पहुँचा दिया 
करतीं। कभी-कभो तो वे स्वयं ही ब्रजवासी .बालिकाके रूपमें खानेकी 
सामग्री ले उनके पास उपस्थित होतीं। 
राधारानीको इस प्रकार कष्ट करते देख उन्होंने मधुकरीके लिए जाना 
आरम्भ कर दिया । कुछ दिन साँकरीखोरमें भजन करते और राधारानीकी 
अनुपम क्ृपाका अनुभव करते हुए बीत गये, तो उन्हें बॉकेबिहारीकी याद 
फिर उद्देलित करने लगी। वे राधारानीका कृपा-आशीर्वाद लेकर वृन्दावन 
पहुँचे । कु 
वृन्दावनमें निधिवन नामक स्थान है, जहाँ प्रिया-प्रियतम सख्ियों 
[हित आज भी रास-विलास करते हैं। आज भी उनके भाग्यवान भक्त वहाँ 
नके दर्शनकर क्॒तार्थ होते हैं। बाबा वहाँ युगलके दर्शन प्राप्त करनेकी 
एलसासे सोहनी-सेवा करने लगें। इस भावसे कि यह प्रिया-प्रियतमके 
स-विलासकी भूमि है, यहाँ प्रिया-प्रियतम नित्य राज्रिमें रास करते हैं, वे 
पे झाड़-बुहारकर उसके काँटे-कंकड बीनकर, उसे स्वच्छ और सुकोमल 
बने लगे। 


फूलबाबा निरन्तर यह भावना करते कि वे राधारानीकी प्रिय सखी 
। इसी भावसे वे निधिबनमें सोहनी-सेवा करते और बाँकेविहारीके मन्दिरमें- 
ल-सेवा। बाँकेबिहारीके ख्ज्ारके लिए जहाँ-तहाँसे फूल चुदकर लाते | 
हैं जहाँ, जिस' कोठी या बगीचेमें सुन्दर फूल खिले दीख पड़ते, उसीमें 
उ्रकर फूल तोड़मे लगते । उनके लिए बृन्दावनके सभी स्थान वृन्दावन- 
हारीके थे, और वहाँके सभी फूल उनकी सेवाके लिए खिलते थे । इसलिए 
हैँ कहींसे फूल तोड़नेमें सक्लीच नहीं होता था। पर उनके भावकों सब 
गनहीं समझदे थे। इसलिए उन्हें कभी गालियाँ सुननी पड़तीं, कभी 
रतक खानी पड़ती । एक बार तो उन्हें हवालातकी हवा भी खानी पड़ी । 
: उन्होंने यह सेवा नहीं छोड़ी । कुछ दिन बाद सेठ हरगुलालने उन्हें 

ब्रिहारीजीके बगीचेसे फूल तोड़नेकी छूट दे दी। तब उन्होंने दूसरे बगीचोंसे 
फूलोंकी चोरी करना बन्द कर दिया । 

कोई कार्य शुभ है या अशुभ, प्रभु उससे प्रसन्न हैं या अश्नसन्न, उसके 
परिणामसे जाना जाता है। फूल बाबाकी फूल-सेवाके फलस्वरूप उन्हें 
युगलकी जो कृपा मिली, उससे अनुमान लगाया जा सकता है कि प्रभु उनके 
चोरीके फूलोंसे कितना प्रसन्न थे । 

प्रिया-प्रियतमको जब किसी भक्तपर कृपा करनी होती है, तब 
योगमाया उंसके लिए भूमिका तैयार कर देती हैं, उसके अनुकूल किसी 
लोला-विशेषका सृजन कर देती हैं। एक दिन जब निधिबनमें रास-नृत्य हो 
रहा था, नृत्य करते-करते प्रियाजीके नूपुर विखर गये। सखियोंने उन्हें 
सप्रेटा और पिरोकर प्रियाजीकों पहना दिया । नृत्य समाप्त होनेपर प्रियाजीने 
जूपुरोंको गिना । एक नुपुर कम था । सखियाँ उसे खोजनेमें जुट गयीं | बहुत 
खोजनेपर भी वह न मिला । 

दूसरे दिस रास आरम्भ होनेसे पूर्व प्रियाजीने सखियोंसे कहा-- 
'ब्रात:काल फूलसखी निधिबनमें नित्य सःहनी-सेवा करती है। उसे आज 
सोहनी-सेवा करते समय नूपुर अवश्य मिला होगा । तुम उसके पास जाकर 
नूपुर ले आओ । 

उधर फूलवाबा भाव-समाधिमें देख रहे हैं कि उन्हें सखीरूपरे 
रासमण्डलमें सोहनी-सेवा करते समय राधारानीका नृपुर मिला है। वे सोः 
रहे हैं कि सखियाँ उनके पास तृपुर माँगने आयेंगी, तो बे क्‍या कहेंगे | उसे 
समय सखियाँ उनके पास पहुँची और पूछा--तुम्हें सोहनी-सेवा करते सम 
श्यामाजीका नूपुर मिला है ?” 


फूलसखीने कहा--तृएर तो मिला है। पर वह श्यामका हैर 
श्यामाका, मैं कैसे जानूँ ? दोनोंके चरण देखकर उनके हुपुरोंस मिलान कर 
तभी न पता चले कि तूपुर किसका है। मैं मिलाकर देखूँगी। नूपुर जिसव 
होगा उसीको दूंगी ।' 


श्यामाजीसे जाकर जब सखियोंने यह कहा, तो उन्होंने फूलसखी5 
बुला भेजा। उससे कहां--देख री, नूपुर मेरा खोबा है, श्यामका नहीं 
नूपुर मुझे दे दे । 

फूलसखोने अपना हठ फिर भी न छोड़ा । तब श्याम और श्यामा 
दोनोंने अपने-अपने चरण उसके आगे बढ़ा दिये । फूलसखीकी जन्म-जन्मान्तर- 
की साध मिट गयी । नील और अरुण चरण-कमल-द्यको पभ्राप्तकर उसका 
भाव-समुद्र उमड़ पड़ा । प्रेमाश्रुओंके अध्यंसे उनका प्रच्छालनकर उसने अपने 
प्राण-पुष्पष उनपर चढ़ा दिये। नूपुर तो राधारानीकों दिया ही, अपने मन 
और प्राण भी सदाके लिए उनके चरणोंमें समपित कर दिये । 
जब बाबाकी भाव-समाधि भंग हुई, और उन्हें श्यामा-श्याम सामने न 
दीखे, तो उनकी विरहाग्निने और भी प्रचण्ड रूप धारण किया। वे उन्मत्त- 
की भांति 'हा कृष्ण ! हा राधे !” कहकर प्रलाप करते और अश्रुविसजंन करते 
बाह्मज्ञान रहित हो इधर-उधर डोलने लगे । इस अवस्थामें उन्हें कभी 
श्रोकृष्णजी बंशी-ध्वनि सुनायी पड़ती, कभी रास-लीलाके दर्शन होते और 
कभी युगल अपनी एक झलक दिखाते और अन्‍्तर्धान हो जाते। 
यह आँख-मिचोलीका खेल कुछ दिन चलता रहा। पर यह कबतक 
चलता रह सकता था ? बाबाका पार्थिव शरीर आँख-मिचौलीके अपाथिव 
झटकोंको कबतक सहन कर सकता था ? संबत्‌ २००३ आश्विनका महीना 
वा । प्रभुने उन्हें अपने नित्य-धाममें बुला लेनेका विचार किया। उन्हें थोड़ा 
खर हुआ। उसके साथ-साथ उन्हें आभास हुआ कि प्रभु उन्हें अपने निकट 
ला लेनेको व्यग्र हो रहे हैं । उन्होंने सेवाकुज्ज और ज्ञान-गुदड़ीकी रज 
गवाकर बिहारीजीके बगीचेमें अपने लेटनेके लिए रजकी शय्या बनवायी । 
सी समय विहारीजी पधारे उन्हें ले जानेको । उन्होंने देखा और ग्रुड़का 
गैग लगाकर उनका सत्कार किया। सेवकोंसे कहा हाथ धुलानेको । सेवक 
थ घुलाते समय हाथ गुड़से सना देख अवाक्‌ ! 
जैसे बिहारीजी उन्हें ले जनेको जल्दी कर रहे हों, हाथ धोकर वे 
रन्‍्त रज-शय्यापर लेट गये। सेवकोंने महामन्त्रका कीतेन शुरू किया। 
हारीजीका चरणामृत उनके मुखमें दिया । बिहारीजी उन्हें अपने साथ ले 
ये । उनका पाथिव शरीर ब्रज-रजपर पड़ा रह गया । अपाथिव सिद्धदेह 
त्य-लीलामें प्रवेशकर गया । 


वावाकी फूलोंकी चोरीका यह परिणाम ! यहाँ कारागार, वहाँ मुक्ति 


र नित्य-लीलाका सुख अपार ! कितना अन्तर है व्यवहार और परमार्थके 
। दृष्टिकोणोंमें ! ज् 


श्रीशाचीनन्दनदास बाबा 
( बरसाना ) 


सन्‌ १६७२ का माघ मास था, जब मैं बरसानेके श्रीरामजीवनदास 
बाबाकों साथ लेकर श्रीशचीनन्दन बाबाके दश्शन करने गया । उस समय 
-भीशचीनन्दनदास बाबाकी आयु ११० वर्षसे भी अधिक थी । ब्रजके सबसे 
प्राचीन सिद्ध महात्माके रूपमें उनकी ख्याति थी। बरसानेमें आये 
तीर्थयात्रियोंके आकर्षणके वे प्रमुख केन्द्र थे । दूर-दूरसे आये तीर्थयात्री, जो 
उनके विषयमें कुछ नहीं भी जानते, उन्हें पण्डे उनके पास ले जाया करते: 
क्योंकि वे जो कुछ उन्हें भेंटकर जाते उसे आगे-पोछे वे ही ले लेते । बाबाक 
न उसका पता होता, न उसकी आवश्यकता ही होती । वे अधिकतर एब 
मूर्तिके समान ध्यानस्थ बैठे रहते | लोग जैसे मन्दिरमें मृतिको दण्डवत्‌क' 
पैसे-कौड़ी चढ़ाकर वापस चले जाते हैं, वैसे ही उनके भी दशनकर औ' 
उनके सामने रुपये-पैसे या फल-फूल आदि रखकर चले जाते | 


श्रीशचीनन्दनदास ब।बा बरसानेके भानुखर ( भानुसरोवर) के तटप 
श्मएशान-भूमिमें एक प्राचीन जीणं-शीर्ण छतरीमें रहते थे । हम जब छतरी 
गये, तो साँकल बाहरसे लगी थी | दरवाजा खोलकर जैसे ही हमने भीतर 
प्रवेश किया, देखा कि बाबा दीवारके सहारे ध्यानस्थ बैठे हैं। उनके ओ' 
ईषत्‌ हिले रहे हैं और कण्ठसे “राई, राई' ( राधे, राधे ) शब्दका निरन्त 
उच्चारण हो रहा है । ऐसा बिलकुल नहीं लग रहा है कि उन्हें बाह्मज्ञान 
“राई, का उच्चारण. अभ्यासवश अपने-आप होता प्रतीत हो रहा है। 
बावा हृष्टि-शबित जो चुंके थे । पर उनकी श्रवणशक्तिमें कोई अन्त 
नहीं पड़ा था ।. फिर भी हमारे दरवाजा खोलकर भीतर आनेका आभा 
उन्हें नहीं हुआ था । उस समय सन्ध्या हो आयी थी । छतरीमें प्रकाश बह्‌ 
कम था । मध्यमें किसी दम्पतिकी समाधियोंके चिह्न अस्पष्ट-से दीख रहे थे 
ऊबड़-खाबड़ फशंपर एक तरफ पानीका घड़ा और रजका करुआ-थाली + 
थे | एक टाटका आसन था, जिसपर बाबा बैठे थे । एक गुदड़ी थी, जिस 
आधा हिस्सा फरशंपर लोट रहा था और आधा उनके वाम अंगपर टंः 

हुआ था। इसके सिवा छतरीमें और कुछ नहीं था । पासमें कोई सेवक भी 
नहीं था। 


ऐसा नहीं कि उनका कोई शिष्य था ही नहीं । उन्होंने शिष्य किये 
श्रे, पर केवल चार ही । बड़ी मुश्किलसे ही वे किसीको दीक्षा देते थे । जिन्हें 
दीक्षा दी थी, उन्हें भी प्रायः अपने पास नहीं रखते थे । ब्रजवासी उन्हें रोटी 
दे जाया करते थे और बाहरसे साँकल लगाकर चले जाया करते थे, जिससे 
कोई जानवर भीतर न जा सके । 


हम लोग बाबाके साज्निध्यमें बहुत देर चुप-चाप बैठे रहे इस प्रतीक्षा- 
में कि उनके शरीरमें वाह्म-ज्ञानका कोई चिह्न दीखे तो कुछ बातें करें। 

उस समय छतरीके बाहर और भीतरका वातावरण शान्त और 
स्तव्ध था। पर नीरवता पल-पलपर मुखरित हो जैसे कुछ कह रही थी। 
हमारे बगर कुछ कहे-सुने ही हमारी बहुत-सी शंकाओंका समाधान कर रही 
थी । हमारे बहुत-से प्रश्नोंके उत्तरमें बाबाकी ओर इंगित करती जान पड़ 
रही थी । उन्हें देख हमारे सभी प्रश्न कुण्ठित हो रहे थे । श्मशान भूमिकी 
उस छतरीमें शान्त और प्रसन्न मुद्रामें अकेले अन्तरमना बैठे बाबा मायाके 
संसारको चुनौती देते लग रहे थे । वे प्रभुके चरणप्रान्तमें अपनी जीवननैया- 
का लंगर डालकर निश्चिन्त थे। संसार-समुद्रकी प्रचण्ड लहरें और झंझावात 
उन्हें अपने स्थानसे विच्युतकर उनके साथ खिलवाड़ करनेमें असमर्थ थे । 
वे सदा प्रभुके चरणोंकी शीतल छायामें रहकर उनके मधुर चिन्तनमें तल्लीन्‌. 
रहते थे । बाहरके जगतकी खबर भी नहीं रखते थे। उस जगतुकी किसी 
वस्तु या उसके किसी व्यक्तिकी उन्हें अपेक्षा ही न थी । भगवान्‌ स्वयं उनके 
योग-क्षेमका भार वहन करते । 


प्रभुकी कृपासे माया-निमित इस देहमें रहते हुए भी मायापर क्‍या 
कोई पूर्ण विजय प्राप्त कर सकता है ? केवल प्रभुकी कृपापर निर्भर रहकर, 
जीवन-यापनके लिए कुछ भी न करते हुए, क्या सचमुच कोई सुखसे जीवित 
रह सकता है ? क्या सचमुच भगवान्‌ उसका योग-क्षेम वहन करते हैं ?-- 
इन सभी प्रश्नोंके वे उत्तर-स्वरूप लग रहे थे । 

उनके दिव्य साश्निध्यमें बैठे-बैठे काफी समय बीत गया, तब 
रामजीवन बाबाने उच्च स्वरमें कहा--'राधे, राधे !” 


३४८ ] ब्रजके भक्त 


“कौन ?” मन्‍्द और गंभीर स्वरमें बाबा बोले, जैसे वे बहुत दूर कहींसे 
बोल रहे हों । 

“हैं, रामजीवन' रामजीवन बाबाने उत्तर दिया । साथ हो मेरा 
परिचय देते हुए कहा--'यह बृन्दावनसे आपके दर्शन करने आये हैं । इनपर 
कुछ कृपा कीजिये ।* 
बाबा चुप रहे | कुछ क्षण पश्चात्‌ के गाने लगे गोधूलिकी उस वेलाके 
अनुकूल एक गीत, जिसमें गोचारणके पश्चात्‌ श्रीकृष्ण-बलरामके ग्वाल-बाल 
सहित घर लौटनेका सुन्दर वर्णन है-- 

शो-छुर-धूलि उछलि भरु अम्बर । धनहुं हाम्बा-रव हर्ई-हुई राव ॥ 

बेणु-विधाण-निसान समाझुल; सगे रंगे सब सहुच्चर धाव ॥ 

बन से गिरिवर-धर घर आवत; जलद हेरि जनु हरषित चातकी ७ 
श्रजरमणीगण मंगल गादत ॥ 

(आकाश-मण्डल गोखुरोंसे उड़ती धूल, गायोंके 'हम्बा-हम्वा' रव और 
ग्वाल-बालोंकी 'हई-हई' ध्वनिसे व्याप्त है।बेणु और श्वृंगा बजाते, 
निशानादि लिये सखागण त रह-त रहके रंग करते चले आ रहे हैं । वन-प्रान्तसे 
गिरिधारीको घर आते देख व्रजरमणियाँ उसी प्रकार आनन्द-विभोर हो 
मंगल-गीत गा रहीं हैं, जिस प्रकार बादलोंको देख चातकी आनन्द-विभोर हो 
नाचने लगती है ।) 

बाबा एक उच्च कोटिके गायक और वादक थे। उनका कण्ठ-स्वर 
अब भी सुरीला और तड़पीला था। उनके गानसे लग रहा था जैसे लीला- 
जगत्‌की कोई ब्रजाज़ना दिन भरके बाद कृष्णकों सखाओं सहित घर लौटते 
देख आत्म-विभोर हो गानके माध्यमसे उनके चरणोंमें अपने विगलित प्राणोंका 
अध्ये उड़ेल रही है । 

गान समाप्त करते ही बाबा फिर अन्तरमना हो गये । उसी अवस्थामें 
उन्हें श्रीकृष्णणी रूपमाधुरीका प्राण-चसकसे जी भरके पान करते छोड़ हम 
चुपकेसे छतरीके बाहर हो गये । रामजीवन बाबाने दरवाजा बन्दकर साँकल 
बाहरसे लगा दी। 

बाबाका बंगाली शरीर था । वे बंगालमें कहां रहते थे और ब्रजमें 
कब आये, इस सम्बन्धमें कुछ नहीं पता । पर अब उन्हें बरसानेके भानुकुण्डके 
तटपर इस छतरीमें रहते ८० वर्ष हो गये थे । अपने प्रधान शिष्य श्रीअनुरागी 

बाबासे उन्होंने एक बार कहा था--'मुझे बचपनसे ही कथा-कीतंतका नशा 
था । यदि घरसे कहीं दस मील दूर रातमें भी कथा-कीतंन होनेका संवाद 
पाता तो उस स्थानको चल पड़ता । रात वहीं ब्यतीत कर दूसरे दिन घर 
लौटता । घरके लोग डांटते-डपटते, मारते-पीटते, तो उसे सहन करते हुए 
भगवानूसे प्रार्थना करता उस प्रतिकूल वातावरणसे मुक्ति दिलानेकी। एक 
बार मैं श्रीमदृभागवतकी कथा सुन रहा था। राजा अम्बरीषका ग्रुणानुवाद 
हो रहा था। 'स वे मन: कृष्णपदा रविन्दयो' श्लोक ( भा. ८8१८) की 
व्याख्यामें सुना कि उन्होंने अपने मनको श्रीकृष्णचन्द्रके चरणारबिन्द युगलमें, 
बाणीको भगवदुगुणगानमें, हाथोंको श्रीमन्दिरके मार्जन-सेवनमें और कानोंकों 
उनकी मंगलमयी कथाके श्रवणमें लगा रखा था। उसौ समय मैंने भी अपनी 
सर्वेन्द्रियोंको श्रीभगवानूमें लगा रखनेका निश्चय किया । घरपर रहते यह 
सम्भव न था। इसलिए धरसे निकल पड़ा । गलेमें एक छोटेसे मिट्टीके 
पात्रमें तुलसीका पौधा लटकाये दो वर्ष तक भारतके विभित्र तीथोमें भ्रमण 
करता रहा ॥ 

दो वर्ष पश्चात्‌ बाबाने म्रजमें प्रवेश किया। दीक्षा शायद उन्होंने 
पूर्वाश्रममें ही किसीसे ले रखी थी | श्रजमें आकर सिद्ध श्रीजगन्नाथदास बाबा- 
के शिष्य सिद्ध श्रीरामहरिदास बाबासे वेष ग्रहण किया । कुछ दिन ब्रजके 
विभिन्न क्षेत्रोंमें भ्रमण करते रहे । फिर स्थायी रूपसे इस छतरीमें आसन 
जमाकर भजन करने लगे | 

राधारानीमें उनकी अटूट निष्ठा थी। उनकी तरह-तरहसे सेवा किया 
करते । होलीके दिनोंमें सुबहसे शाम तक भानुखर छतरीसे लेकर श्रीजीके 
मन्दिर तकके मार्गमें झाड़ू, लगाया करते । श्रीजीके श्वुगारके लिए फूल-चयन 
किया करते । कभी-कभी बरसानेमें फूलोंका नितान्त अम्ाव हो जाता । तब 
बे रात-रात पैदल चलकर बृन्दावन जाते। वहाँसे फूल लाकर प्रात:काल 
माला यूँथकर श्रीजीको अपण करते । 

एक बार कोसीके निकट किसी बगीचेमें उन्हें सुन्दर-सुन्दर फूल लगे 
दीखे । इच्छा हुई उनकी माला गंधकर श्रीजीको पहनानेकी । बगीचेके 
मालिकसे फूल तोड़नेकी अनुमति मांगी तो उसने मना कर दिया । उस दिन 
रातको वे उस बगीचेके निकट एक तिवारीमें सो गये । रात १२ बजे कुछ 
चोर तिवारीके निकट कहीं चोरी करनेकी योजना बना रहे थे । बाबाको 

देख उनके सरदारने हिला-डुलाकर उन्हें जगाया। पूछा--'तू कौन है, रे ?” 

बाबाने कहा/“““ैं चोर हूँ । 

चोर ? कहाँ चोरी करेगा ?! 

“इस बगीचेमें ।' 

“बगीचेमें क्या रखा है ?? 

बड़े सुन्दर-सुन्दर फूल खिले हैं ।' 

'फूलोंकी चोरीसे तेरा पेट भरेगा ?” 

हाँ भरेगा ।! 

“कैसे ? इन्हें बेचकर तुझे क्या मिलेगा ?” 

'बेचूंगा नहीं। फूलोंकी माला गूँथकर श्रीजीको धारण कराऊँगा। 
श्रीजी प्रसन्न होंगी । उनकी प्रसन्नतासे मेरा भवरोग छूट जायगा। मेरी जन्म- 
जन्मान्तरकी भूख मिट जायेगी।' 


चोर बाबासे बहुत प्रभावित हुए। बोले--'बाबा, चलो इस चोरीमें 
हम भी तुम्हारा साथ देंगे । 


उनकी सहायतासे फूलोंकी चोरीकर बाबाने अपनी मनोवाञूछा 
की। 


बाबाके क्षणभरके संगके प्रभावसे, या श्रीजीके लिए एक बार चोरी 
करनेके फलस्वरूप चोर अपने लिए चोरी करना भूल गये । वे बावाके पास 
उनकी छतरीपर बीच-बीचमें आते रहे। उनके व्यक्तित्वमें असाधारण 
परिवतंन हुआ । वे चोरसे भक्त बन गये । 


बाबा दिनभर छतरीमें भजन करते रहते । सन्ध्या समय एक बार 
मधुकरीको जाते। मधुकरीमें प्राप्त रोटियाँ कभी अधिक मिल जातीं तो 
उन्हें सुखाकर रख लेते। किसी दिन भजनावेशके कारण मधुकरीको जानेकी 
इच्छा न होती, तो उन्हें चबाकर रह जाते । वृद्धावस्थामें जब दाँत नहीं रहे, 
उन रोटियोंका चूराकर थोड़ा नमक और पानी मिलाकर उनकी, गोलियाँ 
बना लेते और पानीके साथ उन्हें निगल जाते । जिद्वाको स्वाद लेनेकी इच्छा 
होती, तो “राई, राई” (राधा-राधा) नाम रटने लगते । इसमें उन्हें इतना 
स्वाद मिलता कि भूख-प्यास सब भूल जाते । उन्हें अकसर गाते सुना जाता- 


श्रीशचीनन्दनेदांस बाबा । 


धूरि खेला आर खेलिबो मा, .हरिनामे मन मेंजे छे ? 
सायेर फाछे आर जाबो ना, क्षुधा पेले आर खाबोना ॥ 
राई राई आमार शक्षुधा-तृष्णा सब हरालोे ॥ 

“( सांसारिक विषयरूपी ) धूलसे अब मैं नहीं खेलूँगा, क्योंकि मेरा 
मन हरिनामामृत-समुद्रमें डूब गया है। अब मैं न माँके पास जाऊंगा, न भूख 
लगनेपर कुछ खाऊँगा, क्योंकि राधा-नामने मेरी क्षुधा-तृषा सब हर ली है ।' 

राधा-कृष्णकी अष्टकालीन लीला-चिन्तनम्लें. बाबा सब समय डूबे 
रहते उनके कण्ठसे “राई-राई'की ध्वनि होती रहतीं।. रात्रिमें चिन्तनमें 
राधारानीको शवन कराकर अपने-आप भी विश्राम करते । पर एक-डेंढ़ 
घण्टा विश्राम करनेके पश्चात्‌ उठ बैठते और आसनपर बैठे 'राई-राई रटा 
करते । उनके नेत्रोंसें अश्रुधार प्रवाहित होती रहती ' 

उनके पास जिस समय भी कोई व्यक्ति आता, उस समयकी लीलासे 
सम्वन्धित कोई पद गाकर उसे सुनाते । उससे उसकी राशिका नाम पूछते । 
उसकी राशिके अनुसार राधारानीवी संखी-मञ्जरी, ललिता, विशाखा, 
रंगदेवी आदियें-से किसी एकका नाम लेकर कहते--“आजसे तुम्हारा यही 
नाम है । फिर उस सखीके रूप-रंग, वेशभूषा आदिका वर्णनकर 
उसकी सेवाका वर्णन करने लगते । उसे और कुछ कहने-सुननेका अवकाश 
न देते । यदि वह उनकी बात काटकर अपने संसारकी नौकरी-चाकरी या 
सनन्‍्तानादिकी कोई वात पूछने लगता, तो उसे डाँट-फटकारकर छतरीसे 
निकाल देते । 

बाबा जिस समय जिस भावसें डूब जाते, उसीमें डूबे रहते । वाहरकी 
क्रिया, आलाप-संलाप तो जैसे यन्त्रवत्‌॒ अपने-आप चलते रहते । शौचादिको 
जाते तो भी वही स्थिति रहती । तीन-सीन घण्टे वहाँ बेठे रह जाते | आँखकी 
पुतलियाँ ऊपर चढ़ी रहकर उनकी ध्यानस्थ अवस्थाका परिचय देती होतीं। 
पर “राई-राई'की ध्वनि उस समय भी चलती रहती । 

बहुत दिनोंसे बाबाने मधुकरीकों जाना बन्दकर रखा था। उन्हें इसके 
लिए अवकाश ही कहाँ था ? उनके शिष्य, सेवक और ब्रजवासी उन्हें प्रसाद 
पहुँचा दिया करते थे । एक बार वर्षा ऋतुमें वाढ़के कारण बावाकी छतरी 
चारों ओर पानोसे घिर गयी । उन तक किसीका पहुँचना बहुत मुप्किल. हो 

गया । बाबा फिर भी छतरी छोड़नेको तैयार न हुए। उस समय अनुरागी 
बाबा उनके पास रहकर उनकी सेवा कर रहे थे । एक दिन रातमें वर्षा जोर- 
की हो रही थी । उसी समय बाबाकी उंँगलोमें बिच्छूने डंक मारा । असह्य 
यन्त्रणा ! अनुरागी बाबाने तत्काल उँगलीको सुतलीसे कसकर बाँध दिया । 
फिर चिन्ता करने लगे और क्या उपचार करें, ऐसे पानीमें कंसे कहाँ जायें । 
बाबाने कहा--'बेटा, कहीं मत जा । थोड़ी देरमें मैं लीलामें डूब जाऊँगा । 
तब कुछ भी न करना। सबेरे तक अपने-आप ठीक हो जायगा ।' 

ऐसा ही हुआ । देखते-देखते बाबा ध्यान-मग्न हो गये। प्रात:काल 
मुख-प्रक्षालनके पश्चात्‌ अनुरागी बाबाने पूछा--'बाबा दर्द कसा है ?” 

'कैसा दर्द ? 

“कल जो बिच्छूने काटा था ?' 

कहाँ ?! 

“उँगलीमें', कहते हुए उँगलीका बन्धन खोला, तो बाबा बोले--'हाँ, 
थोड़ी-सी टपकन तो है ।' 

सन्‌ १६७४, वैशाख मासके क्ृष्णपक्षकी दशमीके दिन बाबाने नित्य- 
लीलामें प्रवेश किया । 


५४४ ंह2०५० 
श्रीध्रियाशरण बाबाजी 


( इन्दावन/बरसाना ) 


श्रीप्रियाशरण बांबाका जन्म अगहन शुक्ला दशमी सम्बत्‌ १३५२ में 
बिहारके बक्सर प्रान्तके अन्तर्गत सुनहरा ग्राममें कान्यकुब्ज चतुर्वेदी 
परिवारमें हुआ । उनके माता-पिता दोनों रामानन्दी वैष्णव थे वैष्णवताके 
संस्कार उन्हें प्रारम्भिक अवस्थामें ही उन दोनोंसे प्राप्त हुए। पर वे अपनी 
माँसे विशेषरूपसे प्रभावित थे। वे एक परम वैष्णवी, विदुषी महिला थीं। 


विद्याध्ययनके लिए उन्हें अपनी तनसार वाराणसी भैज दियां गया । 
वहाँ एक कुशाग्र बुद्धिके होनहार बालकेके रूपमें अपना परिचय देनेमें उन्हें 

देर न लगो | वाराणसीका वातावरण उनके भक्तिके संस्कारोंको भी पनपानेमें 
सहायक हुआ । श्रीमद्भागवतसे उन्हें बहुत प्रेम था। ज़हाँ-कहीं उसका पाठ 
होता सुन लेते वहाँ पहुँच जाते । सनन्‍्त-महात्माओंका संग भी किया करते । 
इसी बीच बक्सर स्थित निम्बार्क सम्प्रदायके श्रीशोभूरामदेव द्वारेके महन्त 
श्रीश्यामदासदेवजी महाराजसे उनकी भेंट हुई । उनसे दीक्षा लेकर वे 
विधिवत्‌ भक्ति मार्गपर आरुढ़ हुए । 


पर अभी उनका भक्ति-भाव इतना प्रबल और परिपवव नहीं था कि 
वे सब कुछ छोड़कर एकान्त रूपसे इस पथके पथिक बन जाते। इस समय 
उनकी अवस्था केवल सोलह वर्षकी थी । विद्याध्ययनमें उनका मन रमा 
हुआ था । व्यायाम और कुश्ती आदिका भी उन्हें शौक था। नवयौवनकी 
नयी-नयी उमंगे नयी-तयी दिशाओंमें उड़ान भरनेको उन्हें चंचलकर रही थीं । 

जिन महापुरुषोंने इस अवस्थामें गृह-त्याग कियः है, उन्हें अपनी पूरी 
शक्ति और मनोबलका प्रयोग करते हुए अगणित विध्न-बाधाओंका सामना 
करना पड़ा है । कुछको अपने कियेपर पछताना भी पड़ा है, और कुछको 
घर लौट जाना पड़ा है। 


श्रीप्रियाशरण बाबाकी इस समय ग्रह-त्याग करनेकी न तो कोई 
इच्छा थी, न उन्होंने उसके लिए कोई प्रयास ही किया । अपने भक्तिके 
संस्कारोंके कारण वे कभी-कभी यह स्वप्न अवश्य देखां करते थे कि एक 
दिन घर-प्र॒हस्थीके बन्धनसे मुक्त हों वे बृन्दावनमें जा बसेंगे और वहाँके 
उपबनोंमें, लताओं-पताओंके बीच बैठकर प्रिया-प्रियतमकी मधुर ले लाओंका 
चिन्तन करते हुए सुखसे जीवन व्यतीत करेंगे। उन्होंने कभी यह कल्पना भी 
नहीं की थी कि उनका यह स्वप्न उनके बिना प्रयत्न किये ही अवलम्ब 
साकार हो उठेगा । 


पर हुआ ऐसा ही ॥ विद्यालयकी छुट्टियोंमें वे बृन्दावन गये केवल 
वहाँकी लीला-स्थलियों और सनन्‍्त-महात्माओके दर्शन करनेके उद्देश्यस । पर 
वहाँ जाकर पकड़ लिये गये । ऐसे पकड़े गये कि फिर घर लौटनेका नाम ही 
नहीं लिया । दृन्दावन जब किसीकों पकड़ता है, तो ऐसे ही पकड़ता है । 
मनुष्य जब उसे पकड़ता है तो पकड़कर छोड़ भी सकता है । पर बृन्दावनके 
उसे पकड़कर छोड़नेका सबाल ही नहीं उठता । 

वृन्दावन किसी को पकड़ा हैं अपने विसी ऐकान्तिक भक्तके माध्यमसे | 
वृन्दावन आते ही फ़िद्यशरण वाँबो ग्रेरित हुए ब्रजके सन्‍्तोंके मुकुटमणि, परम 
भागवत पण्डित रामकूष्णदास बाबाजी महाराजके दर्शन करनेको । पण्डित 
वाबा उन दिलनींशीवश्ठेनमें श्यामकुटीमें रहते थे । वहाँ जाकर उन्होंने उनके 
दर्शन किये । छनके दर्शनकर वे कृतक्ृत्य हो गये । उन्हें लगा कि जेसे उन्हें 
कोई अपूर्व निधि मिल गयी हो । पण्डित बाबाने भी उनमें एक होनहार 
बालकके दशशन किये । उनकी पेनी दृष्टिने उनके भीतर-बाहर झाँककर उनका 
सब कुछ जान लिया । उन्होंने जान लिया कि जैसा उनका रूप सुन्दर है, वेसी 
ही उनकी आत्मा भी सुन्दर और उन्नत है । उनके द्वारा भविष्यमें जन- 
कल्याणका बहुत-सा कार्य होना है । उन्होंने अपना सारा प्रेम उनपर सहज 
ही उड़ेल दिया। उस प्रेमसुधाका पानकर वे अपने माँ-बाप, घर और संसार- 
को एकदम भूल गये। उनके क्रीतदासकी तरह उन्हींके होकर उनके पास रह 
गये । ऐसा ही होत। है महाजनोंके निःस्वार्थ प्रेमका चमत्कारी प्रभाव ! 


प्रियाशरण बाबा पण्डित बाबाके संरक्षणमें रहकर उनके आदेशोंका 
पालन करते हुए भजन करने लगे । वे निम्बारक सम्प्रदायमें दीक्षित थे और 
पण्डित बाबा गौड़ीय सन्त थे । पर गौड़ीय होते हुए भी उन्हें सभी 
सम्प्रदायोंके शास्त्रों और साधन-पद्धतियोंका पूरा ज्ञान था। सभी सम्प्रदायों- 
के महात्मा उनका आदर करते थे । सभीको वे उनके सम्प्रदायकी मान्यताओं- 
के अनुसार भजनकी शिक्षा देते थे । प्रियाशरण बाबाको भी उन्होंने उनके 
सम्प्रदायकी पद्धतिके अनुसार भजन करनेका उपदेश दिया । पर पण्डित 
बाबाके प्रभावसे वे एक सम्प्रदायके अन्तभुंक्त होते हुए भी साम्प्रदायिक 
संकीर्णताओंसे सदा मुक्त रहे। 

पण्डित बाबाने प्रियाशरण बाबाकों सदाचार और वैराग्यादिकी शिक्षा 
देकर उनके चरित्रका जिस प्रकार अपने धर्मपुत्रके समान स्नेहपूवंक गठन 
किया, वह उनके सम्बन्धमें घटित एक घटनासे स्पष्ट है । 


वे उन्हें अपने साथ नित्य मधुकरीको ले जाया करते । एक ब्रजवासीके 
घर मधुकरी बँधी हुई थी। उसके घर जाकर वे बाहर खड़े रहते, प्रियाशरण 
भोतर जाकर मधुकरी ले आते | उसके घर एक नवविवाहिता वधू थी, जो 
मधुकरी दिया करती थी । एक दिन मधुकरी देते समय उसके पैरका अंगूठा 
वाबाके पैरके अँगूठेसे स्‍्पश कर गया । बाबाने इसपर ध्यान नहीं दिया। 

पर दूसरे दित भी वैसा ही हुआ और तीसरे दिन भी । तब उन्होंने वाहर 
निकलकर पण्डित बाबासे कहा--'बाबा, कलसे इस घरमें मधुकरीको नहीं 
आया करेंगे ।” पूछनेपर उन्होंने कारण भी उन्हें बता दिया। कारण सुनते 
ही पण्डित बाबासे न रहा गया । वे घरके भीतर गये और सबके सामने 
नववधूको फटकारते हुए बोले--'तू हमारे छोरानकों बिगारबेको आयी है ?” 
अपने छोराके चरित्रकी उन्हें इतनी चिन्ता थी कि नववधूकों भी सबके सामने 
इस प्रकार फटकारनेमें उन्होंने संकोच नहीं किया । 

एक बार पण्डित बाबा प्रियाशरण बाबा और श्रीगौरांगदास बाबा 
आदि कई महात्माओंके साथ मधुकरीको निकले । कई घरोंपर गये, पर कहीं 
भी मथुकरी न मिली। यह एक असाधारण घटना थी, क्योंकि बाबाको 
मधुकरी देनेके लिए ब्रजवासी सदा लालायित रहते । किसीको इसका कारण 
समझमें न आया । बावाने अपनी दिव्य-हृष्टिसे कारण जान लिया । उन्होंने 
कहा--'अच्छा, सब लोग बताओ तो कि इस समय किसके पास क्या-क्या 
है ?” एक साधुने बताया कि उसके पास सात रुपये हैं । पण्डित बाबाने कहा- 
“यही कारण है कि आज मधुकरी नहीं मिली । प्रभु-हमारे योग-क्षेमकी चिता 
तभी करते हैं, जब हम उनका पूर्णझपसे आश्रय लें। उनका आश्रय छोड़ जब 
हम अपने बल-बुद्धिका प्रयोग करने लगते हैं, तो वे भी अपना हाथ खींच 
लेते हैं ।! तभीसे प्रियाशरण बाबाने रुपया-पैसा स्पश भी न करनेका संकल्प 
कर लिया । 

प्रियाशरण बाबाने पण्डित बाबाकी आज्ञासे यूछरीमें गोपाल मन्त्रका 
अनुष्ठान प्रारम्भ किया । अनुष्ठान करते दस ही दिन बीते थे, जब उनमें 
क्रुछ ऐसी शक्तिका संचार हुआ, जिससे उन्हें अज्ञात वस्तुओंका पता चल 
जाता और भविष्यकी घटनाओंका पूर्वाभास हो जाता । उन्होंने जब पण्डित 
व्राबाकों यह बताया, तो उन्होंने कहा--'गोपाल भनन्‍्त्रका अनुष्ठान बन्दकर 
दो । केवल हरिनामका जप करो । मन्त्रसे कामना सिद्ध होती है। नामसे 
कामनाका नाश होता है ।' 

बाबाने अनुष्ठान बन्द कर दिया और नाम-जपमें लग गये । 

पण्डित बाबसे प्रियाशरण बावाने निम्बाके सम्प्रदायक्े ग्रन्थोंका तो 
अध्ययन किया ही, अन्य सम्प्रदायोंके, विशेष रूपसे गौड़ीय सम्प्रदायकरे ग्रन्थों- 
का भी गम्भीर अध्ययन किया। फत्रस्वरूप उन्हें सभी सम्प्रदायोंके ग्रन्थोंका 

अच्छा ज्ञान हो गया और उनका दृष्टिकोण समन्वयात्मक हो गया | कुछ ही 
दिनोंमें उन्होंने कथा कहना प्रारम्भ किया और एक अच्छे कथावाचकके 
रूपमें उनकी ख्याति हो गयी । अपनी कथाओंमें वे गौड़ीय और राधावल्लभीय 
सिद्धान्तोंका भी खुलकर वर्णन और समर्थन करते, जिससे कभी-कभी लोगों- 
को उनका वास्तविक झुकाव राधावल्लभीय या गौड़ीय सिद्धान्तकी ओर अधिक 
होनेका भ्रम हो जाता । पर वास्तविकता यह थी कि उन्होंने निम्बाके 
सिद्धान्तको उसके व्यापक रूपमें ही ग्रहण किया था । उस हूपमें उसका 
गौड़ीय और राधावल्लभी य सिद्धान्तोंके मुख्य रूपसे कोई विरोध नहीं था। 


प्रियाशरण बावाने जबसे वृन्दावनमें पदार्पण किया, तभीसे पण्डित 
वावाके अतिरिक्त उन्हें श्रीगौरांगदास बाबाजीका भी अमूल्य सम प्राप्त हुआ। 
वे और गौरांगदासजी दोनों नवयुवक थे। दोनोंका वैराग्य असाधारण था । 
दोनों पण्डित बाबाके अन्य शिष्योंके समान उनके आध्यात्मिक संरक्षण और 
आश्रयमें रहकर शास्त्राध्यवन और भजन-शिक्षा ग्रहण करते थे । दोनोंसे 
पण्डित बाबा पुत्रवत्‌ स्नेह करते थे । प्रियाशरण बाबा अन्त समय तक बात- 
वातमें गौरांगदास बाबाकी यादकर अश्रु विसजेन करते और अपनी कथाओंमें 
श्रोताओंके समक्ष उनकी अनुपम भक्ति और वेराग्यका उदाहरण भ्रस्तुत 
करते । 

प्रियाशरण बाबाने गोवर्धनके सिद्ध मनोहरदास बाबा और पियासेवाले 
वाबा श्रीराधिकादासजीका भी संग बहुत किया। सम्वत्‌ १९७४ में वे टटिया 
स्थान, बृन्दावनके महन्त श्रीभगवानदासजी महाराजके सम्पकंमें आये । उनसे 
और टटिया स्थानके ही श्रीमबेलीश रणजीसे उन्होंने वाणी-प्रन्थोंका गम्भीर 
अध्ययन किया। 

इसके पश्चात्‌ वे कथा विशेष रूपसे वाणी भ्रन्थोंकी ही कहा करते । 
उनकी कथामें जिस अपूर्व रसकी वृष्टि होती, उसमें सराबोर हो लोग अपनी 
सुध-बुध खो बैठते । श्रीहरि बाबा और श्रीउड़िया बाबा जैसे सन्त भी उनकी 
कथा सुनने आया करते । 


एक बार ब्रजमें ब्रज-लीला और निकुञ्ज-लीलाको लेकर विवाद छिड़ 
गया । लीला दो प्रकारकी है--स्वारसिकी और मन्त्रोपासनामयी । अप्रकट 
लीला स्वारसिकी है, क्योंकि वह स्वेच्छामयी है और भिन्न-भिन्न समय, भिन्नं- 
भिन्न स्थानोंपर भिन्न-भिन्न रूपोंमें अनुष्ठित होती रहती है। वह प्रवाहरूपा 

है। पर शास्त्रोंमें बहुत-से उपासना-मन्त्रोंमें ऐसी लील।ओंका भी उल्लेख है, 
जो सदा-सर्वदा एक ही स्थानपर एक ही रूपमें होती रहती हैं । उन्हें 
अन्त्रोपासनामयी लीला कहते हैं। स्वारसिकी लीलामें अम्तभु क्त लीलाओंका 
सबका आदि, मध्य और अवसान होता है । पर मन्त्रोपासनामयी लीलाका 
आदि, मध्य और अवसान नहीं होता । वह नित्यस्थितिशीला है । एक ही 
प्रकारसे, एक ही स्थानपर नित्य होती रहती है । मन्त्रोपासनामयों 
नित्यस्थितिशीला लीला स्वारसिकी गतिशीला लीलासे उसी प्रकार उद्भूत 
और उसके अन्तगंत है, जिस प्रकार यमुनामें कालीयहदके समान बहुतन्से 
हद उससे उद्भूत और उसके अन्तगंत हैं । स्वारसिकी लीला अपने चक्राकार 
प्रवाह-पथयपर चलते हुए बहुत-से हूदोंमें परिणत होती है और उन हृदोंके 
भीतरसे बहती हुई निकलती रहती है । जिस समय स्वारसिकी . लीलाका 
प्रवाह मन्त्रोपासनामयी लीलाके हूदमें प्रवेश करता है, उस समय सामयिक 
रूपसे दोनों लीलाओंका ऐक्य होता है । पर स्वारसिकी लीलाका प्रवाह आगे 
वढ़ जाता है और मन्त्रोपासनामयी लीलाका हूद वहीं रह जाता है। 

उपासना-मन्त्रोंकी विभिन्नताके अनुसार मन्त्रोपासनामयी लीला भी 
अनेक प्रकारकी है, जैसे गोचारण लीला, रास-लीला, कुज्ज-क्रीड़ा-लीला 
इत्यादि । चंतन्य-चरितामृतमें निकुडजके नित्य-विहारका वर्णन इस 
प्रकार है*-- 


राय कहे- कृष्ण हय घीर लॉलित।॥ निरन्तर काम क़ीड़ा जाहार चरित ॥ 

रात्रि दिन कुज्ज-क्ोड़ा करे राधासंगे । कंशोर-वयस सफल कै क्रीड्ञ रंगे ॥ 

(चै० च० २.८.१४७-४५) 

प्रत्येक मन्त्रोपासनामयी लीलाकी अवस्थित वृन्दावनके एक विशेष 
प्रकाशमें है । 

ब्रजलीला और निकुञज्ज-लीलाका यह समन्वय बाबाके मनमें बैठा हुआ 

था। पर इस विवादमें कुछ लोगोंका कहना था कि निकुज्ज-लीला ब्रज-लीला- 

से स्वंथा भिन्न है और निकुज्जेश्वरी राधारानी वृषभानुन्नदनीसे भिन्न हैं। 

निकुज्जके श्यामा-र्याम अनादि और अजस्मा हैं। उनके न कोई माता-पिता 


* भक्तिरसामृतसिन्धु, दक्षिण विभाग १ म-विभावलहर्याम्‌ १/१९३- 
२४ में भी नित्य-विहारका इसी प्रकार वर्णन है। 


इश्८ ] ब्रजके भक्त 


हैं, न उनका ब्रज-लीलासे कोई सम्बन्ध है । वे नित्य-किशोर और किशोरी हैं, 
उनका विहार नित्य है। कुछका मत था कि निकुज्जेश्वरी और 
वृषभानुनन्दिनीमें कोई भेद नहीं है और निकुड्ज-लीला भी ब्रज-लीलाके 
अन्तर्गत है। श्यामा-श्याम अजन्मा और अनादि हैं, पर प्रकट लीलामें उनका 
जन्म है। नन्‍्द-यशोदाका अनादि कालसे उनके प्रति बात्सल्य भाव है, जिसकी 
प्रकट-लीलासे और भी पुष्टि होती है। विवादके कारण बाबाके मनमें भी इस 
सम्वन्धमें कुछ सन्देह होने लगा । इस प्रश्नकों लेकर वे बड़ी उलझनमें पड़ 
गये । एक दिन उन्हें गोपालकुटीमें इसी उलझनमें बंठे-बेठे तन्द्रा आ गयी। 
उस समय स्वयं राधारानीने दर्शन देकर उनसे कहा--“मैं ही वृषभानुनन्दिनी 
हूँ, मैं ही निकुड्जेश्वरी हूँ । तबसे उनका विश्वास इस सिद्धान्तमें और भी 
हंड़ हो गया । 


प्रियाशरण वावा बड़े स्पष्टवादी थे। अपने विषयमें हो या दूसरोंके, 
उन्हें जहाँ कहीं त्रुटियाँ दीखतीं, उन्हें उजागर करनेमें न चूकते । कभी-कभी 
बड़ी तीखी बातें भी कह बैठते, जिससे दूसरोंकों कष्ट होता । पर उनका 
उद्देश्य होता दूसरोंका सुधार करना, न कि उनकी निन्‍्दा करना । 


एक बार निम्बाक सम्प्रदायके अनन्तश्रीविभूषित श्री 'श्रीजी' महाराज 
वृन्दावन पधारे । उनके आग्रहसे प्रियाशरण बाबाने निम्बार्क सदन, रमणरेती- 
में श्रीमहावाणी, सिद्धान्तसुखकी कथा कहना प्रारम्भ किया । श्री'श्रीजी' 
महाराज कथा सुनने आने लगे | प्रियाशरण बाबा उनका यथोचित सम्मान 
करते और उन्हें उचित आसनपर बिठाकर स्वयं पत्थरके चबूतरेपर बेठते । 
प्रथम दिन श्रीजीके सामने वे बिना कुछ बिछाये ही चबूतरेपर बैठे । श्रीजीके 
आग्रहपर उसपर चटाई बिछाकर बंठनेको राजी हुए | फिर भी सम्प्रदायके 
एक वयोवृद्ध सन्‍्तने श्रीजी द्वारा प्रियाशरण बाबाकी कथा सुननेपर आपत्ति 
की । उन्होंने इसे लेकर एक आन्दोलन खड़ा कर दिया । फलत: श्रीजी 
महाराजको छः दिन कथा सुननेके बाद कथामें आना बन्दकर देना पड़ा। 
उसके पश्चात्‌ एक दिन, जब वह वृद्ध महात्मा कथामें उपस्थित थे, बाबाने 
किसी प्रसंगमें उन्हें लक्ष्य कर कहा--/“श्रीहरिव्यास देवाचार्यने मायाको चेली 
बनाया । शिक्षा प्रदान करते समय उससे कहा--“अब तू वेष्णवी हो गयी है । 
यदि पुराने अभ्यासवश किसीको लगनेका मन कर आये, तो बृन्दावनमें 
रहनेवाले बूढ़े महात्माओंको लगना ।” 

एक बार बृन्दावनमें कहींसे एक महात्मा पधारे | उनकी स्थिति बड़ी 
विलक्षण थी । कथा-कीतंनमें उन्हें अश्रु-कम्पादि भाव होते थे। मूर्च्छा भी 
आ जाती थी । वे अधिकतर भाव-समाधिमें रहते थे । भगवान्से बातें करते 
थे, जिन्हें सुनकर लोग बहुत प्रभावित होते थे । शीघ्र ही सिद्ध महात्माके 
रूपमें उनकी ख्याति चारों ओर फैल गयी । बड़े-बड़े महात्मा भी उनके दर्शन 
करने आने लगे । श्रीहरि बाबाने भी उनके संगका लाभ उठाना चाहा । 

उन्होंने उनसे कहा--'महाराज, प्रभु सदा ही आपकी सन्निधिमें 
विरांजते हैं । क्या आप उनसे पूछनेकी कृपा करेंगे कि मुझे उनके दर्शन कंसे 
हो सकते हैं ?” 

महात्माने उत्तर दिया-“यारका कहना है कि आप २१ दिन अनश्न 
करें तो आपको दर्शन हो जायेंगे । 

भोले-भाले हरिबाबाने अनशन आरम्भ कर दिया । जब किसीने 
प्रियाशरण बाबाकों यह्‌ सब बताया, तो उन्होंने कहा-“उन महात्माको 
मेरे पास ले आओ 

बे महात्माकों उनके पास ले गये । बाबाने आदरपूर्वक प्रणामादिकर 
उन्हें आसन देकर अपने पास बिठाते हुए कहा-- 

“महाराज अपराध क्षमा करें । मुझे स्वयं आपके पास जाना चाहिये 
था । आपने बड़ी कृपा की जो यहाँ पधारनेका कष्ट किया । 


“कोई बात नहीं । यारने अनुमति दे दी, तो चला आया' महात्माने 
उत्तर दिया। 


प्रियाशरण बाबाने कुछ देर भजन सम्बन्धी बातें कर उन्हें भली 
प्रकार समझनें और परखनेकी चेष्टा की। अच्छी तरह कसौटीपर कस 
लेनेके बाद उनसे कहा-- 


“सुना है, आपपर प्रभुकी बड़ी कृपा है ।' 

“हाँ, उनकी मुझपर असीम कृपा है ।' 

'वे आपको दर्शन दिया करते हैं, आपसे ब!तें भी करते हैं ?' 
“हाँ, वे हर समय मेरे साथ ही रहते हैं । 

“इस समय भी आपके साथ हैं क्या ?” 

'हैं तो, पर वे बाहर खड़े हैं । उन्होंने कहा है--तुम बाबासे बातकर 
आओ | मैं भीतर नहीं जाऊँगा।' 


उसी समय वाबाने त्योरी बदलकर महात्माको घूरते हुए ऊँचे स्वरमें 
कहा--हाँ, मैंने तेरे यारकी भेंस चुराई है न। इसीलिए मुझसे रुष्ट है। अब 
मैं अनशन करूँगा, तब प्रसन्न होगा । यह भी कहा है न उसने तुमसे ? धूत॑ 
कहीं का ! आया है वृन्दावनंमें भोले-भाले बाबाओंको ठगने । चला जा यहाँसे 
इसी क्षण, नहीं तो देता हूँ शाप ।* ह 

महात्माको पसीना आ गया । वे थर-थर काँपने लगे। आँखें नीची 
कर जानेको हुए, तब्र बाबाने कहा-- 

“हुको । पहले हरि बाबाके पास जाकर उनसे अनशन तोड़नेको कहो । 
तब चजे जाओ यहाँसे ।' महात्माने ऐसा ही किया । 

गोपाल मन्‍्त्रके अनुष्ठानके समय बावामें जिन दिव्य शक्तियोंका 
विक्रास हुआ था, उनकी अभिव्यक्ति उनके जीवनमें बीच-बीचमें होती रहती । 
अपनी ओरसे तो वे चेष्टा यही करते कि वे प्रकाशमें न आयें। पर भक्तोंसे 
उनके सहज प्रेमके कारण उनका प्रकाश कभी-कभी हो ही जाता। 

एक बार उनके भक्त श्रीउमाशंकर अग्रवाल बरेली जाते समय उनसे 
आज्ञा लेने गये । उन्होंने जानेको मना किया । पर जरूरी कामकी वजहसे 
उन्हें जाना पड़ा । उन्हें विदा करते समय बाबाने कहा--'मज्भल हो ।' दूसरे 
दिन अखबारोंमें उस गाड़ीके लड़ जानेकी खबर छपी, जिससे वे गये थे। 
उस समय उनकी पुत्री कुसुमजी बरसानेमें ही थीं। उन्हें उनके विषयमें 
चिन्ता होने लगी । तब बाबाने कहा--'चिन्ता न करो। उमाशंकरजीकी 
कोई हानि न होगी ।' पीछे पता चला कि जिस डिब्बेमें वे बैठे थे, उसके आगे 
और पीछेके डिब्बोंके बहुतसे लोग मारे गये, पर उन्हें खरींच भी नहीं आयी । 

कुसुमजीको भी एक बार बाबाने ब्रजयात्रामें जानेको मना किया। 
फिर भी उन्होंने जानेकी सब तैयारी करली । जिस दिन वे जानेको थीं, उसी 
दिन उन्हें अचानक साँसका ऐसा दौरा पड़ा कि वे न जा सकी । उस यात्रामें 
भीषण वृष्टिके कारण लोगोंकों बहुत कष्ट उठाना पड़ा और बहुतसे लोग 
बीमार भी पड़ गये । तब बाबाने कहा--'देख, जाती तो कितना कष्ट पाती । 

सन्‌ १६६६ में जब बाबा बरसानेमें गबरी बाईकी धर्मशालामें रह 

रहे थे, ही रालालजीने वहाँ एक भण्डारेका आयोजन किया। धर्मशालाके 
मैनेजर श्रीगौरी पण्डित उसका प्रबन्ध कर रहे थे। बाबाने उनसे कहा- 
“भट्टीपर टीन और पंगतकी जगह शामियाने डलवा लेना ।' बंसाखका महीना 
था। उस समय वृष्टिकी कोई आशड्ूुा थी नहीं। इसलिए हीरालालजीने 
गौरी पण्डितको बाबाकी इस बातपर विशेष ध्यान न देनेको कहा। पर 
गौरी पण्डितसे बाबाकी आज्ञाकी अधहेलना न हो सकी । उन्होंने टीन और 
शामियाना डलवा दिया । 


जब लड्डू बन्‌ चुके और पूरियाँ उतारी जा रही थीं, इतनी जोरकी 
वर्षा हुई कि यदि यह व्यवस्था न की गयी होती तो भरट्टीपर काम करना 
असम्भव हो जाता और पंगत भी निर्धारित स्थानपर न हो सकती । 

मधुराके श्रीचन्दन चौबे बहुत बड़े गायक थे । एक बार बाबा: उनका 
लीला-गान सुन रहे ये । गान बड़ा मधुर था, बाबा उसे सुन भावश्मग्न हो 
रहे थे। उसी समय किसीने कहा--“चौबेजीके कोई लड़का नहीं है। बिचारे 
दुःखी हैं ।' भावाविष्ट अवस्थामें बावाफे मुखसे निकला--“लड़का होगा, होगा, 
होगा ।' तीन बार 'होगा-होगा' कहनेके परिणाम-स्वरूप उनके तीन लड़के 
हुए। चन्दन चौबे बाबाके भक्त हो गये | अन्त तक गान द्वारा उनकी सेवा 
करते रहे । उन्हींसे गान-विद्या सीखकर बाबा स्वयं अच्छे गायक बने । 

सम्बत्‌ २०३३ फाल्गुन कृष्णा प्रतिपदाके दिन ६७ वर्ष त्रजवास करनेके 
पश्चात्‌ 5१ वर्षकी अवस्थामें गोवर्धनकी तलहदीमें बाबाने नित्य-निकुझ्जमें 
प्रवेश किया । कुछ दिन पहलेसे वे अस्वस्थ थे। उस दिन प्रातः जब सेवक 
ओषधि लेकर आया, उन्होंने कहा--'औषधि नहीं लूँगा। आज मुझे 
जाना है ।! 

उसी समय वे उठकर बैठ गये । सेवकने मसनद लगादी। वे राधा 
नामका जप करते रहे। उनका कण्ठ तबतक चलता रहा, जबतक उनका 
श्वास चलता रहा। 

बाबाके जीवनके तीन अभिन्न अद्भ थे--धाममें वास, महावाणीका 
पाठ और राधा-नामका जप्‌ । उन्होंने ब्रजधामका एक दिनको भी पारेत्याग 
नहीं किया । एक बार निम्बाक॑ सम्प्रदायके एक सन्त श्रीदीनजीने उनसे 
कहा--'मेरा मन प्रयागके कुम्भ मेलेमें जानेको वहुत कर रहा है। वैसे तो 
मैं धाम छोड़कर कहीं जाता नहीं। पर मैं समझता हूँ कि कुम्भके पावन 

अवसरपर तीथ्थराज प्रयागको जानेमें कोई हज नहीं। आपकी क्‍या राय है ?” 

बाबाने उत्तर दिया--ब्रजधाममें एक पल वास करनेका जो फल है 
वह हजार बार कुम्भके पर्वपर प्रयागराजमें वास करनेका भी नहीं है। मैं 
तो किसीको मरकर भी ब्रजसे बाहर जानेकी सलाह नहीं दूंगा।' 

महावाणीका पाठ बाबा नित्य करते। जद्भलमें रहते समय इतने 
ऊँचे स्व॒रसे पाठ करते कि दूर-दूरके लोग भी उसे सुन पाते । 

राधा-नामका उनका जप तो सर्वेदा स्वतः ही होता रहता। उसके 
कारण उनका कण्ठ सदा स्पन्दित रहता। उनके शरीर छोड़नेके कुछ दिन 
पूर्व भक्तश्रेष्ठ श्रीजगन्नाथदासजी भक्तमाली उनके दर्शन करने गये थे । उन्हें 
अस्वस्थ देख उन्होंने उन्हें हनुमानचालीसाका पाठ करनेका परामशे दिया 
था। उत्तरमें उन्होंने कहा था--“भइया, मैं श्रीराधा-नामका जप करता हूँ। 
उसीमें सब कुछ मान लेता हैं ।/ उन दिनों जो कोई उपदेशके लिए उनके 
पास जाता था उसे वे श्षीमड्भांगवतका निम्न श्लोक पढ़कर सुनाते थे-- 

'संसारसिन्धुमतिदुस्तरमुत्तितीषोर्नान्य:” प्लवो भगवतः पुरुषोत्तमस्य | 
लोलाकथारसनिषेबणमन्तरेण पुंसो भवेद्र विविधवुःखदवादितस्थ ॥ 

(जो लोग अत्यन्त दुल्तर संसार-सागरसे पार होना चाहते हैं, अथवा 
जो अनेकों प्रकारके दु:ख-दावानलसे दग्ध हो रहे हैं, उनके लिए पुरुषोत्तम 
भगवान्‌की लीला-कथा-रूप रसके सेवनके अतिरिक्त और कोई नौका या 
साधन नहीं है। वे केवल लोला-रसायनका सेवन करके ही अपना मनोरथ 
सिद्ध कर सकते हैं ।) 

शरीर छोड़नेके कुछ दिन पहले बाबाने यह भी कहा था--'पण्डित 
बाबाकी ऋपासे ही मेरा ब्र॒ज-धाममें वास हुआ है। उनके प्रथम दर्शन मुझे 
गोवर्धनमें हुए थे। इसलिए मेरा अन्तिम संस्कार गोवर्धनमें ही होना 
चाहिये।' गोवर्धनमें जिस स्थानपर उनका संस्कार हुआ, उसका भी उन्होंने 
पहले ही इगित कर दिया था। उस स्थानपर उन्हें श्रोजीकी कोई विशेष कृपा 
हुई थी, जिसके फलस्वरूप वे कई दिन अप्रकृतिसथ रहे थे। 

पण्डित रामकृष्णदास बाबाकी प्रतिमूर्ति श्रीप्रियाशरण बाबाने उन्हींके 
प्रथका अनुसरण करते हुए न कोई आश्रम बनाया, न किसीकों मन्त्र-शिष्य 
किया । अपने अनन्य भक्त बरसानेके श्रीबनवारीलाल ब्रजवासीकी सेवासे वे 

बहुत प्रसन्न थे। उनके बारेमें कहा करते--'यही मेरा एकमात्र शिष्य, सेवक 
और पुत्र है ।' उन्होंने ही उनकी पूव-आज्ञाके अनुसार उनका अन्तिम संस्कार 
किया । 


श्रीजुगलदास बाबाजी 


( पुराना मइनमोहन सन्दिर, वृन्दावन ) 


महन्त श्रोस्वरूपदास बाबाजी मह।राजके पश्चात्‌ श्रीजुगलदास 
वावाजो वृन्दावनमें पुराने मदनमोहन-मन्दिरके महन्त हुए। उनका जन्म 
विहारके गय्रा जिजेमें हुआ था । पढ़े-लिब्रे वे बिलकुल नहीं थे । पर स्वभावके 
बहुत सरल और बड़े भजननिष्ठ थे। वैष्णव-सेवा उन्हें बहुत प्रिय थी। 
वैष्णवोंकी सेवा-यूजामें ही उनका सारा समय व्यतीत होता। प्रातः 
स्नानादिके पश्चात्‌ वे अपने स्थानमें रहनेवाले सभी वैष्णवोंकी, यहां तक कि 
अपने शिप्योंतकक्री, कुटियाके सामने जाकर उन्हें दण्डवतू करते । कोई 
पूछता--'आप अपने शिष्योंको क्‍यों दण्डवत्‌ करते हैं? आपकी दण्डवत्से 
इन्हें अपराध नहीं लगेगा ?” तो उत्तर देते--'मैं दण्डवत्‌ इनके वैष्णब- 
स्वरूपको करता हूँ । नहीं करूँ तो ये सीखेंगे कैसे ?” 

वेष्णवोंके लिए उतके आश्रमका द्वार खुला रहता । जो जिस समय 
आ जाता, उसे ठहरनेके लिए स्थान और क्षुधा-निवृत्तके लिए भोजन उपलब्ध 
रहता | बड़े-बड़े भण्डारे भी उनके स्थानपर अकसर होते रहते । 

इस सबके लिए धन कहाँसे आता, कोई नहीं जानता। आश्रमकी 
कहीसे कोई निश्चित आमदनी तो थी नहीं । बाबाकों जब जिस प्रकारकी 
वेष्णव-सेवा करनी होती, वे कर बैठते । ढुकानदारोंका देना आगे-पीछे 
चुकाते रहते | दुकानदारोंकों बाबाका पूरा विश्वास था। उन्हें उधार सामान 
देनेमें संकोच न करते । पर एक बार कर्ज ढाई हजार रुपयेतक पहुंच गया। 
बहुत दिन हो गये, इसे चुकाया न जा सका । बाबा कुछ चिन्तापें पड़ गये। 
फिर भी वेष्णव-सेवा पूर्ववत्‌ चलती रही । 

इसी समय एक दिन एक सज्जन बाबाके पास आये और वोले-- 
“वम्बईसे सेठ गोविन्ददास आये हैं। उनकी वैष्णव-सेवामें बहुत रुचि है। 

उन्हें पता चला है कि आपके स्थामपर वैष्णव-सेवा नित्य होती रहती 
है, जिसके कारण आपपर कर हो गया है। उन्होंने ढाई हजार रुपये भेजे हैं, 
जिससे आप कज चुका सकें ।” 

इतना कह उसने रुपयोंकी थैली बाबाके सामने रख दी । बाबा कुछ 
देर विस्फारित नेश्रोंसे उसकी ओर देखते रहे । फिर पूछा-सेठजी कहां हैं ?” 

“वे श्ृंगारवटके पास ठहरे हैं। संन्ध्या समय आपके दर्शन करेंगे । 

बाबाको दण्डवतुकर वह चला गया । बाबा सन्ध्या समय देर तक 
सेठजीकी प्रतीक्षा करते रहे । पर न सेठजी आये और न वह आदमी ही, 
जिसके हाथ उन्होंने रुपये भेजे थे । बाबाने श्ुद्भारवट मौर उसके आस-पास- 
के स्थानोंमें बहुत खोज करवायी । पर उनका कहीं पता न चला। 

सेठ गोविन्ददासकी अहैतुकी कृपाकी बाबा जब भी याद करते, तभी 
वे एक अनिर्वंचनीय भाव-समाधियमें डूब जाते । प्रेमाश्षुओंसे उनका मुख और 
वक्ष भींग जाता । |; 

एक दिन वृन्दावनके एक पुलिसवालेने देखा कि बृन्दावनसे छटीकरा 
जानेवाले भागपर एक गधेवाला पचास-साठ मन लकड़ी गधोंपर लादे कहीं 
चला जा रहा है। उसे सन्देह हुआ कि लकड़ियाँ चोरीकी हैं। उसने गधे वाले- 
से कहा--'थाने ले चल गधोंकों । 

क्यों ?' गधेवालेने तड़ककर कहा ! 

“लकड़्याँ चोरीकी हैं, ४रूलिए । 

“लकड़ियाँ जुगलदास बाबाकी हैं । उन्होंने छटीकरासे भण्डारेके लिए 
मेंगागी हैं ।' 

तू झूठ बोलता है। अच्छा, चल जुगलदास बाबाजीके पास / 

जुगलदास बाबाजीके पास गधेवालेको ले जाकर पुलिसवालेने पूछा-- 
“बाबा यह लकड़ियाँ आपने मेगवायी हैं ?” 

बाबाके यहाँ सचमुच दूसरे दिन भण्डारा था। उन्होंने भण्डारेके लिए 
सब सामग्री मेंगा ली थी । पर लकड़ियाँ नहीं आ पायी थीं। टालवालेका 
उधार बहुत चढ़ गया था। उसने लकड़ियाँ देनेको मना कर दिया था। बाबा 
लकड़ियोंके लिए चिन्तित बैठे थे, जब पुलिसवालेने जाकर उनसे यह प्रश्न 
किया # उन्हें लगा कि कोई उनके कानमें उनसे कह रहा है--'कह दो हाँ, 

मैंने मैगवायी हैं।' उन्होंने वही शब्द दोहरा दिये । गधेवालेकी ओर आँख 
फिराते हुए प्यारसे कहा--'डाल जां बेटा ।' 

पुलिसवाला आश्वस्त हो चला गया । गधेवाला जब लकड़ियाँ डाल 
चुका, बाबाने कहा -'बेटा, पैसे दो-चार दिन बाद ले जाना । 

गधेवालेने कहा--'बाबा पैसोंकी चिन्ता न करें | लकड़ियाँ चोरी की 
थीं । आपने पुलिससे मुझे बचा लिया । यह क्‍या लकड़ियोके मूल्यसे कुछ 
कम है ?! 

कुछ दूर जाकर गधेवाला गधों समेत अदृश्य हो गया । कौन था वह 
गधेवाला, जो बाबाके भण्डारेके लिए लकड़ियाँ चुराकर लाया और पैसे भी 
नहीं ले गया ? वह कोई भी हो सकता है, जिसे प्रभुने सन्‍्तसेवी, सन्तगतप्राण 
अपने अनन्य भक्तकी चिन्ता दूर करनेके लिए यह प्रेरणा दी हो । पर यदि वे 
स्वयं प्रभु ही रहे हों, तो क्या यह कोई आश्चयेंकी बात है ? उन्होंने ही तो 
गीतामें कहा है-- 

अनस्याश्चिन्तयन्तो मां थे जनाः पयु पासते । 
सेषां नित्याभियुक्तानां योगकर्म वह,स्थहम्‌ ॥ 

(जो मेरे अनन्य भक्त निरन्तर मेरा स्मरण करते हुए सम्यक्रूपसे मेरी 
आराधना करते हैं, मैं उनके योग॑-क्षेमका भार स्वयं वहन करता हूँ, अर्थात्‌ 
उन्हें अप्राष्य वस्तुकी प्राप्ति कराता हूँ और उनकी प्राप्त वस्तुकी रक्षा 
करता हूँ ॥) 

' जगन्नाथपुरीके एक ब्राह्मण भक्तको इसमें शंका हो गयी थी । उनके 
मनमें भाव आया था किं प्रभु स्वयं क्यों किसीके योग-क्षेमका भार वहन 
करेंगे ? वे किसीको भी प्रेरणा देकर उसके अभावकी पूति करा सकते हैं । 
उन्होंने उक्त श्लोकके 'वहाम्यहम! शब्दको कलमसे काटकर “करोम्यहम' 
लिख दिया था । एक दिन दिनभर वृष्टि होते रहनेके कारण, वे झिक्षाको न 
जा सके थे और उन्हें तथा उनके परिवारको भूखा रहना पड़ा था । सन्ध्या 
समय जब वे भिक्षाकों गये थे, श्रीकृष्ण स्वयं बालक रूपमें ब्राह्मणीके पास 
प्रसादका थाल लेकर आये थे । उनके माथेपर कलमसे काटे जानेका निशान 
था और उसमें-से रक्त वह रहा था । ब्राह्मणीके पूछनेपर उन्होंने कहा था-- 
'ुझे ब्राह्मण देवताने मारा है ।' उन्हें पण्डितजीका अपने अभिन्न अंग गीतापर 

कलम फेरना शूलकी तरह चुभा था और उन्होंने स्वयं उनके लिए प्रसादका 
थाल ले जाकर उन्हें विश्वास दिलाया था कि 'वहाम्यहम्‌' शब्द ही ठीक है । 

श्रीजुगलदास बाबाजी निरन्तर वैष्णव सेवामें रत रहते । पर स्वयं 
आवश्यकता होनेपर भी किसी वेष्णवकी सेवा ग्रहण न करते । सम्वत्‌ १३८८, 
ज्येप्ठ मासमें लगभग ४० वर्षकी आयुमें एक दिन अकस्मात्‌ वे नित्य-लीलामें 
प्रवेश कर गये । उन्होंने उस समय भी किसीकी सेवा ग्रहण नहीं की । 


 आ  अजज ल 


श्रीअवधदास बाबाजी 
( बृन्दाबन ) 


विहार प्रान्तके अन्तगंत मिथिलापुरीमें श्रीहरिकिकर योगीन्द्रवर्य ताम- 
के एक माध्व-गौड़ेश्वर सम्प्रदायके सन्त रहते थे । श्रीमद्भागवतमें उनकी 
अनन्य नि थी । संमस्तीधुर जिलेके सेमरियाघाटपर गंगा-किनारे 
श्रोमदुृभागवतका पाठ करते हुए उन्होंने स्वेच्छापूर्वंक शरीर छोड़ा था। 
शरीर छोड़नेके कुछ दिन पूर्व उन्होंने अपने शिष्योंसे कहा था--'मुझे कातिक 
मासकी अमुक तिथिकों सेमरियाघाटपर शरीर छोड़ना है ।” उस तिथिकों 
वे शिष्यों सहित वहाँ चले गये थे और गंगाके तटपर बैठकर श्रीमद्भागवतका 
पाठ आरम्भ कर दिया था। रासपञ्चाध्यायीका पाठ आरम्भ होते ही 'हा, 
प्राणनाथ ! कह वे अपना पार्थिव शरीर छोड़ सिद्ध देहसे रासर्ल,लामें प्रवेश 
कर गये थे । 

प्रयाणके लिए सेमरिया घांटकी यात्रा करनेके पूर्व उन्होंने अपने दो 
प्रधान शिष्य श्रीजमुनादास और श्रीअवधदासकों निकट वुलाकर कुछ आदेश 
दिया था । जमुनादाससे कहा था--(तुम।| देश-विदेश जाकर वैष्णब-धर्मका 
प्रचार करना ।' अवधदाससे कहा था--'तुम श्रीधाम वृन्दावन जाकर भजन 
करना 

बावा अवधदासजीका जन्म सन्‌ १८२६/के लगभग एक मैथिल-दब्राह्मण 
परिवारमें बिहार प्रान्तके भागलपुर जिलेमें मन्दार-मधुसूदन (वौंसी) नामक 
ग्राममें हुआ था, जिसे कलिपावन।वतार श्रीकृष्णचेतन्य महाप्रभुने गयायात्राके 
समय अपनी चरणरजसे पवित्र किया था । दस-वारह वर्षकी अव्पायुमें ही 

वे परमार्थथथके पथिक बन घरसे बाहर निकल पड़े थे । विभिन्न तीर्थो्मे 
भ्रमण करते हुए जब वे मिथिलापुरी पहुँचे तो उन्हें त्रीहरिकिकर योगीन्द्रवर्य- 
का साक्षात्कार हुआ । उनसे दीक्षा ग्रहणकर वे उनकी सेवामें उनके आश्रममें 
रहकर भजन-साधन करने लगे । श्रीहरिकिकरजी परम भागवत होनेके साथ- 
साथ उच्चकोटिके विद्वान भी थे । विद्याके ऐतिहासिक केन्द्र मिथिलापुरीके 
विद्वानोंके वे मुकुटमणि थे। उनसे उन्होंने विभिन्न शास्त्रोंका, विशेषरूपसे 
श्रोमद्भागवतका गंभीर अध्ययन किया । गुरुदेवकी कृपासे सम्पूर्ण 
श्रीमद्ृभागवत उन्हें कण्ठ हो गयी और उसके वे एक अच्छे मर्मज्ञ बन गये । 

श्रीगुरुदेवके प्रयाणके पश्चात्‌ लगभग ४० वर्षकी अवस्थामें वे उनके 
आदेशानुसार श्रीधाम वृन्दावन चले गये । वहाँ धोबो गलीमें एक स्थानपर 
रहकर भजन करने लगे । उनका भजन-साधन जो भी था, श्रीमद्रभागवतसे 
सम्बन्धित था । वे श्रीमद्भागवतकी षोडशोपचारसे उसी प्रकार पूजा करते, 
जिस प्रकार किसी श्रीविग्रहकी की जाती है। श्रीमद्भागवतको एक सुन्दर 
रेशमी वस्त्रसे लपेटकर सिंहासनपर विराजमान करते । धूप दीप-नंवेद्यादिसे 
उसकी सेवा करते । गर्मीमें उसे पंखा झलते, सर्दीमिं रजाई उढ़ाते+ श्रावणमें 
झूला झुलाते । श्रीमद्भागवतका ही भोग लगाकर भ्रसाद ग्रहण करते । 

वे अपने आश्रमसे बाहर केवल सालमें दो बार जाते--एक बार 
श्रीमन्र॒मध्वाचायंके महोत्सवपर और एक बार अपने गुरुंदेवके महोत्सवपर, 
जब वे नगर-कीतंनमें सम्मिलित होते । सब समय आश्रममें श्रीमद्भागवतकी 
सेवा-पूजा-पाठादिमें लगे रहते । सोते भी केवल दो-तीन घण्ठे ही 4 उनका 
सारा जीवन भागवतमय था । वे कहा करते कि भागवतका एक-एक श्लोक 
मन्त्र है, जिससे मनुष्य जो चाहे प्राप्त कर सकता है, भगववु-साक्षात्कार तक 
कर सकता है। 

उनके पास जब भी कोई आता, बे प्राय: श्रीमद्भागवतका पाठ करते 
होते । यदि थोड़ी देरको श्रीमद्भागवतको विश्राम दिया होता, तो भी उस 
समय वे श्रीमद्भागवतकी ही बात करने लगते । उसीकी कोई कथा सुनाने 
लगते और सुनाते-सुनाते भावमें बह जाते । आगन्तुकको और कोई बात 
कहने-सुननेका अवसर ही न मिलता । वह स्वयं भी उस भाव-गंगामें बह 
जाता । 


एक बार उनके पास श्रीमती आनम्दीबाई आयी हुई थीं। उसी समय 

बांबा हंसदासजी और बिहारीजीके मन्दिरके सेवाइत श्रीमदनमोहन गोस्वामी 
आ गये । भागवत-चर्चा चल पड़ी । उसमें सबके सब इतना विभोर हो गये 
कि किसीको भी समयका ज्ञान न रहा । लगातार अपराह्न ३ बजेसे रात्रि 
क बजे तक कथा-वार्ता चलती रही | मदनमोहन गौस्वासीकी ही उस समय 
बिहारीजीकी सेवा थी । मन्दिरकी चाबियाँ उनके पास थीं। सन्ध्या-आरतीका 
समय बीत चुका था । मन्दिरका दरवाजाअभी भी नहीं खुला था। 
दश्शनाथियोंकी बहुत देरसे भीड़ लगी थी । गोस्वामीजीकी खोजके लिए लोग 
निकल पड़े थे । पर उनका कहीं पता न चला था। आननन्‍्दोबाई और बाबा 
हंसदासजीके स्थानपर भी लोग गये थे । उन दोनोंको भी वहुत देरसे कहीं 
गये हुए जानकर उन्होंने अन्तमें अनुमान लगाया था कि सम्भवत: सबके सत्र 
अवधदास बाबाके यहाँ भागवत-रस-समुद्रमं अवगाहुन करते-करते लम्बी 
डुबकी लगा गये हैं । उन्होंने अवधदास बाबाके आश्रमके बाहर जाकर उच्च 
स्वरसे “राबे, राधे'की आवाज लगायी । 

तभी मदनभोहन गोस्वामीकी बाह्य चेतना जागी और वे चमककर 
“अरे सर्वेनाञ्ष !' कहते हुए मन्दिरकी ओर भाग पड़े । 


बाबा अपने आश्रममें लित्य सब्ध्या-समय श्रीमद्भागवतकी कथा कहा 
करते । एक बार कथामें किसी प्रसंबर्में उन्होंने कहा--'भगवत्‌-प्रसाद अनन्त 
होता है ।/ इस सम्बन्धमें उनके आश्रममें एक घटना घटी, जिसका वृत्तान्त 
सुनिये उसके प्रत्यक्षद्रष्टा उन्हींके एक शिष्य श्रीगोपालक्ृष्ण श्रीवास्तव 
विहारके अवकाश प्राप्त सुपरिन्‍्टेन्डिग इन्जीनियरसे : 

'सन्‌ १४३५ में जब मेरी आयु १४ वर्ष की थी, मैं पिताजीके साथ 
श्रीधाम वृन्दावन गया । हम लोग परम साध्वी श्रीमती आनन्दीबाईके आश्रम- 
में ठहरे । उनकी हमपर बड़ी कृपा रहती थी । उन्होंने एक दिन पिताजीसे 
कहा --“गोपालक्ृष्णको श्रीअवधदास बाबासे दीक्षां दिलवा दो ।” उनकी 
आज्ञाके अनुसार उन्होंने बाबासे मुझे दीक्षा देनेकी प्रार्थना की । मेरी दीक्षा 
हो गयी । उसके उपलक्ष्यमें पिताजीने बाबाके आश्रममें एक छोटा-सा उत्सव 
किया। दस-बारह वेष्णवोंके प्रसादकी व्यवस्था की। उत्सवके एक-दो दिन 
पूर्व वाबाके पास जो भी आया उसे उन्होंने उस दिन आश्रममें प्रसादके लिए 
आमन्त्रित कर दिया। जानबूझकर हो या भूलसे, लगभग १०० व्यक्तियोंको 
निमन्त्रण दे दिया । पिताजीको इसका कुछ पता नहीं । उत्सवके दिन आश्रममें 

इतने लोगोंकी भीड़ देख पिताजी घबराये । सोचने लगे-क्या करें जिससे 
आश्रमकी बदनामी न हो। उधर श्रीमद्भागवतका भोग लग गया । बाबाने 
आमन्त्रित व्यक्तियोंको भोजनके लिए बंठाना शुरू किया । पत्तलें भी उनके 
सामने रखी जाने लगीं। यह देख पिताजी भागकर बाबाके पास गये। कानमें 
उनसे कहना चाहा--'प्रसाद बहुत थोड़ा है, इसलिए पत्तलें न बिछाकर 
दोनोंमें सबको थोड़ा-थोड़ा वितरण कर दें ।' पर बाबाको कुछ भी सुननेकी 
फुरसत कहाँ ? उन्होंने पिताजीकों भी हाथ पकड़कर पंगतमें 
बैठा दिया । वैष्णवोचित रीतिसे गुरु-गोविन्द और महाप्रसादकी जय- 
जयकारके पश्चात्‌ लोगोंने प्रसाद पाना आरम्भ किया। पिताजीका हाथ 
लेकिन बहुत धीरे-धीरे चला । वे कम-से-कम खानेकी कोशिश कर रहे थे । 
उन्हें चिता थी कि अभो पाँच ही मिनटमें सब भण्डाफोड़ हो जायगा। उन्हें 
उस दिनकी बात बार-बार याद आ रही थीं, जब बाबाने कहा था-- 
“अगवतु-प्रसाद अनन्त होता है ।' उसके सहारे वे अपनी चिता कुछ कम करने- 
की भरसक चेथ्टा कर रहे थे । चिन्ता कम हुई होती यदि बाबाके वाक्योंपर 
उनका विश्वास होता । 

पर आश्चय ! भण्डाफोड़की घड़ी आयी ही नहीं । सभी लोगोंनें भरपेट 
प्रसाद पा लिया और थोड़ा बच भी रहा ! भूखे रहे केवल पिताजी, जो 
डरके मारे थोड़ा-थोड़ा खा रहे थे। उन्हें पीछेकी एक छोटी पंगतमें फिरसे 
बैठना पड़ा। इस बार महाप्रसादकी जय-जयकारमें उनन्‍्हींका स्वर सबसे 
ऊँचा था। 

एक बार एक युवक भक्त इलाहाबादसे श्रीधाम वृन्दावन आये। उन्होंने 
सुना था कि सन्तोंका उच्छिष्ट ग्रहण करनेसे श्रीराधामाधवके दर्शन होते हैं। 
वे श्रीराधा-माधवके विशेष कृपापात्र किसी सन्‍्तकी खोज करने लगे । किसीने 
बताया कि श्रीअवधदास बाबाजी महाराज राधा-माधवके विशेष कृषापात्र 
हैं । वे उनके आश्रमपर गये । बाबा उस समय प्रसाद पा रहे थे। सेवकने 
उनके पास जानेको मना किया। फिर भी वे उनके पास जा बैठे। हाथ 
जोड़कर उनसे प्रार्थना की अपनी थालीमें-से एक कणिका प्रसाद देनेकी। 
बाबा प्रसाद ग्रहंण करते हुए भी श्रोकृष्णजी किसी लीलाके चिन्तन या दश्शन- 
में निमग्न थे। पता नहीं कि युवककी बात उन्होंने सुनी या नहीं । उसने जाना 
कि उन्होंने उसकी प्रार्थना सुनकर भी अनसुनी कर दी है। उसने हाथ 
बढ़ाकर उनकी थालीमें-से एक मुट्ठौ प्रसाद लेकर जैसे हो अपने सुखमें 

डालना चाहा, बावाने उसका द्वाथ पकड़ लिया। युवकने उनके हाथमें मुँहसे 
काटकर हाथ छुड़ाना चाहा | बाबाने अपने दूसरे हाथसे उसका मुँह हटाना 


चाहा । उसी समय उसने मुट्ठी खोल अपने दूसरे हाथमें प्रसाद ले मुंहमें 
डाल लिया। 


प्रसाद मुखमें डालते ही वह अचेतन हो पृथ्वीपर लोट गया। सन्ध्या- 
आवत-कथा समाप्त होनेतक भी उसे चेतना न हुई । बावाकी आज्ञासे कथा 
सुनने आये महात्माओंने उसे घेरकर नाम-कीतेन आरम्भ किया। तब उसने 
आँखें खोलीं। कुछ देर भोंचक्‍का-सा इधर-उधर देखता रहा। त्रकृतिस्थ 
होनेपर बाबाके चरण पकड़कर रोते-रोते उसने कहा--'मुझे क्षमा कीजिये 
महाराज मैंने आपके चरणोंमें वड़ा अपराध किया है । पर मैंने अब आपके 
स्वरूपको जान लिया। मैं आपके चरणोंको छोड़ कहीं नहीं जाऊँगा । आपको 
मुझे अपनी शरणमें लेना होगा । मैं जबतक जीवित रहँगा आपकी सेवाकर 
जीवन सफल करूँगा। दया कीजिये, दया कीजिये जुरुदेव ।” 


दयामय बाबाने उसे क्षमा ही नहीं किया, उसे दीक्षा देकर उसके जन्म- 
जन्मान्तरका भार अपने ऊपर ले लिया । एक महात्माके पूछनेपर कि उसने 
बाबाके स्वरूपके विषयमें क्या जाना, उसने उत्तर दिया--'बाबाका उच्छिष्ट 
सुखमें देते ही मुझे एक दिव्य स्थानके दर्शन हुए । मैंने देखा कि वहां एक 
वनप्रान्तमें बाबाके साथ ब्रजेन्द्रनन्दनकी अध्याज्ञ-भोजन-लीला चल रही है। 
बाबा और ब्रजेन्द्रनन्दन बीचमें बैठे हैं और सखागण चारों ओर उन्हें घरकर 
बेठे हैं। हास-परिहासके उन्मुक्त वातावरणसे श्यामसुन्दर और बाबा भोजन 
करते-करते एक-दूसरेको अपने हाथसे अपना उच्छिष्ट खिला रहे हैं ।' 


एक बंगाली सज्जन बाबासे दीक्षा और वेश ग्रहणकर उनके आश्रममें 
रहने लगे। वे स्वभावके चंचल थे, बहुत दिन तक उनका मन वहाँ न लगा। 
उन्होंने बाबासे भ्रमण करनेकी आज्ञा मांगी | बाबाने निषेध किया । फिर 
भी एक दिन वे अपना बोरिया-बिस्तर वांध कहीं जानेकी तेयारी करने लगे। 
बाबाने पूछा--'कहाँ जा रहे हो ? 

उन्होंने कद्दा--'कहीं नहीं। थोड़ा घुम-फिरकर आ जाऊँगा।' 


बाबाने उन्हें सावधान करते हुए कहा--'गुरु-आज्ञाकी अवहेलनाकर 
बन्दरकी तरह इधर-उधर डोलनेसे कुछ न होगा ?' 

“गुरु-आज्ञाका इतने दिन पालन किया । अब क्‍या सब दिन गुरु-आज्ञा- 
का ही पालन करता रहूँगा ?' कहते हुए वे आश्रमसे बाहर निकल गये । 

बहुत दिन बीत गये, उनका कोई संवाद न मिला। बाबाको चिन्ता रहने 
लगी । एक दिन जब वे आश्रमके प्रांगणमें टहलते हुए नाम-जप कर रहे थे, 
एक बन्दरके बच्चेने आकर उनके चरण पकड़ लिये | वे समझ गये कि यह 
उनका बही शिष्य है, जो उनके सावधान करनेपर भी उनकी अवज्ञाकर 
आश्रमसे चला गया था । उसकी मृत्यु हो गयी थी और गुरु-आज्ञाकी 
अवहेलनाके फलस्वरूप उसे बन्दरकी योनि प्राप्त हुईथी । पर भक्तिके 
प्रभावसे उसे पूर्व जन्ममें किये अपने अपराधकी याद थी। उसे इसका 
पश्चाताप था और वह क्षमा-प्रार्थना करने बांबाके पास आया था । उसे देख 
परम दयालु बाबाने कहा--अच्छा किया तुम आ गये । अब कहीं न जाना । 
आश्रमके आस-पास रहकर प्रसाद दोनों समय यहाँसे ले लिया करना ।' 
उसी समय उन्होंने उसके गलेमें कण्ठी बाँध दी और आश्रम-वासियोंको 
उसका ध्यान रखनेको कह दिया । 

बन्दर आश्रमकी छतपर और उसके आस-पास रहने लगा । प्रसादके 
समये वह आँगनमें आकर प्रसाद पाजाता। सन्ध्या समय जब बाबा 
श्रीमद्भागवतकी कथा कहते, तो नीचें उतरकर जंगलेके पास बंठ जाता और 
बड़े ध्यानसे कथा सुना करता ! 

बाबाने उसका नाम रखा “रामदास' । एक दिन वे अपने शिष्योंसे 
बोले--“दो दिनसे रामदास नहीं दीखा। तुम लोगोंने भी उसकी खबर नहीं 
ली /' उसी समय एक शिष्यने छतपर देखा कि वह वहाँ मरा पड़ा है। 

बाबाको जब इसकी सूचना दी, तो उन्होंने कहा--“रामदास परम 
वैष्णव था । उसका उसी रीतिसे विधिवतु संस्कार हो जाना चाहिये ।' 

तदनुसार रामदासको बड़ी धृम-धामसे विमानपर लिटाकर कीतेंनके 
साथ यमुना-तटपर ले जाया गया । वहाँ उसे यमुनाजीको समर्पण कर दिया 
गया । इसके पश्चात्‌ उसके निमित्त एक भण्डारेकी व्यवस्था की गयी। 
वँष्णवोंने महाप्रसाद ग्रहण किया । 


श्रीअवधदास बाबाकों एक बार श्रीराधा-माधवके बड़े अनोखे ढंगसे 
दर्शन हुए । उन्होंने उन्हें उस श्रीमद्भागवत॒की परिक्रमा करते देखा, जिसका 


३७२ ] ब्रजके भक्त 


वे नित्य पाठ किया करते थे । यह बात उन्होंने एक दिन, भक्तश्रे्ठ बयोवृद् 
श्रीजगन्नाथदास .भक्तमालीजीसे कही थी; जो आज भी वृन्दावनकी एक 
विशिष्ट विभूतिके रूपमें विराजमान हैं और श्रीअवधदास बाबाकी भक्तिकी 
महिमाका गान करते नहीं अघाते । 

श्रीमद्भागवत श्रीक्ृष्णका ही दूसरा स्वरूप है, यह स्वेविदित है । 
पर श्रीकृष्ण अपने ही स्वरूपकी परिक्रमा करें, यह बात कुछ समझमें नहीं 
आती | परिक्रमा आराध्य वस्तुकी की जाती है आराधक द्वारा । श्रीमद्भागवत- 
में ऐसी कौन सी विशेषता है. जिसके कारण श्रीकृष्णने उसे अपना आराध्य 
मानकर उसको परिक्रमा की ? 

वात यह है कि श्रीमद्भागवत केवल श्रीकृष्णंका स्वरूप ही नहीं, प्रेमका 
स्वरूप भी है। प्रेम भक्तका ही नहीं, भगवानका भी आराध्य है। भगवान 
प्रेम-स्वरूप होते हुए भी सदा प्रेमके भूखे हैं। इसलिए वे अपने प्रेमी-भक्तोंके 
सदा अधीन हैं । उन्होंने 'अहं भक्त पराधीन:' कहकर स्वयं इस वराधीनताको 
स्त्रीकार किया है। उन्हें जो सुख अपने भक्तोंकी प्रेम-सेवासे मिलता है,वह उनके 
स्वरूपानन्दसे भी कहीं श्रेष्ठ है। श्रीमद्भागवतमें भक्तोंके साथ उनकी प्रेममयी 
लीलाओंका वर्णन है । इसलिए उतका श्रीमद्भागवत-स्वरूप उनके अपने 
स्वरूपसे भी श्रेष्ठ है; इसीलिए श्रीमद्भागवतकी कथा सुननेको वे स्वयं सदा 
लालायित रहते हैं। उन्होंने कहा है--'मद्भक्ता यत्र गायन्ति तत्र तिष्ठामि 
नारद-मेरे भक्त जहाँ मेरी लीला, कथाओंका गान करते हैं, मैं वहाँ जा 
ज़मकर बैठ जाता हूँ ।' गोपालचम्पू ग्रन्थमें श्रीजीव गोस्वामीने उन्हें मधुकण्ठ 
और स्तिग्धकण्ठसे स्वयं अपनी लीला-कथाओंको बड़े चावसे सुनते 
दिखाया है । उस दिन भी सदाकी तरह वे श्रीअवधदास बाबाकी भागवत- 
कथामें श्रोतारूपमें अवश्य उपस्थित रहे होंगे और श्रद्धालु श्रोताओंके समान 
कथाके पश्चात्‌ श्रीमद्भागवतकी परिक्रमा करनेको विवश हुए होगे । बाबाको 
इस रूपमें अपने दर्शन दिये होंगे भेंटके रूपमें । उन्हें देनेको उनवेः पास और 
था ही क्या, जिसे प्राप्तकर बाबा प्रसन्न होते ? 


बाबाकी आयु ११० वर्षकी हो गयी, तो भी उनका श्रीमदुभागवतको 
पाठ और पूजन विधिवत्‌ चलता रहा । पाठ-करते समय वे.अकसर बिना 
देखे ही श्रीमद्भागवतके पन्ने यथाक्रम उलटते जाते और उनके श्लोंकोका 
उच्चारण करते जाते, क्योंकि उन्हें श्रीमद्भागवतके सारे श्लोक कण्ठ ही 

नहीं थे, उन्हे यह भी ज्ञान था कि कौन-कोनसे श्लोक किस पक्नेमें हैं। 

सत्र १४८३७ में बाबा बीमार पड़े। शरीर अत्यधिक दुबंल हो गया । 
बिना किसीके सहारे उठना-बैठना भी सम्भव न रहा। लोग उन्हे शौचादिके 
लिए गोदीमें उठाकर ले जाने लगे । फाल्गुन मासके कृष्ण-पक्षकी द्वितीयाको 
उनका शरीर बिलकुल ही निश्चेष्ट और निस्‍्पन्‍्द-सा हो गया । सेवकोंने अन्त 
समय निकट जान कीत॑न आरम्भ किया । जैसे हो उनके कानमें 
कीत॑नके प्रथम शब्द “श्रीकृष्ण चैतन्य प्रभु नित्यानन्द'की _ ध्वत्ति 
पड़ी, वे यकायक नृत्य करनेकी मुद्रामें उठकर खड़े हो गये । सेंवकोंने 
आतंकित हो कीतन बन्द कर दिया और उन्हें सावधानीसे पकड़कर लिटा 
दिया। थोड़ी देरमें अवस्था और बिगड़ती देख उन्हें, उनके पूर्व आदेशानुसार 
सानगुदड़ीकी रज भूमिपर ब्रिछाकर उसपर लिटा दिया। उस समय भी 
उनके ओ& हिल रहे थे और अति मद स्वरमें श्रीमद्भागवतके श्लोक 
पढ़ते सुनायी पड़ रहे थे। दूसरे दिन प्रातः ३ बजे उसी प्रकार श्रीमद्भागवत- 
के श्लोक पढ़ते-पढ़ते उन्होंने नित्य लीलाओंमें प्रवेश किया । 

स्वामी श्रीकृषणानन्ददासजी 
( हिशेल ) 


स्वामी कृष्णानन्दजीके पूर्वाश्रमका नाम था श्रीकर्मचल्द | उनका जन्म 
सत्र १८८३ में पंजाबके जालंधर जिलेके अन्तगंत बुण्डाला नामक उपनगरें 
उच्च गौड़-ब्राह्मण परिवारमें हुआ था । पिताका नाम था श्रीभोलाराम, 
भाँका श्रीमती रली । दोनों बड़े सदाचारी और घर्मात्मा व्यक्ति थे । गीता 
और रामायणके पाठ और साधु-महात्माओंके संगमें ही उनका अधिकांश 
समय व्यतीत होता था । 

माता-पिताके धामिक संस्कारोंका प्रभाव बालक कर्मंचन्दपर पड़ना 
स्वाभाविक था । वह धर व-प्र्लादादिके न्रिश्रोंकों बड़े चावसे सुनता और 
उनका मनन करता । हिन्दी ओर संस्कृत पढ़नेमें उसकी स्वाभाविक रुचि 
थी । पर पंजाबमें उर्दू का प्रचार अधिक था । माता-पिताने उसे उद्ूं मिडिल 
ग़स॒ कराकर बड़े भाई श्रीदोलतरामजीके एस अंग्रेजी पढ़नेके लिए कालका 
तैज दिया । 

कर्मचन्दकी उम्र उस समय चौदह वर्ष की थी । उसने अपने जीवनका 
लक्ष्य पहले ही स्थिर कर लिया था! । उसे ध्र्‌ व-पह्लादकी तरह साधनामय 
जीवन व्यतीतकर भगवत-साक्षात्कार लाभ करना था। अंग्रेजीकी शिक्षाका 
उस लक्ष्यसे कोई सम्बन्ध था नहीं । उसे संस्कृत पढ़कर शास्त्राध्ययन द्वारा 
अपने भगवत-प्राप्तिके मार्गको प्रशस्त करना था । पर माता-पिता उसके 
सस्कासेंसे प्रसन्न होते हुए भी उसे एक सुशिक्षित, सुसम्पन्न उच्च पदाधिकारीकै 
रूपमें देखना चाहते थे । इसलिए उसे अंग्रेजी पढाना आवश्यक समझते ये । 
| कमेचन्द इस समय अपने जीवन पथके एक महत्वपूर्ण चौराहेपर खडा 
था। उसे निर्णेप करना था, वहाँसे उसे किधर जाना है। निर्णय करते उस देर 
न लगी। उसने सोचा कि माता-पिता और बड़े झाईकें अधीन रहकर अपने 
लक्ष्यको प्राप्त करनेमें उसे.बड़ी मुश्किलोंका सामना करना पड़ेगा । इसलिए 
उसने संसार त्यागकर एक स्वेतन्त्र पथका पथिक बंननेका. निश्वण कर 
लिया । 
आज कर्मचन्द घरसे भागकर काशी चला आया है। विश्वनाथके 
दर्शनकर गंगाके तटपर चिन्तित बैठा है और विश्वनाथ बाबासे मन-ही-मन 
कुछ प्रार्थना कर रहा है.। उसके गौरवर्ण और तेजपुझूज कलेवरपर काशीके 
एक बेड़ें मठाधीशक्री दृष्टि पड़ी। उन्होंने निकट जाकर पूछा--वत्स, तुम 
कहाँसे आये हो ? कैसे चिक्तामें बेठे हो ?” 
कर्मचन्दने अपना सब वृत्तान्त कह सुनाया । साथ ही विद्याध्ययन और 
सन्यास-ग्रहण करनेका अपना निश्चय प्रंकट किया। मठाधिपति ऐसे ही एब 
नवयुवककी खोजमें थे । उन्होंने उसके अध्ययनादिकी समुचित व्यवस्था का 
देनेका वचन दिया और उसे अपने साथ मठमें ले गये । 
दस वर्ष तक कर्मचन्दने उस मठमें रहकर संस्कृत व्याकरण, न्याय 
मीमांसा और शांकर-वेदान्तका अध्ययन किया । इसी बीच संनन्‍्यास-दीक्षा भ॑ 
अहरग की । नाम हुआ श्रीकृष्णानन्द । स्वामी कृष्णानन्दजीको मठाधिपति 
मठका सारा भार सौंप देनेका पहले ही निश्च्रय कर लिया था । उन 
गद्दीपर बैठा देनेके लिए वे एक शुभ: तिथिकी प्रतीक्षा करने लगे ! 
स्वामी कृष्णान्दजी अब अपने जीवनके एक और चौराहपर आ ख 
हुए थे। उन्हें निश्चय करना था कि उन्हें मठाधीशका वेभवपूर्ण जीव 
व्यतीत करना है, हाथी घोड़े, नौकर-चाकर, सोने-चाँदीक़े छत्र-सिहासन ओ. 

विलासिताकी अन्य सामग्रीका उपभोग करना है, या विरक्त संन्‍्यासीके 
कंटकाकीर्ण पथका अवलम्बन करना है। मठाधीशका बैव उन्हें अपने निर्दिष्ट 
पथसे विचलित करनेमें असमर्थ था । पर वे एक घर्मंसकटमें पड़ गये थे। 
जिस मठाधिपतिने उनके लिए इतना कुछ किया था उन्हें अपना भार सौप 
देनेके उद्देश्यसे, उसकी सारी आशाओंपर वे सहसा पानी कैसे फेर देते ? एक 
दिन यही सब सोचते-सोचते उन्हें क्पकी लग गयी । अधेनिध्तित अवस्थामें 
उन्होंने देखा कि एक सुन्दर गौरवर्ण बालक उनसे कह रहा है--'यदि तुम 
अपना कल्याण चाहते हो, तो इस स्थानकों छोड़कर चले जाओ ।' 

दूसरे दिन प्रातः वे दण्ड-कमण्डलु और 'खण्डनखादुय' नामक ग्रन्थ 
लेकर मठसे निकल पड़े । गंगा-स्नानकर श्रीविश्वनाथजीके दशन किये और 
गंगाके किनारे-किनारे पश्चिमकी ओर चल दिये । ढाई साल तक गंगा- 
भ्रमण करते रहे । दिनमें एक बार किसी गाँवसे भिक्षों कर लेते | यदि गाँव 
मार्गेमें न पड़ता तो गद्भाजल पीकर ही रह जाते । अधिकतर मौन घारणकर 
रहते । आवश्यकतानुसार किसीसे थोड़ा बहुत आलाप करते । 

इस बीच उन्होंने यथासम्भव साधुसंग भी किया और जिसने जो 
बताया उसके अनुसार ध्यान-प्राणायामादिकर शान्ति लाभ करनेकी चेष्टा 
की। पर उन्हें वास्तविक शान्ति न मिली । अन्त में चलते-चलते वे अनूपशहर 
पहुँचे, जहाँ गड्भा-किनारे नावमें श्रीअच्युत मुनि रहते थे । वे एक विद्वान और 
अनुभवी महात्मा ये । उनके द्शन और उपदेशसे उन्हें कुछ शान्ति मिली । 
उन्होंने उन्हें भावुक और रसिक जान ब्रजमे रहकर भजन. करनका उपदेश 
केया । 

कष्णानन्दजी वृन्दावन पहुँच गये । वहाँ रासबिहारीकी रासलीला देख 
'काएक उनका कायापलट हो गया । उनका ब्रह्मज्ञान वेसे ही विलीन हो 
या, जैसे सूर्यके प्रकाशमें दीपका प्रकाश विलीन हो जाता है । रासनृत्यमें 
।स-बिहारीकी थिरकनके साथ उनके प्राण भी थिरकने लगे। उनका हृदय 
ससे परिपूर्ण हो गया। वे समझ गये कि जिस शान्तिकी वे इतने दिनोंसे 
गेजमें थे वह उन्हें रासबिहारीके चरणतलमें ही मिल सकती है, अन्यत्न 
हीं नहीं । 

रासलीला देखकर उनकी इच्छा हुई श्रीमदृभागवतका अध्ययन करने- 
गै। वे दिनभर रास देखते और श्रीमद्भागवत॒का अध्ययन करते । जहाँ- 

कहीं रास होता वहीं पहुँच जाते। रासमें बराबर खड़े रहकर ठाकुरणीको 
पंखा झलते या चमर डुलाते । रास-लीलाका चितन करते-करते रातमें जहाँ 
स्थान मिलता सो जाते । 

उस समय ब्रजमें बहुत-से भजनानन्दी और सिद्ध गौड़ीय महात्मा 
रहते थे, जिनमें पण्डित रामकृष्णदास बावाजी महाराज मुख्य थे । 
कुष्णानन्दजीने उनका संग किया । उनके संगसे उनसें परम करुण, पतित- 
पावन श्रीगौरांग महाप्रभुकी भक्तिका उन्मेष हुआ | बेंगला भाषा सीखकर व 
श्रीचैतन्य-चरितामृत और श्रीचैतन्य-भागवतादि अन्थोंका पाठ करने लगे । 
दिन-पर-दिन श्रीगौरांग महाप्रभुमें उनकी निद्वा-भक्ति बढ़ती गयी। उन्होंने 
किसी गौड़ीय महात्मामे दीक्षा लेकर महाप्रभुके चरणोंमें आत्मसमपंण 
करनेका निम्चयकर लिया । 

कुछ दिन बाद वे किवाडिवनमें एक कुटियामें रहकर भजन करने 
लगे । उस समय श्रोमाध्वदास बाबाजी भी किवाड़िवनमें रहते थे । ज्‌सा 
हम पहले वर्णन कर आये हैं श्रीमाधवदास बाबाजी एक सिद्धकोटिके वैष्णव 
सन्त थे । उन्हींकी ऋपासे कृष्णानन्दजीको वैष्णव गरुरुकी प्राप्ति हुई। उन्होंने 
माध्वगौड़ीय सम्प्रदायमें दीक्षा ग्रहण करनेके लिए उन्हें उत्कष्ठित देखकर 
कहा-- तुम्हारे झैसे विद्वान और तेजस्वी पुरुषके लिए योग्य गुरु हैं 
१०६ श्रीप्राणगोपाल गोस्वामी प्रभुपाद । वे नित्यानत्द प्रभुके वंशज और 
माध्वगौडीय वैष्णव सम्प्रदायके मुख्य स्तम्भ हैं । कुछ दिन उनके वृन्दावन 
आनेकी प्रतीक्षा करो। मैं उन्हींसे तुम्हें दीक्षा दिलबाऊँगा ही 

क्रृष्णानन्दजी श्रीप्राणगोपाल प्रशुपादके दृन्दावन आगमनकी उत्कण्ठा 
सहित प्रतीक्षा करने लगे । कुछ ही दिनों बाद प्रभुपादका शुभागमन हुआ। 
उनके शुभागमनके साथ हीं उनकी अमृतमयों कथाका शुभारम्भ हुआ। कथ 
सुनकर कृष्णानन्दजी इतना प्रभावित हुए कि मन-ही-मन उन्हें गुर हूपरे 
वरण किये बिना न रह सके । पीठे एक शुभ दिन, शुभ महूतंमें उनसे दीक्षा 
ग्रहण की । 

दीक्षा ग्रहणकर वे ब्रजके हिंडौल ग्राममें रहकर भजन करने लगे 
ग्रह साँट तहसीलमें नन्‍्दघाटसे दो मील दूर एक सुन्दः ग्राम है। इसदे 
उत्तरमें कुछ प्राचीन खण्डहर और जंगल हैं । यहीं एक ऊँचे स्थानपर, जहाँरे 

नन्‍्दघाटके दर्शन होते हैं, गाँववालोंने अपने हाथसे एक कुटियांका निर्माण 
किया। कृष्णानन्द बाबा उसीसे रहने लगे। बीच-बीचमें व्रजके अन्य 
स्थानोंपर चले जाते था ब्रजमें भ्रमण करते । पर घूम-फिरकर वहीं आ जाते; 
कुछ दिन भंजन करते हो गये, तो उन्हें एक बड़ी समस्याका सामना 
करना पड़ा। गुरुदेवने उन्हें मधु र-भावकी उपासनाका उपदेश किया था। 
पर उनका हृदय उसे नहीं स्वीकार करता जान पड़ रहा था। उनकी 
रुचि सख्य-भावकी उपासनामें थी । बहुत चेष्टा करनेपर भी वे 
मधुर-भावको नहीं अपना पा रहे थे। उनका संख्य-भाव दिनपर दिन और 
हढ़ होता जा रहा था। चिन्ता यह थी कि गुहदेवकी आज्ञाके विरुद्ध सख्य- 
रसकी उपासनामें क्या उन्हें सफलता मिल सकेगी । एक दिन जब उन्हें 
गुरुदेवके वृन्दावन आगमनका सम्बाद मिल चुका था, वे उनसे इस समस्याका 
समाधान करानेके उद्देश्यसे वृन्दावन चल पड़े । वृन्दावनके निकट मार्म॑में उन्हें 
एक कागज पड़ा दीखा । प्रभुकी प्रेरणासे उन्होंने उसे उठा लिया। खोलकर 
देखा, तो उसमें उनकी समस्याके उनके भावानुकूल समाधानका स्पष्ट इंगित 
था। उसे पढ़ उनका हृदय भर आया। नैन्नोंसे अश्ुधार वह निकलो | उसी 
भाव-विभोर अवस्थामें उन्होंने गुरुदेवके निकट अपनी स्थितिका और कागज 
द्वारा भ्राप्त उस देवी इंगितका वर्णन करते हुए उनसे आवश्यक निर्देशकी 
प्रार्थना की । गुरुदेवने सख्य-भावमें उनकी स्वाभाविक रुचि देख सह उस 
भावकी उपासनाके लिए आज्ञा दे दी। 


तबसे दिन-प्रतिदिन उनकी भजनमें तललीनता बढ़ती गयी। जन्म- 
गन्मान्तरके अपने सखा श्रीकृष्णसे मिलनेके लिए उनके प्राण छटपटाने लगे। 
है हर समय उसकी यादमें. अश्षु बहाते रहते। कब सोते, कब जागते, कोई 
जानता; क्योंकि सन्ध्योकालके एक-दो घण्टेका समय छोड़ और किसी 


ए जंगलमें प्रवेश किया, तो देखा कि वे अपने दोनों हाथोंसे एक वृक्षकी 
ले पकड़कर गदुगद कण्ठसे एक श्लोक गा रहे हैं, जिसकी प्रथम पंक्ति थी--- 


इ्यामेन साक॑ गबां चारगाय मातस्तक्षाग्र प्रवदामि दीन: ॥/ 

अर्थात्‌, हे मात यशोदा ! मैं दीन भावसे तुमसे प्रार्थना करता हूँ 
मुझे इ्यामसुन्दरके साथ गोचारणकी आज्ञा प्रदान करो। 

इस प्रकारकी उनकी दिव्योन्मादकी अवस्था कई वर्ष रही। अन्तमें 
एक दिन नन्दग्राममें जब वे श्रीकृष्णचन्द्रके मन्दिरमें उनके दर्शन करते हुए 
उन्हें खरी-खोटी सुना रहे थे, उन्होंने देखा कि श्रीकृष्णचन्द्र अपनी दिव्य 
इथामकान्ति बिखेरते हुए मन्दिरसे निकलकर बाहर आये और थोड़ी देरमें 
वापस जाकर पुजारीसे बोले--'जा बाबाजी मोते छेड़खानी करे है । जाको 
खायबेकी रोटी <दै दे ।' 

बस अब भक्त और भगवाचूकी प्रस्पर छेड़-छाड़ आरम्भ हो गयी । 
इसी समय कृष्णानन्दजीकी ग्वारिया बाबासे मैत्री हो गयी। ग्वारिया बाद! 
ज्षी सख्य-भावके एक सिद्ध महात्मा थे। उस समय वे रंगजीके मन्दिरके 
पूर्वी फाटकके ऊपरवाले कमरेमें रहते थे । कृष्णानन्दजी भी वहाँ जाकर 
उनके साथ रहने लगे। दोनों सखाओंकी खूब घुटती । दोनों प्रौढ़ावस्थाको 
प्राप्त होते हुए भी बालकृष्णके बाल-सखा होनेका अभिमान करते। दोनों 
एक अनिवेचनीय भाव-जगत्‌में विचरते हुए कृष्णचन्द्रके साथ तरह-तर ह््के 
लोला रंगमें खोये रहते । एक दिन ग्वारिया बाबाने कृष्णानन्दजीसे कहा-- 
'लन्‍्दबाबाने आज्ञा की है पाठशालामें पढ़ने जानेकी । उन्होंने कहा है-ट्रम 
लोग कृष्णके साथ मिलकर बहुत ऊधम करते हो। इसलिए पाठशाला जाय 
करो। तो चलो पाठशाला चला करें, नहीं तो बाबा मारेंगे।” दोन 
वृन्दावनके 'प्रेम महाविद्यालय! की प्रथम कक्षामें जाकर बैठने लगे। उर 
समय क्ृष्णानन्दजीका पाण्डित्य न जाने कहाँ लुप्त हो गया। जो बड़ेनत्र 
पण्डितोंकी वेद-वेदान्त सम्बन्धी शद्भूओंका समाधान करते थे, वे ग्वारिय 
वाबाके साथ अ, आ, इ, ई पढ़नेमें लग गये। यह क्रम तबतक चलता रह 
जबतक़ दोनोंको इस भावमें स्थिति रही। विद्यालयके अध्यापक दोन 
महात्माओंसे अली-भाँति परिचित थे। इसलिए वे उनके इस लीलारंग 
सहयोग देते रहे । 

भाव-जगव्‌की लोलाएँ साधारण लोगोंके समझनेकी नहीं होतीं । 
भले ही इन्हें नाटक समझें, पर भावुक भक्तोंके लिए इसमें नाटककी गरः 
भी नहीं होती । श्रीरामकृष्ण परमहस गोपालेर माँको देख अपने व्यक्तित्वव 
भूल जाते थे। वे बालसुलभ भावसे उनकी गोदीमें जा बैठते थे और उन 
खानेकी तरह-तरहकी ची जोंकी फरमाइश करने लगते थे । 

प्राणयोपाल गोस्वामीने आशा की थी कि स्वामी क्ृष्णानन्दजी जैसे 
सुयोग्य शिष्य द्वारा जगतुमें भक्तिका प्रचार होगा और अनेकों नास्तिक और 
अधर्मी लोगोंका उद्धार होगा। उन्हें यह देखकर चिन्ता हो गयी कि वे 
ग्वारिया बाबाके साथ भाव-समुद्रमें निरन्तर डूबे रहकर इस लक्ष्यसे दूर 
होते जा रहे हैं। उन्होंने एक दिन उन्हें अपने निकट बुलाकर आज्ञा की-- 
“तुम्हें प्रभुकी कृपासे जो मिला है, उसका दूसरे लोगोंमें बाँटकर उपभोग 
करो । जगत्‌में कृष्ण-भक्ति ओर कीतंनका प्रचार करो। 

उन्होंने गुरुदेवको आज्ञाका प्रालन करनेका निश्चय किया। पर 
स्वतन्त्र रूपसे प्रचार करनेमें उनके सामने एक बहुत बड़ी बाधा थी । उन्होंने 
सडुल्प कर रखा था यथासम्भव किसी स्त्रीका मुख न देखनेका । वर्षोसि वे 
इस सद्भूल्पको निभाते आ रहे थे। उनकी कुटियापर स्त्रियोंको आना मना 
था। वे जब मधुकरीको जाते, तो सिरपर कपड़ा डालकर निगाह नीची 
किये जाते । 


एक देवी घटनाके कारण उन्हें अपना सद्धूल्प तोड़ना पड़ा। घटना 
इस प्रकार है। हिडौल ग्रामके निकट नगला लक्ष्मणपुरमें श्रीलालारामजीकी 
पुत्री श्रोमती देवा ग्यारह वर्षकी अवस्थामें विधवा हो गयी थी॥ बह 
मन-ही-मन स्वामी क्ृष्णानन्दजीको गरुद मानकर तन-मनसे ठाकुर सेवामें 
लगी रहती थी। पर ग्रुरुजीके दर्शन न कर सकनेके कारण वह बहुत दुःखी 
थी। लोगोंके . बहुत आग्रह करनेपर स्वामीजीने एक कागजपर महामन्त्र 
लिखकर उसका जप करने और स्य-भावसे श्रीकृष्णणा चिक्तन करनेको 
उसमे कहला भेजा | वह तदनुसार जप और चिन्तन करने लगी। पर उसने 
यह श्रण कर लिया कि जबतक गुरुजीके दर्शन न होंगे. सूर्यके दर्शन नहीं 
करूगी। वह प्रातः 9 बजेसे अपनी भजन कुटीमें बैठ जाती और सूर्यास्ततक 
भजन करती रहती । तीन वर्ष इस प्रकार बीत गये। पर गुरुदेवके दर्शन न 
हुए। अन्तमें उसने अन्न-जल त्याग दिया | नौ दिन हो गये बिना अन्न-जल 
ग्रहण किये। तब कृष्णानन्दजीको दाऊजीका दिव्य सन्देश प्राप्त हुआ, जिसके 
फलस्वरूप उन्हें स्त्रीका मुख न देखनेका सद्धुल्प त्यागकर उसे दर्शन 
ने पड़े। 


थोड़े ही दिनोंमें उस लड़कीका सख्य॑-भ्राव सिद्ध हो गया। उसकी 
ल-चाल, रहन-सहन सब कुछ श्रीकृषष्णके सखाक्े समान हो गया | लोग 

उसे ्ैया' कहकर पुफाश्ने लगे। श्रीकृष्ण अयाके साथ बातें करते, खेलते- 
कूदूते और भाँति-भाँतिकी खीलाएँ करते ' 

भैयाका पाथिव शरीर श्रीकृष्णके दिव्य सान्नमिष्यनो कबतक झेल 
सकता था। उसकी शारीरिक अवस्था दिन पर दिन शोचनीय होती गयी। 
अश्तमें एक दिन जब वह मृच्छित अवस्थामें गुरुदेवकी गोदमें सिर रखें लेटा 
हुए था, उसमें एकदम आँखें खोलकर ग्ुरुजीकी ओर देखा:और कहा-- 
“जया ! चलो चलें। देखो राम-कृष्णादि सखा बुलाने आये हैं । गुरुदेवने अनु 
गदगद कण्ठसे कहा--भैया, तुम चलो | मैं पीछे आऊँगा ४ गुरुदेवकी आज्ञा 
प्राप्त करते हो वह राम-कष्णके साम्र उनके दिव्य धाममें प्रवेश कर गया। 


स्वामीजीने अैथासे उसका अनुभम्न कसनेको कहा था। पर ऐसा 
करनेको अभी उन्हें गुरुदेवकी आज्ञा नहों थीं। उन्हें उनकी आज्ञानुसार 
जगत्‌के कल्याणके लिए कुछ करना था। थे इंस कार्येमें जुट गये । गाँव-गाँवमें 
जाकर कीतनका प्रचार किया । अद्वैतवाद, आयंसमाज और नास्तिक मतोंका 
खण्छनकरः वहाँ बैष्ण॑ब-धमंकी जड़ सुहढ़ कीं। उनके गौरकांन्तियुक्त 
प्रभावशाली वपु, विद्या, वैराग्य और भक्ति-भावसे आंकषित ही अनेकों 
लोगोंने उनका आनुगत्य स्वीकार किया । आज भी महामण्डलेंश्वर 
श्रोरामदास शास्त्री तथा महाकवि श्रीवनमालीदास़ शास्त्री जंसे बहुत-से 
विद्वान और. गणसाल्य व्यक्ति उनके शिष्य॑ हैं । 


८ प्रचारके उद्देश्यसे उन्होंने बहुत-सें ग्रंथोंकी रचना भी की) जिनमें-से 
छुंडैके नाम इस, प्रकार हैं-- 


, १: वैदिक प्रमाण-पत्निका, २. भ्रक्ति र॒त्नावली, ३. श्रीम्भागवत-तत्व- 
दिभरशे, 9. श्रीरा|मकृष्ण-लीलामृत, ५. अद्वैत-भेदक-प्रशनावली, ६- आर्यंसमाज- 
मत-समीक्षा, ७. भक्ति-सिद्धान्त-विवेचन, ८. श्रीमद्भगवत्तगीता ( विस्तृत 
हिन्दी टीका सहित )। 


इतना सब कर घुकनेपर उन्होंने भी अपनी पूर्वेध्तेषणाके अनुसार 
संस्‌ १७७१ की कार्गुन कृष्णा सप्तमीके दिन रात्रिके ठीक १२ बजे “हरेकृष्णा 
उच्चारण करते हुए प्रसन्न मुद्रामें राम-कृष्णके धामंमें भ्रवेश किया । 


